




॥ श्रीरस्तु ॥

श्रीमते श्रीनिवासाय परस्मै ब्रह्मणे नमः

श्रीवेङ्कटाचलमाहात्म्यम्



ब्रह्मपुराणादि - षट्पुराणान्तर्गतम्



द्वितीयो भागः



१९६०

प्रकाशस्थानम्

श्री तिरुमल - तिरुपति देवस्थानम्, तिरुपति.

•

*All Rights Reserved by
Tirumala-Tirupati Devasthanams
Tirupati*

•

हरिः ॐ

‘ प्रवः पान्तमन्वसो धियायते

महेशूराय विष्णवे चार्चत ॥ ’

— ऋक्संहिता - मण्डलम् २. सू. १५५ मन्त्रः १.

अरायि काणे विकटे गिरिं गच्छ सदाऽन्वे ।

शिरिंबिटस्य सत्त्वभिः तेभिष्ट्वा चातयामसि ॥

— ऋक्संहिता - मण्डलम् १०. सू. १५५ मन्त्रः १.

रयिः ककुद्भान् विदधद्विनष्टं रयिमद्विधानम् ।

तस्मै ककुत्से विकटाय पितृ स्वाहा ॥

— श्रीवैखानसमन्त्रसंहिता-प्रश्नम् ७ - अनु. ७ मन्त्रः ३

विना वेङ्कटेशं न नाथो न नाथः

सदा वेङ्कटेशं स्मरामि स्मरामि ।

हरे वेङ्कटेश ! प्रसीद प्रसीद

प्रियं वेङ्कटेश ! प्रयच्छ प्रयच्छ ॥

वेङ्कटाद्रिसमं स्थानं ब्रह्माण्डे नास्ति किञ्चन ।

वेङ्कटेशसमो देवो न भूतो न भविष्यति ॥

— श्रीवेङ्कटाचलमाहात्म्यम्.



पुराणानुक्रमणिका

द्वितीयभागगता

माहात्म्यम्.	अध्यायसङ्ख्या.	पुटे.
१. श्रीब्रह्मपुराणान्तर्गतम्	१ प्रभृति १० अध्यायपर्यन्तम् १० अध्यायाः	१- ४१
२. ब्रह्मोत्तरखण्डान्तर्गतम्	५०, ५१ अध्यायात्मकम् २ अध्यायौ	४२- ५८
३. स्कान्दपुराणान्तर्गतम्	१ प्रभृति १७ अध्यायाः स्कान्दपुराणे प्रथमो भागः १७ अध्यायाः	५४-१५३
॥ स्कान्दपुराणान्तर्गतम्	३७ अध्यायात्मकम् स्कान्दपुराणे द्वितीयो भागः १ अध्यायः	१५४-१६३
४. स्कान्दपुराणान्तर्गतम्	१ प्रभृति १० पर्यन्तम् तृतीयो भागः १० अध्यायाः	१६४-२१९
॥ स्कान्दपुराणान्तर्गतम्	१, २ अध्यायात्मकम् चतुर्थो भागः २ अध्यायौ	२२०-२२७
५. आदित्यपुराणान्तर्गतम्	१ प्रभृति ५ पर्यन्तम् ५ अध्यायाः	२२८-२५९
६. भविष्योत्तरपुराणान्तर्गतम्	१ प्रभृति १४ पर्यन्तम् १४ अध्यायाः	२६०-४५८
॥ भविष्योत्तरपुराणान्तर्गतम्	रहस्याध्यायः अशीतितमः १ अध्यायः	४५९-४७७

आहत्यः— पुराणानि ६ — अध्यायाः ६२ — पुटानि ४८०

श्रीरस्तु

श्रीवेङ्कटाचलमाहात्म्य द्वितीयभागस्थ विषयाणां सूचिका

श्री ब्रह्मपुराणे विषयाः

विषयाः

पुटम्

दुर्वाससं प्रति दिलीपकृतप्रश्नः	१
दिलीपं प्रति दुर्वाससा प्रोक्तं श्रीवेङ्कटाचलवैभवम्	२
वायुशेषयोः क्षीराब्धिप्रवृत्तकलहोपोद्धातादिवर्णनम्	॥
वायुशेषाभ्यां कृता परस्परबलपरीक्षा	४
वेङ्कटादौ शेषकृततपःप्रभावः	७
शेषतपस्तुष्टभगवदविर्भावः	॥
शेषप्रार्थनया भगवत्कृतवेङ्कटाद्रिवासाभ्युपगमः	॥
भगवतः स्वामितीर्थतीर्थैकवासनिमित्तम्	८
वायोर्भगवद्भक्तप्रधानाङ्गत्वप्राप्तिः	११
श्रीवेङ्कटादौ अगस्त्यतपस्तुष्टभगवदविर्भावः	१२
श्रीवेङ्कटाचले शङ्खाख्यनृपतुष्ट श्रीश्रीनिवासाविर्भाववर्णनम्	१३
श्रीनिवासाज्ञया शङ्खनृपकृतभगवद्विव्यविमाननिर्माणम्	१५
श्रीवेङ्कटाचलस्थ मुक्तिप्रद स्वामिपुष्करिण्यादि सप्ततीर्थवर्णनम्	१६
श्रीवेङ्कटाचलस्थाष्टषष्टितीर्थमहिमानुवर्णनम्	१९
मन्वाद्यष्टोत्तरशततीर्थानि	२२
तोण्डमानामकनृपोत्पत्तिक्रमः	२३
श्रीवेङ्कटादौ तोण्डमाननृपकृतगोपुरादिक्रमः	२८
तोण्डमाननृपस्य भगवद्भक्तचक्राद्यायुधप्राप्तिः	॥
बिम्बादौ शङ्खचक्राभावेकारणवर्णनम्	२९
श्रीवराहस्य स्वामिपुष्करिणीतीर्थवायव्यभागस्थितिवर्णनम्	३०
ब्रह्मप्रार्थनया श्रीनिवासाभ्युपगतप्राथमिकवराहसेवाक्रमः	३०

निषादकृत वराहदर्शनप्रकारः	३१
स्वामितीर्थमध्यगतधनदादिनवतीर्थवर्णनम्	३३
श्रीवेङ्कटाद्रिगतपुण्यतीर्थस्नानप्रशंसा	३४
श्रीवेङ्कटाचलकर्तव्यमहादानप्रशंसा	३७
विष्णुवर्धस्वद्विजबन्धुवृत्तान्तः	३९
वेङ्कटाद्रौ वेदाभिधद्विजकृतदीपारोपप्रशंसा	४०

श्री ब्रह्मोत्तरखण्डे विषयाः

ब्रह्माणं प्रति वसिष्ठप्रार्थनया स्वपौरोहित्यपापनिवृत्तिः	४२
सर्वाबद्धोपाख्यानम्	४४
ब्रह्मज्ञया श्रीवेङ्कटाचलं प्रति वसिष्ठाद्यागमनम्	४५
घोणतीर्थस्नानेन वसिष्ठादीनां पपनिवृत्तिः	४६
वसिष्ठं प्रति भगवद्भिर्गीत घोणतीर्थमाहात्म्यम्	४८
घोणस्नानेन सर्वसिद्धं सर्वाबद्धं प्रति वसिष्ठादिप्रशंसा	५१
तुम्बुरो नारदशापेन घोणतीर्थप्राप्तिः	५३
घोणतीर्थे भगवद्व्यानपूर्वकतुम्बुरुकृततपःप्रकारः	५४
तुम्बुरुतपस्तुष्टभगवदाविर्भावादिः	५५
भगवदाज्ञया अगस्त्यवर्णिततुम्बुरुतीर्थमाहात्म्यम्	५७

श्रीस्कान्दपुराणे (स्कान्दपुराणे) १-भागे विषयाः

काश्यपस्य स्वामिपुष्करिणीस्नानेन महापातकनाशः	५९
परीक्षिद् वृत्तान्तः	६०
शाकल्योक्तधर्माः	६५
स्वामिपुष्करिणीभ्रानानात् तामिस्रादि नरकनिस्तारः	६८
स्वामितीर्थमहिमाऽश्रद्धालूनां महानरकप्राप्तिः	७१
धर्मगुप्तचरित्रवर्णनम्	७३
जैमिनिवाक्यात् स्वामितीर्थस्नानस्य धर्मगुप्तस्योन्मादनिवृत्तिः	७६

सुमत्याख्यद्विजवृत्तान्तः	७८
सुमत्याख्यद्विजस्य किरातीसङ्गात् महापातकप्राप्तिः	७९
सुमतिं प्रति दुर्वासःकथित ब्रह्महत्यामुत्तयुपायः	८१
सुमतेः स्वामिपुष्कुणीस्नानात् ब्रह्महत्याविमुक्तिः	८२
रामकृष्णतीर्थमाहात्म्यम्	११
रामकृष्णाख्यमहर्षितपःप्रसन्नभगवदाविर्भावः	८४
श्रीवेङ्कटाद्रौ जलदानप्रशंसा	८५
हेमाङ्गस्य जलदानाकरणेन गृहगोधिकात्वप्राप्तिः	११
श्रुतदेवपादोदकसेवनेन हेमाङ्गस्य जातिस्मरणम्	८६
श्रुतदेवदत्तपुण्येन हेमाङ्गस्य गोधिकात्वविमुक्तिः	८८
श्रीवेङ्कटाचलक्षेत्रादिवर्णनम्	९०
श्रीवेङ्कटेश्वरवैभववर्णनम्	९२
ब्रह्मादीनां नैरन्तर्येण श्रीवेङ्कटाचले स्थितिवर्णनम्	९६
श्रीवेङ्कटाचलारोहणसमयानुसन्धानक्रमः	९७
पापविनाशाख्यतीर्थमाहात्म्यम्	९८
दृढमत्याख्यशूद्रवृत्तान्तः	९९
दृढमतिं प्रति कुलपत्याख्यमुन्युपदिष्टशूद्रधर्माः	११
दृढमतये सुमत्याख्यविप्रप्रकाशितकर्मानुष्ठानक्रमः	१०१
शूद्रस्य वैदिककर्मोपदेशेन सुमत्यनुभूतदुर्गतिः	११
अगस्त्योक्त्या दुर्गत्यपनोदनश्च सुमतेर्वेङ्कटाद्रिगमनम्	१०२
सुमतेः पापविनाशनस्नानेन दुर्गत्यपनोदनम्	१०४
वैदिककर्मानुष्ठातुः दृढमतेः दुर्गतिप्राप्त्यपनोदनम्	११
भूयः पापविनाशनतीर्थमाहात्म्यवर्णनम्	१०५
भद्रमतेः कामिनीकृतवेङ्कटाद्रिगमनप्रोत्साहनम्	१०७
कामिनीकथितभूदानप्रशंसा	१०८

भद्रमतये भूपदानात् सुघोषस्य सद्गतिः	११०
भद्रमतेः पापनाशनतीरे भूदानार्थं वेङ्कटाद्रिगमनम्	१११
भूदानप्रभावेन भगवत्साक्षात्कारः	”
रामानुजाख्यद्विजवृत्तान्तः	११४
आकाशगङ्गातीरे रामानुजतपस्तुष्टभगवदाविर्भावः	”
रामानुजाख्यविप्रकृतभगवत्स्तुतिः	११५
रामानुजाख्यविप्रकृतभगवत्प्रार्थना	११६
भगवद्वर्णितभगवत्तलक्षणानि	११७
दानार्हसत्पात्रनिर्णयः	१२०
आकाशगङ्गामाहात्म्यम्	१२२
पुण्यशीलस्य वन्द्यापतिनिमन्त्रणेन गर्दभमुखत्वप्राप्तिः	”
वन्द्यापतेः श्रद्धनिमन्त्रणानर्हत्वप्रशंसा	१२३
आकाशगङ्गास्नानेन पुण्यशीलस्य तद्विकृतिनिवृत्तिः	१२४
चक्रतीर्थमाहात्म्यम्	१२५
पद्मनाभाख्यद्विजकृतश्रीनिवासस्तुतिः	१२६
पद्मनाभस्य चक्रतीर्थे निरन्तरावासाय भगवन्नियमनम्	१२७
पद्मनाभहनने द्युक्तसुरवधाय भगवत्कृतचक्रप्रेषणम्	१२८
भगवत्प्रेरितचक्रकृतासुरवधः	”
द्विजप्रार्थनया चक्रकृतवरदानादिः	१२९
सुन्दराख्यगन्धर्वस्य राक्षसत्वप्राप्तिनिवृत्त्योरुपोद्धातः	१३०
सुन्दराख्यस्य वसिष्ठोक्तराक्षसत्वनिवृत्त्युपायः	१३२
सुन्दराख्यस्य राक्षसत्वनिवृत्तिपूर्वकं स्वस्वरूपप्राप्तिः	१३३
जाबालितीर्थमाहात्म्यवर्णनम्	१३५
कावेरीतीरवासिदुराचाराख्यद्विजोदन्तः	”
जाबालितीर्थस्नानात् दुराचारवेताल्लयोः महापातकादिनिवृत्तिः		१३६

जाबालिवर्णितपार्वणश्राद्धाकरणदोषप्रशंसा	१३७
(तुम्बुरु) घोणतीर्थमाहात्म्यम्	१३९
घोणतीर्थस्नानविमुखानां महादोषवर्णनम्	१४०
घोणस्नानस्य सर्वपापापनोदकत्ववर्णनम्	१४१
तुम्बुर्वास्यगन्धर्वचरितम्	१४२
स्वभार्यायै तुम्बुरूपदिष्टमाघस्नानविधिप्रकारः	१४३
भार्या प्रति तुम्बुरुदत्तशाप -त द्विमुक्तिप्रकारौ	१४
घोणतीर्थे अगस्त्यदर्शनेन तुम्बुरुपत्न्याः वर्षाभूत्वनिवृत्तिः	१४५
अगस्त्यकथितपतिव्रताधर्माः	१४६
घोणतीर्थस्नातृणां नानाविधफलप्राप्तिः	१४७
श्रीवेङ्कटाचलस्य सर्वपुण्यतीर्थाधारत्ववर्णनम्	१४८
स्वामिपुष्करिण्यादिषट्तीर्थस्नानकालनिर्णयः	१४९
पुराणवक्तुः सर्वपूजनीयत्ववर्णनम्	१५१

श्रीस्कान्दपुराणे (स्कान्दपुराणे) २-भागे विषयाः

कटाहतीर्थमाहात्म्यम्	१५४
कटाहतीर्थमहिमश्रद्धाशून्यानां महानरकप्राप्तिः	१५६
कटाहतीर्थपानक्रमः	१५७
केशवास्यद्विजवृत्तान्तः	१५
गणिकालम्पटस्य केशवद्विजस्य ब्रह्महत्याप्राप्तिक्रमः	१५८
स्वसुतरक्षणोद्युक्ते पद्मनाभे ब्रह्महत्योक्तिः	१५९
पद्मनाभं प्रति भरद्वाजकथितब्रह्महत्याविमुक्त्युपायः	१६१
भरद्वाजोक्त्या कटाहतीर्थपानेन केशवस्य ब्रह्महत्याविमुक्तिः	१६२
ब्रह्महत्याविमुक्त्युतेन सहितं पद्मनाभं प्रति भगवदुक्तिः	१६

श्रीस्कान्दपुराणे ३-भागे विषयाः

अर्जुनतीर्थयात्राक्रमः	१६४
------------------------	------	-----

अर्जुननीर्थयःत्रोपेद्धातः	१६६
अर्जुनस्य गङ्गादितीर्थावगाहनपूर्वकं सुवर्णमुखर्यागमनम्			१६८
सुवर्णमुखरीवर्णनम्	१६९
अर्जुनस्य स्वर्णमुखरीतीरस्थकालहस्तीश्वरादिसेवाप्राप्तिः.			१७०
अर्जुनस्य सुवर्णमुखरीतीरस्थभरद्वाजाश्रमगमनम्		१७१
अर्जुनकृतभरद्वाजसेवाक्रमः	१७२
अर्जुनं प्रति भरद्वाजकृतातिथ्यप्रकारः....		१७३
सुवर्णमुखरीप्रभावशुश्रूषया भरद्वाजं प्रत्यर्जुनप्रदनः		१७४
भरद्वाजकथितशङ्करविवाहप्रक्रिया	१७५
भूसाय्यकरणाय अगस्त्यस्य हिमाद्रेर्दक्षिणदिग्गमनम्		१७६
नद्युत्पादनाय अगस्त्यं प्रति अशरीर्युक्तः		१७८
सुवर्णमुखर्युत्पादनाय अगस्त्यं प्रति महर्षिप्रार्थना		१७९
सुवर्णमुखर्याविर्भावाय अगस्त्यकृततपःप्रकारः		१८०
अगस्त्याश्रमं प्रति चतुर्मुखागमनम्	१८१
अगस्त्यप्रार्थनया गङ्गां प्रति चतुर्मुखचोदना		”
अगस्त्यसमीपे स्वांशत्वेन गङ्गाकृतनद्युत्पत्त्यभ्युपगमः		१८२
सुवर्णमुखरीं प्रति शकादिस्तुतिः	१८३
वायुकथितसुवर्णमुखरीनामनिष्पत्तिः	१८४
सुवर्णमुखर्या समुद्रसमागमवर्णनम्	”
भरद्वाजवर्णितसुवर्णमुखरीमाहात्म्यम्		१८५
अगस्त्यप्रतिमादानविधिः	१८८
अगस्त्यतीर्थागस्त्येश्वरयोः प्रभावः	१९०
सुवर्णमुखरीस्नानकालनिर्णयः	१९१
देवर्षिपितृतीर्थमाहात्म्यम्	१९२
वेणासुवर्णमुखरीसङ्गमवर्णनम्	”

सुवर्णमुखर्या व्याघ्रपादाह्वयनदीसङ्गमः	१९३
शङ्खतीर्थवर्णनम्	१९४
सुवर्णमुखर्या करुयानदीसङ्गमः	”
सुवर्णमुखरीतीरस्थितश्रीवेङ्कटाचलवर्णनम्	१९५
श्रीवेङ्कटाचलवासिभगवद्वैभववर्णनम्	१९६
भगवत्कृतभूतसृष्ट्यादिवर्णनम्	१९८
वराहकृतभूम्युद्धरणक्रमः	२०१
करुपवृत्तान्तवर्णनपूर्वकं श्वेतवराहावतारवर्णनम्	२०३
शङ्खाभिधाननृपवृत्तान्तः	२०७
भगवदुक्त्या शङ्खनृपस्य श्रीवेङ्कटाचलागमनम्	२०९
भगवद्दर्शनार्थमगस्त्यस्य वेङ्कटाचलागमनम्	२१०
अगस्त्यं प्रति गुरुवस्वाद्युक्तिः	”
अगस्त्यादिकृतश्रीवेङ्कटाचलस्थरम्यवस्तुदर्शनम्	२११
अगस्त्यशङ्खादिनृपतपस्तुष्टस्य भगवत आविर्भावः	२१२
ब्रह्मादिप्रार्थनया भगवद्गृहीतसौम्यरूपप्रकारः	२१५
अगस्त्यप्रार्थनया स्वर्णनद्याः भगवद्दत्तसर्वाधिकत्वप्राप्तिः	२१६
शङ्खनृपवरप्रदानपूर्वकं भगवदन्तर्धानम्	२१८
भरद्वाजवर्णितवेङ्कटाचलमाहात्म्यनिगमनम्	”

श्रीस्कान्दपुराणे ४-भागे विषयाः

पुत्रार्थमञ्जनाकृततपःप्रकारः	२२०
व्यासप्रोक्ताकाशगङ्गास्नानफलनिर्णयः	२२५
व्यासोक्तश्रीवेङ्कटाचलकरणीयदानप्रशंसा	२२६

श्री आदित्यपुराणे विषयाः

शौनकादीन् प्रति सूतप्रोक्तश्रीश्रीनिवासवैभवः	२२८
श्रीश्रीनिवासमुद्दिश्य देवशर्माख्यविप्रकृतस्तुतिः	२३२

श्रीश्रीनिवासदिव्यमङ्गलविग्रहसौन्दर्यादिवर्णनम्	२३४
देवशर्मकृतश्रीश्रीनिवासस्तुतिः	२४२
भगवतः विश्वरूपादिवर्णनम्	२४८
देवशर्माणं प्रति स्तुतिप्रसन्नश्रीनिवासकृतवरदानादिवर्णनम्		२५४

श्रीभविष्योत्तरपुराणे विषयाः

जनकनृपानुभूतशोकार्तिरेकप्रकारः	२६०
शतानन्दं प्रति जनककृतस्वशोकनिवृत्त्युपायप्रार्थना	२६२
जनकाय शतानन्दोक्तः श्रीवेङ्कटाचलप्रभावः	२६३
वृषभाचलनमनिष्पत्तिः	२६४
त्रेतायुगे अञ्जनाचलनामनिष्पत्तिः	२६६
द्वापरयुगे शेषाचलनामनिष्पत्तिः	२६८
कलियुगे श्रीवेङ्कटाचलनामनिष्पत्तिप्रकारः	२७२
भगवतः श्रीवैकुण्ठाद्वेङ्कटाचलगमनम्	२८१
सात्त्विकदेवतात्वपरीक्षार्थं भृगोः सत्यलोकादिगमनम्	२८२
भृगुं प्रति श्रीवैकुण्ठनाथोक्तविनीतवचनम्	२८३
भगवतो भृगुकृतसात्त्विकदेवतात्वसमर्थनम्	२८४
भृगुपादाहतिकुपितायाः लक्ष्म्याः करवीरपुरगमनम्	२८४
लक्ष्म्यन्वेषणार्थं श्रीवेङ्कटाचलं प्रति भगवदागमनम्	२८५
श्रीस्वामिपुष्करिणीमाहात्म्यम्	२८६
श्रीनिवासस्य स्वामितीर्थपश्चिमतीरस्थवल्मीकप्रवेशप्रकारः		२८७
आकाशनृपगृहे ब्रह्मादीनां धेन्वादिरूपेण स्थितिः	२८८
गोक्षीरपायिनं श्रीनिवासं प्रति गोपालकृतताडनम्	२८९
मृतगोपविलोकनार्थं श्रीवेङ्कटाचलं प्रति नृपागमनम्	२९०
नृपं प्रति वल्मीकनिर्गतश्रीनिवासशापः	२९१
नृपं प्रति श्रीनिवासकृतशापहेतूपन्यासः	२९२

भगवत्क्षतापनोदनाय गुरुकृतचिकित्साप्रकारः	२९३
श्रीवेङ्कटाचलस्य अयोध्यामथुरादितौल्यवर्णनम्	२९४
पद्मावतीपरिणयोपोद्धातः	२९५
वकुलमालिकास्य भगवत्परिचारिकापूर्वजन्मवृत्तान्तः	२९८
मृगयाविहारोद्युक्तश्रीनिवासालङ्कारवर्णनम्	३००
मृगयाविहारसमये श्रीनिवासस्य कन्यादर्शनम्	३०२
पुत्राश्रमेन वियन्नृपानुभूतचिन्ताप्रकारः	३०३
धरणीतलत् पद्मावत्युत्पत्तिवर्णनम्	३०६
वियन्नृपस्य वसुदानाख्यसुतोत्पत्तिः	॥
नारदोक्तपद्मावतीशरीरलक्षणानि	३०९
पद्मावत्याः पुष्पापचयसमये श्रीनिवासदर्शनम्	३१०
पद्मावतीश्रीनिवासयोः परस्परसंवादः	३१२
पद्मावतीपराजितश्रीनिवासप्रति वकुलमालिकासान्त्ववचनम्	३१५
वकुलं प्रति श्रीनिवासोक्तस्वमनोनिर्वेदहेतुवर्णनम्	३१७
वकुलं प्रति श्रीश्रीनिवासवर्णितपद्मावतीपूर्वजन्मोदन्तः	३१९
श्रीनिवासानुज्ञया नारायणपुरं प्रति वकुलागमनम्	३२१
वकुलं प्रति पद्मावतीसखीज्ञापितपद्मावत्युदन्तः	३२३
पद्मावतीसखीः प्रति वकुलवेदितस्वागमनवृत्तान्तः	३२५
श्रीनिवासस्य पुलकसीरूपेण नारायणपुरगमनम्	३२६
पुलकसीरूपधारिभगवतः पद्मावतीजनन्याश्चान्योन्यसंवादः	३२७
धरण्यै पुलिन्दोक्तपद्मावतीदेहशोषणनिवृत्त्युपायः	३३१
पद्मावतीकथितभगवलक्षणतद्भक्तलक्षणानि	३३५
धरणीशं प्रति पद्मावतीसखीभिः सह वकुलागमनम्	३३६
धरणीं प्रति वकुलोक्तस्वागमनकारणम्	३३७
धरण्युक्त्या वियन्नृपकृतपद्मावत्याशासनप्रकारः	३३९

वियन्तृपञ्जया धरातलं प्रति बृहस्पत्यागमनम्	३४०
बृहस्पत्युक्त्या वियन्तृपकृतशुकाह्वानम्	३४१
गुरुकृतपद्मावतीश्रीनिवासविवाहयोगाद्यानुकूल्यविचारः		३४४
श्रीनिवासं प्रति वियन्तृपलिखितविवाहपत्रिकाप्रकारः....		३४६
श्रीनिवाससन्निधौ वियन्तृपप्रेषितशुकोक्तविवाहोदन्तः		३४९
वियन्तृषं प्रति श्रीनिवासलिखितशुभपत्रिका	„
श्रीनिवासाज्ञया शुक्रस्य वियन्तृपनगरं प्रत्यागमनम्	३५१
श्रीनिवासस्य वकुलाकथितपद्मावतीपरिणयोदन्तः	„
श्रीनिवासाज्ञया ब्रह्माद्यानयनार्थं शेषगरुडागमनम्	३५२
श्रीनिवासं प्रति चारादेज्ञापितब्रह्मागमनम्	३५८
चतुर्मुखश्रीनिवासयोः परस्परप्रणयावलोकनसंवादः	३५९
चतुर्मुखं प्रति श्रीनिवासाज्ञापितस्वपरिणयोदन्तः	३६०
श्रीनिवासपरिणयार्थं शेषाचलं प्रति रुद्राद्यागमनम्	३६१
ब्रह्माज्ञया विश्वकर्मकृतपरिणयार्हपुरनिर्माणप्रकारः	३६३
देवदिकृतपरिणयार्थं भगवत्प्रार्थनाभ्युपगमः	३६५
ब्रह्मादीन् प्रति भगवत्कृतविवाहकार्यनियोजनप्रकारः	३६६
विवाहार्थं करवीरपुराद्रमाह्वानम्	३६७
भगवदुक्त्या रमानयनाय करवीरपुरं प्रति सूर्यगमनम्	३६८
करवीरपुराच्छेषाचलं प्रति रमाऽऽगमनम्	३७०
रमायै श्रीनिवासकथितपद्मावतीपरिणयोदन्तः	„
भगवतः पद्मादिकारितपरिणयार्हमङ्गलाभिषेकक्रमः	३७२
भगवत्कृतपरिणयाङ्ग-कुलदेवताप्रतिष्ठाविधानम्	३७८
कुबेराच्छ्रीनिवासकृतस्वपरिणयार्थऋणदानप्रकारः	३८०
श्रीनिवासाज्ञया कुबेरकृतवैवाहिकपदार्थसज्जीकरणप्रकारः		३८४
भगवदाज्ञया वह्निकृतदिव्यान्नसज्जीकरणप्रकारः	„

शेषाद्रौ काश्यपादिभ्यो ब्रह्मादिकृतोपचारक्रमः	३८६
श्रीनिवासाभिमुखनया स्वपुरात् सपरिकरवियन्तृभागमनम्		३९४
श्रीनिवासवियन्तृपद्मावतीनां परस्परावलोकनम्	३९५
श्रीनिवासस्य पद्मावत्या सह दुर्गादर्शनपूर्वकं पुरप्रवेशः		३९६
श्रीनिवासाज्ञया तोण्डमान्मृपकृतं दिव्यान्नसज्जीकरणम्	३९७
विवाहार्थं श्रीनिवासानयनाय तन्मन्दिरं प्रति नृपागमनम्		३९९
वियन्तृपोक्त्या वसिष्ठप्रेरितधरणीकृतश्रीनिवासोपचारः	४०१
दिव्यालङ्कारालङ्कृतश्रीनिवासस्य सपरिकरनृपमन्दिरप्रवेशः		”
वियन्तृपकृतवरपादाम्बुजप्रक्षालनम्	४०३
वराय वियन्तृपदत्तवैवाहिकभूषणादिकम्	”
श्रीनिवासस्य वसिष्ठादिकारितपद्मावतीपाणिग्रहोत्सवः	४०५
श्रीनिवासेन सह शेषाचलं प्रति पद्मावतीप्रेषणम्	४०८
पद्मावतीश्रीनिवासयोः वियन्तृपप्रेषितपारिवर्हादिः	४११
वियन्तृपस्य श्रीनिवासदत्तस्वभक्तिनैरन्तर्यरूपवरप्राप्तिः	४१२
भगवत्कृतवर्णमासावधिकागस्त्याश्रमवासप्रतिज्ञा	४१३
स्वावासं प्रति भगवत्कृतदेवादिप्रेषणम्	”
विवाहाध्यायफलश्रुतिः	”
श्रीनिवासं प्रति वियन्तृपोदन्तज्ञापकदृष्टागमनम्	४१४
वियन्तृपविलोकनाय अगस्त्येन सह श्रीनिवासागमनम्	४१५
मरणोद्युक्तं वियन्तृपमुद्दिश्य श्रीनिवासादिकृतनिर्वेदनम्	४१६
मृताय वियन्तृपाय वसुदानकृतचरमकृत्यक्रमः	४१८
तोण्डमानवसुदानयोः राज्यमुद्दिश्य कलहप्रवृत्तिः	”
साह्याशया श्रीनिवासं प्रति तोण्डमानवसुदानागमनम्	४१९
पद्मावत्युक्त्या वसुदानसाह्यकरणाय श्रीनिवासागमनम्	४२०
श्रीनिवासतोण्डमानवसुदानयुद्धप्रकारः	४२१

रणरङ्गे मूर्च्छितं श्रीनिवासं दृष्ट्वा पद्मावत्यनुशोचनम्	४२२
कुपितं श्रीनिवासं प्रत्यगस्त्यकृतपद्मावत्या शयज्ञापनम्	४२४
पद्मावतीप्रार्थनया श्रीनिवासकृततोण्डमानबलुदानसन्धिक्रमः	४२५
तोण्डमानकृतदिव्यस्वरूपज्ञापनपूर्वकश्रीनिवासस्तुतिः	४२७
तोण्डमानं प्रति दिव्यालयकरणाय श्रीनिवासचोदना	४३०
भगवत्कथिततोण्डमाननृपपूर्वोदन्तः	४३१
तोण्डमाननृपप्रार्थनया भगवत्कृतनवीनमन्दिरप्रवेशः	४३४
ब्रह्मकारितदीपारोपण भगवदुत्सवप्रशंसा	४३५
महोत्सवार्थं वेङ्कटाद्रिं प्रति नानादेशीयनृपागमनम्	४३६
भगवदाज्ञया ब्रह्मकृतभगवन्मूर्तिचतुष्टयनिर्माणप्रकारः	४३८
ब्रह्मकारितश्रीनिवासमहोत्सववैभवप्रकारवर्णनम्	४३९
गङ्गास्नानगन्तुकूर्माख्यद्विजवृत्तान्तः	४४२
तोण्डमानप्रार्थनया भगवत्कृतकूर्मद्विजपुत्राद्युद्गीवनक्रमः	४४७
तोण्डमानाज्ञया स्वावासंप्रति सकुटुम्बकूर्मद्विजगमनम्	४४९
आङ्गिरसोक्त्या श्रीनिवासाय तुलसीमर्पयन्तं तोण्डमानं प्रति भगवदुक्तिः	४५०
कुर्वग्रामस्थभीमाख्यकुलालोदन्तः	४५३
तोण्डमानं प्रति भगवत्ज्ञापितभीमाख्यकुलालोदन्तः	४५४
भीमाख्यकुलालनगरं प्रति तोण्डमानगमनम्	४५४
स्वपुरस्तात्प्रादुर्भूतं भगवन्तं प्रति कुलालस्तुतिः	४५५
भगवत्कृतभीमाख्यभक्तोपचाराभ्युगमः	४५७
तोण्डमानस्य भगवद्वत्सारूप्यप्राप्तिप्रकारः	४५८
भविष्योत्तरपुराणान्तर्गतहस्याध्यायः	४५९
मातृकान्तरे उपलब्धः टिप्पणीभागः	४७८





श्रीरस्तु

श्री श्रीनिवासपरब्रह्मणे नमः

श्रियै पद्मावत्यै नमः

श्रीमते विष्वक्सेनाय नमः

श्रीवेङ्कटाचलमाहात्म्यम्



द्वितीयो भागः

(श्रीब्रह्मपुराणान्तर्गतम्)

श्रियःकान्ताय कल्याणनिधये निधयेऽर्थिनाम् ।

श्रीवेङ्कटनिवासाय श्रीनिवासाय मङ्गलम् ॥

श्रीवेङ्कटाचलाधीशं श्रियाऽध्यासितवक्षसम् ।

श्रितचेतनमन्दारं श्रीनिवासमहं भजे ॥



हरिः ॐ

प्रथमोऽध्यायः



दुर्वाससं प्रति दिलीपकृतप्रश्नः

श्रीस्तः — राजा दुर्वाससं पृष्ट्वा दिलीपो गृहमागतम् ।

श्रुत्वा श्रीरङ्गमाहात्म्यं श्रीमुष्णस्य च वैभवम् ॥

१

वेङ्कटाचलमाहात्म्यमथ पप्रच्छ सादरम् ।

दिलीपः — 'निर्दिश्य देवदेवस्य स्वयंव्यक्ताष्टवैभवम् ॥

२

श्रीरङ्गवैभवं तत्र श्रीमुष्णस्य च वैभवम् ।

उक्तं त्वया दयासिन्धो ! साम्प्रतं वद वैभवम् ॥

३

श्रीवेङ्कटाद्रिसंज्ञस्य क्षेत्रस्यानुत्तमस्य च ।

वेङ्कटेश्वरदेवोऽसौ यत्र सन्निहितो हरिः ॥

४

दिलीपं प्रति दुर्वाससा प्रोक्तं श्रीवेङ्कटाचलवैभवम्

तस्यागतिं वैभवञ्च तीर्थसङ्ख्यां तथैव च ।

येन प्रथा कृता लोके तदाचक्ष्व कृपा यदि ' ॥

५

दुर्वासा :—

‘शृणु राजन्! प्रवक्ष्यामि वेङ्कटाचलवैभवम् ।

तस्यागतिं प्रवक्ष्यामि देवस्यापि महात्मनः ॥

६

मेरोः पुत्रो महाशैलो जाम्बूनदनदीतटे ।

योजनत्रयविस्तीर्णः त्रिंशद्योजमायतः ॥

७

“वेङ्कटे ” ति कृतं नाम पित्रा यस्य महात्मनः ।

अमृतस्येन्दिराश्व यतो विस्तारकरकः ॥

८

जीवानां भारते वर्षे ततोऽयं गुणनामकः ।

निर्दोषविष्णोरयनं नारायणमिमं विदुः ॥

९

वृषस्य भरणात्पोषाद् वृषभं चापि तं विदुः ।

प्रसवादञ्जनादेव्या विदुरञ्जनसंज्ञकम् ।

सशेषागमनाच्चापि शेषाद्रिं प्राहुरुत्तमाः ' ॥

१०

दिलीपः—

‘सशेषागमनं तस्य कुत एतन्महाविभो ! ।

तदाचक्ष्व महाप्राज्ञ! श्रौतुं कौतूहलं हि मे ' ॥

११

वायुशेषयोः क्षीराब्धिप्रवृत्तकलहोपोद्धातादिवर्णनम्

दुर्वासा :—

‘अनन्तशयनः श्रीमान् कदाचित् क्षीरसागरे ।

लक्ष्मीविलासनिर्विण्णो भगवान्! मधुसूदनः ॥

१२

ब्रह्मानन्दवने रेमे रमयाऽन्तःपुरे सह ।	
समादिदेश च तदा भगवान् रमया युतः ॥	१३
शेषमन्तःपुरद्वारे भाविकृत्यञ्च चिन्तयन् ।	
तदाशयानुगः शेषः सर्वलोकधुरन्धरः ॥	१४
तस्यावन्तःपुरद्वारे तस्य चानुमते तदा ।	
ख्यापयामास चात्मानं बलिष्ठं सर्वतोऽधिकम् ॥	१५
एतस्मिन्नन्तरे वायुः दुग्धाब्धिशयनं ययौ ।	
तदा वायुं समारौत्सीत् फणीन्द्रो बलदैवतम् ॥	१६
‘न च ते समयश्चात्र प्राप्तुमन्तपुरं हरेः ।	
नात्मज्ञो हि भवान् वायो! कदा तेऽभूद्भूतिः पुरा ।	
इतःपरमतीत्य विकक्ष्या अन्तःपुरे गृहे ’ ॥	१७
इति तद्वचनं श्रुत्वा वायुस्तं प्रत्यवोचत ।	

वायुः—

‘नात्मज्ञोऽसि त्वमेवात्र त्वयोक्तमविचारतः’ ॥	१८
--	----

शेषः—

‘बहिरन्तश्च यो नित्यं अहं नाथसमीपगः ।	
त्वं भृत्यो मीढुषोर्विष्णोः नान्तरङ्गो न मत्समः ॥	१९
तिष्ठ तावद्धरेर्द्वारि ’ इत्यहीशो वायुमब्रवीत् ।	
तच्छ्रुत्वा प्रहसन् वायुः वायुभक्षमथाब्रवीत् ॥	२०

वायुः—

‘दासीदासजना ये तु ये चान्ये परिचारकाः ।	
तान् वदन्ति तु मित्राणि न तेऽर्हन्त्यासनं विभोः ॥	२१
बिडालोऽन्तःस्थितो वापि बहिष्ठेभसमो न हि ।	
मां त्वं जानासि नाध्यक्षं प्राणिनां प्राणमीश्वरम् ॥	२२

बले ज्ञाने विरागे च विष्णुभक्तौ न मत्समः ।
 साक्षाद्विष्णुप्रसादस्य पात्रभूतोऽस्मि सर्वदा ॥ २३
 मर्यादयाऽवस्थातव्यं वक्तुं नार्हसि चाधिकम् ।
 इत्युक्तस्तेन संक्रुद्धः प्रत्युवाच विलेशयः ॥ २४

वायुशेषभ्यां कृता परस्परबलपरीक्षा

शेषः—

‘किं जल्पितेन बहुना परीक्षाऽत्र विधीयताम् ।
 आवाभ्यां बलशालिभ्यां दृश्यतेऽत्र बलाबलम् ’ ॥ २५
 इत्युक्तस्तेन फणिना मातरिश्वाऽब्रवीत्ततः ।

वायुः— ‘आवयोः स्यात् कथं चाऽत्र परीक्षा पौरुषे गतौ ॥ २६
 तद्वदस्व महाबाहो ! येन ते निश्चयो भवेत् ’ ।
 एवं वृत्ते विवादे तु तलागाद्वरिरीश्वरः ॥ २७

“ किमेत ” दिति तौ पृष्ट्वा शेषेणोक्तोऽतिविस्तरात् ।
 प्राहोद्वृत्तं तदा शेषं भावि कार्यं स चिन्तयन् ॥ २८

श्रीभगवान्—

‘लोकान्तरात्मा बलदेवता यः
 प्राणो ममापि ह्यधिको मतोऽयम् ।
 त्वं लोकभर्तेति महान् मदस्ते
 तवापि वै कूर्मवरो हि वोढा ’ ॥ २९
 तच्छ्रुत्वा प्राह देवेश शेषस्तस्याशयानुगः ।

शेषः—

‘भगवन् ! मम वायोश्च फस्याद्य बलपौरुषे ।
 योऽसौ मत्पालितः शैलो भारेण महता युतः ॥ ३०

- मेरुपुत्रो महापुण्यो जाम्बूमदनदीतटे ।
योजनत्रयविस्तीर्णः त्रिंशद्योजनमायतः ॥ ३१
- अहं मेरुमवष्टभ्य बद्धा तं कायरज्जुना ।
स्थास्यामि तं महाशैलं वायुरुद्धरते यदि ॥ ३२
- तदा मत्तोऽधिको वायुः प्रभो ! सत्यं न संशयः ' ।
एवमुक्तो हृषीकेशः शेषेणात्यन्तगर्विणा ॥ ३३
- वायुमुद्रीक्षयामास वायुर्ज्ञात्वेङ्गितं हरेः ।
'तथा कुर्वि'ति तं शेषं हरिणा प्रेरितोऽब्रवीत् ॥ ३४
- ततः शेषो ययौ भूमिं तत्रापश्यद्विरिं शुभम् ।
तत्तहाटकसङ्काशं रत्नसानुं मनोहरम् ॥ ३५
- मेरोर्दक्षिणदेशे तु जाम्बूनदनदीतटे ।
मेरुपुत्रं महापुण्यं वेङ्कटाचलसंज्ञकम् ॥ ३६
- मेरुवेङ्कटशैलेन्द्रौ अवष्टभ्य महारुषा ।
स्वकायरज्जुना बद्धा शेषस्तस्थौ ज्वलन् रुषा ॥ ३७
- सन्नद्धः सह सर्वाङ्गैः पश्चाद्वायुमुवाच ह ।
'यद्यस्ति ते बलं घोरं गिरिमुद्धर साम्प्रतम्' ॥ ३८
- इत्युक्तो वायुरायातः स्पृशन् पादेन वेङ्कटम् ।
चिक्षेपाङ्गुष्ठतः शैलं दर्पेणानादरात्तदा ॥ ३९
- अविचाल्यं यदा मेने शेषसंवेष्टितं गिरिम् ।
ततः प्रयेते बाहुभ्यां तं तोलयितुमादरात् ॥ ४०
- न शशाक यदा वायुः बाहुभ्यामपि पीडयन् ।
तं चालयितुमीषद्वा भग्नदर्पस्तदाऽभवत् ॥ ४१
- अकीर्तिशङ्का च ततो वायुर्ब्रह्माण्डपूरणः ।
आत्मीयामखिलां शक्तिं कम्पने शोषणे तथा ॥ ४२

- व्यञ्जयन् कम्पयामास सर्वान् स्थावरजङ्गमान् ।
 अथ ब्रह्मादिभिर्देवैः अनुनीतेऽपि मारुते ॥ ४३
 अकृतोपरमे शेषः साम्ना विज्ञापितस्तु तैः ।
 लघुर्भूत्वा क्वचित् किञ्चित् फणां संश्लथयन् स्थितः ॥ ४४
 ततस्तद्विवरं वायुः महावेगो विवेश ह ।
 ततः क्षणेनोच्चलितः तूलराशिरिवाम्बरे ॥ ४५
 प्रचलन् वर्त्म चोलङ्घ्य दूरं लक्षार्धयोजनम् ।
 उत्तरे दक्षिणाम्भोधेः द्वाविंशद्योजनान्तरे ॥ ४६
 पूर्वाम्भोधेः पश्चिमे तु पुण्ये स्वर्णमुखीतटे ।
 पपात वेगतो वायोः शैलः शेषसमन्वितः ॥ ४७
 सहस्रधा शीर्यमाणो बलेन बलशालिनः ।
 ततस्तुष्टाव मरुतं मेरुः सुतहितेच्छया ॥ ४८
 'त्राहि त्राहि जगत्प्राण ! पुत्रमिक्षां प्रयच्छ मे ।
 अपराधो हि शेषस्य न च मे पुत्रहेतुकः ' ॥ ४९
 इति तेन स्तुतो वायुः 'पालयामी ' ति चाब्रवीत् ।
 तं गिरिं स्वयमाविश्य तेन सार्धं पपात ह ॥ ५०
 वायोरावेशनाच्चैनं प्राहुरञ्जनसंज्ञकम् ।
 शेषो विशीर्णदेहस्तु तेन सार्धं पपात ह ॥ ५१

इति श्रीब्रह्मपुराणे श्रीवेङ्कटाचलमाहात्म्ये दिलीपदुर्वासस्संवादे

वायुशेषयोः परस्परं बलपरीक्षादिगर्णनं नाम

प्रथमोऽध्यायः ।

अथ द्वितीयोऽध्यायः

— : * : —

वेङ्कटाक्षौ शेषकृततपःप्रहारः

- दिलीपः— 'किमर्थं देवदेवेशो हित्वा वैकुण्ठमुत्तमम् ।
 सान्निध्यमकरोत्तत्र वेङ्कटाख्ये नगोत्तमे ? ॥ १
- किं तत्र कारणं ब्रूहि श्रोतुं कौतूहलं हि मे ' ।
- दुर्वासाः— शेषो गतमदः पश्चात् तस्मिन्नेव नगोत्तमे ॥ २
- वायव्ये स्वामिसरसो नागतीर्थे मनोरमे ।
 नानासनुसमाकीर्णे नानापादपमण्डिते ॥ ३
- उत्तरे शिखरे पुण्ये सान्निध्यार्थं जगत्पतेः ।
 तपस्तेपे महाघोरं दिव्यं वर्षसहस्रकम् ॥ ४

शेषतपस्तुष्टभगवदाविर्भावः

- तपसा तोषितो देवः प्रत्यक्षः समजायत ।
 'वरं वरय भद्रे'ति तेनोक्तः शेष आह तम् ॥ ५
- शेषः— 'यदि प्रसन्नो भगवान् इदं मे देहि भो वरम् ।
 यथा शेषे मदङ्गे त्वं वैकुण्ठे भुवनोत्तमे ॥ ६
- शैलकारे च मद्देहे नित्यमत्र वस प्रभो ! ' ।
 इति शेषेण सम्प्रोक्तः भगवान् प्रत्युवाच ह ॥ ७

शेषप्रार्थनया भगवत्कृतवेङ्कटाद्रिवासाभ्युपगमः

- “पुरा विचारितं स्थानं भूमौ क्रीडास्पदं शुभम् ।
 एतस्मिन्नन्तरे प्रायात् नारदो मुनिसत्तमः ॥ ८

दृष्टे मुनौ मया चोक्तं 'ऋषे! कस्मादिहागतः' ।
 सोऽपि मां प्राह विप्रेन्द्रो 'दृष्ट्वा भूगोलमागतः' ॥ ९
 इत्युक्तस्तेन चावोचं मम रन्तुं भुवः स्थले ।
 योम्यं किं स्थानम् ? ' इत्युक्तः स चोवाच मुनीश्वरः ॥ १०

नारदः— 'अस्ति कश्चिद्विरविरो वेङ्कटाख्यो मनोहरः ।
 त्रिंशद्योजनमायामी योजनत्रयविस्तृतः ॥ ११
 अष्टोत्तरसहस्रेण तीर्थानां परिशोभितः ।
 जाम्बूनदनदीतीरे मेरुशैलस्य दक्षिणे ॥ १२
 किञ्चिद्दूनश्च वैकुण्ठात् विहारोऽयं मनोहरः ।
 विहरस्व रमानाथ! वासयोग्यस्तवैव सः ' ॥ १३
 तदा तद्वचनं श्रुत्वा गन्तुमिच्छा बभूव मे ।
 एतस्मिन्नन्तरे वायोः तव संवादहेतुना ॥ १४
 गिरित्वागतः पुण्यः त्वयाऽपि तपसाऽर्धितः ।
 इष्टं मे प्रार्थितं पूर्वं तथाऽस्तु " इति वरं ददौ ॥ १५
 तेन विष्णुः समायातो हित्वा वैकुण्ठमुत्तमम् ।
 स्वामिपुष्करिणीतीरे रमया सह मोदते ॥ १६

भगवतः स्वामितीर्थतीरैकवासनिमित्तम्

दिल्लीपः—

'तस्मिन्नगोत्तमे पुण्ये नानापादपण्डिते ।
 आदावन्ते च मध्ये च सन्ति तीर्थान्यनेकशः ॥ १७
 देशा मनोहराः पुण्याः सानूनि विविधानि च ।
 हित्वा तत्सकलं स्थानं स्वामिपुष्करिणीतटम् ।
 आश्रितो रमया तत्र मम तत्कारणं वद ' ॥ १८

दुर्वासाः —

- ‘पुरा सरस्वती देवी तीर्थोत्कृष्टत्वकाङ्क्षया ।
सरस्वती नदी नाम ब्रह्मावर्ते बभूव ह ॥ १९
- तस्यास्तीरे तपस्तप्तुं पुलस्त्यो भगवान् ययौ ।
पुत्रभावेन तं देवी नार्चयन्ती स्थिता मुनिम् ॥ २०
- ततस्तां कुपितः प्राह ‘या ते काङ्क्षा सरस्वति ! ।
तव सा विफला भूयात् नदीरूपेण सर्वदा ॥ २१
- गुणसामान्यभावेऽपि विष्णुपादप्रभावतः ।
तवाधिकेन यशसा भविष्यति सरिद्वरा ॥ २२
- तीर्थोत्कृष्टा सैव भूयात् भुवि गङ्गाख्यया शुभा ’ ।
इति शप्ता पुनर्देवी तं शशाप महामुनिम् ॥ २३
- ‘राक्षसस्ते भवेद्वंशो विष्णोरप्रियकारकः ’ ।
पुनः प्रसादिता तेन विशापमपि सा ददौ ॥ २४
- ‘भन्तिमो वैष्णवो भूयात् कल्पस्थायी विभीषणः ’ ।
पुनश्च तपसा देवी तीर्थोत्कृष्टत्वकाङ्क्षया ।
तोषयामास देवेशं तस्य सान्निध्यमावहत् ॥ २५
- ‘वाञ्छा मे विफला ब्रह्मन् ! ब्रह्मदण्डेन भूयसा ।
भूमावेव यथा तीर्थस्वामित्वं मे भवेद्भ्रुवम् ॥ २६
- वरयामि वरं देव ! देहि मे पुरुषोत्तम ! ’ ।
तथैवं प्रार्थितो देवो देवीं तां प्रत्युवाच ह ॥ २७
- ‘ब्रह्मदण्डो नदीरूपे पुष्करिण्यां न वै कृतः ।
अतः शेषगिरिं गच्छ वासार्थं यामि तं गिरिम् ॥ २८
- गिरेर्दक्षिणभागे तु मूर्धदेशे सुखं वस ।
स्वामिपुष्करिणीनाम्ना वसेयं तव दक्षिणे ॥ २९

- तिस्रः कोट्योऽर्द्धकोटी च तीर्थानि भुवनत्रये ।
 स्वस्वपापविमोक्षार्थं याचयिष्यन्ति मां शुभे ! ॥ ३०
- तेषां पापविमोक्षार्थं त्वयि स्नानं ददाम्यहम् ।
 'धनुर्मासे सिते पक्षे द्वादश्यामरुणोदये ॥ ३१
- स्नानार्थमागतं तीर्थजालं प्रेष्यत्वमाप्नुयात् ' ।
 तीर्थाधिराज्ये तत्तीर्थजालं त्वामभिषेक्ष्यति ' ॥ ३२
- इति दत्त्वा वरं देवः तत्तीरे न्यवसत्प्रभुः ।
 देवस्य पाचिका काचित् नाम्ना वकुलमालिका ॥ ३३
- प्रसाद्य देवं पाकेन श्रिया सञ्चोदिता विभोः ।
 तीर्थभूम्याधिपत्यञ्च लेभे परममुत्तमम् ॥ ३४
- तत्रैव वासं देवस्य ययाचे सा पुनर्हरिम् ।
 'वाणीदेवी तीर्थरूपा भूमिरूपा च पालिका ॥ ३५
- भोगपत्न्या जलनिधेः कृष्णवेण्या च या समा ।
 इति सर्वं समाख्यातं देवसान्निध्यकारणम् ' ॥ ३६

इति श्रीब्रह्मपुराणे श्रीवेङ्कटाचलमाहात्म्ये भगवतः

स्वामितीर्थतीरैकवासनिमित्तवर्णनं नाम

द्वितीयोऽध्यायः ।

१. वाणीदेवीत्यादि । जलनिधेर्मोक्षपत्न्या कृष्णवेण्या यमुनया च या समा सा पाचिका वकुलमालिका भूमिरूपा तीर्थभूम्याधिपत्यवरलामेन तीर्थभूम्यभिमानितया तीर्थभूमिशरीरिणी । अत्र वकुलमालिकायास्तीर्थभूमिरूपतया स्वामिपुष्करिणीरूपेण परिणतया सरस्वत्या संगतत्ववर्णनं यमुनानदीतुल्यत्ववर्णनञ्च सकलतीर्थाधिराज्यकामिन्याः स्वामिपुष्करिणीतीर्थरूपेण परिणतायाः सरस्वत्याः यमुनानदीसमशीलवकुलमालिकासमागमोऽस्तीति प्रतिपादनाय कृतमित्यवगम्यते ।

अथ तृतीयेऽध्यायः

—: ❁ :—

वायोर्भगवत्तत्प्रधानाङ्गत्वप्राप्तिः

दिलीपः—

‘देवर्षिनरसङ्घेषु शैलस्यास्य प्रथा कथम्? ।

देवेन केन देवेषु मुनिष्वपि च केन वा ॥ १

नृणां केन नरेणात्र? ब्रूहि विस्तरतः क्रमात् ’ ।

दुर्वासाः— ‘पुरा वायुर्महातेजा विष्णोरमिततेजसः ॥ २

^१प्रधानाङ्गत्वमाकाङ्क्षन् तपस्तेपे नगोत्तमे ।

दिव्यवर्षसहस्रान्ते सहस्रभुजकन्धरः ॥ ३

आविरासीत्तदा तस्मै नीलम्बुदसमप्रभः ।

वरं प्रादात् “प्रधानाङ्गं भवे” ति पुरुषोत्तमः ॥ ४

‘अहमत्र निवत्स्यामि वस त्वञ्च मया सह ।

तारकासुरविध्वंसजातदोषापनुत्तये ॥ ५

कुमारधारिकातीर्थे स्कन्दोऽप्यत्र तपस्यति ’ ।

इति वायुं समादिश्य पश्चादन्तरधीयत ॥ ६

मृडाद्या वशगा यस्य सोऽपि ब्रह्मा चतुर्मुखः ।

श्रीवेङ्कटाचले श्रीशं वायोरमिततेजसः ॥ ७

१. प्रधानाङ्गत्वमित्यादि । प्रधानाङ्गत्वं सर्वप्राणिनां स्वेतरदेहेन्द्रियादि-
सकलोपकरणसत्तानिर्वाहकत्वलक्षणप्राधान्यविशिष्टप्राणाद्याङ्गत्वरूपम् अमिततेजसो
विष्णोः सकाशदाकाङ्क्षन् तपस्तेपे इत्यन्वयः । छान्दोग्यवजसनेयकयोः प्राणविद्यायां
‘यो ह वै ज्येष्ठं च श्रेष्ठं च वेद ज्येष्ठश्च ह वै श्रेष्ठश्च भवन्ति प्राणो ह वा व ज्येष्ठश्च
श्रेष्ठश्च’ इत्यादिनोक्तं स्वेतरदेहेन्द्रियादिसकलोपकरणसत्ताकायादिनिर्वाहकत्वलक्षणं
ज्यैष्ठ्यश्रेष्ठ्यादिरूपं प्राणवायुगतं प्राधान्यमेवेह प्रधानाङ्गत्वमित्यनेन विवक्षितमित्यव-
गम्यते ।

तपःफलप्रदानार्थं समायातं विदंस्ततः ।	
तत्तपोबलसामर्थ्यात् सदा सान्निध्यमत्र वै ॥	८
भविष्यच्चापि विज्ञाय तत्र तेपे स्वयं तपः ।	
तथाऽन्ये ब्रह्मणाऽऽज्ञप्ताः तपस्तेषुः सुदुष्करम् ॥	९
सब्रह्मेशः सुराः सर्वे सनकाद्याश्च योगिनः ।	
अगस्त्याद्याश्च मुनयः शङ्खाद्याश्च नृपास्तथा ॥	१०
तथाऽन्येऽपि सहाद्राक्षुः आविर्भूतं वृषाचले ।	
अप्राकृतविमानेन सार्थमेव श्रियःपतिम् ॥	११
इत्थं वायुमुखा देवा ब्रह्मेशानमुखा अपि ।	
भेजिरे चापरे सिद्धिं बहवः सिद्धिकाङ्क्षिणः ॥	१२
यतोऽत्र तस्माच्छैलोऽयं ख्यातो देवेषु वायुना ।	

दिलोप —

‘भगवन्नस्य शैलस्य केनाभून्मुनिषु प्रथा?’ ॥	१३
इर्वासाः — ‘देवं द्रष्टुं तपस्तेपे ह्यगस्त्यो मलयाचले ।	
तदा गत्वाऽवदद्ब्रह्मा ‘मुने! वेङ्कटमात्रव ।	
तत्र ते भविता सिद्धिः’ इत्युक्त्वाऽन्तर्दधे विभुः ॥	१४

श्रीवेङ्कटाद्रौ अगस्त्यतपस्तुष्टं भगवद्वाण्याविर्भावः

सोऽपि शैलं समासाद्य तपस्तेपे सुदुश्चरम् ।	
ततो वर्षसहस्रान्ते तमेवाहाऽशरीरिवाक् ॥	१५
‘अष्टोत्तरसहस्राणि सन्ति तीर्थानि चात्र वै ।	
स्नात्वा तीर्थेषु सर्वेषु लोके ख्यापय तानि च ॥	१६
नान्यत्तपो द्विजातीनां ऋते शास्त्रोपदेशतः ।	
किं कायक्लेशधर्मेण का सिद्धिर्भविता द्विज ! ॥	१७

श्रीब्रह्मपुराणे तृतीयोऽध्यायः १३

उक्तं माध्यन्दिने मन्त्रे माहात्म्यं भूधरस्य च ।
वदंस्त्वमन्तेवासिभ्यो गिरेः कुरु प्रदक्षिणम् ॥ १८
एवं ते भविता तत्र कृते षष्ठे प्रदक्षिणे ।
ब्रह्मणो दर्शनं मध्ये रौद्रे देवादिदर्शनम् ॥ १९
देवेन्द्रदर्शनं पूर्वे ह्याग्नेये च हविर्भुजः ।
दक्षिणे चर्षिसङ्घानां सरुद्राणां भवेद् ध्रुवम् ॥ २०
यक्षरक्षःपिशाचानां नैर्ऋत्ये दर्शनं भवेत् ।
विष्वक्सेनक्रुषेः पश्चाद्वायव्ये गिरिदर्शनम् ॥ २१
उत्तरे भगवद्योगिगणदर्शनमेव च ।
माहात्म्यज्ञानपूर्वन्तु स्वामिपुष्करिणीतटे ।
ध्यानयोगं समासाद्य ततो ज्ञास्यसि तं विभुम् ' ॥ २२
एतावदुक्त्वा विरराम वाणी
माहात्म्ययोगं स ततो विवृण्वत् ।
प्रदक्षिणं तस्य गिरेश्च कृत्वा
ध्यानाद्विभुं वीक्ष्य परां गतिं ययौ ॥ २३
ततोऽगस्त्येन मुनिना शैलोऽयं प्रथितोऽभवत् ।

श्रीवेङ्कटाचले शङ्खाख्यनृपतपस्तुष्ट श्रीश्रीनिवामाविर्भाववर्णनम्

दिलीपः—

मानुषेष्वस्य शैलस्य केन जाता प्रथा भुवि ? ॥ २४
दुर्वासा — पुरा शङ्खो महाप्राज्ञः सूर्यवंशोद्भवो विभुः ।
साक्षात्कृत्य महाविष्णुं ययाचे वरमुत्तमम् ॥ २५
'यावच्चन्द्रश्च सूर्यश्च यावत्तिष्ठति मेदिनी ।
तावत्तिष्ठतु मे सेवा कृता विष्णोर्मया विभोः ' ॥ २६

इति सञ्चिन्त्य मनसा राज्ये पुत्रं निधाय वै ।	
गत्वा वसिष्ठं पप्रच्छ 'यत्र विष्णुः प्रसीदति ॥	२७
तत्क्षेत्रं ब्रूहि विप्रेन्द्र ! यत्र द्रक्ष्याम्यहं विभुम्' ।	
इति पृष्ठो मुनिः प्राह 'यत्रागस्त्यो दिदृक्षया ॥	२८
तपश्चरति धर्मात्मा तमुद्दिश्य महामुनिः ।	
भगवान् यत्र सर्वात्मा सान्निध्यञ्च करिष्यति ॥	२९
त्वञ्च तं गच्छ शेषाद्रिं पुण्यं स्वर्णमुखीतटे ।	
तत्र ब्रह्मशिला काचित् सारिन्मध्ये च वर्तते ॥	३०
अगस्त्यतपसा पश्चात् गयासान्निध्यमत्र वै ।	
पादा ईशानविष्ण्वादिदेवानां तत्र सन्ति हि ॥	३१
सुवर्णमुखरी तत्र कुल्यया सङ्गता विभो ! !	
तयोस्तु सङ्गमे राजन् ! ये केचन नरा भुवि ॥	३२
सङ्कल्प्य विधिवत् स्नात्वा देवर्षीनभितर्प्य च ।	
मध्ये ब्रह्मशिलायास्तु पितृनुद्दिश्य भक्तितः ॥	३३
श्राद्धतर्पणपिण्डादीन् श्रद्धया सह वै विभो ! ।	
समाचरन्ति राजेन्द्र ! तेषां सप्तकुलवधि ॥	३४
गयायां पिण्डदानेन यथा तृप्ता भवन्ति वै ।	
तथा तृप्यन्ति पितरः सत्यमेव न संशयः ॥	३५
तस्मिन् दिनेऽन्नं दद्याच्च ताम्बूलं चन्दनादिकम् ।	
गोभूतिलहिरण्यादिवस्त्रधान्यानि सर्वशः ॥	३६
तत्र दत्तो यथाशक्ति रेणुर्मेरोः समो भवेत् ।	
त्वञ्चापि तत्र राजेन्द्र ! महानद्योः समागमे ॥	३७
स्नानदानक्रियादीनि श्राद्धपिण्डांस्तिलोदकम् ।	
कृत्वा सर्वाणि कर्माणि ध्यानयोगं समास्थितः ॥	३८

वासुदेवे मनः कृत्वा तपः कुरु वृषाचले ।
 तदा कालान्तरेऽगस्त्यः सशिष्यः सङ्गमिष्यति ॥ ३९
 मुनिनोक्तञ्च माहात्म्यं शृण्वन् कुर्वन् प्रदक्षिणम् ।
 साकं तेन समाश्रित्यः साक्षात्पश्यसि तं विभुम् ।
 त्वयाऽपि संस्तुतो देवः तवामीष्टं प्रयच्छति ' ॥ ४०

दुर्वासा :—

गुरुणा चोदितस्त्वेवं स गत्वा तं वृषाचलम् ।
 तत्क्रमेण तपस्तप्त्वा मुनिना तेन सङ्गतः ॥ ४१
 आविर्भूतं हरिं दृष्ट्वा ययाचे वरमुत्तमम् ।
 'यावच्चन्द्रश्च सूर्यश्च यावत्तिष्ठति मेदिनी ॥ ४२
 तावन्मया कृता सेवा शैलेन्द्रे तव सम्भवेत् ' ।
 इत्युक्तो भगवान् प्राह 'शृणु भूप ! वचो मम ॥ ४३

श्रीनिवासाज्ञया शङ्खनृपकृतभगवद्विषयविमानम्

अर्चाविग्रहरूपोऽहं सच्चिदानन्दविग्रहः ।
 स्वयंव्यक्तप्रदेशेषु दृश्यो ब्रह्मादियोगिनाम् ॥ ४४
 तामेव प्रतिमां केचित् जानन्ति नृपपुङ्गव ! ।
 तथात्वेनापि वा योम्यं दर्शनं मे कलौ युगे ॥ ४५
 युगेष्वपि च सर्वेषु दर्शनं यत्तु पापिनाम् ।
 तद्रूपस्य पिधानाय सादृश्यध्यानहेतवे ॥ ४६
 विमानञ्च शिलादारुलोष्ठैष्टकचितं कुरु ।
 प्रतिमाञ्च शिलारूपां तां पश्यन्ति कुयोगिनः ॥ ४७
 रूपद्वयं प्रपश्यन्ति ज्ञानिनो ब्रह्मवित्तमाः ।
 भानुमान् भानुसङ्घैस्तु रसग्राही यथा भुवः ॥ ४८

साक्षात्पूजाश्रयो नित्यं अहं बिम्बान्तरेण च ।
 यथा दृष्टं विमानं ते मद्रूपं पुरुषर्षभ ! ॥ ४९
 तथा कुरु महाभाग ! तेन ते भविता गतिः ।
 इत्युक्त्वाऽन्तर्दधे देवः सर्वेषामेव पश्यताम् ॥ ५०
 तेनोक्तमार्गेण विधाय पुण्यं
 विमानवर्यं प्रतिमाञ्च पुण्याम् ।
 प्रख्याप्य शङ्खो नरलोकसङ्घे
 जगाम विष्णोः पदमव्ययं शुभम् ॥ ५१

इति श्रीब्रह्मपुराणे श्रीवेङ्कटाचलमाहात्म्ये शङ्खनृपादितपस्तुष्ट-
 भगवदाविर्भावादिवर्णनं नाम
 तृतीयोऽध्यायः ।

अथ चतुर्थोऽध्यायः

श्रीवेङ्कटाचलस्थमुक्तिप्रदस्वामिपुष्करिण्यादिसप्ततीर्थवर्णनम्

दिलीपः —

'अस्मिन्नगोत्तमे पुण्ये कति तीर्थानि सन्ति हि ? ।
 तेषां सङ्ख्याञ्च मे ब्रूहि कति मुख्यानि तत्र वै ? ॥ १
 तत्राप्यत्यन्तमुख्यानि वद मे मुनिसत्तम ! ।
 सद्धर्मरतिदान्यत्र कति सङ्ख्यान्यवितानि च ॥ २
 कति च ज्ञानदान्यत्र भक्तिवैराग्यदानि च ।
 मुक्तिप्रदानि कान्यत्र तानि मे वद सुव्रत ! ॥ ३

दुर्वासाः—	षट्षष्टिकोटितीर्थानि पुण्यान्यत्र नगोत्तमे ।	
	अष्टोत्तरसहस्रन्तु तेषु मुख्यानि सुव्रत ! ॥	४
	तीर्थानि सम्मतानीह सद्धर्मरत्नानि वै ।	
	अष्टोत्तरसहस्राच्च मुख्यतीर्थानि वै ततः ॥	५
	सद्विज्ञानप्रदान्यत्र तीर्थान्यष्टोत्तरं शतम् ।	
	तस्माच्चष्टोत्तरशतं मुख्यतीर्थानि भूपते ! ॥	६
	भक्तिवैराग्यदान्यत्र षष्टिमष्टोत्तरां विदुः ।	
	मुक्तिदान्यत्र सतैव मुक्तिदान्यत्र ते ब्रुवे ॥	७
	(१) स्वामिपुष्करिणी चैव (२) वियद्भङ्गा ततः परम् ।	
	पश्चात् (३) पापविनाशञ्च (४) पाण्डुतीर्थं ततः परम् ॥ ८	
	(५) कुमारधारिकातीर्थं (६) तुम्बोस्तीर्थं ततः परम् ।	
	(७) कृष्णतीर्थमिति ख्यातं सर्वपापहरं शुभम् ॥	९
	तत्र स्नान्ति च ये मर्त्याः ते यान्ति परमं पदम् ।	
	वर्षे वर्षे च तीर्थानां सप्तानां पर्वतोत्तमे ॥	१०
	तिथिनक्षत्रयोगेन सर्वतीर्थसमागमः ।	
	तच्च कालं प्रवक्ष्यामि समाहितमना भव ॥	११
	मकरस्थे रवौ राजन् ! पौर्णमास्यां महातिथौ ।	
	पुष्यनक्षत्रयुक्तायां स्नानकालो विधीयते ॥	१२
	तद्दिने स्नाति यो मर्त्यः कृष्णतीर्थे महामतिः ।	
	सर्वपापविनिर्मुक्तः सर्वकामाल्लभेत सः ॥	१३
	कुम्भमासे पौर्णमास्यां मघायोगो यदा भवेत् ।	
	कुमारधारिकां यान्ति सर्वतीर्थानि वै तदा ॥	१४
	तत्र यः स्नाति राजेन्द्र ! राजसूयफलं लभेत् ।	
	पुत्रो विजयते तस्य तस्मिन्नेव हि जन्मनि ॥	१५

मुक्तिश्च भविता तत्र नात्र कार्या विचारणा ।	
कुमारधारिकायाञ्च सार्धं दक्षिणया विभो ! ॥	१६
अन्नदानञ्च कर्तव्यं पितृनुद्दिश्य यत्नतः ।	
युक्ते चोत्तरफल्गुन्या शुक्लपक्षीयपर्वणि ॥	१७
तुम्बोस्तीर्थं मीनसंस्थे रवौ तीर्थानि सर्वशः ।	
अपराह्णे समायान्ति तत्र स्नात्वा न जायते ॥	१८
विवाहमौञ्जीबन्धौ च कारयेद् द्रव्यदानतः ।	
मेषसङ्क्रमणे भानौ संयुतायान्तु चित्रया ॥	१९
पौर्णमास्यां समायान्ति वियद्भङ्गां तथैव च ।	
तत्र स्नात्वा नरः सद्यः शतक्रतुफलं लभेत् ॥	२०
सुवर्णदानं कर्तव्यं कन्यादानं विशेषतः ।	
वृषभस्थे रवौ राजन् ! द्वादश्यां रविवासरे ॥	२१
शुक्ले वाऽप्यथवा कृष्णे भौमस्यापि च वासरे ।	
पाण्डुतीर्थं समायान्ति गङ्गादीनि जगत्तूये ॥	२२
तत्र स्नात्वा च गां दत्त्वा मुच्यते प्रतिबन्धकात् ।	
कालस्तु सङ्गवस्तत्र ऋषिभिः परिकीर्तितः ॥	२३
आश्विने शुक्लपक्षे तु भानुवारेण सप्तमी ।	
योत्तराषाढया युक्ता तस्यां पापविनाशने ॥	२४
प्रासायामुत्तराभाद्रां द्वादश्यां वा समागतः ।	
तदा पापविनाशाख्ये स्नातुर्मुक्तिर्भविष्यति ॥	२५
शालग्रामशिलां दत्त्वा स्नात्वा च विधिपूर्वकम् ।	
मुच्यते सर्वपापैश्च जन्मकोटिशतोद्भवैः ॥	२६
धनुर्मासे सिते पक्षे द्वादश्यामरुणोदये ।	
अयान्ति सर्वतीर्थानि स्वामिपुष्करिणीजले ॥	२७

तत्र स्नात्वा नरः सद्यो मुक्तिमेति न संशयः ।	
येन जन्मसहस्रेषु पुण्यमेवाऽर्जितं पुरा ॥	२८
तस्य स्नानं तत्र भवेत् नान्यस्यासुकृतात्मनः ।	
तत्र स्नानं सकृद्यस्य जन्मकोटिशतेषु सः ॥	२९
गङ्गादिसर्वतीर्थेषु स्नातो भवति मानवः ।	
विभवानुगुणं दानं कार्यं तत्र यथाविधि ॥	३०
सालग्रामशिलाञ्चानं गाञ्च दद्याद्विशेषतः ।	
भूमिं दद्यात्प्रयत्नेन ब्रह्मलोकजिगीषया ॥	३१
पितृनुद्दिश्य दातव्यं श्राद्धाद्यं तत्क्षणेन वै ।	
अरुणोदयमारभ्य तत्र षड्वटिकावधि ।	
सङ्गमः सर्वतीर्थानां तत्र पुण्यमनन्तकम् ॥	३२

इति श्रीब्रह्मपुराणे श्रीवेङ्कटाचलमाहात्म्ये मुक्तिप्रदस्वामिपुष्करिण्यादि-

सप्ततीर्थमहिमानुवर्णनं नाम

चतुर्थोऽध्यायः ।

— — —

अथ पञ्चमोऽध्यायः

~~~~~

श्रीवेङ्कटाचलस्थाष्टपष्टितीर्थमहिमानुवर्णनम्

दिलीपः—

भक्तिवैराग्यदानाञ्च तीर्थानां नाम वैभवम् ।  
श्रोतुमिच्छामि चात्रेय ! प्राप्तानाञ्चाष्टपष्टिताम् ॥ १

दुर्वासाः—

भक्तिवैराग्यदं पुण्यं सद्यः पापविनाशनम् ।  
तीर्थानां षष्टषष्टेऽस्तु तव वक्ष्यामि वैभवम् ॥ २



|                                                   |    |
|---------------------------------------------------|----|
| तीर्थानाञ्चात्र पुण्यानां नामसङ्कीर्तनात्रुणाम् । |    |
| सद्य एव महापापकोटीनाञ्च क्षयो भवेत् ॥             | १  |
| विष्णु स्नानादिसत्कर्मनिरतानां महात्मनाम् ।       |    |
| तानि क्रमेण वक्ष्यामि समाहितमना भव ॥              | ४  |
| देवस्य पूर्वदिग्भागे तत्रैवाग्नेयकोणके ।          |    |
| चक्रतीर्थमिति ख्यातं चक्रेणाधिष्ठितं पुरा ॥       | ५  |
| तस्योपरि तदाऽख्यातं वज्रतीर्थं मनोहरम् ।          |    |
| वैष्णवसेनं तथा तीर्थं शक्रपापहरं परम् ॥           | ६  |
| ततः पाञ्चायुधं तीर्थं तन्मध्ये च हलायुधम् ।       |    |
| ततः ऐशान्यभागे तु नारसिंहं मनोहरम् ॥              | ७  |
| ततः काश्यपतीर्थञ्च मान्मथन्तु ततः परम् ।          |    |
| ब्रह्मतीर्थञ्चाग्नितीर्थं गौतमन्तु ततः परम् ॥     | ८  |
| दैवतीर्थं दैवलञ्च वैश्वामित्रमतः परम् ।           |    |
| भार्गवन्तु तथा तीर्थं आष्टावक्रमतः परम् ॥         | ९  |
| दुरारोहणतीर्थं तत् आग्नेय्यामस्ति वै दिशि ।       |    |
| ऐशान्यां भैरवं तीर्थं पिशाचानां विमोचनम् ॥        | १० |
| मेहतीर्थमिति ख्यातं उदरव्याधिनाशनम् ।             |    |
| क्षेत्रपालशिलातीर्थे पश्चिमे पाण्डवं तथा ॥        | ११ |
| वायुनीर्थं तथा पुण्यं सेवितुं भूरि वायुना ।       |    |
| अस्थितीर्थं महापुण्यं मृतास्थिक्षेपणादिह ॥        | १२ |
| पूर्वदेहसमायुक्ताः पुनर्जीवन्ति जन्तवः ।          |    |
| मार्कण्डेयं तथा तीर्थं स्नानादायुष्यवर्द्धनम् ॥   | १३ |
| तथा जाबालितीर्थञ्च बालखिल्यमतः परम् ।             |    |
| ततो ज्वरहरं तीर्थं सर्वज्वरनिवारणम् ॥             | १४ |

ततो विषहरं तीर्थं आस्तिकेन विनिर्मितम् ।

तक्षकेणापि सन्दष्टः स्नानेनैवेह निर्विषः ॥

१५

लक्ष्मीतीर्थं ततः पश्चात्

पूर्वस्यां दिशि संस्थितम् ।

वायव्यां दिशि तीर्थानि

चोत्तरस्यां तथैव च ॥

१६

ऋषितीर्थं महापुण्यं शतानन्दं सुतीक्ष्णकम् ।

वैभाण्डकं महापुण्यं बिल्वतीर्थमतः परम् ॥

१७

अधस्ताद्विष्णुतीर्थञ्च पुण्यं मारुतिनिर्मितम् ।

सर्वतीर्थमिति ख्यातं शारभन्तु ततः परम् ॥

१८

ततो वायव्यदेशे तु ब्रह्मतीर्थं मनोहरम् ।

अश्वमेधेन यत्नेन भगवन्तं सनातनम् ॥

१९

अधस्तादिन्द्रतीर्थन्तु भारद्वाजमतः परम् ।

ततस्त्वम्बरगङ्गाख्यं ततः प्राचेतसं तथा ॥

२०

ततः पापविनाशञ्च तीर्थं सारस्वतं तथा ।

यत्र पापानि सर्वाणि क्षालितानि च सर्वशः ॥

२१

तोये च श्वेततां यान्ति जनानां पापकारिणाम् ।

कुमारधारिका नाम वायव्यां दिशि वर्तते ॥

२२

अधस्ताद्भजतीर्थन्तु ऋष्यशृङ्गमतः परम् ।

ततस्तुम्बुरुतीर्थञ्च नारदाद्यैश्च सेवितम् ॥

२६

तन्मध्येऽष्टादशं तीर्थं सर्वपापविनाशनम् ।

दशावतारतीर्थञ्च ह्रींलायुधमतः परम् ॥

२४

ततः सप्तर्षितीर्थञ्च गजकोणमतः परम् ।

वैष्णवसेनं तथा तीर्थं पश्चिमे तु विराजितम् ॥

२५

पश्चाद्युद्धसरस्तीर्थं विष्वक्सेनजयावहम् ।

इति मुख्यानि तीर्थानि महापतकसङ्क्षये ॥

२६

इति श्रीब्रह्मपुराणे श्रीवेङ्कटाचलमाहात्म्ये भक्तिवैराग्यप्रद-

अष्टषष्टितीर्थनामवैभववर्णनं नाम

पञ्चमोऽध्यायः ।

अथ षष्ठोऽध्यायः

मन्वाद्यष्टोत्तरशततीर्थनामानि

दुर्वासाः—

मन्विन्द्रवसुसंज्ञानि रुद्रादित्याह्वयानि च ।

नवप्रजेशसंज्ञानि ह्याश्विनं शुकसंज्ञितम् ॥

१

वारुणं जाह्नवीतीर्थं कापेयं काण्वमेव च ।

आग्नेयं नारदं तीर्थं सोमतीर्थञ्च भार्गवम् ॥

२

धर्मतीर्थं यज्ञतीर्थं पशुतीर्थं गणेश्वरम् ।

भौमाश्वं पारिभद्रञ्च जगज्जाड्यहरं परम् ॥

३

विश्वक्खोलतीर्थञ्च तीर्थं यमविनिर्मितम् ।

बार्हस्पत्यं रोमहर्षं अजामोदं जनेश्वरम् ॥

४

इष्टसिद्धिः कर्मसिद्धिः वाटमौदुम्बरं तथा ।

कार्तिकेयं कुब्जतीर्थं दशप्राचेतसं तथा ॥

५

गारुडं शेषतीर्थञ्च वासुकिर्विष्णुवर्धनम् ।

कर्मकाण्डं पुण्यवृद्धिः ऋणमोचनमेव च ॥

६

पार्जन्यं मेघतीर्थञ्च यत्र नित्यप्रवर्षणम् ।

साङ्कर्षणं वासुदेवं नारायणमतः परम् ॥

७

|                                               |    |
|-----------------------------------------------|----|
| देवतीर्थं यक्षतीर्थं कालतीर्थञ्च गोमुखम् ।    |    |
| प्राद्युन्नमानिरुद्धञ्च पितृतीर्थमतः परम् ॥   | ८  |
| औषेयं वैश्वदेवञ्च स्वधास्वाहाविनिर्मिते ।     |    |
| अस्थितीर्थञ्चाञ्जनेयं शुद्धोदकमतः परम् ॥      | ९  |
| अष्टभैरवतीर्थञ्च शतमष्टोत्तरन्त्विदम् ।       |    |
| तीर्थजातमिदं नृणां ज्ञानप्रदमनुत्तमम् ॥       | १० |
| तीर्थान्यष्टोत्तरशतं सन्ति नैर्ऋतकोणके ।      |    |
| दक्षपुत्रसहस्रेण यत्र तप्तं महत्तपः ॥         | ११ |
| नारदस्योपदेशेन यच्च तैरेव निर्मितम् ।         |    |
| अस्ति तीर्थसहस्रं तत् सद्यः सिद्धिप्रदायकम् ॥ | १२ |
| काश्यपाश्रममारभ्य ह्यर्द्धयोजनमध्यतः ।        |    |
| कुमारधारिकातीर्थात् पश्चिमे संस्थितञ्च तत् ।  |    |
| साष्टभैरवतीर्थं तत् कर्मसिद्धिप्रदं नृणाम् ॥  | १३ |

इति श्रीब्रह्मपुराणे श्रीवेङ्कटाचलमाहात्म्ये मन्वाद्यष्टोत्तरशत-  
तीर्थनामानुवर्णनं नाम  
षष्ठोऽध्यायः ।

अथ सप्तमोऽध्यायः

तोण्डमानामकनृपोत्पत्तिक्रमः

|                                                         |   |
|---------------------------------------------------------|---|
| दिलीपः— 'केन नाम्ना प्रसिद्धोऽसौ भगवान् हरिरीश्वरः ? ।  |   |
| किलक्षणश्च तत्वास्ते ? तन्मे ब्रूहि तपोधन ॥             | १ |
| दुर्वासाः— 'श्रीनिवासाऽख्यया देवः शङ्खचक्रधरो विभुः ! । |   |
| शान्तभाव समपन्नो मृगयोद्दामलोचनः ॥                      | २ |

|                                                |   |
|------------------------------------------------|---|
| कर्णं स्पृशन् वामकरात् वरमुद्राञ्च दक्षिणात् । |   |
| तिरोहितरमाभूभ्यां दृश्यते मृगयुर्यथा ॥         | ३ |
| नीलजीभूतासङ्कशः पीतकौशेयशोभितः ।               |   |
| पीनवृत्तबृहद्बाहुः सुनासश्चारुलोचनः ॥          | ४ |
| दोषगन्धविदूरश्च गुणसान्द्रः सुखोचितः ।         |   |
| कोटिकन्दर्पलवण्यः स्फुरन्मकरकुण्डलः ॥          | ५ |
| बृहद्वक्षःस्थलावासो महालक्ष्म्या च शोभितः ।    |   |
| तत्तदिष्टतमं कामं ददद्भक्तानुकम्पया ॥          | ६ |
| दर्शयन् भक्तवात्सल्यं यो ददौ हस्तगे शुभे ।     |   |
| शङ्खचके नृपेन्द्राय “चक्रवर्ती” ति यं विदुः ॥  | ७ |
| अत एवारिशङ्खाभ्यां दृश्येते रहितौ करौ ।        |   |
| अर्चारूपशिलारूपविग्रहस्य महात्मनः ॥            | ८ |

दिलीपः—

|                                                    |    |
|----------------------------------------------------|----|
| ‘कोऽयं नृपश्चक्रवर्ती किंपूर्वः सुचिरादभूत् ।      |    |
| इदानीं वर्तते कायं का वाऽभूद्विषदस्य वै ? ॥        | ९  |
| यदर्थं देवदेवेन शङ्खचके प्रसारिते ।                |    |
| ब्रूहि विस्तरतो ब्रह्मन्! श्रोतुं कौतूहलं हि मे’ ॥ | १० |

दुर्वासाः—

|                                             |    |
|---------------------------------------------|----|
| पुरा कश्चिद्विजवरः आसीद्वैश्वानसो नृप ! ।   |    |
| कृष्णक्षेत्रे चोलदेशे या हरिद्रा नदी शुभा ॥ | ११ |
| तत्तीरे वर्तते प्रीत्या हरिर्गोपालवेषवान् । |    |
| तप्ते तपसि चोलेन ‘धृतवर्मा’ मिधेन च ॥       | १२ |
| गोपालकृष्णरूपस्य दर्शनार्थं कलौ युगे ।      |    |
| पञ्चविंशे तु यो भूमौ पुरा वैवस्वतेऽन्तरे ॥  | १३ |

- भविष्यकृष्णावतारस्य कथां श्रुत्वाऽतिकौतुकात् ।  
तदानीमेव तद्रूपदर्शनाद्वादकामतः ॥ १४
- नित्यत्वात्स्वीयरूपाणां तथा प्रत्यक्षतां गतः ।  
वैखानसो द्वेजस्तत्र तपसा तमतोषयत् ॥ १५
- मुक्त्यर्थं प्रीतिमान् विष्णौ तस्य स्वप्ने हरिः स्वयम् ।  
“त्वया ध्येयः श्रीनिवासो नाहं ध्येयो द्विजोत्तम ! ॥ १६
- यो योग्यो यस्य जीवस्य तेन ध्येयः स एव हि ।  
योग्योपासनया जीवा मुक्तिं यान्ति न संशयः ॥ १७
- अभिधा श्रीनिवासस्य तव योग्या द्विजोत्तम ।  
वेङ्कटाद्रिं ततो गच्छ श्रीनिवासः स्वयं हरिः ॥ १८
- स्वामिपुष्करिणीतीरे रमया सह मोदते ” ।  
इत्याह भगवान् कृष्णः पुनः स्वप्नान्तरेऽवदत् ॥ १९
- “पुरा कृतयुगे’पश्चात् भारे शङ्खेन वै कृतम् ।  
विमानं कल्पप्रलये नष्टप्रायमभूद्विज ! ॥ २०
- वल्मीकस्यान्तरे विष्णोः प्रतिमा वर्तते शुभा ।  
शङ्खेन निर्मिता पुण्या सर्वपापहराऽमला ॥ २१
- जानुमात्रे निमग्ना हि त्रिन्त्रिणीवृक्षमूलतः ।  
धनुर्द्वयान्तरे पुण्यं भूतीर्थं वर्तते शुभम् ॥ २२
- पाकार्थं देवदेवस्य भूम्या वै निर्मितं पुरा ।  
तत्राऽस्ते गौतमी धेनुः सिञ्चन्ती पयसा विभुम् ॥ २३
- चिञ्चावृक्षस्य वायव्ये भूतीर्थे वासमीयुषि ।  
युगान्तप्रलये धेन्वा पूजितो वर्तते विभुः ॥ २४
- दासनान्ना च शूद्रेणसह तं पूजय प्रभुम् ।  
त्वदागमनकाले तु पाण्ड्यदेशात्सुधीः शुभः ॥ २५

- “रङ्गदास ” इति ख्यातः शूद्रस्त्वां सङ्गमिष्यते ।  
 उभाभ्यां पूजितो देवः इष्टसिद्धिं प्रयच्छति ” ॥ २६
- एतावदुक्त्वा स्वप्ने तु “ गोपीनाथे ” ति नाम च ।  
 ददौ तस्य प्रियं विष्णुः सोऽतिबुद्ध्याऽतिविस्मितः ॥ २७
- प्रीत्या जगाम शैलेन्द्रं वेङ्कटाख्यं स्वसिद्धये ।  
 गिरिप्रवेशकाले तु रङ्गदासः समागमत् ॥ २८
- पुष्पोद्यानकरः शूद्रः पूजकश्च द्विजोत्तमः ।  
 तिन्त्रिणीवृक्षमूलस्थो बल्मीकस्थं हरिं वरम् ॥ २९
- उद्धृत्य पश्चिमे भागे स्थापयामासतुश्च तौ ।  
 सुशिल्पिकौशलमिश्रं शिलाभिर्भित्तिमञ्जसा ॥ ३०
- कृत्वा तदन्तरे रम्यं तृणैः कृत्वा च मण्डपम् ।  
 तन्मध्ये देवदेवस्य परिचर्याञ्च चक्रतुः ॥ ३१
- भूस्वामिपुष्करिण्योश्च मध्ये क्रीडास्पदं हरेः ।  
 पुष्पोद्यानञ्चकारासौ शूद्रो भागवतोत्तमः ॥ ३२
- उपाहृत्य च पुष्पाणि त्रिकालेऽपि च दामकृत् ।  
 पूजाकाले विप्रहस्ते प्रत्यहञ्च समर्पयत् ॥ ३३
- पश्यन्तौ तावुभौ पुण्यौ प्रत्यहञ्च दिवौकसाम् ।  
 पूजामिकाङ्क्षिणां सङ्घं विस्मयञ्जग्मतुः परम् ॥ ३४
- वन्यैः फलैश्च पुष्पैश्च कन्दमूलादिमिश्रं तौ ।  
 सपर्याञ्चक्रतुः सम्यग् भक्त्युद्रिक्तसुखान्वितौ ॥ ३५
- ततः कालान्तरे कश्चित् गन्धर्वो नाम कुण्डलः ।  
 दिव्यं विमानमारुह्य सखीको गिरिगह्वरे ॥ ३६
- स्वामिपुष्करिणीतीरे देवं दृष्ट्वाऽमिपूज्य च ।  
 तत उत्तरदेशे तु मनोरम्ये वनान्तरे ॥ ३७

- नानाविलासभावभिः रेमे रामाभिरञ्जसा ।  
तं दृष्ट्वा रङ्गदासोऽपि पञ्चबाणशरादितः ॥ ३८
- निरीक्ष्य कुञ्जे लीनः सन् रेतः सद्यो विमुक्तवान् ।  
पश्चाद्गतमदो भूत्वा मनसैवातिशङ्कितः ॥ ३९
- तदोपहृतपुष्पाणि विसृज्याधिगतत्रपः ।  
शुद्धिकामो ममज्जाथ स्वामिपुष्करिणीजले ॥ ४०
- पुनराहत्य पुष्पाणि तान्यादायाऽल्यं ययौ ।  
गोपीनाथोऽपि तं दृष्ट्वा प्राह स्माताम्रलोचनः ॥ ४१
- ‘पूजाकालो गतः काऽद्य गतोऽसि गतसंस्मृतिः ।  
किं ते विलम्बहेतुस्तु क्वावात्सीः कथ्यता’ मिति ॥ ४२
- गोपीनाथेनैवमुक्तो रङ्गदासोऽतिलज्जया ।  
न प्रत्युवाच तं विप्रं तदाऽवनतकन्धरः ॥ ४३
- पुनः पुनः कृते प्रश्ने तस्मिंस्तूष्णीं स्थितेऽपि च ।  
आकाशवाणी तं प्राह “ शृणु शूद्रे ” ति सादरम् ॥ ४४
- “कामेन व्याकुलं चित्तं नैव स्वास्थ्यं गमिष्यति ।  
अस्वस्थचित्तो न काऽपि सिद्धिमेति न संशयः ॥ ४५
- तस्माद्विसृज्य कायं त्वं ब्रज देहान्तरं शुभम् ।  
तस्मिन् नृपोत्तमो भूत्वा जीर्णमेतं ममाऽलयम् ॥ ४६
- गोपुराद्यैः शुभैः पूर्णं मण्डपैरद्भुतैरपि ।  
शोभमानं नवं कुर्याः तेन ते भविता गतिः ॥ ४७
- तदा नारीसहस्राणि भोक्ष्यसे त्वं न संशयः ।  
भुक्त्वा भोगाननेकांश्च मत्पादाऽसक्तचेतसः ॥ ४८
- तस्मिन् जन्मनि ते शत्रुपीडा चैव भविष्यति ।  
तदा तव जयार्थाय चक्रशङ्खौ जयावहौ ॥ ४९



- दास्यामि चान्ते मुक्तिञ्च सकुलस्य न संशयः ॥  
 इत्युक्त्वाऽऽकाशवाणी तु विरराम ततः परम् ॥ ५०  
 रङ्गदासो निराहारः क्रमात्त्यक्तकलेबरः ।  
 नारायणपुरे जज्ञे “चक्रवर्ती” ति नामतः ॥ ५१  
 “तोण्डमा” निति तं प्राहुः द्राविडा द्रविडेश्वरम् ।  
 जन्मप्रभृति दासः सन् सदा विष्णुपरायणः ॥ ५२  
 मण्डलाधिपतिर्भूत्वा दिव्यनारीसहसमुक् ।  
 प्रत्यहञ्च बिलद्वारात् गत्वा वेङ्कटपर्वतम् ॥ ५३

श्रीवेङ्कटाद्रौ तोण्डमान्नृपकृतगोपुरादिक्रमः

- अन्वहञ्च करोति स्म पूजां तस्य महात्मनः ।  
 भक्तुद्यद्विक्तमना भूत्वा ददौ ग्रामाननेकशः ॥ ५४  
 प्राकारद्वयसम्युक्तं गोपुरद्वयसंयुतम् ।  
 गर्भागारसमायुक्तं अकरोद्विजयमालयम् ॥ ५५  
 तथा महानसागारं यागमण्डपमेव च ।  
 धान्यागारञ्च गोशालां यद्यदङ्गं हरेः शुभम् ॥ ५६  
 कारयामास तत्सर्वं अष्टाविंशे कलौ युगे ।  
 तथोत्सवविधिं तस्य कारयामास वै द्विजैः ॥ ५७  
 भूषणानि ददौ तस्य नानारत्नाञ्चितानि च ।  
 स्थिते कदाचित्क्षितिपे श्रीनिवासस्य सन्निधौ ॥ ५८

तोण्डमान्नृपस्य भगवद्दत्तचक्राद्यायुधप्राप्तिः

- शत्रवश्च बलौद्रिक्ता रुरुधुस्तस्य वै पुरीम् ।  
 श्रुत्वा बलार्णवं घोरं आयान्तं नातिशक्तितः ॥ ५९

- ये दुष्कामो जगामाथ पुनस्तैश्च पराजितः ।  
ततः खिन्नमना भूत्वा तमेव शरणं ययौ ॥ ६०
- बिलद्वारेण देवेशं गत्वा पादौ प्रगृह्य च ।  
रुरोद “त्राहि त्राही” ति तं प्राहार्चास्वरूपवान् ॥ ६१
- “मा भैषीः पुत्र ! भद्रं ते चक्रशङ्खौ ददामि ते ।  
ताभ्यां गच्छ पुरीं दिव्यां तौ ते शत्रून् हनिष्यतः” ॥ ६२
- इत्युक्त्वा तौ ददौ तस्मै ताभ्यांसह जगाम सः ।  
तौ च शत्रून्निहत्याशु कृत्वा राज्यमकण्टकम् ॥ ६३
- आजम्मतुः क्षितिभृता साकं देवस्य सन्निधौ ।  
राजा देवं ववन्देऽथ स्तुत्वा स्तोत्रैरनेकशः ॥ ६४

बिम्बादौ शङ्खचक्राभावे कारणवर्णनम्

“वरं वरय भद्रे” ति देवो राजानमब्रवीत् ।

राजा —

- ‘मयाऽऽयुधप्रदानस्य ख्यात्यै देवोत्तम प्रभो ! ॥ ६५
- अर्चाबिम्बे शिलाबिम्बे चक्रशङ्खौ न धारय’ ।  
इति सम्प्रार्थितो देवो न दधार पुनश्च तौ ॥ ६६
- अदृश्यौ तिष्ठतश्चोभौ पार्श्वतः शार्ङ्गधन्वनः ।  
इत्येतत्कथितं सर्वं यत्पृष्टोऽहं त्वयाऽनघ ।  
सकारणं चक्रदानं विमन्यच्छ्रोतुमिच्छसि’ ॥ ६७

इति श्रीब्रह्मपुराणे श्रीवेङ्कटाचलमाहात्म्ये तोण्डमानामक-  
नृपोत्पत्ति भगवद्दत्तशङ्खचक्रधारणप्राप्त्यादि-  
वर्णनं नाम सप्तमोऽध्यायः ।

अथ अष्टमोऽध्यायः



## श्रीवराहस्य स्वामितीर्थवाच्यभागस्थितिवर्णनम्

दिली १:—

‘स्थितानि स्वामिसरसि तीर्थानि मुनिपुङ्गव ! ।  
 कति तानि च पुण्यानि नामधेयानि कानि च ॥ १  
 का देवता ? किं फलञ्च ? वद विस्तरतो मुने !’ ।

दुर्दोषः—

तीर्थानामुत्तमं तीर्थं स्वामिपुष्करिणी शुभम् ॥ २  
 स्मर्तव्या सर्वतीर्थेषु गङ्गेत्राघापहारिणी ।  
 तस्या वायव्यभागे तु वाराहं तीर्थमुत्तमम् ॥ ३  
 यदाहृतं काश्यपेन भूतलं ब्रह्मणा तदा ।  
 संस्तुतो भगवान्विष्णुः भूम्युद्धरणमिच्छता ॥ ४  
 तन्नासापुटसम्भूतः किटिः पोत्री महाबलः ।  
 गत्वा रसातलं हत्वा हिरण्याक्षं महाबलम् ॥ ५  
 उज्जहार क्षितिं दंष्ट्राकोट्या च पुरुषोत्तमः ।  
 तद्रूपं लोकरक्षार्थं स्थापितं वेङ्कटाचले ॥ ६  
 स्वामिपुष्करिणीतीरे ब्रह्मणा परमेष्ठिना ।  
 जलाधिवासनं तस्य वायव्येऽस्यां चकार सः ॥ ७

ब्रह्मप्रार्थनया श्रीनिवासाभ्युपगतप्राथमिकवराहसेवाक्रमः

ममज्जाय प्रतिष्ठान्ते देवर्षिपितृभिः सह ।  
 उवाच वचनञ्चेदं सर्वलोकस्य पश्यतः ॥ ८  
 ‘वराहतीर्थनाम्ना च भागोऽयं प्रथितो भवेत् ।  
 योऽत्रायाति हरिं सोऽत्र नाऽस्त्रात्वैवाशुचिर्नमेत् ॥ ९

|                                                     |    |
|-----------------------------------------------------|----|
| वराहदर्शनात्पूर्वं श्रीनिवासं नमेन्न च ।            |    |
| दर्शनात्प्राग्वराहस्य श्रीनिवासो न तृप्यति । ॥      | १० |
| इति कृत्वा व्यवस्थां स परमेष्ठी पितामहः ।           |    |
| दृष्ट्वाऽथ श्रीनिवासञ्च स्तुत्वा च विविधैः स्तवैः ॥ | ११ |
| पादौ प्रगृह्य देवस्य ययाचे वरमुत्तमम् ।             |    |
| मत्स्थापितवराहस्य पूर्वं स्यात्पूजनं हरे ! ॥        | १२ |
| तथाऽस्त्वि ' ति वरं दत्त्वा कारयामास तत्तथा ।       |    |
| तस्मात्पुण्यतमं तीर्थं वायव्यां दिशि संस्थितम् ॥    | १३ |

### निषादकृतवराहदर्शनप्रकारः

|                                                   |    |
|---------------------------------------------------|----|
| पुनर्युगान्तसमये नष्टे देवालयेऽपि च ।             |    |
| निषादोऽभूद्विरिवरे श्यामाकाऽऽवापकः शुचिः ॥        | १४ |
| आर्द्राभूतः स श्यामाकतण्डुलं प्रत्यहं नृप ।       |    |
| वैखानसे द्विजवरे दत्त्वा पाकं विधाय च ॥           | १५ |
| दापयित्वा च नैवेद्यं स्वयं भुङ्क्ते तदेव च ।      |    |
| कदाचित्तण्डुलं कृत्वा दत्त्वा पुत्रवशे त्वगात् ।  |    |
| वनाद्वनान्तरं व्याधो मध्वन्वेपणतत्परः ॥           | १६ |
| तस्मिन्नेवान्तरे पुत्रः क्षुधया परिपीडितः ।       |    |
| कृत्वा श्यामाकपक्वान्नं मनसा विष्णवेऽर्पयत् ॥     | १७ |
| अभुङ्क्ताथ पिताऽप्यागात् मधुच्छत्रं प्रगृह्य च ।  |    |
| श्रीनिवासस्य नैवेद्यं तण्डुलं देहि पुत्रक ! ॥     | १८ |
| पितेत्युक्तः सुतः प्राह ' ताताहं क्षुधयाऽर्दितः । |    |
| तान् पक्त्वा भुक्तवानस्मि विष्णवे मनसाऽर्पयन् ' ॥ | १९ |

- इत्युक्तवति पुत्रे स तच्छ्रुत्वा क्रोधमूर्च्छितः ।  
 प्रायश्चित्तं चिकीर्षुः सन् करवालमथाऽददे ॥ २०
- शिरश्छेत्तुं स्वपुत्रस्य तदा वल्मीकगः किटिः ।  
 प्रगृह्य तरसा खड्गं तं निषादमुवाच ह ॥ २१
- ‘नापराधोऽस्ति ते पुत्रे यतोऽन्नञ्चापितं मम ।  
 त्वत्तोऽप्यधिकभक्तोऽयं भक्त्या तदहमग्निं वै ’ ॥ २२
- इत्युक्तो विह्वलः पश्चात् ददर्शद्भुतकर्म तत् ।  
 पुनर्विमृश्य तद्रूपं बहुधा न च दृष्टवान् ॥ २३
- तमेव द्रष्टुकामः स निषादोऽन्नविर्वर्जितः ।  
 वने चचार धर्मात्मा तदा कोलं महाद्भुतम् ॥ २४
- श्यामाकवनमध्यस्थं श्यामाकाङ्कुरभक्षणम् ।  
 कुर्वन्तं श्वेतमुद्रीक्ष्य तं हन्तुं चान्वगाद्रुषा ॥ २५
- सोऽपि नानावनोद्देशान् चारयित्वा पुनः क्रमात् ।  
 प्रविवेश स्ववल्मीकं स्वामिपुष्करिणीतटे ॥ २६
- ‘अयमेव विभुर्विष्णुः’ इति ज्ञात्वा ययौ द्रुतम् ।  
 वल्मीकं परया भक्त्या जगौ प्राकृतया गिरा ॥ २७
- तदा वल्मीकगः प्राह हरिरेवं मृगान्तकम् ।  
 ‘नाहं दृश्योऽस्मि ते पुत्र ! सच्चिदानन्दविग्रहः ॥ २८
- किन्तु वक्ष्यामि ते पुत्र ! ब्रह्मणा स्थापितं पुरा ।  
 शिलारूपञ्च वल्मीके वर्तते तत्समुद्धर ॥ २९
- विमानं कारयित्वा च तस्य पुष्करिणीतटे ।  
 ब्राह्मणैश्च विधानज्ञैः पूजां कारय मे विभोः ’ ॥ ३०
- इत्युक्तमात्रेण निषादवर्यो वल्मीकगं विष्णुमथोज्जहार ।  
 बायव्यभागे च विमानवर्यं निषापयामास विधानकोविदैः ॥ ३१

स्वामितीर्थमध्यगतधनदादिनवतीर्थवर्णनम्

- ततो निषादं तं प्राह किटिरूपी हरिः स्वयम् ।  
 पूर्वं सेव्यं विमानं मे तीर्थञ्च श्रीनिवासतः ।  
 ततःप्रभृति तर्त्तीर्थं पूर्वं सेव्यं बभूव ह ॥ ३२
- उत्तरे धनदं तीर्थं धनदेन विनिर्मितम् ।  
 यत्र स्नात्वाऽघनिर्मुक्तो धनसम्पदमानुयात् ॥ ३३
- ऐशान्यां गालवं तीर्थं गालवेन विनिर्मितम् ।  
 तत्र स्नात्वा च पीत्वा च भुक्तिं मुक्तिञ्च विन्दति ॥ ३४
- मार्कण्डेय पूर्वनागे मार्कण्डेयविनिर्मितम् ।  
 तत्र स्नान्ति नरा ये तु तेषामायुः प्रवर्धते ॥ ३५
- अग्निना निर्मितं तीर्थमाग्नेय्यां पापमोचनम् ।  
 दक्षिणे यमतीर्थन्तु नरकोत्तारकारणम् ॥ ३६
- वसिष्ठनिर्मितं तीर्थं राक्षसं त्वृणमोचनम् ।  
 वारुणे वायुतीर्थञ्च सद्यः कैवल्यदायकम् ॥ ३७
- मध्ये सरस्वतीतीर्थं महापातकनाशनम् ।  
 य एषु नवतीर्थेषु स्नानमेकदिने नरः ॥ ३८
- कृत्वा पश्येच्छ्रीनिवासं न पुनर्जायते तु सः ।  
 स्वामिपुष्करिणीस्नानं श्रीनिवासस्य दर्शनम् ॥ ३९
- सहस्रनामपठनं नाल्पस्य तपसः फलम् ।  
 अस्नातुर्नवतीर्थे तु वराहश्चाप्यपश्यतः ॥ ४०
- सर्वं निष्फलतां याति श्रीनिवासो न तुप्यति ।  
 फलं धर्मादिकञ्चैव न यच्छति नृणां विभुः ॥ ४१

तत्तत्प्रशंसिनीं दिव्यां कथां न शृणुयाद्यदि ।

तीर्थयात्रा च विफला भस्मन्येव हुतं यथा ।

तस्मात्कुरु महाभाग ! कथायाः श्रवणं सदा ॥

४२

इति श्रीब्रह्मपुराणे श्रीवेङ्कटाचलमाहात्म्ये श्रीवराहाविर्भाव-

स्वामिपुष्करिणीगततीर्थमाहात्म्यवर्णनं नाम

अष्टमोऽध्यायः ।

अथ नवमोऽध्यायः

श्रीवेङ्कटाद्रिगतपुण्यतीर्थस्तः प्रशंसा

दिलीपः —

को विधिस्तीर्थयात्रायां ! कः कालः ! किं फलं ! भवेत् ।

एतद्विस्तार्य मे ब्रूहि तृप्तिर्नाद्यापि जायते ॥

१

दुर्वासा —

मुवि जन्म समासाद्य संस्कारैरपि संस्कृतः ।

अधीतविद्यो बाल्ये च स्नातकव्रतनिष्ठितः ॥

२

तीर्थयात्रां प्रकुर्वीत शास्त्राणां प्रत्ययाय च ।

नित्यं नैमित्तिकं काम्यमिति कर्म त्रिधा मतम् ॥

३

तत्र नैमित्तिकं प्राहुः तीर्थयात्रां महत्तमाः ।

नाविद्यस्याधिकारोऽत्र विद्याविधिरनुत्तमाः ॥

४

न तीर्थयात्रां कुर्वीत मनीषी मनने रतः ।

यात्रायां मननान्नावात् चित्तविक्षेपहेतुतः ॥

५

नरो विस्मृतविद्यत्वात् ज्ञानहीनो भवेत्स्वयम् ।

नष्टसंज्ञो विमार्गस्थो निरयञ्चाधिगच्छति ॥

६

|                                                 |    |
|-------------------------------------------------|----|
| निरागमस्तु तीर्थस्य तथा चाकृतसक्रियः ।          |    |
| न तत्फलमाप्नोति श्रम एव हि केवलम् ॥             | ७  |
| सत्सङ्गी सत्कथां शृण्वन् सदचारसमन्वितः ।        |    |
| तीर्थयात्रां प्रकुर्वीत ब्रह्मनिर्वाणमृच्छति ॥  | ८  |
| तीर्थयात्रापरो यस्तु विधिज्ञो विधिविक्तमैः ।    |    |
| निर्धूताखिलपापः सन् स याति परमां गतिम् ॥        | ९  |
| काम्यं न कुर्वीत नरः कामाद्याज्जन्म चाश्रुते ।  |    |
| जातः कर्माणि कुरुते कर्मणा च पुनर्जनिः ॥        | १० |
| ऐहिकामुप्सेकं सर्वं निष्कामो लभते फलम् ।        |    |
| सर्वेषामेव जन्तूनां विद्यया मनने विधिः ॥        | ११ |
| अभ्यस्तानाञ्च विद्यानां श्रवणान्मननादपि ।       |    |
| परापरोक्षशास्त्रार्थप्रत्ययो लेशतो भवेत् ॥      | १२ |
| दृष्टप्रत्ययशास्त्रार्थे पुनः श्रद्धाऽभिजायते । |    |
| श्रद्धया जायते भक्तिः भक्त्या तुप्यति केशवः ॥   | १३ |
| तीर्थयात्रां प्रकुर्वीत शास्त्रालापसमन्वितः ।   |    |
| शास्त्रालपाच्च जानाति मनसा विभुमव्ययम् ॥        | १४ |
| तथा देवाश्च ऋषयः सदात्तापसमन्विताः ।            |    |
| उपासते सञ्जानाना भगवन्तमधोक्षजम् ॥              | १५ |
| वसिष्ठाद्याश्च ऋषयो देवता अपि सर्वशः ।          |    |
| तीर्थे कृताधिवासाश्च समाविस्था परं ययुः ॥       | १६ |
| अनागमस्तु यो मर्त्यो पश्चाज्ज्ञातविनिस्तथा ।    |    |
| न स्नानफलमाप्नोति काकमण्डूकवत्तु सः ॥           | १७ |
| अधीतविद्यः सुकृती कृतस्नानादिसत्क्रियः ।        |    |
| शुद्धान्तरो ज्ञानवांश्च तेन मोक्षश्च विन्दति ॥  | १८ |



|                                                     |    |
|-----------------------------------------------------|----|
| सत्कर्मसन्ततिर्या तु ज्ञानविज्ञानसंयुता ।           |    |
| अपरोक्षदृशा चापि भक्तिश्रद्धाविरक्तिभिः ॥           | १९ |
| पुंसः कैवल्यदा सा हि क्रमेण सुकृतात्मनः ।           |    |
| दृष्टश्रुतानुभावा ये देवाश्च ऋषयस्तथा ।             |    |
| विशुद्धार्थं प्रकुर्वन्ति सत्क्षेत्रस्यानुवर्तनम् ॥ | २० |
| भक्तिश्रद्धाविहीनानां मनुष्याणान्तु का कथा ! !      |    |
| लब्धविद्याधिकारश्च सत्सङ्गत्यागसंयुतः ॥             | २१ |
| यः शृण्वन् श्रावयंश्चापि सतां सङ्गेन संयुतः ।       |    |
| तीर्थवैभवमाकर्ष्य संयुक्तेनैव निर्वृतः ॥            | २२ |
| तीर्थयात्रां प्रकुर्वीत भक्तिश्रद्धासमन्वितः ।      |    |
| तेन निर्धूतपापः सन् स याति परमां गतिम् ॥            | २३ |
| यत्नं यत्र त्वया कार्या तीर्थयात्रा क्षितीश्वर ! ।  |    |
| तत्रानेन विधानेन प्रीणयस्व जनार्दनम् ॥              | २४ |
| त्वदीयधनधान्यादीन् भक्त्या कुरु समर्पितान् ।        |    |
| वेङ्कटेशस्य यात्रां वै कुरु नित्यमतन्द्रितः ॥       | २५ |

इति श्रीब्रह्मपुराणे श्रीवेङ्कटाचलमाहात्म्ये तीर्थयात्राप्रकार-

वर्णनं नाम नवमोऽध्यायः ।



## अथ दशमोऽध्यायः

— : ॐ : —

दिक्षीपः—

कानि दानानि शस्तानि कर्तव्यानि महीधरे ।  
प्रीतये श्रीनिवासस्य तानि मे वद सुव्रत ! ॥ १

दुर्दामा :—

शृणु भूप ! प्रवक्ष्यामि कर्तव्यानि महीधरे ।  
अन्नदानं पितृश्राद्धं द्वयमेव प्रशस्यते ॥ २

सुवर्णं ये प्रयच्छन्ति प्रीतये मधुघातिनः ।  
ते यान्ति मोक्षममृतं वासोदा आयुरेव च ॥ ३

काङ्क्षन्ति पितरः सर्वे श्राद्धं वेङ्कटभूधरे ।  
कृते श्राद्धे प्रहृष्यन्ति प्रयान्ति परमां गतिम् ॥ ४

यः कुर्यात्कपिलादानं प्रीतये श्रीपतेर्नृप ! ।  
लोमसङ्ख्याप्रमाणेन विष्णुलोके महीयते ॥ ५

यो दद्याद्देवभोगाय गां भूमिं भक्तिसंयुतः ।  
स सद्यो मुक्तिमाप्नोति ज्ञानाज्ञाः कृत दद्यात् ॥ ६

देवभोगाय यो दद्यात् गामनड्वाहमेव च ।  
स मोक्षभोगमाप्नोति न पुनर्जायते भुवि ॥ ७

कर्पूरं चन्दनं शङ्खं यानि वै भूषणानि च ।  
यो विष्णवे प्रदद्यात्स गुरुतल्पं व्यपोहति ॥ ८

गुरुभिर्भूषणैर्यस्तु पूजां कृत्वा जगत्पतेः ।  
लिङ्गभङ्गमवाप्नोति स्वानुभूतिञ्च विन्दति ॥ ९

समस्तदेवपूजार्थं यो वै ग्रामान् प्रयच्छति ।  
स याति परमां सिद्धिं निर्धूतास्त्रिलब्धनः ॥ १०

|                                                  |    |
|--------------------------------------------------|----|
| कन्याकोटेः प्रदानाद्यत् स्यादबुद्दगवां तथा ।     |    |
| एकस्माद्रथनिर्माणात् विष्णोस्तत्फलमश्नुते ॥      | ११ |
| छलञ्च कनकञ्चैव व्यजनं चामरं स्रजम् ।             |    |
| यो दद्याच्छ्रीपतेर्विष्णोः वेङ्कटाख्ये महीधरे ॥  | १२ |
| आब्रह्मकल्पपर्यन्तं महीपालो भवेत् ध्रुवम् ।      |    |
| पश्चन्मोक्षमवाप्नोति पितृपैतामहैर्धृतः ॥         | १३ |
| यो दद्याद्भुजमश्वं वा भुवनाधिपतेर्विभोः ।        |    |
| स लोकपालः स मेति नात्र कार्या विचारणा ॥          | १४ |
| यद्यदिष्टतमं वस्तु दीयते मधुघातिनः ।             |    |
| तेनाक्षयफलं प्राप्य मोदते विष्णुमन्दिरे ॥        | १५ |
| फलं पात्रानुगुण्यात्स्यात् पालमत्र हरिः स्वयम् । |    |
| अक्षयमिति किं ब्रूयात्? यत्किञ्चिदपि मोक्षदम् ॥  | १६ |
| तत्र पुण्यतमे काले श्रोत्रिये ब्राह्मणोत्तमे ।   |    |
| यत्किञ्चिद्दीयते तत्तु वर्धते वटबीजवत् ॥         | १७ |
| मुक्तिकामेन दानव्या कन्या पृथ्वी सरस्वती ।       |    |
| न तासां सदृशं दानं त्रिषु लोकेषु विद्यते ॥       | १८ |
| गीतवादित्रनृत्याद्यं यः कारयति मानवः ।           |    |
| सद्य एव स मुच्येत महापातककोटिभिः ॥               | १९ |
| कुर्याद्भुजपताकाभिः सपर्यां परमात्मनः ।          |    |
| तेन धूताखिलायः सन् स याति परमां गतिम् ॥          | २० |
| घण्टां ददाति यो मर्त्यो विष्णवे परमात्मने ।      |    |
| दिव्यज्ञानमवाप्नोति प्रतिष्ठाञ्चाधिगच्छति ॥      | २१ |
| यः कुर्यादुत्सवं विष्णोः सद्भुजैर्गरुडादिभिः ।   |    |
| देवेन्द्रपदमाप्नोति मोक्षञ्चैवाधिगच्छति ॥        | २२ |

|                                                    |    |
|----------------------------------------------------|----|
| पञ्च पर्वाणि देवस्य यः कारयति मानवः ।              |    |
| तस्यापराधसाहस्रं क्षमते नात्र संशयः ॥              | २३ |
| इहापि भुक्त्वा भोगांश्च मोक्षञ्चैवाधिगच्छति ।      |    |
| यः कारयति नैवेद्यं स्वादु षड्ससंयुतम् ॥            | २४ |
| ऐहिकामुष्मिकाँल्लोके सर्वान् कामानवामुयात् ।       |    |
| सहस्रनामभिः पूजां श्रीपतेः कारयेत्तु यः ॥          | २५ |
| तेनैव सकला पूजा कृतैव स्यान्न संशयः ।              |    |
| शारिकाशुकपूर्वाश्च विहङ्गान् मर्कटान् गुरून् ॥     | २६ |
| सारङ्गान् गवयान् वन्यान् दत्त्वा स्वर्गमवामुयात् । |    |
| पुष्पोद्यानानि रम्याणि वनानि विविधानि च ॥          | २७ |
| क्रीडास्पदानि हर्म्याणि यः करोति स मुच्यते ।       |    |
| यः कुर्याद्दीपदानन्तु नित्यं विष्णोश्च सन्निधौ ॥   | २८ |
| ब्रह्महत्यासहस्राणि गुरुतल्पावुदानि च ।            |    |
| तथाऽन्यपापकोटीश्च निर्दहेत्सूर्यवद्विमम् ॥         | २९ |

विष्णुवृद्धाख्यद्विजबन्धुवृत्तान्तः

|                                                 |    |
|-------------------------------------------------|----|
| अत्रैवोदाहरन्तीममितिहासं पुरातनम् ।             |    |
| श्रवणात्सर्वपापघ्नं सर्वमङ्गलदायकम् ॥           | ३० |
| द्विजबन्धुः पुरा कश्चित् विष्णुवृद्धाभिधो नरः । |    |
| हत्वा स्वं गुरुमत्युग्रो देवस्वामीति यं विदुः ॥ | ३१ |
| दासवृत्त्या गृहे तिष्ठन् तस्य पत्नीसहस्रकम् ।   |    |
| निवृत्तार्ण्यपथो मूर्खो बुभुजे काममोहितः ॥      | ३२ |
| भूयान् कालोऽत्ययात्तस्य प्रत्यहं पापवर्त्मनः ।  |    |
| तेन दोषेण महता श्वेतकुष्ठचभ्यजायत ॥             | ३३ |

|                                                  |    |
|--------------------------------------------------|----|
| अङ्गानि व्यग्रतां प्रागुः रोगोत्कृतानि खण्डशः ।  |    |
| दरिद्रा गुरुपत्न्यस्ताः पातित्यात्यन्तदुःखिताः ॥ | ३४ |
| मदादैश्वर्यजाद्भुक्ता बलात्तेन तदाऽपि च ।        |    |
| ततो लोकापवादाच्च गृहस्याप्यग्निदाहनात् ॥         | ३५ |
| अयञ्च बन्धुभिस्त्यक्तो वनमेवाविशत्खलः ।          |    |
| सृगालभक्ष्यतां प्रातो नीरोऽयं यमकिङ्करैः ॥       | ३६ |
| जगाम नरकं घोरं चण्डकोलाहलं परम् ।                |    |
| यत्र वै नारकं दुःखं सकलञ्चापि वर्तते ॥           | ३७ |

वेङ्कटाद्रौ वेदाभिधद्विजकृतदीपारोपप्रशंसा

|                                                  |    |
|--------------------------------------------------|----|
| तत्पुत्रो वेदनामा च कदाचिद्वेङ्कटाचले ।          |    |
| पितुः पापञ्च संस्मृत्य देवदेवस्य सन्निधौ ॥       | ३८ |
| अहोरात्रं ददावेकदिने दीपं नृपोत्तम ! ।           |    |
| तत्पिता तेन पुण्येन विध्वस्ताखिलपातकः ॥          | ३९ |
| धिविकृत्य यमदूतांश्च विष्णुलोकमुपाययौ ।          |    |
| तस्माद्दीपप्रदो मर्त्यो न पुनर्दुःखमश्नुते ॥     | ४० |
| यत्किञ्चित्कुरुते दानं वेङ्कटाचलभूर्धनि ।        |    |
| तदाकल्पमविच्छिन्नं वर्धते वटबीजवत् ॥             | ४१ |
| तदेतत्सकलं श्रुत्वा वेङ्कटेशस्य वैभवम् ।         |    |
| चलति स्वगृहाद्यस्तु कृतनिश्चयया धिया ॥           | ४२ |
| पदेपदे सोऽश्वमेधफलं प्राप्नोत्यसंशयम् ।          |    |
| वेङ्कटेशस्य माहात्म्ये श्लोकञ्चार्धञ्च भक्तितः ॥ | ४३ |
| पदञ्चाप्यक्षरञ्चापि यः पठेच्छृणुयात्स तु ।       |    |
| ब्रह्महत्यासहस्राणि पातकान्यपराण्यपि ॥           | ४४ |

उपपातकमुख्यानि निर्दहेत्सूर्यवद्विमम् ।

वेङ्कटेशस्य माहात्म्यं यस्य गेहे प्रवर्तते ।

आयुरारोग्यमैश्वर्यं सोऽन्ते विष्णुपदं लभेत् ॥

४५

सूतः —

इति श्रुत्वा दिलीपोऽपि वैभवं परमाद्भुतम् ।

आनन्दाम्बुधिसम्पन्नो न हि वेद तदा परम् ॥

४६

अश्रुत्वा महिमानन्तु फलं न प्राप्यते नरैः ।

श्रुत्वा चैव फलं यान्ति विष्णोः सायुज्यमप्यथ ॥

४७

इति श्रीब्रह्मपुराणे श्रीवेङ्कटाचलमाहात्म्ये श्रीवेङ्कटाचले

महादानमाहात्म्यवर्णनं नाम

दशमोऽध्यायः ।



जानाति मां राजपुरोहितं भवान्

पुरोहितानां बहुलं हि पापम् ।

ते राजानो यद्यदधं चरन्ति

पुरोहितानां तदिति प्रवादः ॥

१६

प्रायश्चित्तेनापवार्यं बहुलं पापमस्ति मे ।

तत्पापशान्तिमिच्छन्वै सदा व्यग्रो भवाम्यहम् ।

अन्यच्च किञ्चिदस्तीह तच्छृणुष्व महामते ! ॥

१७

सर्वाबद्धोऽख्यानम्

कचिद्ग्रामे कश्चिदस्ति सर्वदा मत्परायणः ।

स नास्तिको दुष्प्रकृतिः सर्वपापरतः सदा ॥

१८

दरिद्रश्च दुराचारः सर्वाबद्ध इति द्विजः ।

यज्ञस्थानेषु सर्वेषु सन्तिष्ठत्सु द्विजातिषु ॥

१९

यत्किञ्चिदक्षिणापेक्षी सोऽप्यागत्य स्थितः कचित् ।

नं दृष्ट्वाऽवददन्यो वै द्विजो रोषेण पूरितः ॥

२०

सर्वाबद्ध ! किमर्थं त्वं इहागत्य द्विजातिषु ।

वसिष्ठवत्तिष्ठसि त्वं स्नानाचारविवर्जितः ॥

२१

सर्वाबद्धस्तु तच्छ्रुत्वा गतोऽन्यत्रातिदुःखितः ।

‘कोपाद्वसिष्ठवदिति मां प्रत्युक्तं द्विजन्मना ॥

२२

स वसिष्ठो रक्षतु मां पावनञ्च करोतु माम् ’ ।

इति नित्यं वदत्येवं ध्यायते हृदये च माम् ॥

२३

वाग्वसिष्ठवसिष्ठेति सर्वदा तस्य वर्तते ।

कार्यिकं मानसं पापं वाचिकं नास्ति तद्भुवि ॥

२४

यन्नाम्ना वै कृतं पापं तादृक्काऽपि न मे मतः ।

तथाऽपि मामाश्रयते तस्मात्तस्मिन् कृपा मम ॥

२५

मामाश्रितस्य मम च पापं राजपुरोधसः ।

यथा सिद्धयति तन्मे त्वं वद लोकपितामह ! ' ॥ २६

श्रीसूतः —

‘ब्रह्मा तदाऽब्रवीदेनं वसिष्ठं मुनिसत्तमम् ।

प्रायश्चित्तापनोद्यानि पापानीत्यवधारय ' ॥ २७

वसिष्ठ —

मुनिर्ब्रह्माणमवदत् ‘स्वामिस्तच्छृणु साम्प्रतम् ।

मम तस्य च पापानि घनानि बहुलानि च ॥ २८

प्रायश्चित्तैर्न नश्यन्ति तस्मात्त्वामागनोऽस्म्यहम् ।

नमस्करोमि धर्मात्मन् ! त्वामेव शरणं गतः ॥ २९

आवयोरल्पयत्नेन नश्यन्ते पापराशयः ।

येन दृष्टं फलञ्च स्यात् तमुपायं वदस्व मे ' ॥ ३०

ब्रह्मऽज्ञया श्रीवेङ्कटाचलं प्रति वसिष्ठाद्यागमनम्

सूतः —

इति पृष्टस्ततो ब्रह्मा विचार्य हृदये हरिम् ।

वेङ्कटेशं नमस्कृत्य वसिष्ठमिदमब्रवीत् ॥ ३१

ब्रह्मा :—

काश्या दक्षिणदेशे वै कश्चिदस्ति महीधरः ।

वेङ्कटाद्रिरिति ख्यातो विश्वलोकैकसम्मतः ॥ ३२

श्रीवेङ्कटेति यन्नाम मर्त्यो वाचा वदन्नपि ।

देवानां वन्दनीयत्वं याति तादृङ् महीधरः ॥ ३३

तत्र तीर्थानि सर्वाणि सर्वपापहराणि च ।

षट्षष्टिकोटितीर्थानि विद्यन्ते वेङ्कटाचले ॥ ३४



|                                                   |    |
|---------------------------------------------------|----|
| स्वामिनीर्थमिति ख्यातं सर्वनीर्थोत्तमोत्तमम् ।    |    |
| तत्तीरे दक्षिणे विष्णुः लक्ष्म्या सह विमोदते ॥    | ३५ |
| अगस्त्यशङ्खणादीनां अनीष्टवरदायकम् ।               |    |
| वेङ्कटेशं नमस्कृत्य दृष्टादृष्टञ्च विन्दति ॥      | ३६ |
| तस्य वेङ्कटशैलस्य मध्ये घोणमिति स्मृतम् ।         |    |
| एकं तीर्थं पवित्रं वै तत्र स्नातः शुचिः सदा ॥     | ३७ |
| मीनसंस्थे सवितरि पौर्णमास्यां महान्निधौ ।         |    |
| घोणस्नानेन सर्वाणि नश्यन्ति दुरितानि हि ॥         | ३८ |
| त्वदाश्रितस्त्वञ्च तत्र गत्वा वेङ्कटभूधरे ।       |    |
| मीनमासे पौर्णमास्यां स्नातौ पूतौ भविष्यथः ' ॥     | ३९ |
| इत्युक्तवन्तं ब्रह्माणं नमस्कृत्याऽथ दृष्टवीः ।   |    |
| अवरुह्य ब्रह्मलोकात् अत्यन्तं त्वरयाऽन्वितः ॥     | ४० |
| सर्वाबद्धमुपागम्य वसिष्ठो वाक्प्रमव्रीत् ।        |    |
| 'रेरे ब्राह्मण ! मां नित्यं आश्रितोऽसि सदा वदन् ॥ | ४१ |
| त्वत्पापपरिहाराय किञ्चिद्वक्ष्यामि तच्छृणु ।      |    |
| गच्छामि वेङ्कटगिरिं एहि शीघ्रं मया सह ' ।         |    |
| इत्युक्तमात्रो विप्रोऽसौ तेन सार्धं जगाम ह ॥      | ४२ |

योगतीर्थस्नानेन वसिष्ठादीनां पापनिवृत्तिः

|                                            |    |
|--------------------------------------------|----|
| सब्राह्मणो वसिष्ठोऽसौ वेङ्कटचलमधिवाञ् ।    |    |
| शुकस्य वरदं कृष्णं सुवर्णमुखरीतटे ॥        | ४३ |
| दृष्ट्वा प्रणम्य पश्चात्स वेङ्कटाचलमूलाः । |    |
| कपिलाख्ये कृतस्नानः तीर्थे पापप्रणाशने ।   |    |
| आरुह्य वेङ्कटं शैलं स्वामिपुष्करिणीं ययौ ॥ | ४४ |

तत्र स्नात्वा भूवराहं प्रणम्य

ह्येनःशान्तिं प्रार्थयित्वा स विप्रः ।

लक्ष्मीनाथं दक्षिणे कूलभागे

नत्वा नाथं स्तोत्रयामास सम्यक् ॥

४५

‘जय ! धातृगिरा निदर्शिनो

जय ! लोकावनदक्ष रक्ष माम् ।

जय ! शङ्खणपूजितेह मां

द्विजमेनश्च पुनीहि केशव ! ॥

४६

तव वेङ्कटनायकाचले

महनि श्रीधर ! घोणतीर्थके ।

अभिषेकविधित्सयाऽऽगतो

भगवंस्तत्र फलं प्रयच्छ मे ’ ॥

४७

इति स्तुत्वोत्तरे देशे पापनाशनतीर्थके ।

सर्वाबद्धेन सहितः स्नात्वा घोणं जगाम ह ॥

४८

एकादश्यां तत्र गत्वा पञ्चरात्रमुवास ह ।

मीनमासे पञ्चदश्यां मध्याह्ने स्नातुमागतान् ॥

४९

ऋषीन् देवांश्च यक्षांश्च गन्धर्वान्किन्नरांस्तथा ।

आश्चर्यं परमं गत्वा वसिष्ठो विप्रसंयुतः ॥

५०

स्नात्वा सङ्कल्प्य विधिवत् देवर्षीनभितर्प्य च ।

सह विप्रेणोपविश्य जपं चक्रे प्रधानतः ॥

५१

जपान्ते श्रीहरिं ध्यायन् समाधिस्थोऽभवन्मुनिः ।

स्नात्वा तिष्ठत्सु सर्वेषु तत्र घोणे पुरो मुनेः ॥

५२

आविरासीद्वेङ्कटेशः श्रिया सार्धं जगत्पतिः ।

गरुडासनमारूढः पीताम्बरधरो हरिः ॥

५३

|                                           |    |
|-------------------------------------------|----|
| प्रसन्नवदनाम्भोजः सर्वप्राणिदयापरः ।      |    |
| कटाक्षयन्करुणया सर्वास्तीर्थार्थमागतान् ॥ | ५४ |
| सनन्दसनकाद्यैश्च सेनेशानन्तसंयुतः ।       |    |
| सेव्यमानो वेङ्कटेशो वसिष्ठं वाक्यमवीत् ॥  | ५५ |

वसिष्ठं प्रति भगवद्वर्णितघोणतीर्थमाहात्म्यम्

|                                                     |    |
|-----------------------------------------------------|----|
| ‘वसिष्ठाहं प्रसन्नोऽस्मि तव ! वर्धस्व वैभवात् ।     |    |
| मम तीर्थस्य माहात्म्यं श्रुत्वा ब्रह्ममुखाद्भवान् ॥ | ५६ |
| भक्त्या समागतो यस्मात् ततस्तुष्टोऽस्मि ते मुने ! ।  |    |
| वरं वरय विप्रेन्द्र ! यत्ते मनसि वर्तते ।           |    |
| इत्युक्तो वेङ्कटेशेन मुनिः प्रोवाच केशवम् ॥         | ५७ |

वसिष्ठः—

|                                                |    |
|------------------------------------------------|----|
| ‘नमोऽस्तु वेङ्कटाधीश ! विश्वरक्षामणे ! हरे ! । |    |
| विज्ञापनां मदीयां त्वं सावधानमनाः शृणु ॥       | ५८ |
| अयं विप्रो मम सखा कृतवानपि पातकम् ।            |    |
| मय्यनुग्रहबुद्ध्या च तीर्थस्यास्य प्रभावतः ॥   | ५९ |
| सर्वं सोढ्वा पवित्रञ्च कुरु पापविवर्जितम् ’ ।  |    |
| उक्तो वसिष्ठेनैवन्तु वेङ्कटचलनायकः ॥           | ६० |

|                                                   |    |
|---------------------------------------------------|----|
| भगवान्— ‘वसिष्ठ ! जातः सन्तोषो ममातीव महामुने ! । |    |
| ममाश्रितोऽयमित्येव दया तस्मिंस्त्वया कृता ॥       | ६१ |
| य आश्रितेषु वात्सल्यं कुरुते स इहोत्तमः ।         |    |
| तस्मिन्मम महार्पतिः तन्मदीयगुणो महान् ॥           | ६२ |
| अयञ्च त्वयि विश्वासात् भक्तिं विहितवानहो ।        |    |
| महत्सु भक्तिं यः कुर्यात् स एव पुरुषोत्तमः ॥      | ६३ |

|                                                       |    |
|-------------------------------------------------------|----|
| तस्य लक्ष्म्या समेगेऽहं वसामि सततं हृदि ।             |    |
| अयन्तु बहुपापानि कृत्वाँल्लोकगर्हितः ॥                | ६४ |
| एको गुणोऽपि नास्त्यस्मिन् सर्वाबद्ध इतीरित ।          |    |
| तथाऽपि त्वत्सहायेन तीर्थमागत्य भक्तितः ॥              | ६५ |
| स्नानश्च पूर्णिमायेगे पापं सर्वं लयं गतम् ।           |    |
| सर्वं चास्मिन् गुणा जाताः सहवासेन ते मुने ! ॥         | ६६ |
| तस्मात् स सर्वसिद्ध्याख्यां अद्यप्रभृति यास्यति ।     |    |
| अस्याह हृदये तिष्ठन् सत्कर्माणि प्रवर्तयन् ॥          | ६७ |
| धनिकं धार्मिकञ्चैव करेमि सुखिनं तदा !                 |    |
| वसिष्ठ ! शृणु मद्वाक्यं एतेषां सन्निधौ ब्रुवे ॥       | ६८ |
| पौरोहित्येन सज्जानं तव दोषं हराम्यहम् ।               |    |
| पुरुषो वाऽथवा नारी ब्राह्मणः क्षत्रियोऽपि वा ॥        | ६९ |
| पापान्मुक्तो वाञ्छितानि प्राप्नोति हि न संशयः ।       |    |
| मामुद्दिश्य तपस्तप्त्वा तुम्बुरुर्भगवानिह ॥           | ७० |
| तीर्थस्य स्वस्य नास्त्रैव ख्यातिं प्रार्थितवानभूत् ।  |    |
| अज्ञानाद्विहितं ज्ञानात् मनोवाक्कायकर्मभिः ॥          | ७१ |
| यत्पापं तदशेषञ्चाप्यत्र स्नानेन शाम्यति ।             |    |
| नारी वा पुरुषो वापि स्नात्वा तर्त्थे शुभे दिने ॥      | ७२ |
| इष्टार्थं स्वं स्वमाप्नोति नात्र कार्या विचारणा ।     |    |
| दत्ता तुम्बुरुनीर्त्थाऽख्या तर्त्थस्यास्य महामुने ! ॥ | ७३ |
| वर्षे वर्षे मीनमासे पूर्णिमायां शुभे दिने ।           |    |
| स्नाति तुम्बुरुनीर्त्थेऽस्मिन् स धन्यो भुवनत्रये ॥    | ७४ |
| कन्या भर्तारमाप्नोति लोके सर्वगुणोत्तरम् ।            |    |
| युवती दीर्घमाङ्गल्यं कुलोत्तरं सुतं तथा ॥             | ७५ |

|                                                    |    |
|----------------------------------------------------|----|
| वृद्धा पापविनिर्मुक्ता पुत्रपौत्रादिसंयुता ।       |    |
| धनान्विता बन्धुमुती जीवद्भर्त्री चिरं वसेत् ॥      | ७६ |
| वन्ध्या पुत्रं प्रसूतेह स्नानादत्र न संशयः ।       |    |
| पुरुषो धनमन्विच्छन् धनी भवति नित्यदा ॥             | ७७ |
| पुत्रार्थी लभते पुत्रं पौत्रं पौत्रेप्सुरामुयात् । |    |
| मानार्थी लोकसम्मानं विद्यार्थी बहुविद्यताम् ।      |    |
| लौकिके वैदिके कार्ये पटुर्भवति सर्वदा ॥            | ७८ |

अत्र स्नाता मुक्तपापाः समस्ताः

धान्यं द्रव्यं पुत्रभाग्यञ्च लब्ध्वा ।

सौख्यं लब्ध्वा बन्धुमध्ये समस्तं

आयुष्मन्तं विष्णुलोकं व्रजन्त ॥ ७९

|                                                      |    |
|------------------------------------------------------|----|
| अत्र तीर्थेऽत्र दिवसे स्नात्वा ये भाग्यशालिनः ।      |    |
| दानं कुर्वन्ति विप्रेभ्यः तेष्वत्यन्तदया मम ॥        | ८० |
| सुवर्णं ये प्रयच्छन्ति तेषां लक्ष्मीः स्थिरा भवेत् । |    |
| गोदानं राजतं दानं भूदानञ्च फलं तिलान् ॥              | ८१ |
| विद्यां वस्त्रञ्च विप्रेभ्यो दाता सोऽतीव मे प्रियः । |    |
| ताम्बूलञ्च सुगन्धञ्च दधि तक्रं गुडोदकम् ॥            | ८२ |
| दत्त्वा ब्रह्मशिवादीनां वन्दनीया भवन्ति ते ।         |    |
| ये ब्राह्मणान् भोजयन्ति भक्त्या भागवतानिह ॥          | ८३ |
| तानालोक्य महानन्दो मम लक्ष्म्याश्च जायते ।           |    |
| कलौ युगे च प्रख्यातं तीर्थमेतद्भविष्यति ॥            | ८४ |
| स्नानं दानं मनुष्याणां सर्वाघौघविनाशनम् ।            |    |
| अत्र मार्गप्रपां ये वै कुर्वन्ति श्रमहारिणीम् ॥      | ८५ |

तान् मदंशान् ऋषिगणान् वदन्त्यत्र न संशयः ।

सर्वं दानं कोटिगुणं भवत्यत्र न संशयः ॥

८६

तस्मात् कुर्वन्तु दानानि सर्वे मनुजपुङ्गवाः ।

सर्वदाऽस्मिन् पुण्यदिने सन्निधिं विदधाम्यहम् ॥

८७

स्नातानामत्र सर्वेषां वाञ्छितानि ददाम्यहम् ।

तीर्थार्थमागतान् सर्वान् आहूय घननिःस्वनः ।

भगवान् वेङ्कटाधीशो वाक्यमर्थवदब्रवीत् ॥

८८

‘सर्वेषां वः सर्वपापक्षयोऽभूत्

सर्वेषां वो वाञ्छितं दत्तमेव ।

सर्वेषां वः सन्तु कालान्तरे च

लोकाः श्रेष्ठाः योगिनामप्यलभ्याः ॥

८९

कलौ तु भारते वर्षे मानुषं जन्म दुर्लभम् ।

ततो वेङ्कटयात्रा तु दुर्लभा सुकृता विना ॥

९०

ततोऽप्यस्मिन् दिने पुण्ये तीर्थे तुम्बुरुनामके ।

स्नानं दानञ्च लब्धञ्चेत् ते कृतार्था न संशयः’ ॥

९१

इत्युक्त्वा वेङ्कटाधीशो हरिर्गुरुडवाहनः ।

रमया सहितो रेमे वेङ्कटाख्ये महीधरे ॥

९२

एवं तुम्बुरुतीर्थे वै स्नात्वा देवर्षिमानवाः ।

हरिं नत्वा तद्वदनसुधां पीत्वा यथागतम् ।

प्रशंसन्तस्तु तत्तीर्थं ययुः सन्तुष्टमानसाः ॥

९३

घोणस्नानेन सर्वसिद्धं सर्वान्नादं त्रिं वसिष्ठादिप्रशंसा

वसिष्ठस्सर्वसिद्धेन तुष्टः स्वाऽवासमागमत् ।

किञ्चित्कालानन्तरं तं वसिष्ठो वाक्यमब्रवीत् ॥

९४

|                                                  |     |
|--------------------------------------------------|-----|
| ‘गच्छ विप्र! स्वकं ग्रामं धनवत्स्वगृहं व्रज ।    |     |
| वेङ्कटेशप्रसादेन धनधान्यादिकं बहु ॥              | ९५  |
| स्नानदानजपादीनि विप्रकर्माणि चाऽचर ।             |     |
| महत्सु पूजां कुर्वाणो भोजयन् ब्राह्मणानपि ॥      | ९६  |
| वेङ्कटेशेत्यभिवदन् पुत्रपौत्रैः सुखी भव ’ ।      |     |
| इत्युक्तः स वसिष्ठेन नत्वा तत्पादपङ्कजम् ॥       | ९७  |
| स्वग्राममगत् सिद्धः सर्वैरभ्युद्गतोऽभवत् ।       |     |
| ‘सर्वसिद्ध ! भवान् धन्यो वेङ्कटेशकृपानिधिः ॥     | ९८  |
| वसिष्ठस्य प्रसादेन त्वत्समः पुरुषो न हि ।        |     |
| एवं सम्पूजितः सर्वैः ब्राह्मणक्षत्रियादिभिः ॥    | ९९  |
| धनधान्ययुतः सपुत्रपौत्रः                         |     |
| स सदाचारयुतः सदानधर्मः ।                         |     |
| अथ वेङ्कटनायकेति जल्पन्                          |     |
| अवनौ ब्राह्मणपुङ्गवो बभूव ॥                      | १०० |
| एवं सत्सङ्गमहिमा त्वेवं वेङ्कटवैभवः ।            |     |
| एवं तुम्बुरुतीर्थस्य महिमा लोकसम्मतः ॥           | १०१ |
| इमं प्रसङ्गं यो विद्वान् वेङ्कटाचलवैभवम् ।       |     |
| मीनमासे पूर्णिमायां पठते जनसंसदि ॥               | १०२ |
| वक्तुश्च भक्त्या श्रोतॄणां वाञ्छितानि ददात्यसौ । |     |
| यस्तु वेङ्कटमाहात्म्यकथाकथनकोविदः ।              |     |
| विष्ण्वंशं तं प्रशंसन्ति व्यासाद्या मुनयस्तथा ॥  | १०३ |

सूतः—

|                                                 |     |
|-------------------------------------------------|-----|
| वेङ्कटाचलमाहात्म्यं श्रुतं वा पावनं द्विजाः ! । |     |
| यस्मिञ्छ्रुतेऽन्यमाहात्म्यश्रमणेच्छा न जायते ॥  | १०४ |

नास्ति तुम्बुरुतीर्थस्य समं पापप्रणाशनम् ।

तन्मीनपौर्णमास्याञ्चेत् सर्वपुण्योत्तमोत्तमम् ॥

१०५

इति श्रीब्रह्मोत्तरखण्डे श्रीवेङ्कटाचलमाहात्म्ये तीर्थमाहात्म्ये

घोणतीर्थमाहात्म्यवर्णनं नाम

पञ्चाशत्तमोऽध्यायः ।

— — —

अथ एकपञ्चाशत्तमोऽध्यायः

— : \* : —

तुम्बुरोर्नादशापेन घोणतीर्थप्राप्तिः

ऋषयः—

सूत ! सर्वार्थविज्ञानविचक्षण ! महामते ! ।

किञ्चित् ब्रूमो वयं सर्वे तन्नो वक्तुं त्वमर्हसि ॥

१

तुम्बुरुर्नाम भगवान् कस्माद्वेङ्कटपर्वते ।

तपस्तप्त्वा क्वचितीर्थे लब्धवान् किं फलं वद ॥

२

कस्माद्वा घोणतीर्थस्य स्वाख्यां प्रार्थितवानभूत् ।

किमुद्दिश्य तपस्तप्तं अस्माकं वक्तुमर्हसि ॥

३

सूतः— वेङ्कटेशं नमस्कृत्य कथां कल्मषनाशिनीम् ।

प्रवदामि मुदा युक्ताः शृणुत ब्रह्मवादिनः ! ॥

४

कदाचिद्गगने यान्तौ वीणावादनतत्परौ ।

ध्यायन्तौ हरिमेकग्रौ मुनी तुम्बुरुनारदौ ॥

५

आकाशमार्गे देवर्षिः तुम्बुरं वीक्ष्य विस्मितः ।

सर्वरत्नमयीं वीणां दधतं वाक्यमब्रवीत् ॥

६

तुम्बुरो ! तव वीणेयं मद्बीणातो विराजते ।

केनैवं शोभते वीणा पूर्वमेवं न शोमिता ॥

७



सत्यं वदे'ति पृष्ठोऽसौ तुम्बुरुर्वाक्यमब्रवीत् ।  
 'प्राचीनवर्हिषं भूपं गत्वाऽहं स्तुतिमुक्तवान् ॥ ८  
 सन्तुष्टस्तेन मे वीणमेवं राजा त्वकारयत् ।  
 नारदस्तद्वचः श्रुत्वा कोपाऽविष्टो जगाद ह ॥ ९

नारदः—

'नरस्तुतिः कृता साधो ! लोके सत्सु विनिन्दिता ।  
 तस्मान्मत्सङ्गयोग्यत्वं न पश्याम्यधमे त्वयि ॥ १०  
 सर्वेषामपि लोकानां नायकं केशवं विना ।  
 नरं न स्तोत्रयाग्येव तादृगस्मि हरिप्रियः ॥ ११  
 मया सह न ते सख्यं उचितं तन्नरस्तुतेः ।  
 अवाक्छिराः पत त्वं तु खेचरत्वं न ते भवेत्' ॥ १२  
 इत्युक्तमात्रे मुनिना नारदेन तथैव सः ।  
 अवाक्छिराः पपाताऽशु वेङ्कटाचलमध्यतः ॥ १३  
 घोणतीर्थे कचिद्वागे मनुष्यादिविजृम्भिते ।  
 सिंहशार्दूलसहिते भीरूणां भयदयिनि ॥ १४  
 पतन्नपि हरिं ध्यायन् प्रणतः प्रीतिकारकम् ।  
 न व्यथामाप्तवान् घोणमध्यं केवलमाप्तवान् ॥ १५

घोणतीर्थे भगवद्वचनपूर्वकतुम्बुरुकृततपःप्रकारः

ततो दृष्ट्वा तु तं घोणं दिशः समवलोक्य च ।  
 हरिभक्त्या घोरबुद्धिः एवं चिन्तां चकार ह ॥ १६  
 'वेङ्कटादेर्मध्यदेशो नान्यो भवितिमर्हति ।  
 तस्मादेतद्वेङ्कटेशो मां रक्षतु सदा हरिः ॥ १७  
 गतिवेङ्कटनाथो मे नान्या गति' रिति ब्रुवन् ।  
 सशङ्खचक्रं लक्ष्मीशं तं ध्यातुमुपचक्रमे ॥ १८

स्तत्त्वा तीर्थे तत्र भक्त्या

प्राङ्मुखस्तूपविश्य च ।

प्राणायामशतं कृत्वा

तुम्बुरुर्ध्यानमास्थितः ॥

१९

पीताम्बरं पीनभुजाचतुष्कं

भुजान्तरालस्थितलक्ष्मियुक्तम् ।

प्रसन्नवक्त्रं प्रकटीभवत्कृपा-

पाथोधिनेत्रं परमं पुमांसम् ॥

२०

अनन्तपक्षीशचमूपमुख्य-

भक्तैः समेतं परमर्षिसेव्यम् ।

देवादिदेवं दितिजान्तचक्रं

सेवापराणां सुलभं निधानम् ॥

२१

हृदम्बुजे हृद्यत्रुर्धरं तं

सञ्चिन्तयन् वेङ्कटशैलनाथम् ।

समुच्चरंस्व्यक्षरमर्थयुक्तं

निवातनिष्कम्प इव स्थितोऽभूत् ॥

२२

तुम्बुरुनपस्तुष्टभगवदाविर्भावादिति

एवं तु नियमेनैव संवत्सरमुवास ह ।

ततः फाल्गुनमासे तु पौर्णमास्यां महातिथौ ॥

२३

प्रादुर्बभूव भगवांस्तत्र वेङ्कटनायकः ।

पीताम्बरो दिव्यगन्धसम्भूषानिरलङ्कृतः ॥

२४

राकाचन्द्रोपममुखो राजीवाऽयतलोचनः ।

लक्ष्म्या सर्वजगन्मात्रा रमणीयभुजान्तरः ।

समस्तवाद्यनिनदसङ्घुष्टगिरिकन्दरः ॥

२५

भगवान्—

- ‘तुम्बुरो ! तुम्बुरो ! वत्स ! मां पश्य किमपक्षसे’ ।  
 इति ब्रुवन्तं तमृषिः ददर्शोन्मील्य चक्षुषी ॥ २६
- साष्टाङ्गं तं प्रणम्याथ देवदेवं ददर्श ह ।  
 तस्य पार्श्वे सेवमानं ददर्शानन्तमव्ययम् ॥ २७
- गरुडं गिरिसङ्काशं विष्वक्सेनं महाप्रभुम् ।  
 भगस्त्यमृषिमुख्यञ्च देवपादावलोकिनम् ॥ २८
- अन्यान् द्वैपायनादींश्च ऋषीन्जलिबन्धनान् ।  
 सनकाद्यान् योगिनश्च वैखानसमुनीनपि ॥ २९
- शुकमानसपुत्रांश्च शुकञ्च मुनिसत्तमम् ।  
 देवगन्धर्वसिद्धांश्च विश्वावसुमुखानपि ॥ ३०
- यक्षान् किंपुरुषांश्चैव किन्नरोरगनायकान् ।  
 जय देव ! जगन्नाथ ! सावधान मनोजय ! ॥ ३१
- इति मेघरवोदग्रान् वेत्रापाणींश्च कांश्चन ।  
 आब्रह्मलोकादायातान् अप्सरोगणमागतम् ॥ ३२
- आहूयशेषलोकं तं  
 आह शेषगिरीश्वरः ।
- ‘भोभोः ! सर्वेऽपि तीर्थेऽस्मिन्  
 स्नानं कुरुत मा चिरम् ॥ ३३
- समस्तपापहरणे सर्वश्रेयोविधायिनि’ ।  
 इति वाक्यं समाकर्ण्य भक्त्या सङ्कल्प्य वाम्यताः ॥ ३४
- ‘गोविन्दे’ति ततः स्नात्वा तीरमारुह्य ते ।  
 शुद्धहृत्तुम्बुरुश्चापि स्नात्वा तैः सहितस्तथा ॥ ३५

श्रीब्रह्मोत्तरखण्डे एकपञ्चाशत्तमोऽध्यायः ५७

भगवत्सन्निधिं प्राप्ताः स्तोत्रं चक्रुः पृथक् पृथक् ।  
'जय सर्वगुहावास ! लोक रक्षामणे ! हरे ! ॥ ३६  
भक्तार्तपालनपर ! प्रणतार्तिहर ! प्रभो ! ।  
लक्ष्मीनाथ ! जयानन्त ! रक्षिताशेषभूसुर ! ।  
पुनीहि सकललोकान् पालय त्वं कृपालय ! ' ॥ ३७

तम्बुरुः—

'वन्दे सदा वेङ्कटशैलनाथं  
त्वामेव मे पापहरो भव त्वम् ।  
तीर्थानुभावञ्च तवानुभावं  
श्रोतुं ममेच्छा परिवर्धते हि ' ॥ ३८

भगवदाज्ञयाऽगस्त्यवर्णिततुम्बुरुतीर्थमाहात्म्यम्

सूतः—

इति स्तुतो वेङ्कटेशः कुम्भसम्भवमब्रवीत् ।  
'एतेषामद्य सर्वेषां वेङ्कटाचलवैभवम् ॥ ३९  
माहात्म्यमपि तीर्थस्य वद किञ्चन्महामते ' ।  
इत्युक्तो देवदेवेन तत्रागस्त्योऽब्रवीदिदम् ॥ ४०  
पुण्योऽयं वेङ्कटगिरिः सर्वपुण्यस्थलेष्वपि ।  
समस्ततीर्थान्यत्रैवं पुण्यानि निवसन्ति हि ॥ ४१  
भक्तापराधान् सोढुं वेङ्कटेशो दयापरः ।  
रक्षत्येव ततः सोऽयं सेव्यः श्रीवेङ्कटेश्वरः ॥ ४२  
स्नातानामत्र तत्तीर्थे सर्वपापक्षयो भवेत् ।  
सर्वश्रेयांसि सिद्ध्यन्ति नात्र कार्या विचारणा ॥ ४३

सुवर्णमन्त्रं ताम्बूलं सुगन्धं शीतलं जलम् ।

अत्र दत्त्वा नरः पूतः सर्वान् कामानवाप्नुयात् ॥ ४४

तुम्बुरुः—

‘भगवन्! मम नाम्नैव तीर्थमेतत् प्रसिद्धयतु’ ।

‘तथाऽस्त्वि’त्युक्तवान् विष्णुः तुम्बुरुं पुनरब्रवीत् ॥ ४५

श्रीभगवान्—

‘नारदेन सहैव त्वं पूतो मत्कीर्तनं कुरु ।

येऽत्र फल्गुनराकायां स्नानदानादि कुर्वते ॥ ४६

इह लोके परत्रापि तेषामिष्टं ददाम्यहम्’ ।

इत्युक्तास्तुम्बुरुमुखाः तुष्टा याता यथागतम् ॥ ४७

इति श्रीब्रह्मोत्तरखण्डे श्रीवेङ्कटाचलमाहात्म्ये तीर्थमाहात्म्ये

तुम्बुरुतीर्थमाहात्म्यं नाम एक-

पञ्चाशत्तमोऽध्यायः ।



श्रीरस्तु  
श्री श्रीनिवासपरब्रह्मणे नमः  
श्रियै पद्मावत्यै नमः  
श्रीमते विष्वक्सेनाय नमः

## श्रीवेङ्कटाचलमाहात्म्यम्

( श्रीस्कान्दपुराणान्तर्गतम् )

श्रियःकान्ताय कल्याणनिधये निधयेऽर्थिनाम् ।  
श्रीवेङ्कटनिवामाय श्रीनिवासाय मङ्गलम् ॥  
श्रीवेङ्कटाचलाधीशं श्रियाऽध्यासितवक्षसम् ।  
श्रितचेतनमन्दारं श्रीनिवासमहं भजे ॥

हरिः ॐ

प्रथमोऽध्यायः

काश्यपस्य स्वामिपुष्करिणीस्नानेन महापातकनाशः

श्रीसूतः—

ॐ अथातः सम्प्रवक्ष्यामि स्वामिपुष्करिणीं शुभाम् ।

लक्ष्यीकृत्य कथामेकां पवित्रां द्विजसत्तमाः ! ॥

१

काश्यपाख्यो द्विजः पूर्वं तस्मिंस्तीर्थवरे शुभे ।

स्नात्वाऽतिमहतः पापात् विमुक्तो नरकप्रदात् ॥

२

ऋषयः—

मुने! काश्यपनामासौ अकरोत् किं हि पातकम् ।

स्नात्वा तीर्थवरे ह्यत्र यस्मान्मुक्तोऽभवत्क्षणात् ॥

३

एतन्नः श्रद्धानानां ब्रूहि सूत ! कृपाबलात् ।  
त्वद्वचोऽमृततृप्तानां न पिपासाऽपि विद्यते ॥ ४

श्रीसूतः—

श्रीस्वामिपुष्करिण्याश्च माहात्म्यप्रतिपादकम् ।  
इतिहासं प्रवक्ष्यामि पठतां पापनाशनम् ॥ ५

### परीक्षितवृत्तान्तः

अभिमन्युसुतो राजा परीक्षिन्नाम नामतः ।  
अध्यास्त हास्तिनपुरं पालयन् धर्मतो महीम् ॥ ६  
स राजा जातु विपिने चचार मृगयारतः ।  
षष्टिवर्षवया भूपः क्षुत्तृष्णापरिपीडितः ॥ ७  
नष्टमेकं स विपिने मार्गयन् मृगमादरात् ।  
ध्यानारूढं मुनिं दृष्ट्वा प्राह भूपालकोत्तमः ॥ ८  
'मया बाणेन विपिने मृगो विद्धोऽधुना मुने ! ।  
दृष्टः स किं ? त्वया विद्वन् ! विद्रुतो भयकातरः ॥ ९  
समाधिनिष्ठो मौनित्वात् न किञ्चिदपि सोऽब्रवीत् ।  
ततो धनुरटन्या स स्कन्धे तस्य महामुनेः ! ॥ १०  
निधाय मृतसर्पन्तु कुपितः स्वपुरं ययौ ।  
मुनेस्तस्य सुतः कश्चित् शृङ्गी नाम बभूव वै ॥ ११  
सखा तस्य कृशाख्योऽभूत् शृङ्गिणो द्विजसत्तमः ।  
सखाऽयं शृङ्गिणं प्राह कृशाख्यः स सखा ततः ॥ १२  
'पिता तव मृतं सर्पं स्कन्धेन वहतेऽधुना ।  
मा भूद्दर्पस्तव सखे ! मा क्रुद्धयस्त्वमिदं वृथा ' ॥ १३  
सोऽभवत्कुपितः शृङ्गी दित्सुः शापं नृपाय वै ।  
'मत्ताते शवसर्पं यो न्यस्तवान् मूढचेतनः ॥ १४

- स सप्तरात्रात् प्रियतां सन्दष्टस्तक्षकाहिना ।  
 शशपैवं मुनिसुतः सौभद्रेयं परीक्षितम् ॥ १५
- शमीकाख्यः पिता तस्य शप्तं श्रुत्वा सुतेन तम् ।  
 नृपं प्रोवाच तनयं शृङ्गीणं मुनिपुङ्गवः ॥ १६
- ‘रक्षकं सर्वलोकानां नृपं किं शप्तवानसि ? ।  
 अराजके वयं लोके स्थास्यामः कथमञ्जसा ॥ १७
- क्रोधेन पातकं भूयात् दयया प्राप्यते सुखम् ।  
 यः समुत्पादितं कोपं क्षमयैव निरस्यति ॥ १८
- इह लोके परत्वासौ अत्यन्तं सुखमश्नुते ।  
 क्षमायुक्ता हि पुरुषा लभन्ते श्रेय उत्तमम्’ ॥ १९
- ततः शमीकः स्वं शिष्यं प्राह गौरमुखाभिधम् ।  
 ‘भो गौरमुख ! गत्वा त्वं वद भूपं परीक्षितम् ॥ २०
- इमं शापं मत्सुतोक्तं तक्षकाधिपदंशनम् ।  
 पुनरायाहि शीघ्रं त्वं मत्समीपं महामते !’ ॥ २१
- एवमुक्तः शमीकेन ययौ गौरमुखो नृपम् ।  
 समेत्य चाब्रवीद्भूपं सौभद्रेयं परीक्षितम् ॥ २२
- ‘दृष्ट्वा सर्पं पितुः स्कन्धे त्वया विनिहितं मृतम् ।  
 शमीकस्य सुतः शृङ्गी शशाप त्वां रुषाऽन्वितः ॥ २३
- एतद्दिनात् सप्तमेऽह्नि तक्षकेण महाहिना ।  
 दष्टो विषाग्निना दग्धो भूयादाश्वभिमन्युजः ॥ २४
- एवं शशाप त्वां राजन् ! शृङ्गी तस्य मुनेः सुतः ।  
 एतद्वृत्तं पिता तस्य प्राहिणोन्मां त्वदन्तिकम्’ ॥ २५
- इतीरयित्वा तं भूपं आशु गौरमुखो ययौ ।  
 गते गौरमुखे पश्चात् राजा शोकपरायणः ॥ २६



- अभ्रंलिहमथोत्तुङ्गं एकस्तम्भसुविस्तृतम् ।  
 मध्येगङ्गं व्यतनुत मण्डपं नृपपुङ्गवः ॥ २७
- महागारुडमन्त्रज्ञैः ओषधिशैश्चिकित्सकैः ।  
 तक्षकस्य विषं हन्तुं यत्नं कुर्वन् समाहितः ॥ २८
- अनेकदेवब्रह्मर्षिराजर्षिप्रवरान्वितः ।  
 आस्ते तस्मिन् नृपस्तुङ्गे मण्डपे विष्णुभक्तिमान् ॥ २९
- तस्मिन्नवसरे विप्रः काश्यपो मान्त्रिकोत्तमः ।  
 राजानं रक्षितुं प्रायात् तक्षकस्य महाविषात् ॥ ३०
- सप्तमेऽहनि विप्रेन्द्रो दरिद्रो धनकामुकः ।  
 अत्रान्तरे तक्षकोऽपि विप्ररूपी समाययौ ॥ ३१
- मध्येमार्गं विलोक्याथ काश्यपं प्रत्यभाषत ।  
 'ब्राह्मण ! त्वं कुत्र यासि ? वद मेऽद्य महामुने' ॥ ३२
- इति पृष्टस्तदाऽवादीत् काश्यपस्तक्षकं द्विजः ।  
 परीक्षितं महाराजं तक्षकोऽद्य विषाग्निना ॥ ३३
- धक्ष्यते तं शमयितुं तत्समीपमुपैम्यहम् ।  
 इत्युक्तः स च तं विप्रं तक्षकः पुनरब्रवीत् ॥ ३४
- 'तक्षकोऽहं द्विजश्रेष्ठ ! मया दष्टश्चिकित्सितुम् ।  
 न शक्योऽब्दशतेनापि महामन्त्रायुरैरपि ॥ ३५
- चिकित्सितुं चेन्मद्दष्टं शक्तिरस्ति तवाधुना ।  
 अनेकयोजनोच्छ्रायं दशाम्युज्जीवय द्रुमम् ॥ ३६
- ततो भवान् समर्थो हीत्येवं मे भाति हे द्विज !' ।  
 इतीरयित्वा तं वृक्षं अदशतक्षकस्तदा ॥ ३७
- अभवद्भस्मसात् सोऽपि वृक्षोऽत्यन्तसमुच्छ्रितः ।  
 पूर्वमेव नरः कश्चित् तं वृक्षमधिरूढवान् ॥ ३८

तक्षकस्य विषोल्कामिः सोऽपि दग्धोऽभवत्तदा ।

तन्नरं न विजज्ञाते तौ च काश्यपतक्षकौ ॥

३९

काश्यपः प्रतिजज्ञेऽथ तक्षकस्यापि शृण्वतः ।

‘मन्मन्त्रशक्तिं पश्यन्तु सर्वे विप्रादयोऽधुना’ ॥

४०

इतीरयित्वा तं वृक्षं भस्मीभूतं विषामिना ।

आजीवयन् मन्त्रशक्त्या काश्यपो मान्त्रिकोत्तमः ॥

४१

स नरस्तेन वृक्षेण साकमुज्जीवितोऽभवत् ।

अथाब्रवीत्तक्षकस्तं काश्यपं मन्त्रकोविदम् ॥

४२

‘यथा न मुनिवाक् मिथ्या भवेदेवं कुरु द्विज ।

यत्ते राजा धनं दद्यात् ततोऽपि द्विगुणं धनम् ॥

४३

ददाम्यहं निवर्तस्व शीघ्रमेव द्विजोत्तम !’ ।

इत्युक्त्वाऽनर्घरत्नानि तस्मै दत्त्वा स तक्षकः ॥

४४

न्यवर्तयत् काश्यपं तं ब्राह्मणं मन्त्रकोविदम् ।

अल्पायुषं नृपं मत्वा ज्ञानदृष्ट्या स काश्यपः ॥

४५

स्वाश्रमं प्रययौ तूष्णीं लब्धरत्नैश्च तक्षकात् ।

सोऽब्रवीत्तक्षकः सर्पान् सर्वानाहूय तत्क्षणे ॥

४६

‘यूयं तं नृपतिं प्राप्य मुनीनां वेषधारिणः ।

उपहारफलान्याशु प्रयच्छथ परीक्षिते’ ॥

४७

‘तथेऽत्युक्ता सर्वसर्पाः ददृ राज्ञे फलान्यमी ।

तक्षकोऽपि तथा तत्र कस्मिंश्चिद्ददरीफले ।

कृमिवेषधरो भूत्वा व्यतिष्ठदंशितुं नृपम् ॥

४८

अथ राजा प्रदत्तानि सर्वैर्ब्राह्मणरूपकैः ।

परीक्षित् मन्त्रिवृद्धेभ्यो दत्त्वा सर्वफलान्यपि ॥

४९

- कौतूहलेन जग्राह स्थूलमेकं करे फलम् ।  
तस्मिन्नवसरे सूर्योऽप्यस्ताचलमगाहत ॥ ५०
- ‘मिथ्या ऋषिवचो मा भूदि’ ति तत्रत्यमानवाः ।  
अन्योऽन्यमवदन्तसर्वे ब्राह्मणाश्च नृपास्तदा ॥ ५१
- एवं वदत्सु सर्वेषु फले तस्मिन् अदृश्यत ।  
साधु रक्तः कृमिः सर्वैः राज्ञा चापि परीक्षिता ॥ ५२
- ‘अयं किं मां दशेदद्य कृमि’ रित्युक्तवान् नृपः ।  
निदधे तत्फलं कण्ठे सकृमि द्विजसत्तमाः ॥ ५३
- तक्षकोऽस्मिंस्थितः कण्ठे कृमिरूपी फले तदा ।  
निर्गत्य तत्फलादाशु नृपदेहमवेष्टयत् ॥ ५४
- तक्षकावेष्टिते भूपे पार्श्वस्था दुद्रुवुर्भयात् ।  
अनन्तरं नृपो विप्राः ! तक्षकस्य विषाग्निना ॥ ५५
- दग्धोऽभूद्भस्मसादाशु सप्रासादो बलीयसा ।  
कृत्वौर्ध्वदेहिकं तस्य नृपस्य स पुरोहितः ॥ ५६
- मन्त्रिणस्तत्सुतं राज्ये जनमेजयनामकम् ।  
राजानमभ्यषिञ्चन् वै जगद्रक्षणवाञ्छया ॥ ५७
- तक्षकाद्रक्षितुं भूपं आयातः काश्यपाभिधः ।  
यो ब्राह्मणो मुनिश्रेष्ठः स सर्वैर्निन्दतो जनैः ॥ ५८
- बभ्राम सकलान् देशान् शिष्टैः सर्वैश्च दूषितः ।  
अवस्थानं न लेभे स ग्रामे वाप्याश्रमेऽपि वा ॥ ५९
- यान्यान् देशानसौ यातः तत्र तत्र महाजनैः ।  
तत्तद्देशान्निरस्तः सन् शाकल्यं शरणं ययौ ॥ ६०
- प्रणम्य शाकल्यमुनिं काश्यपो निन्दितो जनैः ।  
इदं विज्ञापयामास शाकल्याय महात्मने ॥ ६१

|          |                                                    |    |
|----------|----------------------------------------------------|----|
| काश्यपः— | ‘भगवन्! सर्वधर्मज्ञ! शा कल्य! हरिवल्लभ! ।          |    |
|          | मुनयो ब्राह्मणाश्चान्ये मां निन्दन्ति सुहृज्जनाः ॥ | ६२ |
|          | नास्याहं कारणं जाने किं मां निन्दन्ति मानवाः ।     |    |
|          | ब्रह्महत्या सुरापानं गुरुस्त्रीगमनं तथा ॥          | ६३ |
|          | स्तेयं संसर्गदोषो वा मया नाऽचरितं क्वचित् ।        |    |
|          | अन्यान्यपि च पापानि न कृतानि मया मुने! ॥           | ६४ |
|          | तथाऽपि निन्दन्ति जनाः वृथा मां बान्धवादयः ।        |    |
|          | जानासि चेत् त्वं शाकल्य! मया दोषं कृतं वद!’ ॥      | ६५ |
|          | उक्तोऽथ काश्यपेनैव शाकल्याख्यो महामुनिः ।          |    |
|          | क्षणं ध्यात्वा बभाषे तं काश्यपं द्विजसत्तमाः ॥     | ६६ |

### शाकल्योक्तधर्माः

|          |                                                    |    |
|----------|----------------------------------------------------|----|
| शाकल्यः— | ‘परीक्षितं महाराजं तक्षकाद्रक्षितुं भवान् ।        |    |
|          | आयासीदधर्ममार्गे तु तक्षकेण निवारितः ॥             | ६७ |
|          | चिकित्सितुं समर्थोऽपि विषरोगादिपीडितम् ।           |    |
|          | यो न रक्षति लोकेऽस्मिन् तमाहुर्ब्रह्मघातुकम् ॥     | ६८ |
|          | क्रोधात्कामाद्भयाल्लोभात् मात्सर्यान्मोहतोऽपि वा । |    |
|          | यो न रक्षति विप्रेन्द्र! विषरोगातुरं नरम् ॥        | ६९ |
|          | ब्रह्महा च सुरापी वा स्तेयी च गुरुतल्पगः ।         |    |
|          | संसर्गदोषदुष्टश्च नापि तस्य विनिष्कृतिः ॥          | ७० |
|          | कन्याविक्रयिणश्चापि हयविक्रयिणस्तथा ।              |    |
|          | कृतघ्नस्याऽपि शास्त्रेषु प्रायश्चित्तं न विद्यते ॥ | ७१ |
|          | विषरोगातुरं यस्तु समर्थोऽपि न रक्षति ।             |    |
|          | न तस्य निष्कृतिः प्रोक्ता प्रायश्चित्तपुत्रैरपि ॥  | ७२ |

|                                                 |    |
|-------------------------------------------------|----|
| न तेन सह पङ्क्तौ च भुञ्जीत सुकृती जनः ।         |    |
| न तेन सह भाषेत न पश्येत् नरं कश्चित् ॥          | ७३ |
| तत्संभाषणमात्रेण महापातकभागेवेत् ।              |    |
| परीक्षित् तु महाराजः पुण्यश्लोकश्च धार्मिकः ॥   | ७४ |
| विष्णुभक्तो महायोगी चातुर्वर्ण्यस्य रक्षिता ।   |    |
| व्यासपुत्राद्विरक्तां श्रुतवान् भक्तिपूर्वकम् ॥ | ७५ |
| अरक्षित्वा नृपं तं तु वचसा तक्षकस्य यत् ।       |    |
| निवृत्तस्तेन विप्रेन्द्रैः बान्धवैरपि दूष्यसे ॥ | ७६ |
| स परीक्षिन्महाराजो यद्यपि क्षणजीवितः ।          |    |
| तथाऽपि यावन्मरणं बुधैः कार्यं चिकित्सितम् ॥     | ७७ |
| ‘यावत्कण्ठागताः प्राणाः सुमूर्षोर्मानवस्य हि ।  |    |
| तावच्चिकित्सा कर्तव्या कालस्य कुटिला गतिः ’ ॥   | ७८ |
| इति प्राहुः पुरा श्लोकं निषग्विद्याब्धिपारगाः । |    |
| ततश्चिकित्साशक्तोऽपि यस्मादकृतमेवजः ॥           | ७९ |
| अर्धमार्गनिवृत्तश्च तेन त्वं गर्हितो ह्यसि ’ ।  |    |
| शाकल्येनैवमुदितः काश्यपः प्रत्यभाषत ॥           | ८० |

काश्यपः—

|                                                    |    |
|----------------------------------------------------|----|
| ‘ममैतद्दोषशान्त्यर्थं उपायं वद सुव्रत ।            |    |
| येन मां प्रतिगृह्णीयुः बान्धवाः ससुहृज्जनाः ॥      | ८१ |
| कृपां मयि कुरुष्व त्वं शाकल्य ! हरिवल्लभ ! ’       |    |
| काश्यपेनैवमुक्तस्तु शाकल्योऽपि मुनीश्वरः ।         |    |
| क्षणं ध्यात्वा जगादैवं काश्यपं कृपया तदा ॥         | ८२ |
| ‘अस्य पापस्य शान्त्यर्थं उपायं प्रवदामि ते ।       |    |
| तत्कर्तव्यं त्वया शीघ्रं विलम्बं मा कृथा द्विज ! ॥ | ८३ |

|                                                   |    |
|---------------------------------------------------|----|
| सुवर्णमुखरीतीरे लक्ष्मीपतिनिवासभूः ।              |    |
| वेङ्कटाद्रिरिति ख्यातः सर्वलोकेषु पूजितः ॥        | ८४ |
| तस्मिञ्छेषगिरौ पुण्ये सुरासुरनमस्कृते ।           |    |
| ब्रह्महत्यासुरापानस्वर्णस्तेयादिनाशके ॥           | ८५ |
| स्वामिपुष्करिणीं चेति सर्वपापानोदिनी ।            |    |
| उत्तरे श्रीनिवासस्य वर्तते मङ्गलप्रदा ॥           | ८६ |
| तं गत्वा वेङ्कटं शैलं स्वामिपुष्करिणीं शुभाम् ।   |    |
| स्नात्वा सङ्कल्पपूर्वं तु वराहस्वामिनं हरिम् ॥    | ८७ |
| सेवित्वा पश्चिमे तीरे निर्गत्य हरिमन्दिरम् ।      |    |
| गत्वा तत्र विधानेन स्वर्णाचलनिवासिनम् ॥           | ८८ |
| श्रीनिवासं परं देवं भक्तानामभयप्रदम् ।            |    |
| शङ्खचक्रधरं देवं वनमालाविभूषितम् ॥                | ८९ |
| दृष्ट्वा निर्धूतपापोऽसि संशयं मा कृथा द्विज ! ।   |    |
| शाकल्येनैवमुक्तस्तु काश्यपो मुनिपुङ्गवः ॥         | ९० |
| गत्वा वेङ्कटशैलेन्द्रं सुरासुरनमस्कृतम् ।         |    |
| पुष्करिण्यां शुभायान्तु स्नातो नियमपूर्वकम् ॥     | ९१ |
| स्वस्थोऽभूत्काश्यपो विप्रो भिषग्विद्याञ्चिपारगः । |    |
| सर्वे बन्धुजना विप्राः काश्यपं ब्राह्मणोत्तमम् ॥  | ९२ |
| पूजयित्वा विधानेन पूज्योऽसि न च संशयः ।           |    |
| एवं वः कथितं विप्रा वेङ्कटाचलवैभवम् ।             |    |
| यः शृणोति नरो भक्त्या विष्णुलोके महीयते ॥         | ९३ |

इति श्रीस्कान्दपुराणे श्रीवेङ्कटाचलमाहात्म्ये श्रीवेङ्कटाचलस्थस्वामिपुष्करिणी-  
माहात्म्ये काश्यपदोषनिवृत्तिर्नाम प्रथमोऽध्यायः ।

## अथ द्वितीयोऽध्यायः



स्वामिपुष्करिणीस्नानात् तामिस्रादिनरकनिस्तारः

ऋषयः—

सूत ! सर्वार्थतत्त्वज्ञ ! वेदवेदाङ्गपारग ! ।  
 श्रीस्वामिपुष्करिण्याश्च वैभवं वद नः प्रभो ! ।  
 यस्याः स्मरणमात्रेण मुक्तः स्यान्मानवो भुवि ॥ १

श्रीसूतः—

स्वामितीर्थं प्रशंसन्ति रुन्ति वा कथयन्ति ये ।  
 अष्टाविंशतिभेदांस्ते नरकान्नोपभुञ्जते ॥ २  
 तामिस्रमन्धतामिस्रं महारौरवरौरवौ ।  
 कुम्भीपाकं कालसूतं असिपत्रवनं तथा ॥ ३  
 कृमिभक्षोऽन्धकूपश्च सन्दंशः शाल्मली तथा ।  
 लालाभक्षो ह्यवीचिश्च सारमेयादनं तथा ॥ ४  
 तथैव वज्रकणकः क्षारकर्दमपातनम् ।  
 रक्षोगणाशनञ्चापि शूलघ्नोतनिरोधनम् ॥ ५  
 तिरोधनाभिधं विप्रा ! तथा सूचीमुखाभिधम् ।  
 पूयशोणितभक्षश्च विषाग्निपरिपीडनम् ॥ ६  
 अष्टाविंशतिसङ्ख्यातं एतन्नरकसङ्ख्यम् ।  
 न याति मनुजो विप्राः ! स्वामितीर्थनिमज्जनात् ॥ ७  
 वित्तापत्यकलत्राणां योऽन्येषामपहारकः ।  
 स काल्पाशबद्धोऽयं यमदूतैर्भयानकैः ॥ ८  
 तामिस्रे नरके धोरे पात्यते बहुवत्सरम् ।  
 स्नाति चेत्स्वामितीर्थे स तस्मिन्नाऽसौ निपात्यते ॥ ९

- मातरं पितरं विप्रान् यो द्वेष्टि पुरुषाधमः ।  
 स कालसूत्रनरके विस्तृतायुतयोजने ॥ १०
- अधस्तादग्निसन्तप्ते उपर्यर्कमरीचिभिः ।  
 खले ताम्रमये विप्राः ! पात्यते क्षुधयाऽर्दितः ॥ ११
- स्नाति चेतुष्करिण्यां वै तस्मिन्नाऽसौ निपात्यते ।  
 यो वेदमार्गमुलङ्घ्य वर्तते कुपथे नरः ॥ १२
- सोऽसिपन्नवने घोरे पात्यते यमकिङ्करैः ।  
 स्नाति चेत्स्वामितीर्थे तु तस्मिन्नाऽसौ निपात्यते ॥ १३
- योऽश्नाति पङ्क्तिभेदेन पक्वं सूपादिकं नरः ।  
 भक्त्या पञ्चयज्ञान्वा भुङ्क्ते मोहेन स द्विजाः ॥ १४
- पात्यतेऽयं यमभटैः नरके कृमिभोजने ।  
 भक्ष्यमाणः कृमिशतैः भक्षयन् कृमिसञ्चयान् ॥ १५
- स्वयञ्च कृमिभूतस्सन् तिष्ठेद्यावदधक्षयम् ।  
 स्नाति चेत्स्वामितीर्थे वै तस्मिन्नाऽसौ निपात्यते ॥ १६
- यो हरेद्विप्रवित्तानि स्नेहेन बलतोऽपि वा ।  
 अन्येषामपि वित्तानि राजा तत्पुरुषोऽपि वा ॥ १७
- अयोमयाभ्रकुण्डेषु सन्दंशैः सोऽपि पीडितः ।  
 सन्दंशे नरके घोरे पात्यते यमपूरुषैः ॥ १८
- स्नाति चेत्स्वामितीर्थे तु तस्मिन्नाऽसौ निपात्यते ।  
 अगम्यां योऽभिगच्छेत स्त्रियं वै पुरुषाधमः ॥ १९
- अगम्यं पुरुषं योषित् अभिगच्छेत वा द्विजाः ! ।  
 तावयोमयनारीञ्च पुरुषञ्चाप्ययोमयम् ॥ २०
- तप्तावालिङ्ग्य तिष्ठन्तौ यावच्चन्द्रदिवाकरम् ।  
 सूच्याख्ये नरके घोरे पात्यते यमकिङ्करैः ॥ २१



- स्नाति चेत्स्वामितीर्थे च तस्मिन्नाऽसौ निपात्यते ।  
 यावते सर्वजन्तून् यो नानोपायैरुपद्रवैः ॥ २२  
 शाल्मलीनरके घोरे पात्यते बहुकण्टके ।  
 स्नाति चेत्स्वामितीर्थे तु तस्मिन्नाऽसौ निपात्यते ॥ २३  
 राजा वा राजभृत्यो वा यः पाषण्डमनुद्रुतः ।  
 भेदको धर्मसेतूनां वैतरण्यां निपात्यते ॥ २४  
 स्नाति चेत्स्वामितीर्थे तु तस्मिन्नाऽसौ निपात्यते ।  
 वृषलीसङ्गदुष्टो वा शौचाद्याचारवर्जितः ॥ २५  
 त्यक्तलज्जस्त्यक्तवेदः पशुचर्यारतः सदा ।  
 स पूयविष्टात्स्वास्तृक्श्लेष्मपित्तादिपूरिते ॥ २६  
 अतिबीभत्सनरके पात्यते यमकिङ्करैः ।  
 स्नाति चेत्स्वामितीर्थे तु तस्मिन्नाऽसौ निपात्यते ॥ २७  
 यः श्वभिर्मृगयुर्वन्यान् बाणैर्वा बाधते मृगान् ।  
 स विद्वद्यमानो बाणौघैः परत्र यमकिङ्करैः ॥ २८  
 प्राणरोधाख्यनरके पात्यते यमकिङ्करैः ।  
 स्नाति चेत्स्वामितीर्थे तु तस्मिन्नाऽसौ निपात्यते ॥ २९  
 दाम्भिको यः पशून् यज्ञे विध्यनुष्ठानवर्जितः ।  
 हन्त्यसौ परलोकेषु वैशसे नरके द्विजाः ॥ ३०  
 कर्त्यमानो यमभटैः पात्यते यमकिङ्करैः ।  
 स्नाति चेत्युष्करिण्यां वै तस्मिन्नाऽसौ निपात्यते ॥ ३१  
 आत्मभार्यां सवर्णां यो रेतः पाययते यदि ।  
 परत्र रेतःपायी स रेतःकुण्डे निपात्यते ॥ ३२  
 स्नाति चेत्युष्करिण्यां वै तस्मिन्नाऽसौ निपात्यते ।  
 यो दस्त्युर्मर्गमाश्रित्य गरदो ग्रामदाहकः ॥ ३३

- वणिग्द्रव्यापहारी च स परत्र द्विजोत्तमाः ! ।  
 वज्रदंष्ट्राभिधे घोरे नरके पात्यते चिरम् ॥ ३४
- स्नाति चेत्स्वामितीर्थे तु तस्मिन्नाऽसौ निपात्यते ।  
 विद्यन्ते यानि चान्यानि नरकाणि परत्र वै ॥ ३५
- तानि नाऽप्नोति मनुजः स्वामितीर्थनिमज्जनात् ।  
 पुष्करिण्यां सकृत्स्नानात् अश्वमेधफलं लभेत् ॥ ३६
- आत्मविद्या भवेत्साक्षात् मुक्तिश्चापि चतुर्दिधा ।  
 न पापे रमते बुद्धिः न भवेद्दुःखमेव वा ॥ ३७
- तुलापुरुषदानेन यत्फलं लभते नरैः ।  
 तत्फलं लभ्यते पुम्भिः स्वामितीर्थनिमज्जनात् ॥ ३८
- गोसहस्रप्रदानेन यत्पुण्यं हि भवेन्नृणाम् ।  
 तत्पुण्यं लभते मर्त्यैः स्वामितीर्थनिमज्जनात् ॥ ३९
- धर्मार्थकामगोक्षाणां यं यमिच्छति पूरुषः ।  
 तं तं सद्यः समाप्नोति स्वामितीर्थनिमज्जनात् ॥ ४०
- महापातकयुक्तो वा युक्तो वा सर्वपातकैः ।  
 सद्यः पूतो भवेद्विप्राः ! स्वामितीर्थनिमज्जनात् ॥ ४१
- प्रज्ञा लक्ष्मीर्यशः सम्पत् ज्ञानं धर्मो विरक्तता ।  
 मनःशुद्धिर्भवेन्नृणां स्वामितीर्थनिषेवणात् ॥ ४२
- ब्रह्महत्यायुतञ्चापि सुरापानायुतं तथा ।  
 भयुतं गुरुदाराणां गमनं पापकारिणाम् ॥ ४३
- स्तेयायुतं सुवर्णानां तत्संसर्गाश्च केटिशः ।  
 शीघ्रं विलयमायान्ति स्वामितीर्थनिमज्जनात् ॥ ४४
- ब्रह्महत्यासमानानि सुरापानसमानि च ।  
 गुरुस्त्रीगमनेनापि यानि तुल्यानि चास्तिकाः ! ॥ ४५

सुवर्णस्तेयतुल्यानि तत्संसर्गसमानि च ।

तानि सर्वाणि नश्यन्ति स्वामितीर्थनिमज्जनात् ॥

४६

स्वामितीर्थमहिमाऽश्रद्धालूनां महानरकप्राप्तिः

उक्तेष्वेतेषु सन्देहो न कर्तव्यः कदाचन ।

जिह्वाग्रे परशुं तप्तं प्रक्षिपन्ति च किङ्कराः ॥

४७

अर्थवादमिमं सर्वं ब्रुवन्वै नरकं व्रजेत् ।

सूकरः स हि विज्ञेयः सर्वकर्मबहिष्कृतः ॥

४८

अहो मौर्ख्यमहो मौर्ख्यं अहो मौर्ख्यं द्विजोत्तमाः ! ।

स्वामितीर्थाभिधे तीर्थे सर्वपातकनाशने ॥

४९

अद्वैतज्ञानदे पुंसां भुक्तिमुक्तिप्रदायिनि ।

इष्टकामप्रदे नित्यं तथैवाज्ञाननाशने ॥

५०

स्थितेऽपि तद्ब्रह्मायायं रमतेऽन्यत्र वै जनः ।

अहो मोहस्य माहात्म्यं मया वक्तुं न शक्यते ॥

५१

स्नातस्य स्वामितीर्थे तु नान्तकाद्वयमस्ति वै ।

स्वामितीर्थञ्च पश्यन्ति तत्र स्नान्ति च ये नराः ॥

५२

स्तुवन्ति च प्रशंसन्ति स्पृशन्ति च नमन्ति च ।

न पिबन्ति हि ते स्तन्यं मातृणां द्विजपुङ्गवाः ॥

५३

एवं वः कथितं विप्राः ! स्वामितीर्थस्य वैभवम् ।

भुक्तिमुक्तिप्रदं नृणां सर्वपापनिबर्हणम् ॥

५४

इति श्रीस्कान्दपुराणे श्रीवेङ्कटाचलमाहात्म्ये श्रीस्वामिपुष्करिणीतीर्थ-

महिमानुर्णनं नाम द्वितीयोऽध्यायः ।

अथ तृतीयोऽध्यायः



## धर्मगुप्तचरित्रवर्णनम्

श्रीसूतः—

|                                                 |    |
|-------------------------------------------------|----|
| भूयोऽपि सम्प्रवक्ष्यामि स्वामिनीर्थस्य वैभवम् । |    |
| युष्माकमादरेणाहं नैमिशारण्यवासिनः । ॥           | १  |
| नन्दो नाम महाराजः सोमवंशसमुद्भवः ।              |    |
| धर्मेण पालयामास सा रान्तां धरामिमाम् ॥          | २  |
| तस्य पुत्रः समभवत् धर्मगुप्त इति स्मृतः ।       |    |
| राज्यरक्षाधुरं नन्दो निजपुत्रे निधाय सः ॥       | ३  |
| जितेन्द्रियो जिताहारः प्रविवेश तपोवनम् ।        |    |
| ताते तपोवनं याते धर्मगुप्ताभिधो नृपः ॥          | ४  |
| मेदिनीं पालयामास धर्मज्ञो नीतितत्परः ।          |    |
| ईजे बहुविधैर्यज्ञैः देवानिन्द्रपुरोगमान् ॥      | ५  |
| ब्राह्मणानां ददौ बित्तं क्षेत्राणि च बहूनि सः । |    |
| सर्वे स्वधर्मनिरताः तस्मिन् राजनि शासति ॥       | ६  |
| कदाचिन्नाभवत्पीडा तस्मिंश्चोरादिसम्भवा ।        |    |
| कदाचिद्धर्मगुप्तोऽयं आरुह्य तुरगोत्तमम् ॥ ७ ॥   | ७  |
| वनं विवेश विप्रेन्द्राः । मृगयारसकौतुकी ।       |    |
| तमालतालहिन्तालकुरवाकुलदिङ्मुखे ॥                | ८  |
| विचचार वने तस्मिन् सिंहव्याघ्रभयानके ।          |    |
| मत्तालिकुलसन्नादसम्मूर्च्छितदिगन्तरे ॥          | ९  |
| पद्मकल्हारकुमुदनीलोत्पलवनाकुले ।                |    |
| तटाके रससम्पूर्णे तपस्विजनमण्डिते ॥             | १० |

- तस्मिन्वने सञ्चरतो धर्मगुप्तस्य भूपतेः ।  
 अभूद्विभावरी विप्राः ! तमसाऽऽवृतदिङ्मुखा ॥ ११
- राजाऽपि पश्चिमां सन्ध्यां उपास्य विनयान्वितः ।  
 जजाप च वने तत्र गायत्रीं वेदमातरम् ॥ १२
- सिंहव्याघ्रादिभीत्याऽस्मिन् वृक्षमेकं समाश्रिते ।  
 राजपुत्रे तदभ्याशमृक्षः सिंहभयादितः ॥ १३
- अन्वधावत वृक्षं तं एकः सिंहो वनेचरः ।  
 अनुद्भुतः स सिंहेन ऋक्षो वृक्षमुपाऽरुहत् ॥ १४
- आरुह्य ऋक्षो वृक्षन्तं ददर्श जगतीपतिम् ।  
 वृक्षस्थितं महात्मानं महाबलपराक्रमम् ॥ १५
- उवाच भूपतिं दृष्ट्वा ऋक्षोऽयं वनगोचरः ।  
 'मा भीतिं कुरु राजेन्द्र ! वत्स्यावो रजर्नमिह ॥ १६
- महासत्त्वो महाकायो महादंष्ट्रः समाकुलः ।  
 वृक्षमूलं समायातः सिंहोऽयमतिभीषणः ॥ १७
- सञ्चर्य भज निद्रां त्वं रक्ष्यमाणो मयोद्यतः ।  
 ततः प्रसुप्तं मां रक्ष शर्वर्यर्धं महामते ' ॥ १८
- इति तद्वाक्यमाकर्ण्य सुप्ते नन्दसुप्ते हरिः ।  
 प्रोवाच ऋक्षं 'सुप्तोऽयं नृपो मे त्यज्यता' मिति ॥ १९
- तं सिंहमब्रवीदृक्षो धर्मज्ञो द्विजसत्तमाः ! ।  
 'भवान् धर्मं न जानीते मृगराज ! वनेचर ! ॥ २०
- विश्वासघातिनां लोके महाकष्टं भवत्यहो ! ।  
 न हि मित्रद्रुहां पापं नश्येद्यज्ञायुतैरपि ॥ २१
- ब्रह्महत्यादिपापानां कथञ्चिन्निष्कृतिर्भवेत् ।  
 विश्वासघातिनां पापं न नश्येज्जन्मकोटिभिः ॥ २२

- नाहं मेरुं महाभारं मन्ये पञ्चास्य ! भूतले ।  
महानारमिमं मन्ये लोकविश्वासघातुकम् ' ॥ २३
- एवमुक्तोऽथ ऋक्षेण सिंहस्तूष्णीं बभूव ह ।  
धर्मगुप्ते प्रबुद्धे तु ऋक्षः सुप्वाप भूरुहे ॥ २४
- ततः सिंहोऽब्रवीद्भूपं ' एनमृक्षं त्यजस्व मे ' ।  
एवमुक्तोऽथ सिंहेन राजा सुप्तमशङ्कितः ॥ २५
- स्वाङ्कन्यस्तशिरस्कं तं ऋक्षं तत्याज भूतले ।  
पात्यमानस्ततो राज्ञा समालम्बितपादपः ॥ २६
- ऋक्षः पुण्यवशात् वृक्षात् न पापात् महीतले ।  
स ऋक्षो नृपमभ्येत्य कोपाद्वाक्यमभाषत ॥ २७
- ' कामरूपधरो राजन् ! अहं भृगुकुलोद्भवः ।  
ध्यानकाष्ठाभिधो नाम्ना ऋक्षरूपमधारयम् ॥ २८
- कस्मादनागसं सुप्तं अत्याक्षीन्मां भवान् नृप ! ।  
मच्छापादतिशीघ्रं त्वं उन्मत्तश्चर भूतले ' ॥ २९
- इति शप्त्वा मुनिर्भूपं ततः सिंहमभाषत ।  
' न सिंहस्त्वं महायक्षः कुबेरसचिवः पुरा ॥ ३०
- हिमवद्भिरिमासाद्य कदाचित्त्वं वधूसखः ।  
अज्ञानाद्भौतमाभ्यशे विहारमतनोर्मुदा ॥ ३१
- गौतमोऽप्युटजद्दैवात् समिदाहरणाय वै ।  
निर्गतस्त्वां विवसनं दृष्ट्वा शापमुदाहरत् ॥ ३२
- यस्मान्ममाश्रमेऽद्य त्वं विवस्त्रः स्थितवानसि ।  
अतः सिंहत्वमद्यैव भविता ते न संशयः ॥ ३३
- इति गौतमशापेन सिंहत्वमगमत्पुरा ।  
कुबेरसचिवो यक्षो भद्रनामा भवान् पुरा ॥ ३४

- कुबेरो धर्मशीलो हि तद्भूत्याश्च तथैव हि ।  
 अतः किमर्थं त्वं हंसि मामृषिं वनगोचरम् ॥ ३५
- एतत्सर्वमहं ध्यानात् जानामि हि मृगाधिप ! ।  
 इत्युक्तो ध्यानकाष्ठेन त्यक्त्वा सिंहत्वमाशु सः ॥ ३६
- यक्षरूपं गतो दिव्यं कुबेरसचिवात्मकम् ।  
 ध्यानकाष्ठमसावाह प्राञ्जलिः प्रणतो मुनिम् ॥ ३७
- “अद्य ज्ञातं मया सर्वं पूर्ववृत्तं महामुने ! ।  
 गौतमः शापकाले मे शापान्तमपि चोक्तवान् ॥ ३८
- ‘ध्यानकाष्ठेन संवादः ऋक्षरूपेण ते यदा ।  
 तदा निर्धूय सिंहत्वं यक्षरूपमवाप्स्यसि ’ ॥ ३९
- इति मामब्रवीद् ब्रह्मन् ! गौतमो मुनिपुङ्गवः ।  
 अद्य सिंहत्वनाशान्मे जानामि त्वां महामुने ! ॥ ४०
- ध्यानकाष्ठाभिधं शुद्धं कामरूपभरं सदा ” ।  
 इत्युक्त्वा तं प्रणम्याथ ध्यानकाष्ठं स यक्षराट् ॥ ४१
- विमानवरमारुह्य प्रययावल्कापुरीम् ।  
 उन्मत्तरूपं तं दृष्ट्वा मन्त्रिणस्तु नृपोत्तमम् ॥ ४२
- पितुः सकाशमानिन्युः रेवातीरे नृपोत्तमम् ।  
 तस्मै निवेदयामासुः मतिभ्रंशं सुतस्य च ।  
 ज्ञात्वा तु पुत्रवृत्तान्तं पिता वै नन्दनस्तदा ॥ ४३

जैमिनिवाक्यात्स्वामितीर्थस्त्रातस्य धर्मगुप्तस्योन्मादनिवृत्तिः

- पुत्रमादाय सहसा जैमिनेरन्तिकं ययौ ।  
 तस्मै निवेदयामास पुत्रवृत्तान्तमादितः ॥ ४४
- ‘भगवन् ! जैमिने ! पुत्रो ममाद्योन्मत्ततां गतः ।  
 अस्योन्मादविनाशाय ब्रूह्युपायं महामुने ! ’ ॥ ४५

इति पृष्ठश्चिरं दध्यौ जैमिनिर्मुनिपुङ्गवः ।

ध्यात्वा तु सुचिरं कालं नृपनन्दनमब्रवीत् ॥

४६

‘ ध्यानकाष्ठस्य शापेन ह्युन्मत्तस्ते सुतोऽभवत् ।

तस्य शापस्य मोक्षार्थं उपायं प्रब्रवीमि ते ॥

४७

सुवर्णमुखरीतीरे वेङ्कटे नाम पर्वते ।

सर्वपापहरे पुण्ये नानाधातुविनिर्मिते ॥

४८

स्वामिपुष्करिणीं चेति तीर्थमस्ति महत्तरम् ।

पवित्राणां पवित्रं हि मङ्गलानाञ्च मङ्गलम् ॥

४९

श्रुतिसिद्धं महापुण्यं ब्रह्महत्यादिशोधकम् ।

नीत्वा तत्र सुतं तेऽद्य स्नापयस्व महामते ! ॥

५०

उन्मादस्तत्क्षणादेव तस्य नश्येन्न संशयः ।

इत्युक्तस्तं प्रणम्यासौ जैमिनिं मुनिपुङ्गवम् ॥

५१

नन्दः पुत्रं समादाय स्वामिपुष्करिणीं ययौ ।

तत्र च स्नापयामास पुत्रं नियमपूर्वकम् ॥

५२

स्नानमात्रात्ततः सद्यो नष्टोन्मादोऽभवत्सुतः ।

स्वयं सन्नौ स नन्दोऽपि स्वामिपुष्करिणीजले ॥

५३

उषित्वा दिनमेकन्तु सहपुत्रः पिता तदा ।

सेवित्वा वेङ्कटेशञ्च श्रीनिवासं कृपानिधिम् ॥

५४

पुत्रमापृच्छद्य नन्दस्तं प्रययौ तपसे वनम् ।

गते पितरि पुत्रोऽपि धर्मगुप्तो नृपो द्विजाः ! ॥

५५

प्रददौ वेङ्कटेशस्य बहुवित्तानि भक्तितः ।

ब्राह्मणेभ्यो धनं धान्यं क्षेत्राणि च ददौ तदा ॥

५६

प्रययौ मन्त्रिभिः सार्धं स्वां पुरीं तदनन्तरम् ।

धर्मेण पालयामास राज्यं निहतकण्टकम् ॥

५७



- पितृपैतामहं विप्राः ! धर्मगुप्तोऽतिधार्मिकः ।  
 उन्मादैरप्यपस्मारैः ग्रहैर्दुष्टैश्च ये नराः ॥ ५८
- ग्रस्ता भवन्ति विप्रेन्द्राः तेऽपि चात्त निमज्जनात् ।  
 पुष्करिण्यां विमुक्ताः स्युः सत्यं सत्यं वदाम्यहम् ॥ ५९
- स्वामिपुष्करिणीं त्यक्त्वा तीर्थमन्यद्रूजेत्तु यः ।  
 स्निग्धं स गोपयस्त्यक्त्वा स्नुहीक्षीरं प्रयाचते ॥ ६०
- ‘स्वामितोर्थं स्वामितीर्थं स्वामितीर्थं’ मिति द्विजाः ।  
 त्रिः पठन्तो नरा एवं यत्नं कापि जलाशये ॥ ६१
- स्नान्ति सर्वे नरास्ते वै यास्यन्ति ब्रह्मणः पदम् ।  
 एवं वः कथिता विप्रा धर्मगुप्तकथा शुभा ।  
 यस्याः श्रवणमात्रेण ब्रह्महत्या विनश्यति ॥ ६२

इति श्रीस्कान्दपुराणे श्रीवेङ्कटाचलमाहात्म्ये स्वामिपुष्करिणी-  
 महिमानुवर्णनं नाम तृतीयोऽध्यायः ।

अथ चतुर्थोऽध्यायः

— : ❁ : —

सुमत्याख्यद्विजवृत्तान्तः

- श्रीसूतः— भो भो तपोधनाः ! सर्वे नैमिशारण्यवासिनः ।  
 स्वामितीर्थस्य माहात्म्यं भूयोऽपि प्रवदाम्यहम् ॥ १
- पुरा किरातीसंसर्गात् सुमतिर्ब्राह्मणः सुराम् ।  
 पीतवान् पुष्करिण्यां स स्नात्वा पापाद्विमोचितः ॥ २
- ऋषयः— सुमतिः कस्य पुत्रोऽसौ कथं स च सुरां पपौ ।  
 कथं किरात्या सक्तोऽभूत् सूत ! पौराणिकोत्तम ! ।  
 सर्वेषां विस्तरादेतत् वद त्वं कृपयाऽधुना ॥ ३

|                                                           |   |
|-----------------------------------------------------------|---|
| श्रीसूतः — महाराष्ट्राभिधे देशे ब्राह्मणः कश्चिदास्तिकः । |   |
| यज्ञदेव इति ख्यातो वेदवेदाङ्गपारगः ।                      | ४ |
| दयालुरातिथेयश्च शिवनारायणार्चकः ।                         |   |
| सुमतिर्नाम पुत्रोऽभूद्यज्ञदेवस्य तस्य वै ॥                | ५ |
| पितरं स परित्यज्य भार्यामपि पतिव्रताम् ।                  |   |
| प्रययावुत्कले देशे विटगोष्ठीपरायणः ॥                      | ६ |
| काचित्किराती तद्देशे वसन्ती युवमोहनी ।                    |   |
| यूनां समस्तद्रव्याणि प्रलोभ्य जगृहे चिरम् ॥               | ७ |
| तस्या गृहं स प्रययौ सुमतिर्ब्राह्मणाधमः ।                 |   |
| सुमतिं सा च जप्राह किराती निर्धनं द्विजम् ॥               | ८ |

सुमत्याख्यद्विजस्य किरातीसङ्गात् महापातकशप्तिः

|                                              |    |
|----------------------------------------------|----|
| तया युक्तोऽथ सुमतिः तत्संयोगैकतत्परः ।       |    |
| इतस्ततश्चोरयित्वा बहुद्रव्याणि सन्ततम् ॥     | ९  |
| दत्त्वा तया चिरं रेमे तद्गृहे बुभुजे च सः ।  |    |
| एकेन चषकेणासौ तया सह सुरां पपौ ॥             | १० |
| एवं स बहुकालं वै रममाणस्तया सह ।             |    |
| पितरौ निजपत्नीञ्च नास्मरद्विषयातुरः ॥        | ११ |
| स कदाचित्किरातैस्तु चौर्यं कर्तुं ययौ सह ।   |    |
| विप्रस्य कस्यचिद्देहे सोऽपि कैरातवेषभृत् ॥   | १२ |
| ययौ चोरयितुं द्रव्यं साहसी खड्गहस्तवान् ।    |    |
| तद्गृहस्वामिनं विप्रं हत्वा खड्गेन साहसात् ॥ | १३ |
| समादाय बहु द्रव्यं किरातीभवनं ययौ ।          |    |
| तं यान्तमनुयातिसि ब्रह्महत्या भयङ्करी ॥      | १४ |

|                                                   |    |
|---------------------------------------------------|----|
| नीलवस्त्रवरा भीमा भृशं रक्तशिरोरुहा ।             |    |
| गर्जन्ती साङ्गहासं सा कम्पयन्ती च रोदसी ॥         | १५ |
| अनुद्रुतस्तया सोऽयं बभ्राम जगतीतले ।              |    |
| एवं भ्रमन् भुवं सर्वं कदाचित्सुमतिः स्वयम् ॥      | १६ |
| स्वग्रामं प्रययौ भीत्या विप्रबन्धुर्दुरात्मवान् । |    |
| अनुद्रुतस्तया भीतः प्रययौ स्वगृहं प्रति ॥         | १७ |
| ब्रह्महत्याऽप्यनुद्रुत्य तेन साकं गृहं ययौ ।      |    |
| पितरं 'रक्ष रक्षे'ति सुमतिः शरणं ययौ ॥            | १८ |
| 'मा भैषी'रिति तं प्रोच्य पिता रक्षितुमुद्यतः ।    |    |
| तदानीं ब्रह्महत्येयं तत्तातं प्रत्यभाषत ॥         | १९ |

ब्रह्महत्याः—

|                                                       |    |
|-------------------------------------------------------|----|
| 'मैव त्वं प्रतिगृहीष्व यज्ञदेव ! द्विजोत्तम ! ।       |    |
| असौ सुरापी स्तेयी च ब्रह्महा चातिपातकी ॥              | २० |
| मातृद्रोही पितृद्रोही भार्यात्यागी च पातकी ।          |    |
| किरातीसङ्गदुष्टश्च ह्येनं मुञ्च दुरात्मकम् ॥          | २१ |
| गृह्णासि चेदिमं विप्र ! महापातकिनं सुतम् ।            |    |
| त्वद्भार्यामस्य भार्याञ्च त्वाञ्च पुत्रमिमं द्विज ! ॥ | २२ |
| भक्षयिष्यामि वंशञ्च तस्मान्मुञ्च सुतं त्विमम् ।       |    |
| इमं त्यजसि चेत्पुत्रं युष्मान् मुञ्चामि साम्प्रतम् ॥  | २३ |
| नैकत्रयार्थे कुलं हन्तुं अर्हसि त्वं महामते ! ' ।     |    |
| इत्युक्तः स तथा तत्र यज्ञदेवोऽब्रवीच्च ताम् ॥         | २४ |

यज्ञदेवः—

|                                           |    |
|-------------------------------------------|----|
| 'बाधते मां सुतस्नेहः कथमेनं परित्यजे ' ।  |    |
| ब्रह्महत्या तदाकर्ष्य द्विजोक्तं तमभाषत ॥ | २५ |

ब्रह्महत्याः—

- ‘अयं हि पतितो भूत्वा वर्णाश्रमबहिष्कृतः ।  
 पुत्रेऽस्मिन् मा कुरु स्नेहं निन्दितं तस्य दर्शनम्’ ॥ २६
- इत्युक्त्वा ब्रह्महत्या सा यज्ञदेवस्य पश्यतः ।  
 तलेन प्रजहारास्य पुत्रं सुमतिनामकम् ।  
 रुरोद ‘तात ताते’ति पितरं प्रब्रुवन् मुहुः ॥ २७

सुमतिं प्रति दुर्वासःकथितब्रह्महत्यामुक्त्युपायः

- रुरुर्दुर्जनको माता भार्याऽपि सुमतेस्तदा ।  
 एतस्मिन्नन्तरे तत्र दुर्वासाः शङ्करांशजः ॥ २८
- दिष्ट्या समाययौ योगी धार्मिको मुनिसत्तमः ।  
 यज्ञदेवोऽथ तं दृष्ट्वा मुनिं रुद्रावतारकम् ॥ २९
- स्तुत्वा प्रणम्य शरणं ययाचे पुत्रकारणात् ।  
 ‘दुर्वासास्त्वं महायोगिन्! साक्षाद्वै शङ्करांशकः ॥ ३०
- त्वद्दर्शनमपुण्यानां भविता न कदाचन ।  
 ब्रह्महा च सुरापी च स्तेयी च भूत्सुतो मम ॥ ३१
- एनं प्रहर्तुमायाता ब्रह्महत्याऽपि वर्तते ।  
 भूयाद्यथा मे पुत्रोऽयं महापातकमोचितः ॥ ३२
- घोरा च ब्रह्महत्येयं यथा शीघ्रं लयं व्रजेत् ।  
 तमुपायं वदस्वाद्य मम पुत्रे दयां कुरु ॥ ३३
- अयमेव हि पुत्रो मे नान्योऽस्ति तनयो मुने! ।  
 अस्मिन् मृते तु वंशो मे समुच्छिद्येत मूलतः ॥ ३४
- ततः पितृभ्यः पिण्डानां दाताऽपि न भवेद्ब्रुवम् ।  
 ततः कृपां कुरुष्व त्वं अस्मासु भगवन् मुने! ॥ ३५

|                                                    |    |
|----------------------------------------------------|----|
| इत्युक्तः स तदोवाच दुर्वासाः शङ्करांशकः ।          |    |
| ध्यात्वाऽथ सुचिरं कालं यज्ञदेवं द्विजोत्तमम् ॥     | ३६ |
| दुर्वासाः— 'यज्ञदेव! कृतं पापं अतिकूरं सुतेन ते ।  |    |
| नास्य पापस्य शान्तिः स्यात् प्रायश्चित्तायुतैरपि ॥ | ३७ |
| तथाऽपि ते सुतस्याहं तस्य पापस्य शान्तये ।          |    |
| प्रायश्चित्तं वदिष्यामि शृणु नान्यमना द्विज! ॥     | ३८ |
| वेङ्कटाद्रौ महापुण्ये सर्वपातकनाशने ।              |    |
| स्वामिपुष्करिणी चेति वर्तते मङ्गलप्रदा ॥           | ३९ |

सुमतेः स्वामिपुष्करिणीस्नानाद्ब्रह्महत्याविमुक्तिः

|                                                   |    |
|---------------------------------------------------|----|
| स्नाति चेत् तव पुत्रोऽयं पातकान्मुच्यते क्षणात् । |    |
| एवं श्रुत्वा मुनेर्वाक्यं यज्ञदेवो महामतिः ॥      | ४० |
| पुत्रमादाय सुमतिं स्वामिपुष्करिणीं गतः ।          |    |
| स्नापयामास सुमतिं हत्यया पीडितं सुतम् ॥           | ४१ |
| आकाशवाणी तं विप्रं उवाच मधुरस्वरा ।               |    |
| यज्ञदेव! महाभाग! स्नानेनानेन सुव्रत! ॥            | ४२ |
| पूतोऽभवत्तव सुतः संशयं मा कृथा द्विज! ।           |    |
| एवं प्रभावं तत्तीर्थं पापवृक्षकुठारकम् ॥          | ४३ |
| एवं वः कथितं विप्राः! इतिहासं पुरातनम् ।          |    |
| शृण्वतां पठताञ्चापि बाजपेयफलं लभेत् ॥             | ४४ |

इति श्रीस्कान्दपुराणे श्रीवेङ्कटाचलमाहात्म्ये स्वामिपुष्करिणी-

तीर्थमहिमानुवर्णनं नाम चतुर्थोऽध्यायः ।

अथ पञ्चमोऽध्यायः



### रामकृष्णतीर्थं नाहात्म्यम्

- श्रीसूतः— वेङ्कटाख्ये महापुण्ये सर्वपातकनाशने ।  
 कृष्णतीर्थस्य माहात्म्यं शृणु वं सुसमाहिताः । १  
 यत्र मज्जनमात्रेण कृतघ्नोऽपि विमुच्यते ।  
 पितृन् मातृः गुरुंश्चावमन्यन्ते मोहमोहिताः ॥ २  
 ये चाप्यन्ये दुरात्मानः कृतघ्ना निरपन्नपाः ।  
 ते सर्वे कृष्णतीर्थेऽस्मिन् शुद्ध्यन्ति स्नानमात्रतः ॥ ३  
 कृष्णनामा मुनिः पूर्वं वेङ्कटाह्वयभूधरे ।  
 भवर्तत तपः कुर्वन् विष्णुं ध्यायन् समाहितः ॥ ४  
 स तत्र कल्पयामास स्नानार्थं तीर्थमुत्तमम् ।  
 तत्र स्नात्वा सकृन्मर्त्यः कृतघ्नोऽपि विमुच्यते ॥ ५  
 अत्रेतिहासं वक्ष्यामि पुराणं पापनाशनम् ।  
 यस्य श्रवणमात्रेण नरो मुक्तिमवाप्नुयात् ॥ ६  
 पुरा बभूव विप्रेन्द्रो रामकृष्णो महामुनिः ।  
 सत्यवाक् शीलवावान् वाम्नी सर्वभूतदयाऽन्वितः ॥ ७  
 शत्रुमित्रसमोदान्तः तपस्वी विजितेन्द्रियः ।  
 परे ब्रह्मणि निष्णातो ब्रह्मतत्त्वकसंश्रयः ॥ ८  
 एवं प्रभावः स मुनिः तपस्तेपे सुदारुणम् ।  
 स वै निश्चलसर्वाङ्गः तिष्ठन् सर्वत्र भूतले ॥ ९  
 परमाप्वन्तरं वापि न स्वस्थानाच्चचाल सः ।  
 स्थित्वा तत्र तपस्यन्तं अनेकशतवत्सरान् ॥ १०  
 तं चाक्रमत बल्मीकं छादिताङ्गं चकार वै ।  
 बल्मीकाऽक्रान्तदेहोऽपि रामकृष्णो महामुनिः ॥ ११

- अकरोत्तप एवासौ वल्मीकं न त्वबुद्धयत ।  
 तस्मिंश्च तप्यति तपो वासवो मुनिपुङ्गवे ॥ १२
- विसृज्य मेघजालानि वर्षयामास वेगवान् ।  
 एवं दिनानि सप्तायं वर्षं च निरन्तरम् ॥ १३
- धारावर्षेण महता वृष्यमाणोऽपि वै मुनिः ।  
 तद्वर्षं प्रतिजग्राह निमीलितविलोचनः ॥ १४
- महता स्तनितेनाऽशु तदा बधिरयञ्छ्रुती ।  
 वल्मीकस्योपरिष्टाद्वै निपपात महाशनिः ।  
 तस्मिन् वर्षति पर्जन्ये शीतवातादिदुःसहे ॥ १५
- रामकृष्णख्यमहर्षितपःप्रसन्नभगवदाविर्भावः**
- वल्मीकशिखरं ध्वस्तं बभूवाशनिताडितम् ।  
 तदा प्रादुरभूदेवः शङ्खचक्रगदाधरः ॥ १६
- विनतानन्दनारूढो वनमालाविभूषितः ।  
 रामकृष्णस्य तपसा तोषितो वाक्यमब्रवीत् ॥ १७
- ‘तपोनिधे! रामकृष्ण! वेदशास्त्रार्थपारग! ।  
 मदाविर्भावदिवसे यः स्नाति मनुजोत्तमः ॥ १८
- तस्य पुण्यफलं वक्तुं शेषेणापि न शक्यते ।  
 मकरस्थे रवौ विप्र! पौर्णमास्यां महातिथौ ॥ १९
- पुण्यनक्षत्रयुक्तायां स्नानकालो विधीयते ।  
 तद्दिने स्नाति यो मर्त्यः कृष्णतीर्थे महामतिः ॥ २०
- सर्वपापविनिर्मुक्तः सर्वान् कामोल्लभेत सः ।  
 मदाविर्भावदिवसे कृष्णतीर्थजले शुभे ॥ २१
- स्नातुं तत्र समायान्ति स्वपापपरिशुद्धये ।  
 देवा मनुष्याः सर्वे च दिक्पालाश्च महौजसः ॥ २२

|                                                       |    |
|-------------------------------------------------------|----|
| एते सर्वे महात्मानः कोटिसूर्यसमप्रभाः ।               |    |
| ते सर्वे कृष्णतीर्थेऽस्मिन् स्नानात् पूता भवन्ति हि ॥ | २३ |
| त्वन्नाम्नेदं महातीर्थं लोके प्रख्यातिमेप्यति ।       |    |
| इत्युक्त्वा श्रीनिवासश्च तत्रैवान्तरधीयत ॥            | २४ |
| एवं प्रभावं तत्तीर्थं महापापविशोधनम् ।                |    |
| बुद्धिशुद्धिप्रदं पुंसां सर्वैश्वर्यप्रदायकम् ॥       | २५ |
| एवं वः कथितं विप्राः ! कृष्णतीर्थस्य वैभवम् ।         |    |
| शृण्वतां पठताञ्चैव विष्णुलोकप्रदायकम् ॥               | २६ |

इति श्रीस्कान्दपुराणे श्रीवेङ्कटाचलमाहात्म्ये रामकृष्णतीर्थमहिमानु-  
वर्णनं नाम पञ्चमोऽध्यायः ।

अथ षष्ठोऽध्यायः

### श्रीवेङ्कटाद्रौ जलदानप्रशंसा

|                                                       |   |
|-------------------------------------------------------|---|
| श्रीसूतः— वेङ्कटास्थे महापुण्ये तृषार्तानां विशेषतः । |   |
| जलदानमकुर्वाणः तिर्यग्योनिमवाप्नुयात् ॥               | १ |
| तस्माद्वेङ्कटशैलेन्द्रे यथाशक्त्यनुसारतः ।            |   |
| जलदानं हि कर्तव्यं सर्वेषां जीवनं महत् ॥              | २ |
| अत्रैवोदाहरन्तीमिं इतिहासं पुरातनम् ।                 |   |
| विप्रस्य गृहगोधायाः संवादं परमाद्भुतम् ॥              | ३ |

हेमाङ्गस्य जलदानाकरणेन गृहगोधिकात्वप्राप्तिः

|                                                     |   |
|-----------------------------------------------------|---|
| पुरा चेक्ष्वाकुवशेऽभूत् हेमाङ्ग इति भूमिपः ।        |   |
| ब्रह्मप्यो ब्रह्मभूयिष्ठो जितामित्रो जितेन्द्रियः ॥ | ४ |
| यावन्तो भूमिकणिकाः यावन्तस्तोयबिन्दवः ।             |   |
| यावन्त्युडूनि गगने तावतीर्गाः ददात्यसौ ॥            | ५ |



- येनेष्टयज्ञदर्भैश्च भूमिर्बाहिष्मती स्मृता ।  
 गोभूतिलहिरण्याद्यैः तोषिता बहवो द्विजाः ॥ ६
- तेनादत्तानि दानानि न विद्यन्त इति श्रुतम् ।  
 तेनादत्तं जलञ्चैकं सुखलभ्यधिया द्विजाः ! ॥ ७
- बोधितो ब्रह्मपुत्रेण वसिष्ठेन महात्मना ।  
 अमूल्यं सर्वतो लभ्यं तद्वातुः किं फलं लभेत् ? ॥ ८
- इति दुर्धीः हेतुवादैः न जलं दत्तवान् विभुः ।  
 अलभ्यदाने पुण्यं स्यात् इत्यवादीत् सयुक्तिकम् ॥ ९
- स आनर्चं द्विजान् व्यङ्गान् दरिद्रान् वृत्तिकर्षितान् ।  
 नानर्चं श्रोत्रियान् विप्रान् ! ब्रह्मज्ञान् ! ब्रह्मवादिनः ॥ १०
- प्रख्यातान् पूजयिष्यन्ति सर्वे लोकाः सहार्हणैः ।  
 अनाथानामविधानां व्यङ्गानाञ्च कुटुम्बनाम् ॥ ११
- दरिद्राणां गतिः का वा ? तस्मात्ते मदयाऽऽस्पदाः ।  
 इति दुष्टेषु पात्रेषु दत्तवान् किमपि स्वकम् ॥ १२
- तेन दोषेण महता चातकत्वं त्रिजन्मसु ।  
 एकजन्मनि गृध्रत्वं श्वत्वं वा सप्तजन्मसु ॥ १३
- प्राप्य पश्चाद्गृहे जातो भूपोऽयं गृहगोषिका ।  
 श्रुतकीर्तेस्तु भूपस्य मिथिलाधिपतेर्द्विजाः ! ॥ १४
- गृहद्वारप्रतोल्यां स्म वर्तते कीटकाशनः ।  
 अष्टाशीतिषु वर्षेषु स्थितं तेन दुरात्मना ॥ १५

श्रुतदेवपादोदकसेवनेन हेमाङ्गस्य जातिसरणम्

- विदेहाधिपतेर्गेहं कदाचिद्विषसत्तमः ।  
 श्रुतदेव इति ख्यातः श्रान्तो मध्याह्न आगतम् ॥ १६

- तं दृष्ट्वा सहस्रोत्थाय जातहर्षो नराधिपः ।  
मधुपर्कैः सुसम्पूज्य तस्य पादावनेजनीः ॥ १७
- अपो मूर्ध्नाऽवहत् क्षितैः तदोत्क्षिप्तैश्च बिन्दुभिः ।  
दैवोपदिष्टकालेन प्रोक्षिता गृहगोधिका ॥ १८
- सद्यो जातिस्मृतिरभूत् कृतकर्माऽतिदुःखिता ।  
‘त्राहि त्राही’ नि चुक्रोश ब्राह्मणं गृहमागतम् ॥ १९
- तिर्यग्जन्तुरवं श्रुत्वा ब्राह्मणो विस्मितोऽभवत् ।  
‘कुतः क्रोशसि गोधे ! त्वं दशेयं केन कर्मणा ॥ २०
- उपदेवोऽथ देवो वा त्वं नृपोऽथ द्विजोत्तम ! ।  
कस्त्वं ब्रूहि महाभाग ! त्वामद्याहं समुद्धरे ’ ॥ २१
- इत्युक्तः स नृपः प्राह श्रुतदेवं महाप्रभुः ।  
‘अहमिक्ष्वाकुकुलजः शस्त्रविद्याविशारदः ॥ २२
- यावन्तो भूमिकणिका यावन्तस्तोयबिन्दवः ।  
यावन्त्युडूनि गगने तावतीर्गाः भदामहम् ॥ २३
- सर्वैर्यज्ञैर्मया चेष्टं पूर्तान्याचरितानि मे ।  
दानान्यपि च दत्तानि धर्मजातं स्वनुष्ठितम् ॥ २४
- तथाऽपि दुर्गतिर्जाता न मे चोर्ध्वगतिर्विभो ! ।  
त्रिवारं चातकत्वं मे गृध्रत्वञ्चैकजन्मनि ॥ २५
- सप्तजन्मसु च श्वत्वं प्राप्तं पूर्वं मया द्विज ! ।  
धरताऽनेन भूपेन चापः पादावनेजनीः ॥ २६
- बिन्दवो दूरमुत्क्षिप्ताः तैः सिक्तोऽहं कथञ्चन ।  
तदा जन्मस्मृतिरभूत् तेन मे हतपाप्मनः ॥ २७
- गोघाजन्मानि भव्यानीत्यष्टाविंशति मे द्विजः ! ।  
दृश्यन्ते दैवदिष्टानि बिभ्यते जन्मभिर्भृशम् ॥ २८

न कारणं प्रपश्यामि तन्मे विस्तरतो वद ।

इत्युक्तः स द्विजः प्राह ज्ञातं विज्ञानचक्षुषा ॥ २९

श्रुतदेवदत्तपुण्येन हेमाङ्गस्य गोधिकात्वविमुक्तिः

- ‘शृणु भूप ! प्रवक्ष्यामि तव दुर्गतिकारणम् ।  
 न जलन्तु त्वया दत्तं वेङ्कटाऽह्वयभूधरे ॥ ३०
- तज्जलं सुलभं मत्वा न मौल्यमिति निश्चितः ।  
 नाध्वगानां द्विजातीनां धर्मकालेऽप्यजानता ॥ ३१
- तथा पात्रं समुत्सृज्य ह्यपात्रे प्रतिपादितम् ।  
 ज्वलन्तमग्निमुत्सृज्य न हि भस्मनि हूयते ॥ ३२
- तुलसीं तु समुत्सृज्य बृहती पूज्यते नु किम् ? ।  
 अनाथव्यङ्गपङ्क्तुत्वं न प्रयोजकतामियात् ॥ ३३
- पङ्क्वाद्यायेऽप्यनाथा हि दयापात्रं हि केवलम् ।  
 तपोनिष्ठा ज्ञाननिष्ठाः श्रुतिशास्त्रपरायणाः ॥ ३४
- विष्णुरूपाः सदा पूज्याः नेतरे तु कदाचन ।  
 तत्रापि ज्ञानिनोऽत्यर्थं प्रिया विष्णोः सदैव हि ॥ ३५
- ज्ञानिनामपि भूपाल ! विष्णुरेव सदा प्रियः ।  
 तस्माज्ज्ञानी सदा पूज्यः पूज्यात् पूज्यतरः स्मृतः ॥ ३६
- न जलन्तु त्वया दत्तं साधवो वा न सेविताः ।  
 तेन ते दुर्गतिश्चेयं प्राप्ता चेक्ष्वाकुनन्दन ! ॥ ३७
- वेङ्कटाद्रौ कृतं पुण्यं तुभ्यं दास्यामि शान्तये ।  
 भूतं भव्यं भवत् तेन कर्मजातं विजेष्यसि ’ ॥ ३८
- इत्युक्त्वाऽप उपस्पृश्य ददौ पुण्यमनुत्तमम् ।  
 यद्दत्तं ब्राह्मणे वापि स्नानं चैकदिने कृतम् ॥ ३९

|                                                   |    |
|---------------------------------------------------|----|
| तेन ध्वस्ताखिलागास्तु त्यक्त्वा च गृहगोधिका ।     |    |
| रूपं कर्मोचितं घोरं सद्योऽदृश्यत पूरुषः ॥         | ४० |
| दिव्यं विमानमारूढो दिव्यसम्बलभूषणः ।              |    |
| पश्यतामेव साधूनां मैथिलस्य गृहान्तरे ॥            | ४१ |
| बद्धाञ्जलिपुटो भूत्वा परिक्रम्य प्रणम्य च ।       |    |
| अनुज्ञातो ययौ राजा स्तूयमानोऽमरैर्दिवम् ॥         | ४२ |
| तत्र भुक्त्वा महाभोगान् वर्षायुतमतन्द्रितः ।      |    |
| स एव चेक्ष्वाकुकुले ककुत्स्थोऽभून्महारथः ॥        | ४३ |
| सप्तद्वीपप्रतीपालो ब्रह्मण्यः साधुसम्मतः ।        |    |
| देवेन्द्रस्य सखा विष्णोः अंश एवं महाप्रभुः ॥      | ४४ |
| बोधितस्तु वसिष्ठेन सर्वान् धर्मान् मनोहरान् ।     |    |
| अनुष्ठायाखिलान् राजा तेन ध्वस्ताशुभादिकः ॥        | ४५ |
| दिव्यं ज्ञानं समासाद्य विष्णोः सायुज्यमाप्तवान् । |    |
| तस्माद्वेङ्कटशैलेन्द्रः पुण्यपापविनाशनः ॥         | ४६ |
| तस्मिंश्च जलदानन्तु विष्णुलोकप्रदायकम् ।          |    |
| एवं वः कथितं विप्राः जलदानस्य वैभवम् ।            |    |
| वेङ्कटाद्रौ महापुण्ये सर्वपातकनाशने ॥             | ४७ |

इति श्रीस्कान्दपुराणे श्रीवेङ्कटाचलमाहात्म्ये जलदानवैभव-

वर्णनं नाम षष्ठोऽध्यायः ।



अथ सप्तमोऽध्यायः



## श्रीवेङ्कटाचलक्षेत्रादिवर्णनम्

श्रीसूतः—

- वेङ्कटाद्रेस्तु माहात्म्यं भूयोऽपि प्रवदाम्यहम् ।  
 युष्माकं सावधानेन शृणुध्वं सुसमाहिताः ! ॥ १
- पृथिव्यां यानि तीर्थानि ब्रह्माण्डान्तर्गतानि च ।  
 तानि सर्वाणि वर्तन्ते वेङ्कटाऽह्यभूधरे ॥ २
- तस्मिन् नगोत्तमे पुण्ये वसन्तं पुरुषोत्तमम् ।  
 शङ्खचक्रधरं देवं पीताम्बरधरं शुभम् ॥ ३
- कौस्तुभालङ्कृतोरस्कं भक्तानामभयप्रदम् ।  
 देवदेवं विशालक्षं वेदवेद्यं सनातनम् ॥ ४
- अङ्गकोसलकर्णाटकाशीगुर्जरदेशगाः ।  
 चोलकेरलपाण्ड्यादिसर्वदेशसमुद्भवाः ॥ ५
- सकुटुम्बाश्च सेवार्थं आयान्ति प्रतिवत्सरम् ।  
 देवाश्च ऋषयः सिद्धाः योगिनः सनकादयः ॥ ६
- ये भाद्रपदमासे तु वेङ्कटेशमहोत्सवे ।  
 सेवां कुर्वन्ति ते सर्वे निष्पापा उत्तमोत्तमाः ॥ ७
- तत्र श्रीवेङ्कटेशस्य ब्रह्मा लोकपितामहः ।  
 चकार कन्यामासे तु ध्वजारोहमहोत्सवम् ॥ ८
- प्रतिवर्षञ्च तत्सेवानिमित्तं सर्वमानवाः ।  
 सर्वे देवाश्च गन्धर्वाः सिद्धाः साध्या महौजसः ॥ ९
- ब्रह्मोत्सवे भगवतः समायान्ति द्विजोत्तमाः ! ।  
 विद्यानां वेदविद्येव मन्त्राणां प्रणवो यथा ॥ १०

- प्राणवत् प्रियवस्तूनां धेनूनां कामधेनुवत् ।  
 तथा वेङ्कटशैलेन्द्रः क्षेत्राणामुत्तमोत्तमः ॥ ११
- शेषवत् सर्वनागानां पक्षिणां गरुडो यथा ।  
 देवानान्तु यथा विष्णुः वर्णानां ब्राह्मणो यथा ॥ १२
- तथा वेङ्कटशैलेन्द्रः क्षेत्राणामुत्तमोत्तमः ।  
 भूरुहाणां सुरतरुः भार्येव सुहृदां यथा ॥ १३
- तीर्थानान्तु यथा गङ्गा तेजसान्तु रविर्यथा ।  
 तथा वेङ्कटशैलेन्द्रः क्षेत्राणामुत्तमोत्तमः ॥ १४
- आयुधानां यथा वज्रं लोहानां कञ्चनं यथा ।  
 वैष्णवानां यथा रुद्रो रत्नानां कौस्तुभो यथा ॥ १५
- तथा वेङ्कटशैलेन्द्रः क्षेत्राणामुत्तमोत्तमः ।  
 स्थानेन सदृशो लोके विष्णुप्रीतिविवर्धनः ॥ १६
- न माधवसमो मासो न कृतेन समं युगम् ।  
 न च वेदसमं शास्त्रं न तीर्थं गङ्गाया समम् ॥ १७
- न जलेन समं दानं न सुखं भार्यया समम् ।  
 न कृषेस्तु समं वित्तं न लाभो जीवितात् परः ॥ १८
- न तपोऽनशनादन्यत् न दानात् परमं सुखम् ।  
 न धर्मस्तु दयातुल्यो न ज्योतिश्चक्षुषा समम् ॥ १९
- न तृप्तिरशनात् तुल्या न वाणिज्यं कृषेः समम् ।  
 न धर्मेण समं मित्रं न सत्येन समं यशः ।  
 यथा तथा भगवतः स्थानेन सदृशं न हि ॥ २०
- यत्कीर्तनं सकलपापहरं मुनीन्द्राः  
 यद्वन्दनं सकलसौख्यदमेव लोके ।

यात्राऽपि यं प्रति सुरैरपि पूजनीया

तादृङ् महान् भवति वेङ्कटशैलमुख्यः ॥ २१

तस्यानुभावं प्रवदामि भूयः समस्ततीर्थानि वसन्ति यत्र ।

एवं समस्तेषु च मुख्यतीर्थं श्रीस्वामिनामाऽस्ति सरोवरं तत् ॥ २२

माहात्म्यमेतस्य मयोच्यते कथं यत्पश्चिमे रोधसि भूवराहः ।

आलिङ्ग्य कान्तामति सौम्यमूर्तिः विराजते विश्वजनोपकारी ॥ २३

श्रीस्वामिपुष्करिण्याश्च दक्षिणे वेङ्कटेश्वरः ।

आलिङ्गितवर्पुर्लक्ष्म्या वरदो वर्तते चिरम् ॥ २४

एवं वः कथितं विप्राः! क्षेत्रमाहात्म्यमुत्तमम् ।

यः शृणोति सदा भक्त्या विष्णुलोके महीयते ॥ २५

इति श्रीस्कान्दपुराणे श्रीवेङ्कटाचलमाहात्म्ये क्षेत्रमहिमानुवर्णनं

नाम सप्तमोऽध्यायः ॥



अथ अष्टमोऽध्यायः



श्रीवेङ्कटेश्वरवैभववर्णनम्

श्रीसूतः—

अथेदानीं प्रवक्ष्यामि वेङ्कटेश्वरवैभवम् ।

यच्छ्रुत्वा सर्वपापेभ्यो मुच्यते नात्र संशयः ॥ १

श्रीवेङ्कटेश्वरं देवं यः पश्यति सकृन्नरः ।

स नरो मुक्तिमाप्नोति विष्णुसायुज्यमाप्नुयात् ॥ २

दशवर्षैस्तु तत्पुण्यं क्रियते तु कृते युगे ।

क्षेत्रायामेकवर्षेण तत्पुण्यं साध्यते नृभिः ॥ ३

द्वापरे पञ्चमासेन तत् दिनेन कलौ युगे ।

तत्फलं कोट्युगितं निमिषे निमिषे नृणाम् ॥ ४

- निःसन्देहं भवेदेवं श्रीनिवासविलोकिनाम् ।  
 श्रीवेङ्कटेश्वरे देवे तीर्थानि सकलान्यपि ॥ ५
- विद्यन्ते सर्वदेवाश्च मुनयः पितरस्तथा ।  
 एककालं द्विकालं वा त्रिकालं सर्वदैववा ॥ ६
- ये स्मरन्ति महादेवं श्रीनिवासं विमुक्तिदम् ।  
 कीर्तयन्त्यथवा विप्राः । ते मुक्ताः पापपञ्जरात् ॥ ७
- नारायणं परं देवं वेङ्कटेशं प्रयान्ति वै ।  
 पूजितं शङ्कराजेन सच्चिदानन्दविग्रहम् ॥ ८
- तस्य स्मरणमात्रेण यमपीडाऽपि नो भवेत् ।  
 श्रीनिवासं महादेवं येऽर्चयन्ति सकृन्नराः ॥ ९
- किं दानैः किं व्रतैस्तेषां किं तपोभिः किमध्वरैः ? ।  
 वेङ्कटेशं परं देवं यो न चिन्तयति क्षणम् ॥ १०
- अज्ञानी स च पापी स्यात् स मूको बधिरस्तथा ।  
 स जडोऽन्धश्च विज्ञेयः छिद्रं तस्य सदा भवेत् ॥ ११
- श्रीनिवासे महादेवे सकृद्दृष्टे मुनीश्वराः ।।  
 किं काश्या ? गयया चैव ? प्रयागेनापि किं फलम् ? ॥ १२
- दुर्लभं प्राप्य मानुष्यं मानवा इह भूतले ।  
 वेङ्कटेशं परं देवं ये पश्यन्त्यर्चयन्ति वा ॥ १३
- जन्म तेषां हि सफलं ते कृतार्थाश्च नेतरे ।  
 वेङ्कटेशे परे देवे दृष्टे वा पूजितेऽपि वा ॥ १४
- शम्भुना ब्रह्मणा किं वा ? शक्रेणाप्यखिलमरैः ? ।  
 वेङ्कटेशे महादेवे भक्तियुक्ताश्च ये नराः ॥ १५
- तेषां प्रणामस्मरणपूजायुक्तास्तु ये नराः ।  
 न ते पश्यन्ति दुःखानि नैव यान्ति यमाऽल्यम् ॥ १६



- ब्रह्महत्यासहस्राणि सुरापानायुतानि च ।  
 दृष्टे नारायणे देवे विलयं यान्ति कृत्स्नशः ॥ १७
- ये वाञ्छन्ति सदा भोगं राज्यञ्च त्रिदशालये ।  
 वेङ्कटाद्रिनिवासं ते प्रणमन्तु सकृन्मुदा ॥ १८
- यानि कानि च पापानि जन्मकोटिकृतानि च ।  
 तानि सर्वाणि नश्यन्ति वेङ्कटेश्वरदर्शनात् ॥ १९
- सम्पर्कात् कौतुकालोभात् भयाद्वाऽपि च संस्मरन् ।  
 वेङ्कटेशं महादेवं नेहामुत्र च दुःखभाक् ॥ २०
- वेङ्कटाचलदेवेशं कीर्तयन्नर्चयन्नपि ।  
 अवश्यं विष्णुसारूप्यं लभते नात्र संशयः ॥ २१
- यथैधांसि समिद्धोऽग्निः भस्मसात्कुरुते क्षणात् ।  
 तथा पापानि सर्वाणि वेङ्कटेश्वरदर्शनात् ॥ २२
- वेङ्कटेश्वरदेवस्य भक्तिरष्टविधा स्मृता ।  
 तद्भक्तजनवात्सल्यं तत्पूजापरितोषणम् ॥ २३
- स्वयं तत्पूजनं भक्त्या तदर्थं देहचेष्टितम् ।  
 तन्माहात्म्यकथावांश्च श्रवणेष्वदरस्तथा ॥ २४
- स्वनेत्रशरीरेषु विकारस्फुरणं तथा ।  
 श्रीनिवासस्य देवस्य स्मरणं सततं तथा ॥ २५
- वेङ्कटाद्रिनिवासं तं आश्रित्यैवोपजीवनम् ।  
 एवमष्टविधा भक्तिः यस्मिन् स्लेच्छेऽपि वर्तते ॥ २६
- स एव मुक्तिमाप्नोति शौनकाद्या महौजसः ।  
 भक्त्या त्वनन्यथा मुक्तिः ब्रह्मज्ञानेन निश्चिता ।  
 वेदान्तशास्त्रश्रवणात् यतीनामूर्ध्वरेतसाम् ॥ २७

|                                                 |    |
|-------------------------------------------------|----|
| सा च मुक्तिर्विना ज्ञानं वेदान्तश्रवणोद्भवम् ।  |    |
| यत्याश्रमं विना विप्राः विरक्तिश्च विना तथा ॥   | २८ |
| सर्वेषाञ्चैव वर्णानां अखिलश्रमिणामपि ।          |    |
| वेङ्कटेश्वरदेवस्य दर्शनादेव केवलम् ॥            | २९ |
| अपुनर्भवदा मुक्तिः भविष्यत्यविलम्बितम् ।        |    |
| कृमिकीटाश्च देवाश्च मुनयश्च तपोधनाः ॥           | ३० |
| तुल्या वेङ्कटशैलेन्द्रे श्रीनिवासप्रसादतः ।     |    |
| पापं कृतं मयाऽनेकं इति मा क्रियतां भयम् ॥       | ३१ |
| मा गर्वः क्रियतां पुण्यं मयाऽकारीति वा जनैः ।   |    |
| वेङ्कटेशे महादेवे श्रीनिवासे विलोकिते ॥         | ३२ |
| न न्यूना नाधिकाश्च स्युः किन्तु सर्वे महाजनाः । |    |
| वेङ्कटाख्ये महापुण्ये सर्वपातकनाशने ॥           | ३३ |
| श्रीनिवासं परं देवं यः पश्यति सभक्तिकम् ।       |    |
| न तेन तुल्यतामेति चतुर्वेद्यपि भूतले ॥          | ३४ |
| वेङ्कटेश्वरदेवेशं यः पूजयति भक्तितः ।           |    |
| स कोटिकुलसंयुक्तः प्रयाति हरिमन्दिरम् ॥         | ३५ |
| श्रीनिवासाच्च न समं नाधिकं पुण्यमस्ति वै ।      |    |
| वेङ्कटाद्रिनिवासं तं द्वेष्टि यो मोहमास्थितः ॥  | ३६ |
| ब्रह्महत्यायुतं तेन कृतं नरककारणम् ।            |    |
| तत्सम्भाषणमात्रेण मानवो नरकं व्रजेत् ॥          | ३७ |
| श्रीनिवासपरा वेदाः श्रीनिवासपरा मत्वाः ।        |    |
| श्रीनिवासपराः सर्वे तस्मादन्यन्न विद्यते ॥      | ३८ |
| अन्यत्सर्वं परित्यज्य श्रीनिवासं समाश्रयेत् ।   |    |
| सर्वयज्ञतपोदानतीर्थस्नाने तु यत्फलम् ॥          | ३९ |

|                                                                                                 |    |
|-------------------------------------------------------------------------------------------------|----|
| तत्फलं कोटिगुणितं श्रीनिवासस्य सेवया ।                                                          |    |
| वेङ्कटाद्रिनिवासन्तं चिन्तयन् घटिकाद्वयम् ॥                                                     | ४० |
| कुलैकर्विशतिं धृत्वा विष्णुलोके महीयते ।                                                        |    |
| स्वामिपुष्करिणीतीर्थे स्नानं देवस्य दर्शनम् ॥                                                   | ४१ |
| यदि लभ्येत वै पुंसां किं गङ्गाजलसेवया ? ।                                                       |    |
| वेङ्कटेशं परं देवं यः कदाऽपि न पश्यति ॥                                                         | ४२ |
| सङ्करः स तु विज्ञेयो न पितुर्बीजसम्भवः ।                                                        |    |
| तस्मात् सर्वप्रयत्नेन वेङ्कटेशो दयानिधिः ॥                                                      | ४३ |
| द्रष्टव्योऽतिप्रयत्नेन परलोकेच्छया द्विजाः ! ।                                                  |    |
| एवं वः कथितं विप्राः ! वेङ्कटेशस्य वैभवम् ॥                                                     | ४४ |
| यस्त्वेतत् शृणुयान्नित्यं पठते च सभक्तिकम् ।                                                    |    |
| स वै वेङ्कटनाथस्य सेवाफलमवाप्नुयात् ॥                                                           | ४५ |
| इति श्रीस्कान्दपुराणे श्रीवेङ्कटाचलमाहात्म्ये वेङ्कटेश्वरवैभवानु-<br>वर्णनं नाम अष्टमोऽध्यायः । |    |

अथ नवमोऽध्यायः

ब्रह्मादीनां नैरन्तर्येण श्रीवेङ्कटाचले स्थितिर्वर्णनम्

श्रीसूतः—

|                                             |   |
|---------------------------------------------|---|
| अथातः सम्प्रवक्ष्यामि वेङ्कटाचलवैभवम् ।     |   |
| युष्माकं सावधानेन शृणुष्वं सुसमाहिताः ! ॥   | १ |
| लक्षकोटिसहस्राणि सरांसि सरितस्तथा ।         |   |
| समुद्राश्च महापुण्याः वनान्यप्याश्रमा अपि ॥ | २ |
| पुण्यानि क्षेत्रजातानि वेदारण्यादिकानि च ।  |   |
| मुनयश्च वसिष्ठाद्याः सिद्धचारणकिन्नराः ॥    | ३ |

|                                                |   |
|------------------------------------------------|---|
| लक्ष्म्या सह धरण्या च भगवान् मधुसूदनः ।        |   |
| सावित्र्या च सरस्वत्या सहैव चतुराननः ॥         | ४ |
| पार्वत्या सह देवेशः त्र्यम्बकस्त्रिपुरान्तकः । |   |
| हेरम्बकम्पुखाद्याश्च देवाः सेन्द्रपुरोगमाः ॥   | ५ |
| आदित्यादिग्रहाश्चैव तथाऽष्टवसवो द्विजाः ।      |   |
| पितरो लोकपालाश्च तथाऽन्ये देवतागणाः ॥          | ६ |
| महापातकसङ्घानां नाशने लोकपावने ।               |   |
| दिवानिंशं वसन्त्यन्तः वेङ्कटाचलमूर्धनि ॥       | ७ |
| तस्य दर्शनमात्रेण बुद्धिसौख्यं नृणां भवेत् ।   |   |
| तन्मूर्धनि कृतावासाः सिद्धचारणयोषितः ॥         | ८ |
| पूजयन्ति सदाकालं वेङ्कटेशं कृपानिधिम् ।        |   |
| कोटयो ब्रह्महत्यानां अगम्यागमकोटयः ।           |   |
| अङ्गलम्ना विनश्यन्ति वेङ्कटाचलमारुतैः ॥        | ९ |

श्रीवेङ्कटाचलारोहणसमयानुसन्धानक्रमः

|                                                     |    |
|-----------------------------------------------------|----|
| वेङ्कटाद्रिं गिरिं तन्तु प्रार्थयेत् पुण्यवर्धनम् । |    |
| ‘स्वर्णाचल ! महापुण्य ! सर्वदेवनिषेवित ! ॥          | १० |
| ब्रह्मादयोऽपि यं देवाः सेवन्ते श्रद्धया सह ।        |    |
| तं भवन्तमहं पद्भ्यां आक्रमेयं नगोत्तम ! ॥           | ११ |
| क्षमस्व तदधं मेऽद्य दयया पापचेतसः ।                 |    |
| त्वन्मूर्धनि कृतावासं माधवं दर्शयस्व मे ’ ॥         | १२ |
| प्रार्थयित्वा नरस्त्वेवं वेङ्कटाद्रिं नगोत्तमम् ।   |    |
| ततो मृदुपदं गच्छेत् पावनं वेङ्कटाचलम् ॥             | १३ |

वेङ्कटाद्रौ महापुण्ये सर्वपातकनाशने ।  
 स्वामिपुष्करिणीतीर्थे स्नात्वा नियमपूर्वकम् ॥ १४  
 पिण्डदानं ततः कुर्यात् अपि सर्पपमात्रकम् ।  
 शमीदलसमानान्वा दद्यात् पिण्डान् पितृन् प्रति ।  
 स्वर्गस्था मोक्षमायान्ति स्वर्गं नरकवासिनः ॥ १५

### पापविनाशनाख्यतीर्थमाहात्म्यम्

ततस्तस्योपरि महत् सर्वलोकेषु विश्रुतम् ।  
 सर्वतीर्थोत्तमं पुण्यं नाम्ना पापविनाशनम् ॥ १६  
 अस्ति पुण्यतमे विप्राः ! पवित्रे वेङ्कटाचले ।  
 यस्य संस्मरणादेव गर्भवासो न विद्यते ॥ १७  
 तत्प्राप्य तु नरः स्नायात् स्वामितीर्थस्य चोत्तरे ।  
 तत्र स्नानान्नरा यान्ति वैकुण्ठं नात्र संशयः ॥ १८

ऋषयः—

सूत ! पापविनाशनाख्यतीर्थस्य ब्रूहि वैभवम् ।  
 व्यासेन बोधितस्त्वं हि वेत्सि सर्वं महामुने ! ॥ १९

श्रीसूतः—

ब्रह्माऽश्रमपदे वृत्तां पार्श्वे हिमवतः शुभे ।  
 वक्ष्यामि ब्राह्मणश्रेष्ठाः ! युष्माकन्तु कथां शुभाम् ॥ २०  
 तदाश्रमपदं पुण्यं ब्रह्माऽश्रमपदं शुभम् ।  
 नानावृक्षसमाकीर्णं पार्श्वे हिमवतः शुभे ॥ २१  
 बहुगुल्मलताऽऽकीर्णं मृगद्विपनिषेवितम् ।  
 सिद्धचारणसङ्घुष्टं रम्यं पुष्पतकाननम् ॥ २२  
 यतिभिर्बहुभिः कीर्णं तापसैरुपशोभितम् ।  
 ब्राह्मणैश्च महाभागैः सूर्यज्वलनसन्निभैः ॥ २३

|                                                 |    |
|-------------------------------------------------|----|
| नियमव्रतसम्पन्नैः समाकीर्णं तपस्विभिः ।         |    |
| दीक्षितैर्यागशीलैश्च यताऽहारैः कृताऽत्मभिः ॥    | २४ |
| वेदाध्ययनसम्पन्नैः वैदिकैः परिवेष्टितम् ।       |    |
| वर्णिमिश्च गृहस्थैश्च वानप्रस्थैश्च भिक्षुभिः ॥ | २५ |
| स्वाश्रमाचारनिरतैः स्ववर्णोक्तविधायिभिः ।       |    |
| वालखिल्यैश्च ऋषिभिः समन्तात्परिवेष्टितम् ॥      | २६ |

दृढमत्याख्यशूद्रवृत्तान्तः ।

|                                                     |    |
|-----------------------------------------------------|----|
| तत्राऽश्रमे पुरा कश्चित् शूद्रो दृढमतिर्द्विजाः ! । |    |
| साहसी ब्राह्मणाभ्यांशं आजगाम मुदाऽन्वितः ॥          | २७ |
| आगतो ह्याश्रमपदं पूजितश्च तपस्विभिः ।               |    |
| नाम्ना दृढमतिः शूद्रः साष्टाङ्गं प्रणनाम वै ॥       | २८ |
| तान् स दृष्ट्वा मुनिगणान् देवकल्पान् महौजसः ।       |    |
| कुर्वतो विविधान् यज्ञान् सम्प्राह्वयत शूद्रकः ॥     | २९ |
| अथास्य बुद्धिरभवत् तपः कर्तुमनुत्तमम् ।             |    |
| ततोऽब्रवीत् कुलपतिं मुनिमागत्य तापसम् ॥             | ३० |

दृढमतिः—

|                                              |    |
|----------------------------------------------|----|
| ‘तपोधन! नमस्तेऽस्तु रक्ष मां करुणानिधे ! ।   |    |
| तव प्रसादादिच्छामि यागं कर्तुं प्रसीद मे ’ ॥ | ३१ |
| एवमुक्तस्तु शूद्रेण तमाह ब्राह्मणस्तदा ।     |    |

दृढमतिं प्रति कुलपत्याख्यमुन्युपदिष्टशूद्रवर्माः ।

कुलपतिः—

|                                               |    |
|-----------------------------------------------|----|
| ‘यागे दीक्षयितुं शक्यो न शूद्रो हीनजन्मभाक् ॥ | ३२ |
| श्रूयते यदि ते बुद्धिः शुश्रूषानिरतो भव ।     |    |
| उपदेशो न कर्तव्यो जातिहीनस्य कर्हिचित् ॥      | ३३ |

|                                                        |    |
|--------------------------------------------------------|----|
| उपदेशे महान् दोष उपाध्यायस्य विद्यते ।                 |    |
| नाध्यापयेद्बुधः शूद्रं तथा नैव च याजयेत् ॥             | ३४ |
| न पाठयेत् तथा शूद्रं शास्त्रं व्याकरणादिकम् ।          |    |
| काव्यं वा नाटकं वाऽपि तथाऽलङ्कारमेव वा ॥               | ३५ |
| पुराणमितिहासञ्च शूद्रं नैव तु पाठयेत् ।                |    |
| यदि चोपदेशोद्विप्रः शूद्रस्यैतानि कर्हिचित् ॥          | ३६ |
| त्यजेयुर्ब्राह्मणा विप्रं तं ग्रामाद्ब्रह्मसङ्कुलात् । |    |
| शूद्राय चोपदेशारं द्विजं चण्डालवत्त्यजेत् ॥            | ३७ |
| शूद्रं चाक्षरसंयुक्तं दूरतः परिवर्जयेत् ।              |    |
| तच्छुश्रूषस्व भद्रं ते ब्राह्मणाञ्छूद्रया सह ॥         | ३८ |
| शूद्रस्य द्विजशुश्रूषा मन्वादिभिरुदीरिता ।             |    |
| न हि नैसर्गिकं कर्म परित्यक्तुं त्वमर्हसि ' ॥          | ३९ |
| एवमुक्तः स मुनिना स शूद्रोऽचिन्तयत्तदा ।               |    |
| ' किं कर्तव्यं मया त्वद्य त्रते श्रद्धा हि मे परा ॥    | ४० |
| यथा स्यान्मम सुज्ञानं यतिष्येऽहं तथाऽद्य वै ' ।        |    |
| इति निश्चित्य मनसा शूद्रो दृढमतिस्तदा ॥                | ४१ |
| गत्वाऽऽश्रमपदाद्दूरं कृतवानुत्तमं शुभम् ।              |    |
| तत्र वै देवताऽगारं पुण्यान्यायतनानि च ॥                | ४२ |
| पुष्पारामादिकञ्चापि तटाकखननादिकम् ।                    |    |
| श्रद्धया कारयामास तपःसिद्धयर्थमात्मनः ॥                | ४३ |
| अभिषेकांश्च नियमान् उपवासादिकानपि ।                    |    |
| बलिं कृत्वा च हुत्वा च दैवतान्यभ्यपूजयत् ॥             | ४४ |
| सङ्कल्पनियमोपेतः फलाऽहारो जितेन्द्रियः ।               |    |
| नित्यं कन्दैश्च मूलैश्च पुष्पैरपि तथा फलैः ॥           | ४५ |

अतिथीन् पूजयामास यथावत् समुपागतान् ।

एवं हि सुमहान् कालो व्यतिचक्रम तस्य वै ॥

४६

बृहमतये सुमत्याख्यविप्रप्रकाशितकर्मानुष्ठानक्रमः ।

अथाऽश्रममगात्तस्य सुमतिर्नाम नामतः ।

द्विजः मर्गकुलोद्भूतः सत्यवादी जितेन्द्रियः ॥

४७

स्वागतैर्मुनिमाराध्य तोषयित्वा फलदिकैः ।

कथयन्वै कथाः पुण्याः कुशलं पर्यपृच्छत ॥

४८

इत्थं सम्प्रति पाद्याद्यैः उपचारैस्तु पूजितः ।

आशीर्भिरभिनन्द्यैनं प्रतिगृह्य च सत्क्रियाम् ॥

४९

तमापृच्छत् प्रहृष्टात्मा स्वाऽश्रमं पुनराययौ ।

एवं दिनेदिने विप्रः शूद्रेऽस्मिन् पक्षपातवान् ॥

५०

आगच्छदाश्रमं तस्य द्रष्टुं तं शूद्रयोनिजम् ।

बहुकालं द्विजस्याभूत् संसर्गः शूद्रयोनिना ॥

५१

स्नेहस्य वशमापन्नः शूद्रोक्तं नातिचक्रमे ।

अथाऽगतं द्विजं शूद्रः प्राह स्नेहवशीकृतम् ॥

५२

हव्यकव्यविधानं मे ब्रूहि त्वं तु गुरुर्मतः ।

एवमुक्तः स शूद्रेण सर्वमेतदुपाऽदिशत् ॥

५३

कारयामास शूद्रस्य पितृकार्यादिकं तदा ।

पितृकार्ये कृते तेन विसृष्टः स द्विजोत्तमः ॥

५४

शूद्रस्य वैदिककर्मोपदेशेन सुमत्यनुभूतदुर्गतिः ।

अथ दीर्घेण कालेन पोषितः शूद्रयोनिना ।

त्यक्तो विप्रगणैः सोऽयं पञ्चत्वमगमत् द्विजः ॥

५५



|                                                 |    |
|-------------------------------------------------|----|
| वैवस्वतमटैर्नीत्वा पातितो नरकेष्वपि ।           |    |
| कल्पकोटिसहस्राणि कल्पकोटिशतानि च ॥              | ५६ |
| भुक्त्वा क्रमेण नरकान् तदन्ते स्थावरोऽभवत् ।    |    |
| गर्दभस्तु ततो जज्ञे विडूराहस्ततः परम् ॥         | ५७ |
| जज्ञेऽथ सारमेयोऽसौ पश्चाद्वायसतां गतः ।         |    |
| अथ चण्डालतां प्राप्य शूद्रयोनिमगात्ततः ॥        | ५८ |
| गतवान् वैश्यतां पश्चात् क्षत्रियस्तदनन्तरम् ।   |    |
| प्रबलैर्बाध्यमानोऽसौ ब्राह्मणो वै तदाऽऽभवत् ॥   | ५९ |
| उपनीतः स पित्रा तु वर्षे गर्भाष्टमे द्विजः ।    |    |
| वर्तमानः पितुर्गृहे स्वाचाराध्यासतत्परः ॥       | ६० |
| गच्छन् कदाचिद्गृह्णे गृहीतो ब्रह्मरक्षसा ।      |    |
| रुदन् भ्रमन् स्वप्नन् मूढः प्रलपन् प्रहसन्नसौ ॥ | ६१ |
| शश्वद्वाहेति च वदन् वैदिकं कर्म सोऽत्यजत् ।     |    |
| दृष्ट्वा सुतं तथाभूतं पिता दुःखेन पीडितः ॥      | ६२ |
| सुतमादाय च स्नेहात् अगस्त्यं शरणं ययौ ।         |    |
| सुवर्णमुखरीतीरे तपस्यन्तं शिवाग्रतः ॥           | ६३ |
| भक्त्या मुनिं प्रणम्याऽसौ पिता तस्य सुतस्य वै । |    |
| तस्मै निवेदयामास स्वपुत्रस्य विचेष्टितम् ॥      | ६४ |

अगस्त्योक्त्या दुर्गत्यपनोदनार्थं सुमतेर्वेङ्कटाद्रिगमनम् ।

|                                             |    |
|---------------------------------------------|----|
| अब्रवीच्च तदा विप्रः कुम्भजं मुनिपुङ्गवम् । |    |
| ‘एष मे तनयो ब्रह्मन्! गृहीतो ब्रह्मरक्षसा ॥ | ६५ |
| सुखं न लभते ब्रह्मन्! रक्ष तं करुणादृशा ।   |    |
| नास्ति मे तनयोऽप्यन्यः पितॄणामृणमुक्तये ॥   | ६६ |

तस्य पीडाविनाशार्थं उपायं ब्रूहि कुम्भज ! ।  
 त्वत्समस्त्रिषु लोकेषु तपःशीलो न विद्यते ॥ ६७  
 त्वां विनऽस्य परित्राता न मे पुत्रस्य विद्यते ।  
 पुत्रे दयां कुरु गुरो ! दयाशीला हि साधवः ॥ ६८

श्रीमूतः—

एवमुक्तस्तदा तेन कुम्भजो ध्यानमास्थितः ।  
 ध्यात्वा तु सुचिरं कालं अब्रवीद्ब्राह्मणं ततः ॥ ६९

अगस्त्यः—

‘ पूर्वजन्मनि ते पुत्रो ब्राह्मणोऽयं महामते ! ।  
 सुमतिर्नाम विप्रोऽयं मतिं शूद्राय वै ददौ ॥ ७०  
 कर्माणि वैदिकान्येष सर्वाण्युपदिदेश वै ।  
 अतोऽयं नरकान् भुङ्क्ता कल्पकोटिसहस्रकम् ॥ ७१  
 जातो भुवि तदन्तेषु स्थावरादिषु योनिषु ।  
 इदानीं ब्राह्मणो जातः कर्मशेषेण ते सुतः ॥ ७२  
 यमेन प्रेषितेनाल गृहीतो ब्रह्मरक्षसा ।  
 क्रूरेण पातकेनाद्य पूर्वजन्मकृतेन वै ॥ ७३  
 उपायं ते प्रवक्ष्यामि ब्रह्मरक्षोविनाशने ।  
 शृणुष्व श्रद्धया युक्तः समाधाय च मानसम् ॥ ७४  
 सुवर्णमुखरीतीरे ऋषिसङ्घनिषेविते !  
 वर्तते दैवतैः सेव्यः पावनो वेङ्कटाचलः ॥ ७५  
 तस्योपरि महातीर्थं नाम्ना पापविनाशनम् ।  
 अस्ति पुण्यं प्रसिद्धञ्च महापातकनाशनम् ॥ ७६  
 भूतप्रेतपिशाचानां वेतालब्रह्मरक्षसाम् ।  
 महताश्चैव रोगाणां तीर्थं तन्नाशकं स्मृतम् ॥ ७७

सुतमादाय गच्छ त्वं तत्तीर्थं गिरिमध्यगम् ।  
 प्रयनः स्नापय सुतं तीर्थे पापविनाशने ॥ ७८  
 स्नानेन त्रिदिनं तत्र ब्रह्मरक्षो विनश्यति ।  
 नैवोपायान्तरं तस्य विनाशो विद्यते भुवि ॥ ७९  
 तस्माच्छ्रद्धं प्रयाहि त्वं वेङ्कटाऽह्वयपर्वतम् ।  
 तत्र पापविनाशाख्यतीर्थे स्नापय ते सुतम् ॥ ८०  
 मा विलम्बं कुरुष्वान्न त्वरया याहि वै द्विज ! ॥  
 इत्युक्तः स द्विजोऽगस्त्यं प्रणम्य भुवि दण्डवत् ॥ ८१  
 अनुज्ञातश्च तेनासौ प्रययौ वेङ्कटाचलम् ।  
 सुतेन साकं विप्रोऽसौ गत्वा पापविनाशनम् ॥ ८२

सुमतेः पापनाशनस्नानेन दुर्गत्यपनोदनम् ।

सङ्कल्पपूर्वं संस्नाप्य दिनत्रयमसौ सुतम् ।  
 सस्रौ स्वयञ्च विप्रेन्द्रः पिता पापविनाशने ॥ ८३  
 समागतः पपौ तोयं कृत्वा चाप्याह्निकक्रमम् ।  
 अथ तस्य सुतस्तत्र विमुक्तो ब्रह्मरक्षसा ॥ ८४  
 समजायत नीरोगः स्वस्थः सुन्दररूपधृक् ।  
 सर्वसम्पत्समृद्धाऽसौ मुक्ता भोगाननेकशः ॥ ८५  
 देहान्ते प्रययौ मुक्तिं स्नानात् पापविनाशने ।  
 पिताऽपि तत्र स्नानेन देहान्ते मुक्तिमाप्तवान् ॥ ८६

वैदिककर्मानुष्ठातुर्दृढमतेः दुर्गतिप्राप्त्यपनोदनम् ।

तेनोपदिष्टोऽयं शूद्रः स मुक्ता नरकान् क्रमात् ।  
 अनेकासु जनित्वा च कुत्सितास्वपि योनिषु ॥ ८७

गृध्रजन्माऽभवत्पश्चात् वेङ्कटाचलभूधरे ।

स कदाचिज्जलं पातुं तीर्थे पापविनाशने ॥

८८

समागतः पपौ तोयं सिषिचे चात्मनस्तनुम् ।

तदैव दिव्यदेहः सन् सर्वाऽभरणभूषितः ।

दिव्यं विमानमारुह्य प्रययावमराऽल्यम् ॥

८९

श्रीमृत :- एवम्प्रभावमेतद्वै तीर्थं पापविनाशनम् ।

पापानां नाशनाद्विप्राः पापनाशाभिधं हि तत् ॥

९०

इत्थं रहस्यं कथितं मुनीन्द्राः ! तद्वैभवं पापविनाशनस्य ।

यत्राभिषेकात् सहसा विमुक्तौ द्विजश्च शूद्रश्च विनिन्द्यकृत्यौ ॥ ९१

इति श्रीस्कान्दपुराणे श्रीवेङ्कटाचलमाहात्म्ये पापविनाशन-

तीर्थमहिमानुवर्णनं नाम नवमोऽध्यायः ।

अथ दशमोऽध्यायः

— : \* : —

भूयः पापविनाशनतीर्थमाहात्म्यवर्णनम् ।

श्रीमृत :-

पुनश्चाहं प्रवक्ष्यामि पापनाशनवैभवम् ।

भगवद्भक्तिभावेन शृणुष्व सुसमाहिताः ! ॥

१

इतिहासं प्रवक्ष्यामि सर्वपापविनाशनम् ।

यच्छ्रुत्वा सर्वपापेभ्यो मुच्यते नात्र संशयः ॥

२

भद्रमत्याख्यदरिद्रद्विजवृत्तान्तः ।

आसीत् पुरा द्विजवरो वेदवेदाङ्गपारगः ।

दरिद्रो वृत्तिहीनश्च नाम्ना भद्रमतिर्द्विजः ॥

३

|                                                     |    |
|-----------------------------------------------------|----|
| श्रुतानि सर्वशास्त्राणि तेन विप्रेण धीमता ।         |    |
| श्रुतानि च पुराणानि धर्मशास्त्राणि सर्वशः ॥         | ४  |
| अभवंस्तस्य षट् पत्न्यः कृता सिन्धूर्यशोवती ।        |    |
| कामिनी मालिनी चैव शोभा चैव प्रकीर्तिताः ॥           | ५  |
| तासु पत्नीषु तस्याऽसीत् पुत्राणाञ्च शतद्वयम् ।      |    |
| ते सर्वे तस्य पुत्राद्याः क्षुधया परिपीडिताः ॥      | ६  |
| अकिञ्चनो भद्रमतिः क्षुधार्तानात्मजान् प्रियान् ।    |    |
| पश्यन् प्रियाः क्षुधार्ताश्च विललापाऽकुलेन्द्रियः ॥ | ७  |
| धिक् जन्म भाम्यरहितं धिक् जन्म धनवर्जितम् ।         |    |
| धिक् जन्म कीर्तिरहितं धिक् जन्माऽतिथ्यवर्जितम् ॥    | ८  |
| धिक् जन्माऽचाररहितं धिक् जन्म ज्ञानवर्जितम् ।       |    |
| धिक् जन्म यत्नरहितं धिक् जन्म सुखवर्जितम् ॥         | ९  |
| धिक् जन्म बन्धुरहितं धिक् जन्म ख्यातिवर्जितम् ।     |    |
| नरस्य बह्वपत्यस्य धिक् जन्मैश्वर्यवर्जितम् ॥        | १० |
| अहो गुणाः सौम्यता च विद्वत्ता जन्म सत्कुले ।        |    |
| दारिद्र्याम्बुधिमग्नस्य सर्वमेतन्न शोभते ॥          | ११ |
| विप्राः पुत्राश्च पौत्राश्च बान्धवा भ्रातरस्तथा ।   |    |
| शिष्याश्च सर्वे मनुजाः त्यजन्त्यैश्वर्यवर्जितम् ॥   | १२ |
| इति निश्चित्य मतिमान् धीरो भद्रमतिर्द्विजः ।        |    |
| चण्डालो वा द्विजो वापि भाग्यवानेव पूज्यते ॥         | १३ |
| दरिद्रः पुरुषो लोके शववल्लोकनिन्दितः ।              |    |
| अहो सम्पत्समायुक्तो निष्ठुरो वाऽप्यनिष्ठुरः ॥       | १४ |
| गुणहीनोऽपि गुणवान् मूर्खो वापि स पण्डितः ।          |    |
| निष्ठुरो वा गुणी वापि धर्महीनोऽथ वा नरः ॥           | १५ |

|                                                  |    |
|--------------------------------------------------|----|
| ऐश्वर्यगुणयुक्तश्चेत् पूज्य एव न संशयः ।         |    |
| अहो दरिद्रता दुःखं तत्राप्याशाऽतिदुःखदा ।        |    |
| आशाभिभूताः पुरुषाः दुःखमश्नुवते क्षणात् ॥        | १६ |
| आशाया दासा ये दासाः ते सर्वलोकस्य ।              |    |
| आशा दासी येषां तेषां दासायते लोकः ॥              | १७ |
| सर्वशास्त्रार्थवेत्ताऽपि दरिद्रो भाति मूर्खवत् । |    |
| आकिञ्चन्यमहाग्राहग्रस्तानां नास्ति मोचकः ॥       | १८ |
| अहो दुःखमहो दुःखमहो दुःखं दरिद्रता ।             |    |
| तत्रापि पुत्रदाराणां बाहुल्यमतिदुःखदम् ॥         | १९ |
| एवमुक्त्वा भद्रमतिः सर्वशास्त्रार्थपारगः ।       |    |
| अत्यैश्वर्यपदं धर्मं मनसा चिन्तयंस्तदा ।         |    |
| तूष्णीं स्थितो भद्रमतिः महाक्लेशसमन्वितः ॥       | २० |

भद्रमतेः कामिनीकृतवेङ्कटाद्रिगमनप्रोत्साहनम् ।

|                                              |    |
|----------------------------------------------|----|
| तदानीं तासु भार्यासु कामिनी पतिदेवता ।       |    |
| भार्या साधुगुणैर्युक्ता पतिं तं प्रत्यभाषत ॥ | २१ |

कामिनीः—

|                                                 |    |
|-------------------------------------------------|----|
| “ भगवन् ! सर्ववर्मज्ञ ! सर्वशास्त्रार्थपारग ! । |    |
| मम नाथ ! महाभाग ! वाक्यं शृणु महामते ! ॥        | २२ |
| सुवर्णमुखरीतीरे ऋषिसङ्घनिषेविते ।               |    |
| वर्तते दैवतैः सेव्यः पावनो वेङ्कटाचलः ॥         | २३ |
| तस्मिन् वेङ्कटशैलेन्द्रे सुरासुरनमस्कृते ।      |    |
| वर्तते पावनं तीर्थं पापानां दाहकं शुभम् ॥       | २४ |
| तत्र गत्वा महाभाग ! पापनाशे महामते ! ।          |    |
| कुरु स्नानं प्रयत्नेन भार्यापुत्रसमन्वितः ॥     | २५ |

|                                                   |    |
|---------------------------------------------------|----|
| तस्य तीर्थस्य माहात्म्यं नारदेन श्रुतं मया ।      |    |
| बालभावे मम पितुरन्तिके प्रोक्तवान् मुनिः ॥        | २६ |
| ‘वेङ्कटाद्रौ महापुण्ये सर्वपातकनाशने ।            |    |
| सर्वदुःखप्रशमने सर्वसम्पत्प्रदायके ॥              | २७ |
| पापनाशे महातीर्थे स्नात्वा सङ्कल्पपूर्वकम् ।      |    |
| अत्यैश्वर्यप्रदं धर्मं मनसा चिन्तयंस्तदा ॥        | २८ |
| भूमिदानं विनिश्चित्य सर्वदानोत्तमोत्तमम् ।        |    |
| प्रापकं परलोकस्य सर्वकामफलप्रदम् ॥                | २९ |
| दानानामुत्तमं दानं भूदानं परिकीर्तितम् ।          |    |
| तद्वत्त्वा समवाप्नोति यद्यदिष्टतमं नरः ’ ॥        | ३० |
| इत्येवं नारदेनोक्तं श्रुत्वा मे जनको द्विजः ।     |    |
| सम्प्रहृष्टमना भूत्वा शेषाद्रिं प्राप्तवांस्तदा ॥ | ३१ |
| तत्र गत्वा महाभागः सर्वसम्पत्प्रदायकम् ।          |    |
| भूदानं विप्रवर्याय श्रोत्रियाय प्रदत्तवान् ॥      | ३२ |
| ततो मे जनको विद्वन् ! सर्वभाग्यसमन्वितः ।         |    |
| इह लोके सुखं प्राप्य चान्ते विष्णुपुरं ययौ ॥      | ३३ |
| त्वञ्च गत्वा महाभाग ! वेङ्कटाद्रिं नगोत्तमम् ।    |    |
| कुरु दानं प्रयत्नेन भूदानं सर्वकामदम् ॥           | ३४ |

### कामिनीकथितभूदानप्रशंसा ।

|                                                    |    |
|----------------------------------------------------|----|
| भूमिदानस्य माहात्म्यं शृणुष्व सुममाहितः ।          |    |
| न कोऽपि गदितुं शक्तो लोकेऽस्मिन् भगवन् ! प्रभो ! ॥ | ३५ |
| भूमिदानात् परं दानं न भूतं न भविष्यति ।            |    |
| परं निर्वाणमाप्नोति भूमिदो नात्र संशयः ॥           | ३६ |

- स्वल्पामपि महीं दत्त्वा श्रोत्रियायाऽहिताग्नेये ।  
 ब्रह्मलोकमवाप्नोति पुनरावृत्तिवर्जितम् ॥ ३७
- भूमिदः सर्वदः प्रोक्तो भूमिदो मोक्षभाक् भवेद् ।  
 भूमिदानं वृषाद्रौ च सर्वपापप्रणाशनम् ॥ ३८
- महापातकयुक्तो वा युक्तो वा सर्वपातकैः ।  
 दशहस्तां महीं दत्त्वा सर्वपापैः प्रमुच्यते ॥ ३९
- सत्पात्रे भूमिदाता यः सर्वदानफलं लभेत् ।  
 भूमिदस्य समो नान्यः त्रिषु लोकेषु दिद्यते ॥ ४०
- द्विजस्य वृत्तिहीनस्य यः प्रदद्यान्महीं शुभाम् ।  
 तस्य पुण्यफलं वक्तुं शेषो नार्हः कदाचन ॥ ४१
- विप्रस्य वृत्तिहीनस्य सदाचारस्य कस्य चित् ।  
 योऽल्पामपि महीं दद्यात् स विष्णुर्नात्र संशयः ॥ ४२
- इक्षुगोधूमकेदारपूगवृक्षादिसंयुता ।  
 पृथ्वी प्रदीयते येन स विष्णुर्नात्र संशयः ॥ ४३
- वृत्तिहीनस्य विप्रस्य दरिद्रस्य कुटुम्बिनः ।  
 स्वल्पामपि महीं दत्त्वा विष्णुसायुज्यमश्नुते ॥ ४४
- सक्तस्य देवपूजासु विप्रस्याटविका मही ।  
 दत्ता भवति गङ्गायां त्रिरात्रस्नानजं फलम् ॥ ४५
- विप्रस्य वृत्तिहीनस्य सदाचाररतस्य च ।  
 द्रोणिकां पृथिवीं दत्त्वा यत्फलं लभते शृणु ॥ ४६
- गङ्गातीरेऽश्वमेधानां शतानि विधिवन्नरः ।  
 कृत्वा यत्फलमाप्नोति तदाप्नोति महत्फलम् ॥ ४७
- ददाति भारिकां भूमिं दरिद्राय द्विजातये ।  
 तस्य पुण्यं प्रवक्ष्यामि मन्नाथ ! भगवन् ! प्रभो ! ॥ ४८



|                                                |    |
|------------------------------------------------|----|
| अश्वमेधसहस्राणि वाजपेयशतानि च ।                |    |
| विधाय जाह्नवीतीरे यत्फलं तल्लभेत सः ॥          | ४८ |
| भूमिदानं महादानमतिदानं प्रकीर्तितम् ।          |    |
| सर्वपापप्रशमनं अपवर्गफलप्रदम् ॥                | ५० |
| यच्छ्रुत्वा श्रद्धया युक्तो भूमिदानफलं लभेत् । |    |
| भार्याया वचनं श्रुत्वा त्वितिहाससमन्वितम् ॥    | ५१ |
| सन्तुष्टो मनसि ध्यात्वा शेषाचलनिवासिनम् ।      |    |
| गन्तुं प्रचक्रमे बुद्ध्या क्रीडाचलमनुत्तमम् ॥  | ५२ |

### भद्रमतये भूप्रदानात् सुघोषस्य सद्गतिः

|                                                       |    |
|-------------------------------------------------------|----|
| ततो भद्रमतिः सौम्यः सर्वधर्मपरायणः ।                  |    |
| सुशालिं नाम नगरीं कलत्रसहितो ययौ ॥                    | ५३ |
| सुघोषं नाम विप्रेन्द्रं सर्वैश्वर्यसमन्वितम् ।        |    |
| गत्वा याचितवान् भूमिं पञ्चहस्ताऽयनां द्विजः ॥         | ५४ |
| सुघोषो धर्मनरतः तं निरीक्ष्य कुटुम्बिनम् ।            |    |
| मनसा प्रीतिमापन्नं समभ्यर्च्यैनमब्रवीत् ॥             | ५५ |
| ‘कृतार्थोऽहं भद्रमते ! सफलं मम जन्म च ।               |    |
| मत्कुलञ्चानघं जातं त्वं हि ब्राह्मोऽसि मे यतः ’ ॥     | ५६ |
| इत्युक्त्वा तं समभ्यर्च्य सुघोषो धर्मतत्परः ।         |    |
| पञ्चहस्तप्रमाणां तां ददौ तस्मै महामतिः ॥              | ५७ |
| ‘पृथिवी वैष्णवी पुण्या पृथिवी विष्णुपालिता ।          |    |
| पृथिव्यास्तु प्रदानेन प्रीयतां मे जनार्दनः ’ ॥        | ५८ |
| मन्त्रेणानेन विप्रेन्द्राः ! सुघोषस्तं द्विजेश्वरम् । |    |
| विष्णुबुद्ध्या समभ्यर्च्य तावतीं पृथिवीं ददौ ॥        | ५९ |

स भद्रमतये विप्राः ! धीमांस्तं याचितां भुवम् ।

दत्तवान् हरिभक्ताय श्रोत्रियाय कुटुम्बिने ॥

६०

सुघोषो भूमिदानेन कोटिवंशसमन्वितः ।

प्रपेदे विष्णुभवनं यत्र गत्वा न शोचति ॥

६१

भद्रमतेः पापनाशनतीरे भूदानार्थं वेङ्कटाद्रिगमनम्

विप्रो भद्रमतिश्चापि पुत्रदारसमन्वितः ।

गतो वेङ्कटशैलेन्द्रं सुरासुरनमस्कृतम् ॥

६२

गन्धर्वयक्षशैलादिसेवितं मेरुपुत्रकम् ।

वैकुण्ठादागतं दिव्यं क्रीडाचलमनुत्तमम् ॥

६३

तत्र स्वामिसरस्तोये निर्मले पावने शुभे ।

दारपुत्रादिसंयुक्तः स्नात्वा सङ्कल्पपूर्वकम् ॥

६४

तत्पश्चिमतटे श्वेतसूकरं वसुधाधरम् ।

नत्वा तत्र विधानेन श्रीनिवासाऽलयं गतः ॥

६५

तत्र ब्रह्मादिदेवैश्च सेवितं वेङ्कटेश्वरम् ।

दृष्टवान् सहपुत्राद्यैः विष्णुभक्तो महामतिः ॥

६६

भक्त्या प्रणम्य देवेशं श्रीनिवासं कृपानिधिम् ।

पुत्रदारादिसंयुक्तः पापनाशनमाययौ ॥

६७

तत्र स्नात्वा विधानेन कृतधर्मादिसत्क्रियः ।

कस्मैचित् विष्णुभक्ताय श्रोत्रियाय महामतिः ।

विष्णुबुद्ध्या स प्रददौ भूदानं मोक्षदं शुभम् ॥

६८

भूदानप्रभावेण भगवत्साक्षात्कारः

तदा प्रादुरभूद्देवः शङ्खचक्रगदाधरः ।

विनतानन्दनारूढो वनमालविभूषितः ॥

६९

|                                          |    |
|------------------------------------------|----|
| पापनाशस्य तीरे तु भूदानस्य प्रभावतः ।    |    |
| तदा भद्रमतिः सौम्यः स्तोतुं समुपचक्रमे ॥ | ७० |
| नमो नमस्तेऽखिलकारणाय                     |    |
| नमो नमस्तेऽखिलपालकाय ।                   |    |
| नमो नमस्तेऽमरनायकाय                      |    |
| नमो नमो दैत्यविमर्दनाय ॥                 | ७१ |
| नमो नमो भक्तजनप्रियाय                    |    |
| नमो नमः पापविदारणाय ।                    |    |
| नमो नमो दुर्जननाशकाय                     |    |
| नमोऽस्तु तस्मै जगदीश्वराय ॥              | ७२ |
| नमो नमः कारणवामनाय                       |    |
| नारायणायामितविक्रमाय ।                   |    |
| श्रीशार्ङ्गचक्रासिगदाधराय                |    |
| नमोऽस्तु तस्मै पुरुषोत्तमाय ॥            | ७३ |
| नमः पयोराशिनिवासकाय                      |    |
| नमोऽस्तु लक्ष्मीपतयेऽव्ययाय ।            |    |
| नमोऽस्तु सूर्याद्यमितप्रभाय              |    |
| नमो नमः पुण्यगतागताय ॥                   | ७४ |
| नमो नमोऽर्केन्दुविलोचनाय                 |    |
| नमोऽस्तु ते यज्ञफलप्रदाय ।               |    |
| नमोऽस्तु यज्ञाङ्गविराजिताय               |    |
| नमोऽस्तु ते सज्जनवल्लभाय ॥               | ७५ |
| नमो नमः कारणकारणाय                       |    |
| नमोऽस्तु शब्दादिविवर्जिताय ।             |    |

|                                                      |    |
|------------------------------------------------------|----|
| नमोऽस्तु तेऽभीष्टसुखप्रदाय                           |    |
| नमो नमो भक्तमनोरमाय ॥                                | ७६ |
| नमो नमस्तेऽखिलकारणाय                                 |    |
| नमोऽस्तु ते मन्दरधारकाय ।                            |    |
| नमोऽस्तु ते यज्ञवराहनाम्ने                           |    |
| नमो हिरण्याक्षविदारकाय ॥                             | ७७ |
| नमोऽस्तु ते वामनरूपभाजे                              |    |
| नमोऽस्तु ते क्षत्रकुलान्तकाय ।                       |    |
| नमोऽस्तु ते रावणमर्दनाय                              |    |
| नमोऽस्तु ते नन्दसुताग्रजाय ॥                         | ७८ |
| नमस्ते कमलाकान्त ! नमस्ते सुखदायिने ।                |    |
| श्रितातिनाशिने तुभ्यं भूयो भूयो नमो नमः' ॥           | ७९ |
| विप्रेण संस्तुतो देवो भगवान् भक्तवत्सलः ।            |    |
| वात्सल्येनाब्रवीद्वाक्यं श्रीनिवासो दयानिधिः ॥       | ८० |
| 'तात ! तुष्टोऽस्मि भद्रं ते स्तोत्रेण महता द्विज ! । |    |
| सर्वभोगसमायुक्तः पुत्रपौत्रादिभिर्युतः ॥             | ८१ |
| इह लोके सुखं प्राप्य देहान्ते मुक्तिमाप्नुहि' ।      |    |
| इत्युक्त्वा भगवान् विष्णुः तत्रैवान्तरधीयत ॥         | ८२ |
| एवं वः कथितं विप्राः पापनाशनवैभवम् ।                 |    |
| तत्तीरे भूषदानस्य माहात्म्यञ्चापि वर्णितम् ॥         | ८३ |

इति श्रीस्कान्दपुराणे श्रीवेङ्कटाचलमाहात्म्ये पापविनाशनतीर्थे

भूदानफलनुवर्णनं नाम दशमोऽध्यायः ।

अथ एकादशोऽध्यायः



### रामानुजाख्यद्विजवृत्तान्तः

श्रीमृतः—

|                                                 |   |
|-------------------------------------------------|---|
| भो भोस्तपोधनाः ! सर्वे नैमिशारण्यवासिनः ! ।     |   |
| आकाशगङ्गातीर्थेऽयं माहात्म्यं प्रवदाम्यहम् ॥    | १ |
| आकाशगङ्गानिकटे सर्वशस्त्रार्थपारगः ।            |   |
| रामानुज इति ख्यातो विष्णुभक्तो जितेन्द्रियः ॥   | २ |
| तपश्चकार धर्मात्मा वैखानसमते स्थितः ।           |   |
| ग्रीष्मे पञ्चाग्निमध्यस्थो विष्णुध्यानपरायणः ॥  | ३ |
| जपन्नष्टाक्षरं मन्त्रं ध्यायन् हृदि जनार्दनम् । |   |
| वर्षांस्वाकाशगो नित्यं हेमन्तेषु जलेशयः ॥       | ४ |
| सर्वभूतहितो दान्तः सर्वद्वन्द्वविवर्जितः ।      |   |
| वर्षाणि कृतिचित्सोऽयं जीर्णपर्णाशनोऽभवत् ।      |   |
| कञ्चित्कालं जलाहारो वायुभक्षः कियत्समाः ॥       | ५ |

### आकाशगङ्गातीरे रामानुजतपस्तुष्टभगवदाविर्भावः

|                                         |   |
|-----------------------------------------|---|
| अथ तत्तपसा तुष्टो भगवान् भक्तवत्सलः ।   |   |
| प्रत्यक्षतामगात्तस्य शङ्खचक्रगदाधरः ॥   | ६ |
| विकचाम्बुजपत्राक्षः सूर्योऽटिसमप्रभः ।  |   |
| विनतानन्दनारूढः छलचामरशोभितः ॥          | ७ |
| हारकेयूरमकुटः कटकादिविभूषितः ।          |   |
| विष्वक्सेनसुनन्दादिकिङ्करैः परिवारितः ॥ | ८ |
| वीणावेणुमृदङ्गादिवादकैर्नारदादिभिः ।    |   |
| गीयमानः सुविभवः पीताम्बरविराजितः ॥      | ९ |

|                                                |    |
|------------------------------------------------|----|
| लक्ष्मीविराजितोरस्को नीलमेघनिभच्छविः ।         |    |
| सनकादिमहायोगिसेवितः पार्श्वयोर्द्वयोः ॥        | १० |
| मन्दस्मितेन सकलं मोहयन् भुवनत्रयम् ।           |    |
| स्वभासा भासयन् सर्वा दिशो दश विराजयन् ॥        | ११ |
| सुभक्तसुलभो देवो वेङ्कटेशो दयानिधिः ।          |    |
| पुनः सन्निदधे तस्य रामानुजमहामुनेः ॥           | १२ |
| आविर्भूतं तदा दृष्ट्वा श्रीनिवासं कृपानिधिम् । |    |
| पीताम्बरधरं देवं तुष्टिं प्राप महामुनिः ।      |    |
| भक्त्या परमया युक्तः तुष्टाव जगदीश्वरम् ॥      | १३ |

रामानुजाख्यविप्रकृतभगवत्स्तुतिः

|           |                                                       |    |
|-----------|-------------------------------------------------------|----|
| रामानुजः— | ‘ नमो देवाधिदेवाय शङ्खचक्रगदाभृते ।                   |    |
|           | नमो नित्याय शुद्धाय वेङ्कटेशाय ते नमः ॥               | १४ |
|           | नमो भक्तार्तिहन्त्रे ते हव्यकव्यस्वरूपिणे ।           |    |
|           | नमस्त्रिमूर्तये तुभ्यं सृष्टिस्थित्यन्तकारिणे ॥       | १५ |
|           | नमः परेशाय नमोऽतिभूम्ने                               |    |
|           | नमोऽस्तु लक्ष्मीपतये विधात्रे ।                       |    |
|           | नमोऽस्तु सूर्येन्दुविलोचनाय                           |    |
|           | नमो विरिञ्चाद्यभिवन्दिताय ॥                           | १६ |
|           | यो नामजात्यादिविकल्पहीनः                              |    |
|           | समस्तदोषैरपि वर्जितो यः ।                             |    |
|           | समस्तसंसारभयापहारिणे                                  |    |
|           | तस्मै नमो दैत्यविनाशकाय ॥                             | १७ |
|           | वेदान्तवेद्याय रमेश्वराय वृषाद्विवासाय विधातृपित्रे । |    |
|           | नमो नमः सर्वजनार्तिहारिणे नारायणायामितविक्रमाय ॥      | १८ |

- मातापित्रोश्च शुश्रूषां कुर्वते ये नरोत्तमाः ।  
 ये तु देवार्चनरता ये तु तत्साधका नराः ।  
 पूजां दृष्ट्वा तु मोदन्ते ते वै भागवतोत्तमाः ॥ ४०
- वर्णिनाञ्च यतीनाञ्च परिचर्यापराश्च ये ।  
 परनिन्दामकुर्वाणाः ते वै भागवतोत्तमाः ॥ ४१
- सर्वेषां हितवाक्यानि ये वदन्ति नरोत्तमाः ।  
 ये गुणग्राहिणो लोके ते वै भागवतोत्तमाः ॥ ४२
- आत्मवत्सर्वभूतानि ये पश्यन्ति नरोत्तमाः ।  
 तुल्याः शत्रुषु मित्रेषु ते वै भागवताः स्मृताः ॥ ४३
- धर्मशास्त्रप्रवक्तारः सत्यवाक्यरताश्च ये ।  
 तेषां शुश्रूषवो ये च ते वै भागवतोत्तमाः ॥ ४४
- व्याकुर्वन्ति पुराणानि तानि शृण्वन्ति ये तथा ।  
 तद्वक्तारि च भक्ता ये ते वै भागवतोत्तमाः ॥ ४५
- ये गोब्राह्मणशुश्रूषां कुर्वन्ति सततं नराः ।  
 तीर्थयात्रापरा ये च ते वै भागवतोत्तमाः ॥ ४६
- अन्येषामुदयं दृष्ट्वा येऽभिनन्दन्ति मानवाः ।  
 हरिनामपरा ये च ते वै भागवतोत्तमाः ॥ ४७
- आरामारोपणरताः तद्यकपरिरक्षकाः ।  
 कासारकूपकर्तारः ते वै भागवतोत्तमाः ॥ ४८
- ये वै तटाककर्तारो देवसद्मानि कुर्वते ।  
 गायत्रीनिरता ये च ते वै भागवतोत्तमाः ॥ ४९
- येऽभिनन्दन्ति नामानि हरेः श्रुत्वाऽतिहर्षिताः ।  
 रोमाञ्चितशरीराश्च ते वै भागवतोत्तमाः ॥ ५०

|                                                         |    |
|---------------------------------------------------------|----|
| तुलसीकाननं दृष्ट्वा ये नमस्कुर्वते नराः ।               |    |
| तत्काष्ठाङ्कितकर्णा ये ते वै भागवतोत्तमाः ॥             | ५१ |
| तुलसीगन्धमाघ्राय सन्तोषं कुर्वते तु ये ।                |    |
| तन्मूलमृद्धरा ये च ते वै भागवतोत्तमाः ॥                 | ५२ |
| स्वाश्रमाचारनिरताः तथैवातिथिपूजकाः ।                    |    |
| ये च वेदार्थवक्तारः ते वै भागवतोत्तमाः ॥                | ५३ |
| विदितानि च शास्त्राणि परार्थं प्रवदन्ति ये ।            |    |
| सर्वत्र गुणभाजो ये ते वै भागवतोत्तमाः ॥                 | ५४ |
| पानीयदाननिरता ह्यन्नदानरताश्च ये ।                      |    |
| एकादशीव्रतपराः ते वै भागवतोत्तमाः ॥                     | ५५ |
| गोदाननिरता ये च कन्यादानरताश्च ये ।                     |    |
| मदर्थं कर्मकर्तारः ते वै भागवतोत्तमाः ॥                 | ५६ |
| मन्मानसाश्च मद्भक्ता ये मद्भजनलोलुपाः ।                 |    |
| मन्त्रामस्मरणासक्ताः ते वै भागवतोत्तमाः ॥               | ५७ |
| बहुनाऽलं विमुक्तेन ? सङ्क्षेपात्ते ब्रवीम्यहम् ।        |    |
| सद्गुणाय प्रवर्तन्ते ते वै भागवतोत्तमाः ॥               | ५८ |
| एते भागवता विप्राः केचिदत्र प्रकीर्तिताः ।              |    |
| ममापि गदितुं शक्या नाब्दकोटिशतैरपि ॥                    | ५९ |
| रामानुज ! महाभाग ! मद्भक्तानाञ्च लक्षणम् ।              |    |
| मयि भक्ते त्वयि प्रीत्या ह्युक्तं किल महामते ! ॥        | ६० |
| श्रीमूतः— एवं वः कथितं विप्राः ! शौनकाद्या ! महौजसः ! । |    |
| वृषाद्रौ च वियद्भङ्गातीर्थमाहात्म्यमुत्तमम् ॥           | ६१ |

इति श्रीस्कान्दपुराणे श्रीवेङ्कटाचलमाहात्म्ये आकाशगङ्गामाहात्म्य-  
रामानुजव्रतचर्यादिवर्णनं नाम एकादशोऽध्यायः ।



अथ द्वादशोऽध्यायः

## दानार्हसत्पात्रनिर्णयः

- ऋषयः— भगवन् सूत ! सर्वज्ञ ! वेदवेदान्तकोविद ! ।  
 दानानि कस्मै देयानि दानकालश्च कीदृशः  
 कश्च तत्प्रतिगृहीयात् सर्वं नो वक्तुमर्हसि ॥ १
- श्रीमूतः— महापुण्यप्रदे क्षेत्रे वेङ्कटास्त्ये द्विजोत्तमाः ! ।  
 सर्वेषामेव वर्णानां ब्राह्मणः परमो गुरुः ॥ २  
 तस्मै दानानि देयानि स तारयति षण्डितः ।  
 ब्राह्मणः प्रतिगृहीयात् वर्जयित्वा त्ववर्णकम् ॥ ३  
 षण्डस्य पुत्रहीनस्य दम्भाचाररतस्य च ।  
 वेदविद्वेषिणश्चैव द्विजविद्वेषिणस्तथा ॥ ४  
 स्वकर्मत्यागिनश्चापि दत्तं भवति निष्फलम् ।  
 परदाररतस्यापि परद्रव्यरतस्य च ॥ ५  
 गायकस्यापि विप्रस्य दत्तं भवति निष्फलम् ।  
 असूयाविष्टमनसः कृतघ्नस्य च मायिनः ॥ ६  
 ज्ञानशून्यस्य विप्रस्य दत्तं भवति निष्फलम् ।  
 नित्यं याच्ञापरस्यापि हिंसकस्याबलस्य च ॥ ७  
 नामविक्रयिणश्चैव वेदविक्रयिणस्तथा ।  
 स्मृतिविक्रयिणश्चैव धर्मविक्रयिणस्तथा ॥ ८  
 परोपतापशीलस्य दत्तं भवति निष्फलम् ।  
 ये केचित्पापनिरता निन्दिताः सुकृतैस्तथा ॥ ९  
 न तेभ्यः प्रतिगृहीयात् न देयं वापि किञ्चन ।  
 सत्कर्मनिरतायैव श्रोत्रियायाऽहितामये ॥ १०

|                                                   |    |
|---------------------------------------------------|----|
| वृत्तिहीनाय वै देयं दरिद्राय कुटुम्बिने ।         |    |
| देवपूजामु सत्ताय पुराणकथकाय च ॥                   | ११ |
| देयं प्रयत्नो विप्राः ! दरिद्राय विशेषतः ।        |    |
| बहुना किमिहोक्तेन ! शृणुध्वं द्विजसत्तमाः ! ॥     | १२ |
| सर्वेषां ब्राह्मणानाञ्च प्रदातुं शक्यते सदा ।     |    |
| वन्ध्याभर्त्से प्रदत्तञ्चेत् रासभो जायते नरः ॥    | १३ |
| नास्तिकं भिन्नमर्यादं पुत्रहीनं जडं खलम् ।        |    |
| स्तेयिनं कितवञ्चैव कदाचिन्नाभिवादयेत् ॥           | १४ |
| पाषण्डं पणितं व्रात्यं वेदविक्रयिणं तथा ।         |    |
| कृतघ्नं पापनिरतं कदाचिन्नाभिवादयेत् ॥             | १५ |
| तथा स्नानं प्रकुर्वन्तं समित्पुष्पकरं तथा ।       |    |
| उदपात्रघरञ्चैव भुञ्जन्तं नाभिवादयेत् ॥            | १६ |
| विवादशीलिनं चण्डं वमन्तं जनमध्यगम् ।              |    |
| भिक्षान्नधारिणञ्चैव शयानं नाभिवादयेत् ॥           | १७ |
| वन्ध्याञ्च पुष्पणीं जारां सूतिकां गर्भपातिनीम् ।  |    |
| व्रतघ्नीञ्च तथा चण्डीं कदाचिन्नाभिवादयेत् ॥       | १८ |
| सभायां यज्ञशालायां देवतायतनेष्वपि ।               |    |
| प्रत्येकं तु नमस्कारो हन्ति पुण्यं पुरातनम् ॥     | १९ |
| श्राद्धव्रते नियुक्तञ्च देवताभ्यर्चकं तथा ।       |    |
| यज्ञञ्च तर्पणञ्चैव कुर्वन्तं नाभिवादयेत् ॥        | २० |
| कुर्वते वन्दनं यस्तु न कुर्यात्प्रतिवन्दनम् ।     |    |
| नाभिवाद्यः स विज्ञेयो यथा शूद्रस्तथैव च ॥         | २१ |
| तस्मात्सर्वेषु कालेषु बुद्धिमान् ब्राह्मणोत्तमः । |    |
| वन्ध्यापतिं द्विजं क्रूरं कदाचिन्नाभिवादयेत् ॥    | २२ |

## आकाशगङ्गामाहात्म्यम्

श्रीसूतः—

|                                                       |    |
|-------------------------------------------------------|----|
| अत्रेतिहासं वक्ष्यामि पुण्यशीलस्य धीमतः ।             |    |
| सनत्कुमारमुनये नारदेन प्रभाषितम् ।                    |    |
| तद्वक्ष्यामि मुनिश्रेष्ठाः ! शृणुध्वं सुसमाहिताः ॥    | २३ |
| पुरा गोदावरीतीरे सर्वधर्मपरायणः ।                     |    |
| पुण्यशीलो द्विजवरः सत्यवादी जितेन्द्रियः ॥            | २४ |
| दयावान् सर्वभूतेषु देवाग्निद्विजपूजकः ।               |    |
| कर्मणा जन्मशुद्धश्च मातापितृहिते रतः ॥                | २५ |
| गुरुभक्तिः सदाक्षिण्यो ब्रह्मण्यः साधुसम्मतः ।        |    |
| एतादृशगुणैर्युक्तः पुण्यशीलस्य धीमतः ॥                | २६ |
| गृहं सम्प्राप्तवान् विप्रो वेदवेदाङ्गपारगः ।          |    |
| प्रार्थितः पुण्यशीलेन पितृश्राद्धेऽतिवेगतः ॥          | २७ |
| तं विप्रं श्रोत्रियं शान्तं पितृश्राद्धे नियोज्य वै । |    |
| श्राद्धं चकार धर्मात्मा प्रत्याब्धिकमनुत्तमम् ॥       | २८ |

## पुण्यशीलस्य वन्ध्यापतिनिमन्त्रणेन गर्दभमुखत्वप्राप्तिः

|                                               |    |
|-----------------------------------------------|----|
| ततः कालान्तरे तस्य पुण्यशीलस्य चानने ।        |    |
| वैरूप्यं प्राप्तमत्युग्रं रासभाननवत्तदा ॥     | २९ |
| ततः खिन्नमना भूत्वा पुण्यशीलोऽतिधार्मिकः ।    |    |
| निःश्वस्य बहुधा खिन्नः प्रपेदेऽगस्त्ययोगिनः ॥ | ३० |
| सुवर्णमुखरीतीरे ऋषिसङ्घनिषेविते ।             |    |
| आश्रमं परमं दिव्यं सर्वकामफलप्रदम् ॥          | ३१ |

तत्राऽश्रमे मुनिवरैः सेव्यमानमहर्निशम् ।  
दृष्ट्वाऽगस्त्यं महात्मानं सर्वलोकाहिरैषिणम् ।  
प्रणाममकरोत्तस्मै गार्दभास्योऽतिदुःखितः ॥ ३२

पुण्यशीलः—

‘तपोनिधे ! नमस्तुभ्यमगस्त्य ! मुनिसेवित ! ।  
कुत्सितास्यं महापापं रक्ष रक्ष दयानिधे ! ॥ ३३  
केन दोषेण मे चात्र मुखस्यासीद्विरूपता ।  
मयि प्रीत्या महाभाग ! वदस्व मुनिसत्तम ! ॥ ३४

अगस्त्यः—

‘विप्रवर्य ! महाभाग ! पुण्यशील महामते ! ।  
आननस्य विरूपं वै शृणु नान्यमना द्विज ! ॥ ३५

वन्ध्यापतेः श्राद्धनिमन्त्रणानर्हन्वप्रशंसा

कञ्चिद्विप्रं गुणनिधिं वेदवेदाङ्गपारगम् ।  
श्रोत्रियं पुत्ररहितं श्राद्धे त्वं विनियुक्तवान् ॥ ३६  
तेन दोषेण महता मुखे तव विरूपता ।  
ये लोके हव्यकव्यादौ वन्ध्यायाः स्वामिनं द्विजम् ॥ ३७  
नियोजयन्ति ते यान्ति मुखे गर्दभरूपताम् ।  
शुभकर्मणि वा विप्र ! पैतृके वापि कर्मणि ॥ ३८  
वन्ध्यापतिं महापापं कदाचिन्न निमन्त्रयेत् ।  
वन्ध्यापतिं महाक्रूरं वृषलीपतिमेव वा ॥ ३९  
श्रेयस्कामी हि विप्रेन्द्र ! श्राद्धे तु न निमन्त्रयेत् ।  
वेदशास्त्रादियुक्तोऽपि कुलीनः कर्मठोऽपि वा ॥ ४०  
वन्ध्याभर्ता द्विजश्रेष्ठ ! श्राद्धे त्याज्यः कथञ्चन ।  
ज्योतिष्टोमादियज्ञेषु व्रतेषु च तपःसु च ॥ ४१

|                                                        |    |
|--------------------------------------------------------|----|
| समर्थोऽपि द्विजश्रेष्ठः श्राद्धे वन्ध्यापतिं त्यजेत् । |    |
| अलभ्ये तु द्विजे पात्रे तन्तुमात्रोपजीविनम् ॥          | ४२ |
| पुत्रवन्तं सदाऽचारं श्राद्धार्थन्तु निमन्त्रयेत् ।     |    |
| तदभावे द्विजश्रेष्ठ ! पुत्रं वाऽनुजमेव वा ॥            | ४३ |
| आत्मानं वा नियुञ्जीत श्राद्धे वन्ध्यापतिं त्यजेत् ।    |    |
| पुण्यशील ! महाभाग ! चोद्धृत्य भुजमुच्यते ॥             | ४४ |
| सर्वथा पुत्रहीनन्तु श्राद्धार्थं न नियोजयेत् ।         |    |
| वन्ध्यापतिं द्वजं यस्तु श्राद्धकर्ता नियोक्ष्यति ।     |    |
| तच्छूद्रमासुरं ज्ञेयं कर्ता च नरकं व्रजेत् ॥           | ४५ |

### आकाशगङ्गास्नानेन पुण्यशीलस्य तद्विकृतिनिवृत्तिः

|                                                |    |
|------------------------------------------------|----|
| बहुनाऽत्र विमुक्तेन नदोषविनिवृत्तये ।          |    |
| उपायं ते प्रवक्ष्यामि स्वर्णमुख्यास्तटे शुभे ॥ | ४६ |
| वर्तते देवसङ्घैश्च सेवितो वेङ्कटाचलः ।         |    |
| मेरुपुत्रो महापुण्यः सर्वकामफलप्रदः ॥          | ४७ |
| तस्मिन् वेङ्कटशैलेन्द्रे सुरासुरनमस्कृते ।     |    |
| वियद्गङ्गेति नाम्ना वै तीर्थमस्ति महत्तरम् ॥   | ४८ |
| सर्वपापप्रशमनं आयुरारोग्यवर्धनम् ।             |    |
| त्वं गत्वा वेङ्कटं शैलं स्वामिपुष्करिणीजले ॥   | ४९ |
| स्नात्वा सङ्कल्पपूर्वन्तु गङ्गातीर्थमनन्तरम् । |    |
| गत्वा तीर्थविधानेन स्नानं कुरु महामते ! ॥      | ५० |
| स्नानमात्रात्ततः सद्यो मुखस्यास्य महामते ! ।   |    |
| वैरूप्यं तत्क्षणादेव नश्यत्येव न संशयः ' ॥     | ५१ |

श्रीसूतः—

एवमुक्तः पुण्यशीलो ह्यगस्त्येन महात्मना ।  
 तं प्रणम्य महात्मानं वेङ्कटाद्रिं ततो ययौ ॥ ५२  
 तत्र गत्वा महाभागः स्वामिपुष्करिणीजले ।  
 स्नात्वा नियमपूर्वन्तु वियद्गङ्गासमीपगः ॥ ५३  
 तत्र स्नानेन धर्मात्मा कामवक्त्रोपमं मुखम् ।  
 प्राप्तवान् पुण्यशीलस्तु अशो तीर्थस्य वैभवम् ॥ ५४  
 एवं वः कथितं विप्राः ! नारदेन प्रभाषितम् ।  
 सनत्कुमारमुनये शौनकाद्या महौजसः ! ॥ ५५

इति श्रीस्कन्दपुराणे श्रीवेङ्कटाचलमाहात्म्ये आकाशगङ्गामाहात्म्यवर्णनं  
 नाम द्वादशोऽध्यायः ॥



अथ त्रयोदशोऽध्यायः



चक्रतीर्थमाहात्म्यम्

श्रीसूतः—

अथाहं सम्प्रवक्ष्यामि द्विजेन्द्राः ! सत्यवादिनः ! ।  
 चक्रतीर्थस्य माहात्म्यं सर्वपापप्रणाशनम् ॥ १  
 ये शृण्वन्ति महापुण्यं चक्रतीर्थस्य वैभवम् ।  
 ते यान्ति विष्णुभवनं पुनरावृत्तिवर्जितम् ॥ २  
 अन्नदाने च विमुखा जलदाने तथैव च ।  
 गोदानविमुखा ये च शुद्धास्तेऽत्र निमज्जनात् ।  
 तस्मात्पुण्यतमं तीर्थं चक्रतीर्थमनुत्तमम् ॥ ३

पद्मनाभाख्यद्विजकृततपस्तुष्टभगवदाविर्भावः

श्रीसूतः—

|                                                 |    |
|-------------------------------------------------|----|
| पुरा श्रीवत्सगोत्रीयः पद्मनाभो जितेन्द्रियः।    |    |
| चक्रपुष्करिणीतीरे सोऽतप्यत महत्तपः ॥            | ४  |
| दयायुक्तो निराहारः सत्यवादी जितेन्द्रियः ।      |    |
| आत्मवत्सर्वभूतानि पश्यन् विषयनिःस्पृहः ॥        | ५  |
| सर्वभूतहितो दान्तः सर्वद्वन्द्वविवर्जितः ।      |    |
| वर्षाणि कतिचित्सोऽयं जीर्णपर्णाशनोऽभवत् ॥       | ६  |
| कञ्चित्कालं जलहारो वायुभक्षः कियत्समाः ।        |    |
| एवं द्वादशवर्षाणि पद्मनाभो महामुनिः ॥           | ७  |
| अतप्यत तपो घोरं देवैरपि सुदुष्करम् ।            |    |
| अथ तत्तपसा तुष्टो भगवान् कमलापतिः ॥             | ८  |
| प्रत्यक्षतामगात्तस्य शङ्खचक्रगदाधरः ।           |    |
| विक्राम्बुजपत्राक्षः सूर्यकोटिसमप्रभः ।         |    |
| उन्मील्य चक्षुषी तत्र दृष्टवान् वेङ्कटेश्वरम् ॥ | ९  |
| शङ्खचक्रधरं शान्तं श्रीनिवासं कृपानिधिम् ।      |    |
| दृष्ट्वा देवं महात्मानं स्तोतुं समुपचक्रमे ॥    | १० |

पद्मनाभाख्यद्विजकृतश्रीनिवासस्तुतिः

|                                           |    |
|-------------------------------------------|----|
| ‘नमो देवाधिदेवाय वेङ्कटेशाय शार्ङ्गिणे ।  |    |
| नारायणाद्रिवासाय श्रीनिवासाय ते नमः ॥     | ११ |
| नमः कल्मषनाशाय वासुदेवाय विष्णवे ।        |    |
| शेषाचलनिवासाय श्रीनिवासाय ते नमः ॥        | १२ |
| नमस्त्रैलोक्यनाथाय विश्वरूपाय साक्षिणे ।  |    |
| शिवब्रह्मादिवन्द्याय श्रीनिवासाय ते नमः ॥ | १३ |

|                                                |    |
|------------------------------------------------|----|
| नमः कमलनेत्राय क्षीराब्धिशयनाय ते ।            |    |
| दुष्टराक्षससंहर्त्रे श्रीनिवासाय ते नमः ॥      | १४ |
| भक्तप्रियाय देवाय देवानां पतये नमः ।           |    |
| प्रणतार्तिविनाशाय श्रीनिवासाय ते नमः ॥         | १५ |
| योगिनां पतये नित्यं वेदवेद्याय विष्णवे ।       |    |
| भक्तानां हृत्पसंहर्त्रे श्रीनिवासाय ते नमः । ॥ | १६ |
| एवं स्तुतो महाभागः श्रीनिवासो जगन्मयः ।        |    |
| पद्मनाभाख्यऋषिणा चक्रतीर्थनिवासिना ।           |    |
| सन्तोषं परमं प्राप्य वेङ्कटेशो दयानिधिः ॥      | १७ |
| पद्मनाभं द्विजवरं शान्तं धर्मपरायणम् ।         |    |
| सुधाधारोपमं वाक्यं अब्रवीत् पुरुषोत्तमः ॥      | १८ |

### पद्मनाभस्य चक्रतीर्थे निरन्तरवासाय भगवन्नियमनम्

श्रीभगवान्—

|                                              |    |
|----------------------------------------------|----|
| ‘द्विजवर्य ! महाभाग ! मत्पादकमलार्चक ! ।     |    |
| चक्रतीर्थस्य तीरे त्वं आकल्पं पूजयन् वस ’ ॥  | १९ |
| इत्युक्त्वा भगवान् विष्णुः तत्रैवान्तरधीयत । |    |
| अन्तर्धानं गते देवे श्रीनिवासे जगद्गुरौ ॥    | २० |
| चक्रतीर्थस्य तीरे तु वासं चक्रे महामतिः ।    |    |
| ततः कालान्तरे कश्चित् राक्षसो भीमदर्शनः ॥    | २१ |
| मुनिं तं पद्मनाभाख्यं नारायणपरायणम् ।        |    |
| आययौ भक्षितुं क्रूरः क्षुधया परिपीडितः ॥     | २२ |
| ब्राह्मणं तरसा सोऽयं राक्षसो जगृहे तदा ।     |    |
| गृहीतस्तरसा तेन विप्रो वेदाङ्गपारगः ॥        | २३ |



प्रचुक्रोश दयाम्भोधिं आपन्नानां परायणम् ।  
 नारायणं चक्रपाणिं रक्ष रक्षेति वै मुहुः ॥ २४  
 'वेङ्कटेश ! दयासिन्धो ! शरणागतपालक ! ।  
 त्राहि मां पुरुषव्याघ्र ! रक्षोवशमुपागतम् ॥ २५  
 लक्ष्मीकान्त ! हरे ! विष्णो ! वैकुण्ठ ! गरुडध्वज ! ।  
 मां रक्ष राक्षसाऽऽक्रान्तं ग्राह्याक्रान्तं गजं यथा ॥ २६  
 दामोदर ! जगन्नाथ ! हिरण्यासुरमर्दन ! ।  
 प्रह्लादमिव मां रक्ष राक्षसेनातिपीडितम् ' ॥ २७

**पद्मनाभहननोद्युक्तासुरवधाय भगवत्कृतचक्रप्रेषणम्**

इत्येवं स्तुवतस्तस्य पद्मनाभस्य हे द्विजाः ! ।  
 स्वभक्तस्य भयं ज्ञात्वा चक्रपाणिर्दयानिधिः ॥ २८  
 स्वचक्रं प्रेषयामास भक्तरक्षणकारणात् ।  
 प्रेरितं विष्णुचक्रं तत् विष्णुना प्रभविष्णुना ॥ २९  
 आजगामाथ वेगेन चक्रपुष्करिणीतटम् ।  
 अनन्तादित्यसङ्काशं अनन्ताग्निसमप्रभम् ॥ ३०  
 महाज्वालं महानादं महासुरविमर्दनम् ।  
 दृष्ट्वा सुदर्शनं विष्णोः राक्षसोऽथ प्रदुद्रुवे ॥ ३१

**भगवत्प्रेषितचक्रकृतासुरवधः**

द्रवमाणस्य तस्याशु राक्षसस्य सुदर्शनम् ।  
 शिरश्चकर्त्त सहसा ज्वालामाल्यदुरासदम् ॥ ३२  
 ततो विप्रवरो दृष्ट्वा राक्षसं पतितं भुवि ।  
 मुदा परमया युक्तः तुष्टाव च सुदर्शनम् ॥ ३३

पद्मनाभः— 'विष्णुचक्र ! नमस्तेऽस्तु विश्वरक्षणदीक्षित ! ।  
 नारायणकराम्भोजभूषणाय ! नमोऽस्तु ते ॥ ३४  
 युद्धेष्वसुरसंहारकुशलाय महारव ।  
 सुदर्शन ! नमस्तुभ्यं भक्तानामार्तिनाशन ! ॥ ३५  
 रक्ष मां भयसंविभं सर्वस्मादपि कल्मषात् ।  
 स्वामिन् ! सुदर्शन ! विभो ! चक्र तीर्थे सदा भवान् ॥ ३६  
 सन्निधेहि हिताय त्वं जगतो मुक्तिकाङ्क्षिणः ' ।  
 ब्राह्मणेनैवमुक्तं तत् विष्णुचक्रं मुनीश्वराः ! ।  
 तं प्राह पद्मनाभाख्यं प्रीणयन्निव सौहृदात् ॥ ३७

### द्विजप्रार्थनया चक्रकृतवरदानादिः

सुदर्शनः— 'पद्मनाभ ! महापुण्यं चक्र तीर्थमनुत्तमम् ।  
 अस्मिन् वसामि सततं लोकां हिताकाम्यया ।  
 त्वत्पीडां परिचिन्त्याहं राक्षसेन दुरात्मना ॥ ३८  
 प्रेरितो विष्णुना विप्र ! त्वरया समुपागतः ।  
 त्वत्पीडकोऽपि निहतो मयाऽयं राक्षसाधमः ॥ ३९  
 मोचितस्त्वं भयादस्मात् त्वं हि भक्तो हरेः सदा ।  
 चक्र तीर्थे मह पुण्ये सर्वपापहरे द्विज ! ॥ ४०  
 सततं लोकरक्षार्थं सन्निधनं करोमि ते ।  
 अस्मिन् मत्सन्निधानात्ते तथाऽन्येषामपि द्विज ! ॥ ४१  
 इतः परं न पीडा स्यात् भूतराक्षससम्भवा ।  
 अस्मिन् मत्सन्निधानात्स्यात् 'चक्र तीर्थे' मिति प्रथा ॥ ४२  
 स्नानं येऽत्र प्रकुर्वन्ति चक्र तीर्थे विमुक्तिदे ।  
 तेषां पुत्राश्च पौत्राश्च वंशजाः सर्व एव हि ॥ ४३

- विधूतपापा यास्यन्ति तद्विष्णोः परमं पदम् ।  
 इत्युक्त्वा विष्णुचक्रं तत् पद्मनाभस्य पश्यतः ॥ ४४
- अन्येषामपि विप्राणां पश्यतां सहसा द्विजाः ।  
 चक्रपुष्करिणीं तान्तु प्राविशत् पापनाशिनीम् ॥ ४५
- श्रीसूतः— चक्रतीर्थस्य माहात्म्यं विप्रेन्द्राः ! पापनाशनम् ।  
 युष्माकं कथितं सर्वं शौनकाद्याः ! महौजसः ! ॥ ४६
- चक्रतीर्थसमं तीर्थं न भूतं न भविष्यति ।  
 अत्र स्नात्वा नरो विप्राः ! मोक्षभाजो न संशयः ॥ ४७
- कीर्तयेदिममध्यायं शृणुयाद्वा समाहितः ।  
 चक्रतीर्थाभिषेकस्य प्राप्नोति फलमुत्तमम् ॥ ४८

इति श्रीस्कान्दपुराणे श्रीवेङ्कटाचलमाहात्म्ये चक्रतीर्थमहिमानुवर्णनं  
 नाम त्रयोदशोऽध्यायः ।

अथ चतुर्दशोऽध्यायः

सुन्दराख्यगन्धर्वस्य राक्षसत्वप्राप्तिनिवृत्त्योरुपोद्धातः

- ऋषयः— भगवन् ! राक्षसः कोऽसौ सूत पौराणिकोत्तम ! ।  
 विष्णुभक्तं महात्मानं यो ब्राह्मणमबाधत ॥ १
- श्रीसूतः— वक्ष्यामि राक्षसं क्रूरं तं विप्राः ! शृणुतादरात् ।  
 यथा च राक्षसो जातो मुनीनां शापवैभवात् ॥ २
- पुरा वैकुण्ठसदृशे श्रीरङ्गे विष्णुमन्दिरे ।  
 वसिष्ठलिमुखाः सर्वे विष्णुभक्ता महौजसः ॥ ३
- श्रीरङ्गनाथं देवेशं भक्तानामभयप्रदम् ।  
 उपासाञ्चक्रिरे मुक्त्यै श्रीरङ्गपुरवासिनः ॥ ४

|                                               |   |
|-----------------------------------------------|---|
| कदाचित्तत्र गन्धर्वो वीरबाहुसुनो बली ।        |   |
| सुन्दरो नाम विप्रेन्द्राः ! विटगोष्ठीपरायणः ॥ | ५ |
| रुलनाशतसंयुक्तो विवस्त्रः सलिलशये ।           |   |
| चिक्रीड स विवस्त्राभिः साकं युवतिभिर्मुदा ॥   | ६ |
| कवेरजायास्त्रीर्थे तु वसिष्ठो मुनिभिः सह ।    |   |
| माध्याह्निकं कर्तुमना ययौ श्रीरङ्गमन्दिरात् ॥ | ७ |
| तानृषीनवलोक्याथ रामास्ता भयकातराः ।           |   |
| वासांस्याच्छादयामासुः सुन्दरो न तु साहसी ।    |   |
| ततो वसिष्ठः कुपितः शशपैर्न गतत्रपम् ॥         | ८ |

वसिष्ठः—

|                                                          |    |
|----------------------------------------------------------|----|
| ‘यस्मात्सुन्दर ! गन्धर्व ! दृष्ट्वाऽस्माल्लज्जया त्वया । |    |
| वासो नाच्छादितं शीघ्रं याहि रात्रसतां ततः’ ॥             | ९  |
| एवमुक्ते वसिष्ठेन रामाः प्राञ्जल्यस्तदा ।                |    |
| प्रणिपत्य वसिष्ठं तं भक्तिनम्रेण चेतसा ।                 |    |
| मुनिमण्डलमध्ये तु वसिष्ठमिदमब्रुवन् ॥                    | १० |

रामाः—

|                                                      |    |
|------------------------------------------------------|----|
| ‘भगवन् ! सर्वधर्मज्ञ ! चतुरानननन्दन ! ।              |    |
| दयासिन्धोऽवलोक्यास्मान् न कोपं कर्तुमर्हसि ॥         | ११ |
| पतिरेव हि नारीणां भूषणं परमुच्यते ।                  |    |
| पतिहीना तु या नारी शतपुत्राऽपि सा मुने ! ॥           | १२ |
| विधवेत्युच्यते लोके तासां जन्म निरर्थकम् ।           |    |
| तत्प्रसादं कुरु मुने ! पत्यावसाकमादरात् ॥            | १३ |
| एकोऽपराधः क्षन्तव्यो मुनिभिस्तत्त्वदर्शिभिः ।        |    |
| क्षमां कुरु दयासिन्धो ! युष्मच्छिष्येऽत्र सुन्दरे’ ॥ | १४ |

श्रीसूतः— वसिष्ठः प्रार्थितस्त्वेवं सुन्दरस्याङ्गनाजनैः ।  
प्रोवाच वचनं भूयः प्रसन्नः स द्विजोत्तमः ॥ १५

सुन्दराख्यस्य वसिष्ठोक्तराक्षसत्वनिवृत्त्युपायः

वसिष्ठः— 'न मे त्याद्वचनं मिथ्या कदाचिदपि सुभ्रुवः । ।  
उपायं वः प्रवक्ष्यामि शृणुध्वं श्रद्धया सह ॥ १६  
षोडशाब्दावधिः शापो भर्तुर्वै भविता ध्रुवम् ।  
षोडशाब्दावधौ चैव सुन्दरो राक्षसाकृतिः ॥ १७  
यदृच्छया वेङ्कटाद्रिं सर्वपापहरं शुभम् ।  
गत्वाऽसौ चक्रतीर्थं तत् गमिष्यति सुराङ्गनाः ! ॥ १८  
आस्ते तत्र महायोगी पद्मनाभो मुनीश्वरः ।  
भक्षार्थं तं मुनिं सोऽयं राक्षसोऽभिगमिष्यति ॥ १९  
ततो ब्राह्मणरक्षार्थं प्रेरितं चक्रमुत्तमम् ।  
विष्णुनाऽस्य शिरः कायात् हरिष्यति न संशयः ॥ २०  
ततः स्वं रूपमासाद्य शापान्मुक्तः स सुन्दरः ।  
पतिर्वस्त्रिदिवं भूयो गन्ता नास्त्यत्र संशयः ॥ २१  
ततस्त्रिदिवमासाद्य सुन्दरोऽयं पतिर्हि वः ।  
रमयिष्यति सुन्दर्यो ! युष्मान् सुन्दरवेषभृत् ॥ २२

श्रीसूतः— इत्युक्त्वा तु वसिष्ठस्ताः सुन्दरस्य वराङ्गनाः ।  
स्वाश्रमं प्रययौ तूर्णं श्रीरङ्गेश्वरभक्तिमान् ॥ २३  
अथ रामास्तमालिङ्ग्य सुन्दरं पतिमात्मनः  
रुदुः शोक्तस्तप्ताः दुःखसागरमध्यगाः ॥ २४  
दृश्यमानास्तु तास्त्वेवं सुन्दरो राक्षसोऽभवत् ।  
महादंष्ट्रो महाकषयो रक्तश्मश्रुशिरोरुहः ॥ २५

|                                                   |    |
|---------------------------------------------------|----|
| तं दृष्ट्वा भयसंविम्ना जम्मुः रामास्त्रिविष्टम् । |    |
| ततो राक्षसवेधोऽयं सुन्दरो भैरवाकृतिः ॥            | २६ |
| भक्षयन् प्राणिनः सर्वान् देशादेशं वनाद्वनम् ।     |    |
| अमन्ननिलवेगोऽयं वेङ्कटाद्रिं नगोत्तमम् ॥          | २७ |
| प्रविश्यासौ महापापी चक्रतीर्थं ततो ययौ ।          |    |
| एवं षोडशवर्षाणि अमतोऽस्य ययुस्तदा ॥               | २८ |
| ततस्तु षोडशाब्दान्ते राक्षसोऽयं मुनीश्वराः ! ।    |    |
| भक्षितुं पद्मनाभन्तं चक्रतीर्थनिवासिनम् ॥         | २९ |
| उपाद्रवद्वायुवेगः स चास्तौर्षीज्जनार्दनम् ।       |    |
| योगिना च स्तुतो विष्णुः तदा चक्रमचोदयत् ॥         | ३० |
| रक्षितुं पद्मनाभं तं राक्षसेन प्रपीडितम् ।        |    |
| अथाऽगत्य हरेश्चक्रं राक्षसस्य शिरोऽहरत् ॥         | ३१ |

### सुन्दराख्यस्य राक्षसन्वविमुक्तिपूर्वकं स्वस्वरूपप्राप्तिः

|                                                      |    |
|------------------------------------------------------|----|
| ततोऽयं राक्षसं देहं त्यक्त्वा दिव्यकलेवरः ।          |    |
| विमानवरमारुह्य सुन्दरः पुष्पवर्षितः ॥                | ३२ |
| प्राञ्जलिः प्रणतो भूत्वा बवन्दे तत्सुदर्शनम् ।       |    |
| तुष्टाव श्रुतिरम्याभिः वाम्भिरग्न्याभिरादरात् ॥      | ३३ |
| सुन्दरः— 'सुदर्शन ! नमस्तेऽस्तु विष्णुहस्तैकभूषण ! । |    |
| नमस्तेऽसुरसंहर्त्रे सहस्रादित्यतेजसे ॥               | ३४ |
| कृपावेशेन भवतः त्यक्त्वाऽहं राक्षसीं तनुम् ।         |    |
| स्वं रूपमभजं विष्णोः चक्रायुध ! नमोऽस्तु ते ॥        | ३५ |
| अनुजानीहि मां गन्तुं त्रिदिवं विष्णुवल्लभ ! ।        |    |
| भार्या मे परिशोचन्ति विरहातुरचेतसः ॥                 | ३६ |

- त्वन्मनस्को भविष्यामि यावज्जीवं यथा ह्यहम् ।  
 तथा रूपं कुरुष्व त्वं मयि चक्र ! नमोऽस्तु ते ' ॥ ३७  
 एवं स्तुतं विष्णुचक्रं सुन्दरेण सभक्तिकम् ।  
 अनुजग्राह सहसा ' तथाऽस्त्वि ' ति मुनीश्वराः ! ॥ ३८  
 चक्रायुधाभ्यनुज्ञातः सुन्दरो ब्राह्मणोत्तमम् ।  
 प्रणम्य तेनानुज्ञातो गन्धर्वस्त्रिदिवं ययौ ॥ ३९  
 सुन्दरे तु गते स्वर्गं पद्मनाभो मुनीश्वरः ।  
 तच्चक्रं प्रार्थयामास ' विष्णवायुध ! नमोऽस्तु ते ॥ ४०  
 चक्रायुध ! नमामि त्वां महासुरविमर्दन ! ।  
 सन्निधानं कुरुष्व त्वं चक्रतीर्थेऽमले शुभे ॥ ४१  
 त्वत्सन्निधानात्सर्वेषां स्नातानां पापिनामिह ।  
 पापनाशं कुरुष्व त्वं मोक्षञ्च कुरु शाश्वतम् ॥ ४२  
 ' चक्रतीर्थ'मिति ख्यातिं लोकेऽस्य परिकल्पय ।  
 त्वत्सन्निधानादत्रत्यमुनीनां भयनाशनम् ॥ ४३  
 इतः परं भवत्वार्थ ! चक्रायुध ! नमोऽस्तु ते ।  
 भूतप्रेतपिशाचेभ्यो भयं मा भवतु प्रभो ! ॥ ' ४४  
 इति सम्प्रार्थितं चक्रं पद्मनाभेन योगिना ।  
 ' तथैवा स्त्व'ति सम्भाष्य तस्मिंस्तीर्थे तिरोहितम् ॥ ४५  
 श्रीसूतः— एवं वः कथितं विप्राः ! राक्षसस्योद्भवो मया ।  
 माहात्म्यं चक्रतीर्थस्य कथितञ्च मलापहम् ।  
 यच्छ्रुत्वा सर्वपापेभ्यो मुच्यते मानवो भुवि ॥ ४६

इति श्रीस्कान्दपुराणे श्रीवेङ्कटाचलमाहात्म्ये चक्रतीर्थमहिमानुवर्णनं  
 नाम चतुर्दशोऽध्यायः ।

अथ पञ्चदशोऽध्यायः

### जाबालितीर्थमाहान्म्यवर्गनम्

श्रीसूतः—

भो भो तपोधनाः ! सर्वे नैमिशारण्यवासिनः ।  
 वेङ्कटाद्रौ महापुण्ये सर्वपातकनाशने ॥ १  
 ततो जाबालितीर्थस्य माहात्म्यं वर्णयाम्यहम् ।  
 दुराचाराभिधो यत्र स्नात्वा मुक्तोऽभवद् द्विजाः ! ॥ २

मुनयः—

दुराचाराभिधः कोऽसौ सूत ! तत्त्वार्थकोविद ! ।  
 किञ्च पापं कृतं तेन दुराचारेण वै मुने ! ॥ ३  
 कथं वा पातकान्मुक्तः तीर्थेऽस्मिन् स्नानवैभवात् ।  
 एतच्छुश्रूषमाणानां विस्तराद्वद नो मुने ! ॥ ४

### कावेरीतीरवासिदुराचाराख्यद्विजोदन्तः

श्रीसूतः—

मुनयः श्रूयतां तस्य दुराचारस्य पातकम् ।  
 जाबालितीर्थस्नानेन यथा मुक्तश्च पातकात् ॥ ५  
 दुराचाराभिधो विप्रः कावेरीतीरमाश्रितः ।  
 कश्चिदास्ते द्विजः पापी क्रूरकर्मरतः सदा ॥ ६  
 ब्रह्मघ्नैश्च सुरापैश्च स्तेयिभिर्गुस्तल्पगैः ।  
 सदा संसर्गदुष्टोऽसौ तैः साकं न्यवसद् द्विजाः ! ॥ ७  
 महापातकसंसर्गदोषेणास्य द्विजस्य वै ।  
 ब्राह्मण्यं सकलं नष्टं निःशेषेण द्विजोत्तमाः ! ॥ ८



|                                               |    |
|-----------------------------------------------|----|
| महापातकिभिः सार्धं दिनमेकं तु यो द्विजः ।     |    |
| निवसेत्सादरं तस्य तत्क्षणाद्वै द्विजन्मनः ॥   | ०. |
| ब्राह्मण्यस्य तु चैकांशो नश्यत्येव न संशयः ।  |    |
| द्विदिनं सेवनात्स्पर्शात् दर्शनाच्छयनात्तथा ॥ | १० |
| भोजनात् सहपङ्क्तौ च महापातकिर्द्विजाः ! ।     |    |
| द्वितीयभागो नश्येत् ब्राह्मण्यस्य न संशयः ॥   | ११ |
| त्रिदिनाच्च तृतीयांशो नश्यत्येव न संशयः ।     |    |
| चतुर्दिनाच्चतुर्थांशो विलयं याति हि ध्रुवम् ॥ | १२ |
| अतः परञ्च तैः साकं शयनासनभोजनैः ।             |    |
| तत्तुल्यपातकी भूयात् महापातकिसङ्गवान् ॥       | १३ |
| तेन ब्राह्मण्यहीनोऽयं दुराचाराभिधो द्विजः ।   |    |
| ग्रस्तोऽभवद्भीषणेन व्यालेनेव बलीयसा ॥         | १४ |
| असौ परवशस्तेन वेतालेनातिपीडितः ।              |    |
| देशादेशं भ्रमन् विप्रो वनाच्चैव वनान्तरम् ॥   | १५ |
| पूर्वपुण्यविपाकेन दैवयोगेन स द्विजः ।         |    |
| वेङ्कटाद्रिं महापुण्यं सर्वपातकनाशनम् ॥       | १६ |

जाबालितीर्थस्नानात् दुराचारवेतालयोर्महापातकादिनिवृत्तिः

|                                                         |    |
|---------------------------------------------------------|----|
| अनुद्रुतः पिशाचेन वेतालेन द्विजो ययौ ।                  |    |
| न्यमज्जयत्स वेतालो महापातकनाशने ॥                       | १७ |
| जाबालितीर्थे विप्रेन्द्राः ! महापातकिसङ्गिनम् ।         |    |
| उदतिष्ठत्क्षणादेव वेतालेन विमोचितः ॥                    | १८ |
| उत्थितोऽसौ द्विजो विप्राः ! तस्मात्तीर्थात्तु पावनात् । |    |
| स्वस्थो व्यचिन्तयत् 'कोऽयं स्वर्णमुख्याः समीपतः ॥       | १९ |

|                                                 |    |
|-------------------------------------------------|----|
| कथं मयाऽगतमहो ! कावेरीतीरवासिना ।               |    |
| इति चिन्ताकुलः सोऽयं जाबालेस्तीर्थमुत्तमम् ॥    | २० |
| जाबालिञ्च महात्मानं योगीन्द्रवरमुत्तमम् ।       |    |
| समागम्य प्रणम्यासौ दुराचारोऽभ्यभाषत ॥           | २१ |
| ‘ न जाने भगवन् विप्र ! पर्वतोऽयं वदाधुना ।      |    |
| कावेरीतीरनिलयो दुराचाराभिधो ह्यहम् ॥            | २२ |
| कृपया ब्रूहि मे ब्रह्मन् ! मयाऽत्र कथमागतम् ’ । |    |
| इति पृष्टो मुनिस्तेन दुराचारेण सुव्रतः ।        |    |
| ध्यात्वा मुहूर्तमवदत् दुराचारं कृपानिधिः ॥      | २३ |

जाबालिवर्णितपार्वणश्राद्धाकरणदोषप्रशंसा

जाबालिः

|                                                  |    |
|--------------------------------------------------|----|
| ‘ महापातकिसंसर्गात् दुराचारस्य ते पुरा ।         |    |
| ब्राह्मण्यं नष्टमभवत् वेतालस्त्वां ततोऽग्रहीत् ॥ | २४ |
| तेनाविष्टस्त्वमाया नो विवशोऽत्र विमूढधीः ।       |    |
| न्यमज्जयत्त्वां वेतालः तीर्थेऽस्मिन्नतिपावने ॥   | २५ |
| अत्र मज्जनमात्रेण विमुक्तः पातकाद्भवान् ।        |    |
| जाबालितीर्थे ये स्नानं पुण्यं कुर्वन्ति मानवाः ॥ | २६ |
| तेषां नश्यन्ति वै सत्यं पञ्चपातकसञ्चयाः ।        |    |
| सत्कर्मसाधने पुण्यतीर्थेऽस्मिन् स्नानमात्रतः ॥   | २७ |
| महापातकिसंसर्गदोषस्ते विलयं गतः ।                |    |
| त्वामग्रहीचो वेतालः पुराऽयं ब्राह्मणोऽभवत् ॥     | २८ |
| मृतेऽहनि पितृश्राद्धं नाकरोत्पार्वणेन वै ।       |    |
| तेन स्वपितृभिः शप्तो वेतालत्वमगादयम् ॥           | २९ |

सोऽपि जाबालितीर्थस्य जले स्नानप्रभावतः ।  
 वेतालत्वं विहायैव विष्णुलोकमवाप्तवान् ॥ ३०  
 न कुर्याद्यो नरः श्राद्धं मातापित्रोर्मृतेऽहनि ।  
 वेतालत्वमवाप्याऽशु पश्चान्नरकमश्नुते ' ॥ ३१

श्रीसूतः—

दुराचारो महापापी तीर्थेऽस्मिन् स्नानमात्रतः ।  
 प्राप्तवान्विष्णुलोकं वै पुनरावृत्तिवर्जितम् ॥ ३२  
 एवं वः कथितं पुण्यं दुराचारविमोक्षणम् ।  
 तस्मात्पुण्यतमं तीर्थं सर्वपापहरं शुभम् ॥ ३३  
 यत्र हि स्नानमात्रेण दुराचारो विमोचितः ।  
 यानि निष्कृतिहीनानि पापान्यपि विनाशयेत् ॥ ३४  
 शूद्रेण पूजितं लिङ्गं विष्णुं वा यो नमेत् द्विजः ।  
 प्रायश्चित्तं न स्मृतिषु तस्योक्तं परमर्षिभिः ॥ ३५  
 नश्येत्तस्यापि तत्पापं तीर्थे जाबालिसंज्ञके ।  
 विप्रनिन्दाकृताञ्चैव प्रायश्चित्तं न विद्यते ॥ ३६  
 विश्वासघातुकानाञ्च कृतघ्नानाञ्च निष्कृतिः ।  
 आतृभार्यारतानाञ्च प्रायश्चित्तं न विद्यते ॥ ३७  
 तेषां जाबालितीर्थे वै स्नानाच्छुद्धिर्भविष्यति ।  
 एवं वः कथितं विप्राः! जाबालेस्तीर्थवैभवम् ।  
 यच्छ्रुत्वा सर्वपापेभ्यो मुच्यते मानवो भुवि ॥ ३८

इति श्रीस्कान्दपुराणे श्रीवेङ्कटाचलमाहात्म्ये जाबालितीर्थमहिमानु-

वर्णनं नाम पञ्चदशोऽध्यायः ।

अथ षोडशोऽध्यायः

(तुम्बुरु)घोणतीर्थमाहात्म्यम्

श्रीसूतः—

अत्राहं सम्प्रवक्ष्यामि शौनकाद्या महौजसः ! ।  
 घोणतीर्थस्य माहात्म्यं सर्वपातकनाशनम् ॥ १  
 तत्र स्नानं जनानान्तु जन्मान्तरतपः फलम् ।  
 उत्तराफल्गुनीयुक्तशुक्लपक्षीयपर्वणि ॥ २  
 तुम्बोस्तीर्थं मीनसंस्थे रवौ तीर्थानि सर्वशः ।  
 अपराण्हे समायान्ति गङ्गादीनि जगत्त्रये ॥ ३

ऋषयः—

भगवन् सूत ! सर्वज्ञ ! सर्वशास्त्रार्थपारग ! ।  
 गङ्गाद्याः सरितः सर्वा घोणतीर्थेऽतिपावने ।  
 किमर्थं स्नान्ति वै तत्र मीनसंस्थे प्रभाकरे ॥ ४

श्रीसूतः—

‘पापिनो मनुजाः सर्वे ह्यस्मासु स्नान्ति यत्नतः ।  
 विसृज्य पापजालानि कृतार्था यान्ति वै जनाः ॥ ५  
 अस्माकं पापजालं तत् कथं नश्यति सर्वतः ’ ।  
 एवमालोच्य तीर्थानि गङ्गादीनि प्रयत्नतः ॥ ६  
 संस्मृत्य ब्रह्मपुत्रस्य नारदस्य महात्मनः ।  
 वाक्यं मनोहरं दिव्यं सर्वपापनिवृद्धनम् ॥ ७  
 गत्वा श्रीवेङ्कटं शैलं ब्रह्महत्यादिशोधकम् ।  
 तत्र स्नात्वा तीर्थवर्ये स्वामिपुष्करिणीजले ॥ ८  
 अनन्तरं ततो विप्राः ! घोणतीर्थेऽतिपावने ।  
 उत्तराफल्गुनीयुक्तशुक्लपक्षीयपर्वणि ॥ ९

स्नान्ति तीर्थानि सर्वाणि मीनसंस्थे प्रभाकरे ।  
तस्य तीर्थस्य महात्म्यं को वेत्ति ? भुवनत्रये ॥ १०

घोणतीर्थस्नानविमुखानां महादोषवर्णनम्

तस्मात्सुष्यतमं तीर्थं घोणतीर्थं द्विजोत्तमाः ।  
आरामं च्छेदकं क्रूरं कन्यातुरगविक्रयम् ॥ ११

घोणस्नानपरित्यक्तं तमाहुर्ब्रह्मघातुकम् ।  
देवद्रव्यापहर्तारं तथा दत्तापहारकम् ॥ १२

घोणस्नानपरित्यक्तं तमाहुर्ब्रह्मघातुकम् ।  
तदाकसेतुभेत्तारं परस्त्रीसङ्गलोलुपम् ॥ १३

घोणस्नानपरित्यक्तं तमाहुः स्तेयिनं बुधाः ।  
'ददामी'ति द्विजायोक्त्वा पश्चाद्यो नास्तिकोऽधमः ॥ १४

घोणस्नानपरित्यक्तं सुरापं तं विदुर्बुधाः ।  
गुरुविप्रजनद्वेष्यं आत्मस्तुतिपरायणम् ॥ १५

घोणस्नानपरित्यक्तं तमाहुः स्तेयिनं बुधाः ।  
असंस्कृतान्नभोक्तारं पितृशेषान्नभोजिनम् ॥ १६

घोणस्नानपरित्यक्तं तमाहुः स्तेयिनं द्विजाः ।  
पितृशेषान्नदातारं मातापितृविरोधिनम् ॥ १७

घोणस्नानपरित्यक्तं तमाहुः स्तेयिनं बुधाः ।  
परस्त्रीसङ्गनिरतं भ्रातृभार्यारतिप्रियम् ॥ १८

घोणस्नानपरित्यक्तं तमाहुर्गुरुतल्पगम् ।  
चण्डालभाषिणं विप्रं सदैवादभपाणिकम् ॥ १९

घोणस्नानपरित्यक्तं तत्संसर्गं तु पञ्चमम् ।  
रजस्वलाश्चचण्डालध्वनिं श्रुत्वाऽन्नभोजिनम् ॥ २०

|                                               |    |
|-----------------------------------------------|----|
| घोणस्नानपरित्यक्तं तत्संसर्गन्तु पञ्चमम् ।    |    |
| पुराणोद्वाहमौञ्ज्यादिधर्माणां विघ्नकारकम् ॥   | २१ |
| घोणस्नानपरित्यक्तं तमाहुः पशुघातुकम् ।        |    |
| शरणागतहन्तारं सर्वतीर्थपराङ्मुखम् ॥           | २२ |
| घोणस्नानपरित्यक्तं तमाहुर्भ्रूणहं बुधाः ।     |    |
| पितृयज्ञपरित्यागं त्यक्तभार्यं कुलाधमम् ॥     | २३ |
| घोणस्नानपरित्यक्तं तमाहुर्गोविधातुकम् ।       |    |
| महापापक्षमानानि क्षुद्रपापानि यानि च ।        |    |
| घोणस्नानपरित्यक्तं आश्रयन्ति द्विजोत्तमाः ! ॥ | २४ |

### घोणस्नानस्य सर्वपापापनोदकत्ववर्णनम्

|                                              |    |
|----------------------------------------------|----|
| महापापरतं विप्राः ! ध्वपचं वा कुलाधमम् ।     |    |
| क्रूरं कुलान्तकं कष्टं अदत्तं कर्मवर्जितम् ॥ | २५ |
| पशुघ्नश्च परद्रोहमाश्रितं पिशुनं तथा ।       |    |
| असत्यभाषिणं दम्भं परपाकरतं तथा ॥             | २६ |
| मित्रदोहं कृतघ्नश्च भ्रूणहं चातिपातकम् ।     |    |
| परदाररतं पापं पराणामर्थसूचकम् ॥              | २७ |
| अनृतं कृषिकर्माणं स्वामिद्रोहश्च वञ्चकम् ।   |    |
| सलोभं पितृहन्तारं सर्वदेवपराङ्मुखम् ॥        | २८ |
| आत्मप्रशंसां कुर्वाणं धर्मविघ्नकरं शठम् ।    |    |
| अपात्रव्ययकर्तारं सानुकूल्यविभेदकम् ॥        | २९ |
| सुपल्लवफलोपेतवृक्षविच्छेदकारकम् ।            |    |
| विश्वासघातुकश्चैव वीरहत्यापरायणम् ॥          | ३० |

|                                                   |    |
|---------------------------------------------------|----|
| अनग्निकमपुत्रञ्च विषकर्मप्रयोगिणम् ।              |    |
| गुरुद्वेषकरं पापं दम्पत्योर्विरसावहम् ॥           | ३१ |
| ग्रामाधिपत्यं कुर्वाणं तथा देवालयस्य च ।          |    |
| भृतकाध्यापकं विप्रं क्रूरकर्मपरायणम् ॥            | ३२ |
| प्रकटीकृतपापौघं गुह्याघौघपरायणम् ।                |    |
| अज्ञानादघकर्तारं ज्ञानात् दुष्कर्मकारकम् ॥        | ३३ |
| एतान् सर्वाश्च विप्रेन्द्राः! घोणतीर्थं मनोहरम् । |    |
| पुनाति स्नानपानाद्यैः अहो! तीर्थस्य वैभवम् ॥      | ३४ |

### तुम्बुर्वाख्यगन्धर्वचरितम्

|           |                                                      |    |
|-----------|------------------------------------------------------|----|
| श्रीसूतः— | अत्रेतिहासं वक्ष्यामि पुराणं पापनाशनम् ।             |    |
|           | सर्वपापप्रशमनं अपवर्गफलप्रदम् ॥                      | ३५ |
|           | पुरा गार्ग्यो महातेजाः सर्वविद्याविशारदः ।           |    |
|           | सर्वज्ञो नीतिमान् विप्रः प्राह चेत्थं जितेन्द्रियः ॥ | ३६ |
|           | देवलञ्च महात्मानं नमस्कृत्य प्रसन्नधीः ।             |    |
|           | ‘कथयस्व माहाभाग! मयि कारुणिको भव ।                   |    |
|           | घोणतीर्थस्य माहात्म्यं सर्वपापहरं शुभम्’ ॥           | ३७ |
| देवलः—    | ‘तुम्बुरुर्नाम गन्धर्वो भार्यां शप्त्वा पतिव्रताम् । |    |
|           | अत्र स्नात्वा समभ्यर्च्य वेङ्कटेशं दयानिधिम् ।       |    |
|           | प्राप्तवान् विष्णुलोकं वै पुनरावृत्तिवर्जितम्’ ॥     | ३८ |
| गार्ग्यः— | ‘किमर्थं देवल! ऋषे भार्यां रूपवतीं स्त्रियम् ।       |    |
|           | तुम्बुरुर्नाम गन्धर्वः सर्वविद्याविशारदः ॥           | ३९ |
|           | शप्तवान् केन दोषेण भार्यां सर्वगुणान्विताम् ।        |    |
|           | तद्वदस्व माहाभाग! श्रोतुं कौतूहलं हि मे ॥’           | ४० |

स्वभार्यायै तुम्बुरुपदिष्टमाघस्नानविधिप्रकारः

- देवलः— 'तुम्बुरुर्नाम गन्धर्वो भार्या प्रीत्या ह्युवाच ह ।  
 माघत्रये मया साकं स्नानं कुरु मलापहम् ॥ ४१  
 माघमास्युदिते सूर्ये सर्वकल्मषनाशने ।  
 तीरेऽस्मिन् विष्णुपूजार्थं गोमयालेपनं कुरु ॥ ४२  
 रङ्गवल्ल्यादिभिः शुभ्रपद्मस्वस्तिकधातुभिः ।  
 शुश्रूषां कुरु मे विष्णोः मासेऽस्मिन् मङ्गलप्रदे ॥ ४३  
 माघेऽस्मिन् माघवस्यास्य कुरु त्वं दीपवर्तिकाम् ।  
 सधूपं पावकं भक्त्या समर्पय हरेः पुरः ॥ ४४  
 कुरु पाकं शुचिर्भूत्वा माधवाय महात्मने ।  
 प्रदक्षिणनमस्कारैः भक्त्या माघे मया सह ॥ ४५  
 कुरुष्व देवदेवस्य सपर्यां विष्णवेऽन्वहम् ।  
 पुराणश्रवणं विष्णोः कुरु नित्यमतन्द्रितः ॥ ४६  
 नित्यं स्नात्वा प्रयत्नेन पिव पादोदकं हरेः ।  
 कृष्ण! विष्णो! मुकुन्देति नारायण! जनार्दन! ॥ ४७  
 अच्युतानन्त! विश्वात्मन्निति कीर्तय सन्ततम् ।  
 क्रोधमात्सर्यलोभादीन् त्यक्त्वा त्वं व्रतमाचर ।  
 तेन ते जायते मुक्तिः विष्णुलोकश्च शाश्वतः ॥' ४८

भार्या प्रति तुम्बुरुदत्तशापतद्विमुक्तिप्रकारौ

- इत्थं सा भर्तृगदितं श्रुत्वा गन्धर्ववल्लभा ।  
 भर्तारमब्रवीत्कोपात् असह्यं दुर्गतिप्रदम् ॥ ४९  
 'माघे चोद्धूतशीते तु प्रातर्मन्दोदिते रवौ ।  
 कथं निमज्जयेदस्मिन् माघे शीतार्तिदेऽनघ ॥ ५०



|                                                  |    |
|--------------------------------------------------|----|
| यत्त्वयोक्तानि कर्माणि न शक्यानि मयाऽसकृत् ।     |    |
| न करोमि पते ! स्नानं प्रातःकाले त्वया सह ॥       | ५१ |
| मृते शीतातिपातेन न च मे रक्षको भवान् ।           |    |
| इत्येवमुदितं श्रुत्वा पतिर्गन्धर्ववल्लभः ॥       | ५२ |
| स शान्तोऽपि शशापाथ भार्याञ्चाप्रियवादिनीम् ।     |    |
| ‘पुत्रञ्च धर्मविमुखं भार्याञ्चाप्रियभाषिणीम् ॥   | ५३ |
| अब्रह्मप्यञ्च राजानं सद्यः शापेन दण्डयेत्’ ।     |    |
| इति न्यायं विचिन्त्यासौ शशापेत्थं सतीं तदा ॥     | ५४ |
| ‘वेङ्कटाद्रौ महापुण्ये सर्वपातकनाशने ।           |    |
| घोणतीर्थसमीपे च पिप्पलद्रुमकोटरे ॥               | ५५ |
| तत्ताम्बुरहिते मूढे मण्डूका भव केवलम् ।          |    |
| इत्येवं भर्तृवाक्यं तत् श्रुत्वा गन्धर्ववल्लभा ॥ | ५६ |
| पतित्वा पादयोस्तस्य तुम्बुरुं प्रार्थयत् सती ।   |    |
| विशापमवदत्पश्चात् भर्ता वै तुम्बुरुस्तदा ॥       | ५७ |
| अगस्त्यो वै महाभागः तपस्वी विजितेन्द्रियः ।      |    |
| घोणतीर्थवरे स्नात्वा पौर्णमास्यां महातिथौ ॥      | ५८ |
| शिष्येभ्यो वै यदा तस्मिन् अश्वत्थद्रुमसन्निधौ ।  |    |
| घोणतीर्थस्य माहात्म्यं वक्ति वै ब्राह्मणोत्तमः ॥ | ५९ |
| तदा पिप्पलवृक्षस्य कोटरे त्वं समाहिता ।          |    |
| श्रुत्वा वै घोणतीर्थस्य माहात्म्यं मोक्षदायकम् ॥ | ६० |
| विधूय सर्वपापानि मया साकं रमिष्यसि’ ।            |    |
| इत्युक्त्वा विररामाथ धर्मपत्नी पतिव्रता ॥        | ६१ |
| भर्तृशापान्महाघोरात् मण्डूकतनुम्प्राश्रिता ।     |    |
| शेषाद्रिशिखरे तस्मिन् घोणतीर्थस्य दक्षिणे ॥      | ६२ |

|                                                     |    |
|-----------------------------------------------------|----|
| शनैःशनैर्गता नारी पिप्पलद्रुमकोटरम् ।               |    |
| अब्दायुतं गतं तस्याः अश्वत्थद्रुमकोटरे ॥            | ६३ |
| ततः कालान्तरेऽगस्त्यो वेङ्कटाद्रिं मनोहरम् ।        |    |
| गत्वा श्रीस्वामितीर्थे च स्नात्वा नियमपूर्वकम् ॥    | ६४ |
| वराहस्वामिनं देवं नत्वा तीर्थस्य दक्षिणे ।          |    |
| वेङ्कटेशाऽल्यं गत्वा श्रीनिवासं कृपानिधिम् ॥        | ६५ |
| वेदवेद्यं विशालक्षं देवदेवं सनातनम् ।               |    |
| नत्वाऽगस्त्यो महाभागो घोणतीर्थं ततो ययौ ॥           | ६६ |
| तत्र स्नात्वा तीर्थवर्ये स्वक्षिप्यैर्योगिनां वरः । |    |
| पिप्पलद्रुमछायायां शिष्येभ्यो भक्तिपूर्वकम् ॥       | ६७ |
| घोणतीर्थस्य माहात्म्यं ब्रह्महत्याविनाशकम् ।        |    |
| सर्वमङ्गलदं पुण्यं सर्वसम्पत्प्रदायकम् ।            |    |
| उक्तवान् योगिनां श्रेष्ठो ह्यगस्त्यो भगवानृषिः ॥    | ६८ |

घोणतीर्थे अगस्त्यदर्शनेन तुम्बुरुपत्न्या वर्षाभूत्वनिवृत्तिः

|                                                    |    |
|----------------------------------------------------|----|
| तदा श्रुत्वा तु वर्षाभूः पादयोस्तस्य योगिनः ।      |    |
| पतित्वा ज्ञानदीपेन विदित्वा वैभवं मुनेः ॥          | ६९ |
| पूर्वरूपं समासाद्य नारीरूपं मनोहरम् ।              |    |
| ‘अगस्त्य ! योगिनां श्रेष्ठ ! रक्ष रक्ष दयानिधे ! ॥ | ७० |
| मां रक्ष दयया ब्रह्मन् ! पतिवाक्यविरोधिनीम् ।’     |    |
| इत्युक्त्वा तं विशालक्षी विरराम ततः परम् ॥         | ७१ |

अगस्त्यः—

‘का त्वं सुश्रोणि ! भद्रं ते मेकजन्मप्रदायकम् ।

पापं पूर्वभवे चासीत् तद्वदस्व च मा चिरम्’ ॥ ७२

नारीः—

‘तुम्बुरुर्नाम गन्धर्वः सर्वविद्याविशारदः ।  
 तस्य भार्याऽस्म्यहं विप्र ! ह्यगस्त्य ! मुनिसेवित ! ॥ ७३  
 भर्ता मे सर्वधर्मज्ञः तुम्बुरुर्मुनिसत्तमः ।  
 सर्वधर्मान् मनोज्ञा त्वं कुरु नित्यं मया सह ॥ ७४  
 पतिवाक्यं तदा श्रुत्वा परलोकोपकारकम् ।  
 असह्यं वाक्यमत्युग्रं दुर्गातिप्रदमेव हि ।  
 मया चोक्तं हि दुर्बुद्ध्या हे तात ! मुनिसत्तम ! ’ ॥ ७५

## अगस्त्यकथितपतिव्रताधर्माः

अगस्त्यः—

‘कुशाग्रबुद्धिस्ते भर्ता शशाप त्वां रुषाऽन्वितः ।  
 एवं शापो युक्त एव पतिवाक्यविरोधिनीम् ॥ ७६  
 पतिवाक्यमनादृत्य स्वेच्छया वर्तते तु या ।  
 सा नारी निरये घोरे पतत्याचन्द्रतारकम् ॥ ७७  
 न स्वातन्त्र्यं तु नारीणां नोल्लङ्घ्यं पतिभाषणम् ।  
 पतिव्रत्येन पुण्येन पतिशुश्रूषणेन च ॥ ७८  
 स्त्रियो विष्णुपदं यान्ति न चान्यैरपि सुव्रतैः ।  
 पतिर्माता पतिर्विष्णुः पतिर्ब्रह्मा पतिः शिवः ॥ ७९  
 पतिर्गुरुः पतिस्तीर्थं इति स्त्रीणां विदुर्बुधाः ।  
 पतिवाक्यमपाकृत्य या नारी सुकृतैः परैः ॥ ८०  
 सदैव युज्यते सापि नैव शुद्धा भवेत्सकृत् ।  
 पतिहीना तु या नारी गुरुभिर्धर्मवित्तमैः ॥ ८१  
 सा कृतज्ञा विदध्यात्तु व्रतं धर्मफलप्रदम् ।  
 पतिना प्रेरिता सैव पतिबुद्धिपरायणा ॥ ८२

|                                                      |    |
|------------------------------------------------------|----|
| पतिपादाब्जतीर्थेन या स्नाता सा हरिप्रिया ।           |    |
| सा स्नाता सर्वतीर्थेषु गङ्गादिषु न संशयः ॥           | ८३ |
| तस्मात्त्वत्कृतदोषस्तु त्वामायातीति तत्फलम् ।        |    |
| भुञ्जन्त्यास्तेऽत्र शृण्वन्त्या घोणतीर्थस्य वैभवम् । |    |
| मुक्तिरासीच्छुभाङ्गं तत् नारीरूपं पुनर्यथा ' ॥       | ८४ |

श्रीसूतः—

|                                              |    |
|----------------------------------------------|----|
| तस्माद्घोणस्य तीर्थस्य तुम्बुतीर्थमितीह वै । |    |
| लोके प्रसिद्धिरभवत् अहो तीर्थस्य वैभवम् ॥    | ८५ |

### घोणतीर्थस्नातृणां नानाविधफलप्राप्तिः

|                                                          |    |
|----------------------------------------------------------|----|
| घोणतीर्थे महापुण्ये सर्वपापविनाशिनि ।                    |    |
| स्नान्ति ये पौर्णमास्यां वै शौनकाद्याः ! महौजसः ! ॥      | ८६ |
| तेषां क्रतुफलं पुण्यं तीर्थायुतफलं भवेत् ।               |    |
| कपिलगोसहस्रं तु यो ददाति दिने दिने ॥                     | ८७ |
| तत्फलं समवाप्नोति स्नानात्तुम्बुरतीर्थके ।               |    |
| रत्नकोटिसहस्राणि यो ददाति दिने दिने ॥                    | ८८ |
| मत्तेभानां सहस्राणि तथैवाश्वायुतान्यपि ।                 |    |
| तत्फलं समवाप्नोति घोणतीर्थावगाहनात् ॥                    | ८९ |
| कन्याकोटिप्रदानेन यत्फलं ऋषिभिः स्मृतम् ।                |    |
| तत्फलं समवाप्नोति घोणतीर्थाच्च पावनात् ॥                 | ९० |
| हेमाम्बरसहस्रं यः कुरुक्षेत्रे प्रयच्छति ।               |    |
| तत्फलं समवाप्नोति घोणतीर्थस्य वैभवात् ॥                  | ९१ |
| गुर्वर्थे ब्राह्मणार्थे वा स्वान्यर्थे यस्त्यजेत्तनुम् । |    |
| तत्फलं समवाप्नोति घोणतीर्थस्य वैभवात् ॥                  | ९२ |

|                                                |    |
|------------------------------------------------|----|
| आपन्नार्तिहराणाञ्च तीर्थसेवापरात्मनाम् ।       |    |
| सत्यव्रतानां यत्पुण्यं घोणतीर्थाच्च तद्भवेत् ॥ | ९३ |
| यत्फलं श्राद्धकर्तृणां पितृणामिन्दुसङ्क्षये ।  |    |
| तत्फलं समवाप्नोति घोणतीर्थाद्धि पावनात् ॥      | ९४ |
| गङ्गायां नर्मदायाञ्च सरयूचन्द्रभागयोः ।        |    |
| सर्वेषु पुण्यतीर्थेषु यः स्नानं कुरुते नरः ॥   | ९५ |
| तत्फलं समवाप्नोति घोणतीर्थाद्ध पावनात् ।       |    |
| तस्मात्पुण्यतमं तीर्थं घोणतीर्थं विदुर्बुधाः ॥ | ९६ |
| य इमं शृणुतेऽध्यायं सर्वपापनिबर्हणम् ।         |    |
| वाजपेयफलं तस्य विष्णुलोकश्च शाश्वतः ॥          | ९७ |

इति श्रीस्कान्दपुराणे श्रीवेङ्कटाचलमाहात्म्ये तुम्बुरुतीर्थमाहात्म्यवर्णनं  
नाम षोडशोऽध्यायः

अथ सप्तदशोऽध्यायः

श्रीवेङ्कटाचलस्य सर्वपुण्यतीर्थाधारत्ववर्णनम्

ऋषयः—

|                                                   |   |
|---------------------------------------------------|---|
| वेङ्कटाद्रौ महापुण्ये सर्वसङ्कटनाशने ।            |   |
| सन्ति वै कति तीर्थानि? सूत! पौराणिकोत्तम! ॥       | १ |
| तेषां संख्याञ्च मे ब्रूहि कति मुख्यानि? तत्र वै । |   |
| तत्राप्यत्यन्तमुख्यानि वद नो मुनिसत्तम! ॥         | २ |
| सद्धर्मरतिदान्यत्र कति मुख्यानि? तानि च ।         |   |
| कानि च ज्ञानदान्यत्र? भक्तिवैराग्यदानि च? ।       |   |
| मुक्तिप्रदानि कान्यत्र? तानि मे वद सुव्रत! ॥      | ३ |

श्रीसूतः—

|                                               |   |
|-----------------------------------------------|---|
| षट्षष्टिकोटितीर्थानि पुण्यान्यत्र नगोत्तमे ।  |   |
| अष्टोत्तरसहस्राणि तेषु मुख्यानि सुव्रत ! ॥    | ४ |
| सद्धर्मरतिदान्यत्र सन्ति चाष्टोत्तरं शतम् ।   |   |
| सहस्रेभ्यश्च मुख्यानि पृथक् तेभ्यश्च तानि च । |   |
| भक्तिवैराग्यदान्यत्र षष्टिरष्टोत्तरे शते ॥    | ५ |
| मुक्तिदान्यत्र षट् चैव वेङ्कटाचलमूर्धनि ।     |   |
| स्वामिपुष्करिणी चैव वियद्गङ्गा ततः परम् ॥     | ६ |
| पश्चात्पापविनाशश्च पाण्डुतीर्थमतः परम् ।      |   |
| कुमारधारिकातीर्थं तुम्बोस्तीर्थमतः परम् ॥     | ७ |

स्वामिपुष्करिण्यादिषट्तीर्थस्नानकालनिर्णयः

|                                                  |    |
|--------------------------------------------------|----|
| कुम्भमासे पौर्णमास्यां मघायोगो यदा भवेत् ।       |    |
| कुमारधारिकां यान्ति सर्वतीर्थानि हे द्विजाः ! ॥  | ८  |
| तत्र यः स्नाति विप्रेन्द्राः ! राजसूयफलं लभेत् । |    |
| मुक्तिश्च भविता तत्र नात्र कार्या विचारणा ॥      | ९  |
| अन्नदानविधिस्तत्र सार्धं दक्षिणया द्विजाः ! ।    |    |
| उत्तराफल्गुनीयुक्तशुक्लपक्षीयपर्वणि ॥            | १० |
| तुम्बोस्तीर्थं मीनसंस्थे स्वौ तीर्थानि सर्वशः ।  |    |
| अपराह्णे समायान्ति तत्र स्नातो न जायते ॥         | ११ |
| मौज्जीबन्धं विवाहश्च कारयेद् द्रव्यदानतः ।       |    |
| मेषसङ्क्रमणे भानौ चित्रानक्षत्रसंयुते ॥          | १२ |
| पौर्णमास्यां समायान्ति वियद्गङ्गां तथैव च ।      |    |
| तत्र स्नात्वा नरः सद्यः शतक्रतुफलं लभेत् ॥       | १३ |

- सुवर्णं तत्र दातव्यं कन्यादानं विशेषतः ।  
 वृषभस्थे रवौ विप्राः ! द्वादश्यां हरिवासरे ॥ १४
- शुक्ले वाऽप्यथ कृष्णे वा भौमेनापि समन्विते ।  
 पाण्डुतीर्थं समायान्ति गङ्गादं नि जगत्त्रये ॥ १५
- तत्र स्नात्वा च गां दत्त्वा मुच्यते प्रतिबन्धकात् ।  
 आश्वयुक्लुक्लपक्षे च सप्तम्यां भानुवासरे ॥ १६
- उत्तराषाढयुक्तायां तथा पापविनाशनम् ।  
 उत्तराभाद्रयुक्तायां द्वादश्यां वा समागतः ॥ १७
- सालग्रामशिलां दत्त्वा स्नात्वा च विधिपूर्वकम् ।  
 मुच्यते सर्वपापैश्च जन्मकोटिशतोद्भवैः ॥ १८
- धनुर्मासे सिते पक्षे द्वादश्यामरुणोदये ।  
 आयान्ति सर्वतीर्थानि स्वामिपुष्करिणीजले ॥ १९
- तत्र स्नात्वा नरः सद्यो मुक्तिमेति न संशयः ।  
 यस्य जन्मसहस्रेषु पुण्यमेवार्जितं पुरा ॥ २०
- तस्य स्नानं भवेद्विप्राः ! नान्यस्य त्वक्कृतात्मनः ।  
 विभवानुगुणं दानं कार्यं तत्र यथाविधि ।  
 सालग्रामशिलादानं गां दद्याच्च विशेषतः ॥ २१
- पुराणश्रवणस्य विशेषतः प्राशस्त्यवर्णनम्  
 ये शृण्वन्ति कथां विष्णोः सदा भुवनपावनीम् ।  
 ते वै मनुष्यलोकेऽस्मिन् विष्णुभक्ता भवन्ति हि ॥ २२
- यद्यशक्तः सदा श्रोतुं कथां भुवनपावनीम् ।  
 मुहूर्ते वा तदर्धं वा क्षणं वा विष्णुसत्कथाम् ॥ २३
- यः शृणोति नरो भक्त्या दुर्गतिर्नास्ति तस्य हि ।  
 यत्फलं सर्वयज्ञेषु सर्वदानेषु यत्फलम् ॥ २४

|                                                   |    |
|---------------------------------------------------|----|
| सकृत्पुराणश्रवणात् तत्फलं विन्दते नरः ।           |    |
| कलौ युगे विशेषेण पुराणश्रवणादृते ॥                | २५ |
| नास्ति धर्मः परः पुंसां नास्ति मुक्तिप्रदं परम् । |    |
| पुराणश्रवणं विष्णोः नामसङ्कीर्तनं परम् ॥          | २६ |
| उभे एव मनुष्याणां पुण्यद्रुममहाफले ।              |    |
| पिबन्नेवामृतं यत्नात् एकः स्यादजरामरः ।           |    |
| विष्णोः कथाऽमृतं कुर्यात् कुलमेवाजरामरम् ॥        | २७ |
| <b>पुराणवक्तुः सर्वपूजनीयत्ववर्णनम्</b>           |    |
| बालो युवाऽथ वृद्धो वा दरिद्रो दुर्भगोऽपि वा ।     |    |
| पुराणज्ञः सदा वन्द्यः स पूज्यः सुकृतात्मभिः ॥     | २८ |
| नीचबुद्धिं न कुर्वीत पुराणज्ञे कदाचन ।            |    |
| यस्य वक्तोद्गता वाणी कामधेनुः शरीरिणाम् ॥         | २९ |
| भबकोटिसहस्रेषु भूत्वा भूत्वाऽवसीदताम् ।           |    |
| यो ददात्यपुनर्वृत्तिं कोऽन्यस्तस्मात्परो गुरुः ॥  | ३० |
| व्यासासनसमारूढो यदा पौराणिको द्विजः ।             |    |
| आसमाप्तेः प्रसङ्गस्य नमस्कुर्यान्न कस्यचित् ॥     | ३१ |
| न दुर्जनसमाकीर्णे न शूद्रश्चापदावृते ।            |    |
| देशे न द्यूतसदने वदेत् पुण्यकथां सुधीः ॥          | ३२ |
| सुग्रामे सुजनाकीर्णे सुक्षेत्रे देवताऽऽलये ।      |    |
| पुण्ये वाऽथ नदीतीरे वदेत् पुण्यकथां सुधीः ॥       | ३३ |
| श्रद्धाभक्तिसमायुक्ताः नान्यकार्येषु लालसाः ।     |    |
| वाम्यताः शुचयोऽव्यग्राः श्रोतारः पुण्यभागिनः ॥    | ३४ |
| अभक्त्या ये कथां पुण्यां शृण्वन्ति मनुजावमाः ।    |    |
| तेषां पुण्यफलं नास्ति दुःखं जन्मनि जन्मनि ॥       | ३५ |



|                                                  |    |
|--------------------------------------------------|----|
| पुराणं ये तु सम्पूज्य ताम्बूलद्वैरुपायनैः ।      |    |
| शृण्वन्ति च कथां भक्त्या न दरिद्रा न पापिनः ॥    | ३६ |
| कथायां कथ्यमानायां ये गच्छन्त्यन्यतो नराः ।      |    |
| भोगान्तरे प्रणश्यन्ति तेषां दाराश्च सम्पदः ॥     | ३७ |
| सोष्णीषमस्तका ये च कथां शृण्वन्ति पावनीम् ।      |    |
| ते बालकाः प्रजायन्ते पापिनो मनुजाधमाः ॥          | ३८ |
| ताम्बूलं भक्षयन्तो ये कथां शृण्वन्ति पावनीम् ।   |    |
| श्वविष्टां भक्षयन्त्येते नरके च पतन्ति हि ॥      | ३९ |
| ये च तुङ्गासनारूढाः कथां शृण्वन्ति दाम्भिकाः ।   |    |
| अक्षय्यान्नरकान् भुक्त्वा ते भवन्त्येव वायसाः ॥  | ४० |
| ये च वीरासनारूढा ये च सिंहासनस्थिताः ।           |    |
| शृण्वन्ति सत्कथां ते वै भवन्त्यर्जुनपादपाः ॥     | ४१ |
| असम्प्रणम्य शृण्वन्तो विषवृक्षा भवन्ति हि ।      |    |
| तथा शयानाः शृण्वन्तो भवन्त्यजगरा हि ते ॥         | ४२ |
| यः शृणोति कथां वक्तुः समानासनसंस्थितः ।          |    |
| गुरुतल्पसमं पापं सम्प्राप्य नरकं व्रजेत् ॥       | ४३ |
| ये निन्दन्ति पुराणज्ञं सत्कथां पापहारिणीम् ।     |    |
| ते वै जन्मशतं मर्त्याः शुनकाश्च भवन्ति हि ॥      | ४४ |
| कथायां कीर्त्यमानायां ये वदन्ति दुरुत्तरम् ।     |    |
| ते गर्दभाः प्रजायन्ते कृकलासास्ततः परम् ॥        | ४५ |
| कदाचिदपि ये पुण्यां न शृण्वन्ति कथां नराः ।      |    |
| ते भुक्त्वा नरकान् घोरान् भवन्ति वनसूकराः ॥      | ४६ |
| कथायां कीर्त्यमानायां विघ्नं कुर्वन्ति ये नराः । |    |
| कोट्यब्दं नरकान् भुक्त्वा भवन्ति ग्रामसूकराः ॥   | ४७ |

|                                                   |    |
|---------------------------------------------------|----|
| ये कथामनुमोदन्ते कीर्त्यमानां नरोत्तमाः ।         |    |
| अश्रुष्वन्तोऽपि ते यान्ति शाश्वतं पदमव्ययम् ॥     | ४८ |
| ये श्रावयन्ति मनुजाः पुण्यां पौराणिकीं कथाम् ।    |    |
| कल्पकोटिशतं साग्रं तिष्ठन्ति ब्रह्मणः पदे ॥       | ४९ |
| आसनार्थं प्रयच्छन्ति पुराणज्ञस्य ये नराः ।        |    |
| कम्बलाजिनवासांसि तथा मञ्चकमेव वा ॥                | ५० |
| स्वर्गलोकं समासाद्य भुक्त्वा भोगान् यथेप्सितान् । |    |
| स्थित्वा ब्रह्मादिलोकेषु पदं यान्ति निरामयम् ॥    | ५१ |
| पुराणस्य प्रयच्छन्ति ये च सूत्रं नवं वरम् ।       |    |
| भोगिनो ज्ञानसम्पन्नाः ते भवन्ति भवे भवे ॥         | ५२ |
| ये महापातकैर्युक्ता ह्युपपातकिनश्च ये ।           |    |
| पुराणश्रवणादेव ते यान्ति परमं पदम् ॥              | ५३ |
| वेङ्कटाद्रेस्तु माहात्म्यं श्रुत्वा ते ऋषयस्ततः । |    |
| व्यासप्रसादसम्पन्नं सूतं पौराणिकोत्तमम् ॥         | ५४ |
| पूजयित्वा यथान्यायं प्रहर्षमतुलं गताः ॥           | ५५ |

इति श्रीस्कान्दपुराणे श्रीवेङ्कटाचलमाहात्म्ये सर्वतीर्थमहिमोपसंहारः

पूर्वकपुराणश्रवणप्रक्रियाद्यनुवर्णनं नाम

सप्तदशोऽध्यायः ।

प्रथमो भागः समाप्तिमगगात् ॥

॥ हरिः ॐ तत्सत् ॥

॥ श्रीस्तु ॥



श्रीरस्तु

श्री श्रीनिवासपरब्रह्मणे नमः

## श्रीवेङ्कटाचलमाहात्म्यम्

( श्रीस्कान्दपुराणान्तर्गतम् )

द्वितीयो भागः

हरिः ॐ

श्रियःकान्ताय कल्याणनिधये निधयेऽर्थिनाम् ।  
श्रीवेङ्कटनिवासाय श्रीनिवासाय मङ्गलम् ॥  
श्रीवेङ्कटाचलाधीशं श्रियाऽध्यासितवक्षसम् ।  
श्रितचेतनमन्दारं श्रीनिवासमहं भजे ॥

अथ सप्तत्रिंशोऽध्यायः

### कटाहतीर्थमाहात्म्यम्

श्रुणुयः—

सूत ! सर्वार्थतत्त्वज्ञ ! वेदवेदान्तपारग ! ।  
श्रीवेङ्कटाचले तीर्थं कटाहाख्यं सुपावनम् ॥ १  
श्रूयते तस्य माहात्म्यं ध्रुष्यते च जगत्त्रये ।  
अस्माकमेतद् ब्रूहि त्वं कृपया व्यासशासित ! ॥ २  
पुरा वै नारदः श्रीमान् ब्रह्मपुत्रो महानृषिः ।  
दृष्ट्वा वै नैमिशारण्यं संप्राप्तो द्विजसत्तमः ॥ ३  
तदानीं ब्रह्मपुत्रं तं अर्घ्यपाद्यादिभिः शुभैः ।  
पूजयित्वा यथान्यायं पवित्रे च कुशासने ॥ ४

|                                                 |   |
|-------------------------------------------------|---|
| सन्निवेश्य महाभक्त्या विनयानतक्न्धराः ।         |   |
| प्रणम्य प्रार्थयामासुः इमे सर्वे महर्षयः ॥      | ५ |
| त्वां विना नारद ! श्रीमन् ! अस्माकं भुवनत्रये । |   |
| धर्मोपदेशकः कश्चित् नास्ति नास्ति महर्षिषु ॥    | ६ |
| वेङ्कटाद्रौ महापुण्ये सर्वदेवनिषेविते ।         |   |
| वैकुण्ठादागते दिव्ये सिद्धगन्धर्वसेविते ॥       | ७ |
| कटाहतीर्थमाहात्म्यं वर्णयाद्य वनौकसाम् ॥        | ८ |

श्रीनारदः—

|                                                  |    |
|--------------------------------------------------|----|
| ‘शृणुध्वमृषयः सर्वे शौनकाद्याः ! महौजसः ! ।      |    |
| कटाहतीर्थमाहात्म्यं को वेत्ति ’ भुवनत्रये ॥      | ९  |
| महादेवो विजानाति तस्य तीर्थस्य वैभवं ।           |    |
| यानि कानि च पुण्यानि ब्रह्माण्डान्तर्गतानि वै ॥  | १० |
| तानि गङ्गादितीर्थानि स्वपापपरिशुद्धये ।          |    |
| कटाहतीर्थसेवाञ्च कुर्वन्ति द्विजसत्तमाः ! ॥      | ११ |
| ब्राह्मणाः क्षत्रिया वैश्याः शूद्राश्चेतरजातयः । |    |
| स्पृशन्ति तज्जलमिति न पिबेद्यो विमूढधीः ॥        | १२ |
| स हि चण्डालतां प्राप्य कुम्भीपाके पतिष्यति ।     |    |
| ब्रह्मचारी गृहस्थो वा वानप्रस्थो यतीश्वरः ॥      | १३ |
| सेवया तस्य तीर्थस्य प्राप्नोति परमं पदम् ।       |    |
| श्रुतिस्मृतिपुराणेषु तस्य तीर्थप्रशंसनम् ॥       | १४ |
| बहुधा वर्ण्यते पञ्चमहापातकनाशनम् ।               |    |
| अत्यद्भुततरं विप्राः ! सर्वलोकैकपावनम् ॥         | १५ |
| ब्रह्महत्याऽयुतं चापि सुरापानाऽयुतं तथा ।        |    |
| अयुतं गुरुदाराणां गमनं पापकारणम् ॥               | १६ |

|                                                |    |
|------------------------------------------------|----|
| स्तेयायुतं सुवर्णानां तत्संसर्गाश्च कोटयः ।    |    |
| शीघ्रं विलयमायान्ति तस्य तीर्थस्य सेवया ॥      | १७ |
| यानि निष्कृतिहीनानि पापानि विविधानि च ।        |    |
| तानि सर्वाणि नश्यन्ति तीर्थस्यास्य निषेवणात् ॥ | १८ |
| इदं तीर्थं महापुण्यं भगवत्पादनिस्सृतम् ।       |    |
| कुष्ठादिरोगयुक्तो यः प्रत्यहञ्च पिबेदिदम् ॥    | १९ |
| सोऽपि रोगविहीनः सन् विष्णुलोकञ्च गच्छति ।      |    |
| भगवान् शङ्करो देवो रहस्यानुभवे पुरा ॥          | २० |
| पार्वत्यै कथयामास तस्य तीर्थस्य वैभवम् ।       |    |
| उक्तेष्वेतेषु सन्देहो न कर्तव्यः कदाचन ॥       | २१ |

### कटाहतीर्थमहिमश्रद्धाशुन्यानां महानरकप्राप्तिः

|                                                   |    |
|---------------------------------------------------|----|
| अर्थवादोऽयमिति च न वक्तव्यं कदाचन ।               |    |
| येऽर्थवादमिदं ब्रूयुः तेषां वै नास्तिकात्मनाम् ॥  | २२ |
| जिह्वाग्रे परशुं तप्तं प्रक्षिपन्ति च किङ्कराः ।  |    |
| तस्मात्कटाहतीर्थन्तु सेवनीयं प्रयत्नतः ॥          | २३ |
| सर्वदुःखप्रशमनं अपवर्गफलप्रदम् ।                  |    |
| यत्र पीत्वा नरो भक्त्या सर्वान् कामानवाप्नुयात् ॥ | २४ |
| एवमुक्त्वा महाभागः काशीं त्रैलोक्यपावनीम् ।       |    |
| सम्प्राप्तो नारदः श्रीमान् सूत ! पौराणिकोत्तम ! ॥ | २५ |
| सङ्क्षेपतश्च भगवान् नैमिशे ब्रुक्तवान् खलु ।      |    |
| इदानीं श्रोतुमिच्छामः कटाहस्य च वैभवम् ।          |    |
| सुबिस्तरेण चास्माकं वद सूत ! कृपावशात् ॥          | २६ |

कटाहतीर्थपानक्रमः

श्रीसूतः—

|                                                  |    |
|--------------------------------------------------|----|
| भोभोस्तपोधनाः सर्वे ? नैमिशारण्यवासिनः ! ।       |    |
| कटाहतीर्थमाहात्म्यं शृणुः त्वं द्विजसत्तमाः ! ॥  | २७ |
| कटाहतीर्थं भो विप्राः ! सर्वलोकेषु विश्रुतम् ।   |    |
| सर्वसम्पत्करं शुद्धं सर्वपापप्रणाशनम् ॥          | २८ |
| दुःस्वप्ननाशनं ह्येतत् महापातकनाशनम् ।           |    |
| महाविघ्नप्रशमनं महाशान्तिकरं नृणाम् ॥            | २९ |
| स्मृतिमात्रेण यत्पुंसां सर्वपापनिषूदनम् ।        |    |
| मन्त्रेणाष्टाक्षरेणैव पिबेत्तीर्थं मनोहरम् ॥     | ३० |
| अथवा केशवाद्यैश्च नामभिर्वा पिबेज्जलम् ।         |    |
| यद्वा नामत्रयेणाऽपि पिबेत्तीर्थं शुभप्रदम् ॥     | ३१ |
| आहोस्विद्वेङ्कटेशस्य मन्त्रेणाष्टाक्षरेण वै ।    |    |
| पिबेत्कटाहतीर्थं तत् भुक्तिमुक्तिप्रदायकम् ॥     | ३२ |
| विना मन्त्रेण यो विप्रः सम्पिबेत्तीर्थमुत्तमम् । |    |
| ‘पापं मे नाशय क्षिप्रं जन्मान्तरकृतं महत्’ ॥     | ३३ |
| इत्युक्त्वा स पिबेन्नित्यं मोक्षमार्गैकसाधनम् ।  |    |
| स्वामिपुष्करिणीस्नानं वराहश्रीशदर्शनम् ॥         | ३४ |
| कटाहतीर्थपानञ्च त्रयं त्रैलोक्यदुर्लभम् ।        |    |
| बहुना किमिहोक्तं ! ब्रह्महत्यादिनाशनम् ॥         | ३५ |

केशवाख्यद्विजवृत्तान्तः

|                                                   |    |
|---------------------------------------------------|----|
| पुरा कश्चिद् द्विजो मोहात् केशवाख्यो बहुश्रुतः ।  |    |
| हत्वा खड्गेन दुर्बुद्ध्या ब्रह्महत्यामवाप्तवान् ॥ | ३६ |

सोऽपि तस्मिन् महातीर्थे पीत्वा जलमनुत्तमम् ।  
केशवास्यो महापापी विमुक्तो ब्रह्महत्यया ॥

३७

ऋषयः—

कस्य पुत्रः केशवास्यः कथं प्राप्तो भयङ्करीम् ।  
ब्रह्महत्यामतिकूरां अस्माकं वक्तुमर्हसि ॥

३८

श्रीसूतः—

गणिकालम्पटस्य केशवद्विजस्य ब्रह्महत्याप्राप्तिक्रमः

तुङ्गभद्रातटे रम्ये गन्धर्वैरुपसेविते ।  
अग्रहारो महानासीत् 'वेदाढ्य' इति नामतः ॥ ३९  
तस्मिन् वेदपुरे रम्ये ब्राह्मणा वेदपारगाः ।  
शब्दशास्त्रपराः सर्वे ज्योतिःशास्त्रप्रवर्तकाः ॥ ४०  
मीमांसातर्कशास्त्रज्ञाः सर्वे वेदान्तवादिनः ।  
धर्मशास्त्रेषु निरताः अन्नदानपराः सदा ॥ ४१  
पुत्रवन्तश्च ते सर्वे ह्यग्रहारे महाजनाः ।  
वेदाढ्येऽप्यग्रहारे वै पद्मनाभ इति श्रुतः ॥ ४२  
तस्य पुत्रः केशवास्यः सर्वकर्मबहिष्कृतः ।  
मातरं पितरं त्यक्त्वा भार्यामपि पतिव्रताम् ॥ ४३  
सर्वदा गणिकासक्तो वेश्यागारं विवेश ह ।  
दिनद्वये च तां वेश्यामनुभूय द्विजस्ततः ॥ ४४  
निष्कद्वयं प्रदातव्यं हस्ते दत्त्वा गतः सुखम् ।  
वेश्याया चाधनस्त्यक्तः तत्संयोगैकतत्परः ॥ ४५  
इतस्ततश्चोरयित्वा बहुद्रव्याणि सन्ततम् ।  
दत्त्वा तया चिरं रेमे तद्गृहे बुभुजे च सः ॥ ४६

श्रीस्कान्दपुराणे द्वितीयभागे सप्तविंशोऽध्यायः १५९

एकेन चषकेणासौ तया सह सुरां पपौ ।  
स कदाचित् किरातैस्तु द्रव्यं हर्तुं ययौ द्विजः ॥ ४७  
विप्रस्य कस्यचिद्देहे सोऽपि कैरातवेषधृक् ।  
केशवो विप्रबन्धुर्वै साहसी खड्गहस्तवान् ॥ ४८  
तद्गृहस्वामिनं विप्रं हत्वा खड्गेन साहसात् ।  
समादाय बहु द्रव्यं वेश्यागारं विवेश ह ॥ ४९  
तं यान्तमनुयाति स ब्रह्महत्या भयङ्करी ।  
नीलवस्त्रधरा भीमा भृशं रक्तशिरोरुहा ॥ ५०  
गर्जन्ती साट्टहासं सा कम्पयन्ती च रोदसी ।  
अनुद्रुतस्ताया विप्रो बभ्राम जगतीतले ॥ ५१  
एवं अमन् धरां सर्वां विप्रबन्धुर्दुरात्मवान् ।  
स्वभ्रामं प्रययौ भीत्या शौनकाद्याः ! महौजसः ! ॥ ५२  
अनुद्रुतस्ताया भीतः प्रययौ स्वनिकेतनम् ।  
ब्रह्महत्याऽप्यनुद्रुत्य तेन साकं गृहं ययौ ॥ ५३  
जनकं 'रक्ष रक्षे' ति केशवः शरणं ययौ ।  
मा भैवीरिति स प्रोच्य पिता रक्षितुमुद्यतः ।  
क्रूरैर्न ब्रह्महत्या सा जनकं प्रत्यभाषत ॥ ५४

स्वसुतरक्षणोद्युक्ते पद्मनाभे ब्रह्महत्योक्तिः

ब्रह्महत्याः—

मैनं त्वं प्रतिगृष्णीष्व पद्मनाभ ! द्विजोत्तम ! ।  
अयं सुरापी स्तेयी च ब्रह्महा चातिपातकी ॥ ५५  
मातृद्रोही पितृद्रोही भार्यात्यागी च दुष्टधीः !  
गणिकासक्तचित्तश्च ह्येनं मुञ्च दुरात्मकम् ॥ ५६



गृह्णासि चेत्सुतं विप्र ! महापातकिं वृथा ।  
 त्वद्भार्यामस्य भार्याञ्च त्वाञ्च पुत्रमिमं द्विज ! ॥ ५७  
 भक्षयिष्यामि वंशञ्च तस्मान्मुञ्च दुरात्मकम् ।  
 इमं त्यजसि चेत्पुत्रं युष्मान् मुञ्चामि साम्प्रतम् ॥ ५८  
 नैकस्यार्थे कुलं हन्तुं अर्हसि त्वं महामते ! ।  
 इत्युक्तः स तया तत्र पद्मनाभोऽब्रवीच्च ताम् ॥ ५९

पद्मनाभः—

'बाधते मां सुतस्नेहः कथं पुत्रं परित्यजे ?' ।  
 ब्रह्महत्या तदाकर्ण्य पद्मनाभं तमब्रवीत् ॥ ६०

ब्रह्महत्याः—

'पुत्रोऽयं पतितोऽभूत्ते वर्णाश्रमबहिष्कृतः ।  
 पुत्रेऽस्मिन् मा कुरु स्नेहं निन्दितं तस्य दर्शनम् ' ॥ ६१  
 इत्युक्त्वा ब्रह्महत्या सा पद्मनाभस्य पश्यतः ।  
 हस्तेन प्रजहारास्य सुतं केशवनामकम् ॥ ६२  
 रुरोद 'तात ताते' ति जनकं प्रब्रुवन् मुहुः ।  
 रुरुदुर्जनको माता भार्या तस्य दुरात्मनः ॥ ६३  
 तस्मिन् काले महाभागो भरद्वाजो महामुनिः ।  
 दिष्ट्या समाययौ योगी शौनकाद्या ! महौजसः ! ॥ ६४  
 पद्मनाभोऽज्यं तं दृष्ट्वा भरद्वाजं महामुनिम् ।  
 स्तुत्वा प्रणम्य शरणं ययाचे पुत्रकारणात् ॥ ६५

पद्मनाभं प्रति भरद्वाजकथितं ब्रह्महत्याविमुक्तयुपायः

'भरद्वाज महामाग ! साक्षाद्विष्णुवंशको भवान् ।  
 त्वद्दर्शनमपुण्यानां भविता न कदाचन ॥ ६६

श्रीस्कान्दपुराणे द्वितीयभागे सप्तत्रिंशोऽध्यायः १६१

ब्रह्महा च सुरापी च स्तेयी चामूत्सुतो मम ।  
पुत्रं प्रहर्तुमायाता ब्रह्महत्या भयङ्करी ॥ ६७  
भूयाद्यथा मे पुत्रोऽयं महापातकमोचितः ।  
घोरेयं ब्रह्महत्या च यथा शीघ्रं लयं व्रजेत् ॥ ६८  
तमुपायं वदस्वाद्य मम पुत्रे दयां कुरु ।  
एक एव हि पुत्रो मे नान्योऽस्ति तनयो मुने ॥ ६९  
सुते मृते तु वंशो मे समुच्छिद्येत मूलतः ।  
ततः पितृभ्यः पिण्डानां दाताऽपि न भवेद्भुवम् ॥ ७०  
ततः कृपां कुरुष्व त्वं अस्मासु भगवन् मुने ! ' ।  
इत्युक्तः स भरद्वाजः साक्षान्नारायणांशकः ।  
ध्यात्वा तु सुचिरं कालं पद्मनाभं वचोऽब्रवीत् ॥ ७१

भरद्वाजः—

‘पद्मनाभ ! कृतं पापं अतिक्रूरं सुतेन ते ।  
नास्य पापस्य शान्तिः स्यात् प्रायश्चित्तायुनैरपि ॥ ७२  
तथाऽपि ते सुतस्याहं अस्य पापस्य शान्तये ।  
प्रायश्चित्तं वदिष्यामि पद्मनाभ ! शृणु द्विज ! ॥ ७३  
गङ्गाया दक्षिणे भागे द्विशतीयेजने द्विज ! ।  
पूर्वाम्बोधेः पश्चिमे तु पञ्चभिर्योजनैर्मिते ॥ ७४  
सुवर्णमुखरीतीरे चोत्तरे क्रोशमात्रके ।  
वेङ्कटाद्रिरिति स्यात् सर्वलोकनमस्कृतः ॥ ७५  
मेरुपुत्रो महापुण्यः सर्वदेवाभिवन्दितः ।  
वैकुण्ठलोकप्रदानीतो विष्णोः क्रीडाचलो महान् ॥ ७६  
गरुत्मता वेगवता स्वर्णमुस्त्यास्तटे शुभे ।  
वर्तते देवसङ्घैश्च ऋषिसङ्घैश्च पूजितः ॥ ७७

तस्मिन् वेङ्कटशैलेन्द्रे साक्षान्नारायणः स्वयम् ।  
 लक्ष्मीदेव्या च भूदेव्या नीलादेव्या समागतः ॥ ७८  
 वर्तते वेङ्कटेशः सः साक्षान्नोक्षप्रदायकः ।  
 तस्य वेङ्कटनाथस्य ह्यालयस्य तथोत्तरे ॥ ७९  
 कटाहतीर्थं विप्रेन्द्र ! वर्तते मङ्गलप्रदम् ।  
 ब्रह्महत्यादिपापघ्नं वाञ्छितार्थप्रदायकम् ॥ ८०  
 सुतेन साकं विप्रेन्द्र ! पिव तीर्थं मनोहरम् ।  
 भरद्वाजस्य वाक्यं तत् श्रुत्वा वै वेदसम्मितम् ।  
 शिरसा तं प्रणम्याऽथ ययौ वेङ्कटपर्वतम् ॥ ८१

भट्टाजोक्त्या कटाहतीर्थपानेन केशवस्य ब्रह्महत्याविमुक्तिः

तं गत्वा वेङ्कटं शैलं स्वामिपुष्करिणीजले ।  
 सुतेन साकं विप्रेन्द्रः सखौ नियमपूर्वकम् ॥ ८२  
 वराहस्वामिनं नत्वा श्रीनिवासाऽलयं गतः ।  
 प्रदक्षिणं ततः कृत्वा विमानं सम्प्रणम्य च ॥ ८३  
 पद्मनाभोऽथ पुत्रेण केशवेन दुरात्मना ।  
 पपौ कटाहतीर्थं तत् ब्रह्महत्याविनाशकम् ॥ ८४  
 तदानीं ब्रह्महत्या सा शीघ्रमेव लयं गता ।  
 अनन्तरं ततो गत्वा वेङ्कटेशं कृपानिधिम् ॥ ८५  
 पुत्रेण सह विप्रेन्द्रः पद्मनाभो ददर्श सः ।  
 तदा प्रादुरभूदेवो वेङ्कटेशो दयानिधिः ।  
 कटाहतीर्थपानेन तोषितो वाक्यमब्रवीत् ॥ ८६

ब्रह्महत्याविमुक्तसुतेन सहितं पद्मनाभं प्रति भगवदुक्तिः

श्रीभगवान्—' पद्मनाभ ! महाबुद्धे ! वेदवेदान्तपारग ! ।

भरद्वाजस्य वाक्येन प्राप्य वेङ्कटपर्वतम् ॥ ८७

श्रीस्कान्दपुराणे द्वितीयभागे सप्तत्रिंशोऽध्यायः १६३

कटाहतीर्थं त्वं पीत्वा कृतार्थोऽसि न संशयः ।  
तव पुत्रः केशवास्यो विमुक्तो ब्रह्महत्याया ॥ ८८  
तस्मात्कटाहतीर्थन्तु सेवनीयं प्रयत्नतः ।  
तस्मिंस्तीर्थे महाभाग ! पीत्वा जलमनुत्तमम् ॥ ८९  
पापिनोऽपि कृतार्थाः स्युः सत्यं सत्यं न संशयः ।  
मामकं लोकमागत्य सुखी भव महामते !' ।  
इत्युक्त्वा वेङ्कटेशोऽसौ अन्तर्धानं गतस्ततः ॥ ९०

श्रीसूतः—

तस्मात्तपोधनाः सर्वे शौनकाद्या महौजसः ! ।  
कटाहतीर्थमाहात्म्यं इतिहाससमन्वितम् ।  
यथाश्रुतं मया सम्यक् तथोक्तं भवतां द्विजाः ! ॥ ९१

इति श्रीस्कान्दपुराणे श्रीवेङ्कटाचलमाहात्म्ये सूतशौनकसंवादे

कटाहतीर्थप्रशंसनं नाम सप्तत्रिंशोऽध्यायः ।

समाप्तो द्वितीयो भागः



श्रीवेङ्कटाद्रिनिलयः कमलाकामुकः पुमान् ।

अभङ्गुरविभूर्तिर्नस्तरङ्गयतु मङ्गलम् ॥

॥ श्रीरस्तु ॥



श्रीरस्तु

श्री श्रीनिवासपरब्रह्मणे नमः

श्रीमते विष्वक्सेनाय नमः

## श्रीवेङ्कटाचलमाहात्म्यम्

( श्रीस्कान्दपुराणान्तर्गतम् )

( तृतीयो भागः )

हरिः ॐ

अर्जुनतीर्थयात्राक्रमः

- ॐ पावने नैमिश रण्ये शौनकाद्या महर्षयः ।  
चक्रिरे लोकरक्षार्थं सत्तं द्वादशवार्षिकम् ॥ १
- तानभ्यगच्छत् कथको व्यासशिष्यो महामतिः ।  
मुनिस्त्र्यश्रवा नाम रोमहर्षणसम्भवः ॥ २
- सम्यगभ्यर्चितस्तेषां सूतः पौराणिकोत्तमः ।  
कथयामास तद्दिव्यं पुराणं स्कान्दनामकम् ॥ ३
- सृष्टिसंहारवंशानां वंशानुचरितस्य च ।  
कथां मन्वन्तराणाञ्च विस्तरात् स न्यवेदयत् ॥ ४
- तथा तीर्थप्रभावांस्तु श्रुत्वा ते मुनिपुङ्गवाः ।  
ऊचिरे वचनं सूतं कथाश्रवणकङ्क्षया ॥ ५

ऋषयः—

- तीर्थानामिह सर्वेषां प्रभावः कथितस्त्वया ।  
नदीनां पर्वतानाञ्च क्षेत्राणां सरसामपि ॥ ६

निदेशात्पद्मगर्भस्य सुवर्णमुखरी नदी ।

नीता भुवमगस्त्येन व्याख्याता भवताऽनघ ! ॥

७

तदुत्पत्तिप्रभावञ्च तीर्थैर्घास्तत्समाश्रयान् ।

श्रोतुं सम्प्रीतिरुत्पन्ना तन्नो वक्तुं त्वमर्हसि ' ॥

८

प्रणम्य शम्भुं नन्दीशं षडास्यं व्यासमेव च ।

मुनिभिः प्रार्थितः सूतः तदा वक्तुं प्रचक्रमे ॥

९

श्रीसूतः—

साधु पृष्टं महाभागाः ! भवद्विर्मङ्गलवहम् ।

आख्यानमेतदाम्नायश्रवणोद्भूतसिद्धिदम् ॥

१०

शृणुतावहिता दिव्यां कथां कल्मषनाशिनीम् ।

भरद्वाजेन कथितां पार्थाय कथयामिः वः ॥

११

अवाप्य द्रुपदात् प्राज्ञान् याज्ञसेनीं पृथासुताः ।

धृतराष्ट्रनिदेशेन जम्भुः करिपुरं शुभम् ॥

१२

भीष्मेण चाम्बिकेयेन तत्र सम्मानितास्तदा ।

दुर्योधनादिभिः सार्द्धं न्यवसन् पञ्च वत्सरान् ॥

१३

ततोऽनुशिष्टो भीष्माद्यैः धृतराष्ट्रो महायशः ।

सर्वेषां कुलवृद्धानां वासुदेवस्य चाग्रतः ॥

१४

प्रददौ पाण्डुपुत्रेभ्यः तत्सेवाहृष्टमानसः ।

सार्धराज्यं पुरवरं स्वाण्डवप्रस्थसंज्ञिकम् ॥

१५

आमन्त्र्य पाण्डुतनयाः धृतराष्ट्रादिकान् कुरून् ।

जम्भुस्तत्स्वाण्डवप्रस्थं पुरं कृष्णसमन्विता ॥

१६

इन्द्रप्रस्थाह्वये तत्र रचिते विश्वकर्मणा ।

वसन् पुरेऽशिषत् पृथ्वीं सानुजो धर्मनन्दनः ॥

१७

गते कृष्णे निजपुरं नारदस्यानुशासनात् ।

प्रतिज्ञां चक्रिरे पार्थाः धर्मज्ञा द्रौपदीं प्रति ॥

१८

## अर्जुनतीर्थयात्रोपोद्घातः

|                                                 |     |
|-------------------------------------------------|-----|
| यथाक्रमेण सा कृष्णा वर्षमेकैकमादरात् ।          |     |
| एकैकस्य गृहे तिष्ठेत् प्रतिनिर्णयपूर्वकम् ॥     | १९. |
| यः पश्येत्तां परगृहे स्थितां पाञ्चालनन्दिनीम् । |     |
| तेनैकहायनमितं विधेयं तीर्थसेवनम् ॥              | २०  |
| एवं कृतप्रतिज्ञास्ते पाण्डुभूपालनन्दनाः ।       |     |
| व्यापारैर्लोकसामान्यैः निन्युः कालमतन्द्रिताः ॥ | २१  |
| अथ जानपदो विप्रो राजगोहाङ्गणे स्थितः ।          |     |
| चुक्रोश बहुधा 'धेनुः हता मे तस्करै' रीति ॥      | २२  |
| समाश्वास्य च तं विप्रं प्रविवेश धनञ्जयः ।       |     |
| आयुधानि समानेतुं त्वरया शस्त्रमन्दिरम् ॥        | २३  |
| तत्रापश्यत् समासीनौ पाञ्चालीधर्मनन्दनौ ।        |     |
| जानन्नपि प्रतिज्ञां सः धनुर्जग्राह सेषुधि ॥     | २४  |
| स गत्वा तस्करानाजौ निहत्य नृपनन्दनः ।           |     |
| निवर्त्य धेनुं तां तस्मै ददौ विप्राय सादरम् ॥   | २५  |
| अथ विज्ञापयामास फाल्गुनो धर्मनन्दनम् ।          |     |
| 'तीर्थयात्रा मया कार्या समयोल्लङ्घना' दिति ॥    | २६  |
| अनुजस्य वचः श्रुत्वा सर्वधर्मविदां वरः ।        |     |
| उवाच वचनं धीरः सादरं धर्मनन्दनः ॥               | २७  |

युधिष्ठिरः—

|                                                |    |
|------------------------------------------------|----|
| 'गवार्थं ब्राह्मणार्थञ्च यद्वदेदनुतं वचः ।     |    |
| 'यदाचरेदसत्कर्म तत्सत्यं तत्समञ्जसम् ॥         | २८ |
| ब्राह्मणार्थं गवार्थञ्च त्वया कर्मदृशं कृतम् । |    |
| तदसद्भावमाप्नोति कथं कथय सुव्रत ! ॥            | २९ |

श्रीस्कान्दपुराणे (तृतीयभागे) प्रथमोऽध्यायः १६७

प्रजापालनकृत्यस्य चोरोपेक्षणशिक्षणैः ।  
नूनं फलं भवेद्राज्ञो ब्रह्महत्याधमेधजम् ॥ ३०  
असाध्यान् वैरिणो ज्ञात्वाऽप्यवनीशो न भद्रभाक् ।  
स्वदेशोपप्लवकराः तस्करा यद्यशिक्षिताः ॥ ३१  
अस्माकं भूभुजां लोकजालस्य च हितं हि यत् ।  
त्वयेदृशं कृतं कर्म नास्ति दोषो ह्यतस्तव ' ॥ ३२

श्रीसूतः—

धर्मपुत्रस्य वचनं आकर्ण्य रचिताञ्जलिः ।  
पुनर्विज्ञापयामास धर्मनित्यो धनञ्जयः ॥ ३३

अर्जुनः—

‘मैवं भूपाल ! वादीस्त्वं स्वप्रतिज्ञातिलङ्घनम् ।  
जानता धर्मसर्वस्वं उल्लसद्धर्ममूर्तिना ॥ ३४  
कृत्याकृत्यविदा दक्षेणाऽत्मना प्राक् समीरिता ।  
नोल्लङ्घनीया सततं प्रतिज्ञा पुरुषेण हि ॥ ३५  
अशक्तानां गतिः सेयं यद्वन्धुगुरुवाक्यतः ।  
धर्मं त्यजन्ति समयं त्यक्त्वा प्राक् स्वं समीरितम् ॥ ३६  
कृपया तीर्थगमनात् आर्यो यदि निवर्तयेत् ।  
हतप्रतिज्ञं मां लोकान् जल्पतः को निवारयेत् ॥ ३७  
ममापि तीर्थयात्रायां कौतुकोत्तरलं मनः ।  
कर्तव्यञ्च स्मृतं राजन् ! नारदादिष्टशासनम् ॥ ३८  
तत्प्रसीद महाराज ! यत्तीर्थगमनोद्यमे ।  
सम्माननीयः प्रभुभिः स मया ह्यनुजीविनाम् ' ॥ ३९  
तथेति आतृभिः सार्द्धं कृतानुमतिरर्जुनः ।  
अग्रजं तोषयामास प्रणामप्रश्रयादिभिः ॥ ४०



|                                                 |    |
|-------------------------------------------------|----|
| यथाहं भीमसेनादीन् भ्रातृनामन्व्य पाण्डवः ।      |    |
| कृतस्वस्त्ययनो भव्यैः निर्ययौ धरणीसुरैः ॥       | ४१ |
| पौराणिका ज्यौतिषिकाः भिषजो धरणीसुराः ।          |    |
| अनुजम्भृत्यगणाः शिल्पिनः सूतमागधाः ॥            | ४२ |
| युधिष्ठिराज्ञया तस्य भोगत्यागक्षमं धनम् ।       |    |
| गृहीत्वाऽनुययुः स्निग्धाः सभ्याः कोशाधिकारिणः ॥ | ४३ |

### अर्जुनस्य गङ्गादितीर्थात्गाहनपूर्वकं सुवर्णमुख्यार्गमनम्

|                                                   |    |
|---------------------------------------------------|----|
| स राजपुत्रः प्रथमं प्राप्य भागीरथीं नदीम् ।       |    |
| गङ्गाद्वारं प्रयागञ्च सिषेवे काशिकामपि ॥          | ४४ |
| पश्यंस्तीर्थानि जाह्नव्याः तत्तीरोपान्तवर्त्मना । |    |
| आससाद समुत्तुङ्गकल्लोलं दक्षिणोदधिम् ॥            | ४५ |
| महानदीं महापुण्यां प्रसिद्धं पुरुषोत्तमम् ।       |    |
| सिंहाचलञ्च संवीक्ष्य प्राप्तवान् कृतकृत्यताम् ॥   | ४६ |
| ततो ददर्श कौन्तेयः पुण्यां गोदावरीं नदीम् ।       |    |
| समस्तदुरितत्रातशातनोत्तीर्णगौरवाम् ॥              | ४७ |
| कृताभिषेकस्ततोयैः विधिवत् पाण्डुनन्दनः ।          |    |
| प्रमोदं विविधैर्दानैः अकरोद्भूसुवर्णकैः ॥         | ४८ |
| नदीं मलयपहास्याञ्च दृष्ट्वा मोदं ययौ शुभम् ।      |    |
| ततः समाससादासौ कृष्णवेणीं सरिद्वराम् ॥            | ४९ |
| शिवस्य नियतावासं चतुर्द्वारसमन्वितम् ।            |    |
| नानातीर्थगणाकीर्णं श्रीपर्वतमवैक्षत ॥             | ५० |
| नदीं पिनाकिनीं तीर्त्वा गत्वा देवर्षिसेवितम् ।    |    |
| नारायणापिः । गङ्गां श्रम्यन्नेकान्तम् ॥           | ५१ |

शृङ्गेऽस्य भूमृतस्तुङ्गे स्थितं लोकैकनायकम् ।

अपूजयद्भरिं भक्त्या प्रसिद्धं शुभसिद्धये ॥ ५२

अवरुह्य वेङ्कटमहाद्रिशृङ्गतः स ददर्श सिद्धमुनिसङ्घसेविताम् ।

कलशोद्भवेन मुनिना समाहृतां तटिनीं सुवर्णमुखरीसमाह्वयाम् ॥ ५३

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये (तृतीयभागे)

सुवर्णमुखरीमाहात्म्ये अर्जुनतीर्थयात्रागमनवर्णनं नाम

प्रथमोऽध्यायः ।

अथ द्वितीयोऽध्यायः

—: \* :—

### सुवर्णमुखरीवर्णनम्

तथा सर्वाणि तीर्थानि समालोक्यागतस्य च ।

मुदं प्रगुणयाञ्चक्रे सा पार्थस्य महापता ॥ १

यस्यास्तटनिकुञ्जेषु मोदन्ते वनितासखाः ।

सिद्धाः संसेविता वानैः शीकरासारशीतलैः ॥ २

या समुद्यतहस्तेव गङ्गामाकाशवाहिनीम् ।

आलिङ्गितुं समुत्तुङ्गैः कल्लोलैरभ्रसङ्गिभिः ॥ ३

धूमैराहुतिसम्भूतैः तरुशाखोपलम्भिभिः ।

वल्कलैश्च विराजन्ते यत्तटाश्रमभूमयः ॥ ४

मुनीन्द्रैः सुरवर्यैश्च स्थापितानि समन्ततः ।

यत्तटद्वितये भान्ति दिव्यलिङ्गानि शूलिनः ॥ ५

यदीयसैकतावासविश्रान्ता मानसं सरः ।

न सरन्ति निजावासं मराला विहगोत्तमाः ॥ ६

|                                                |    |
|------------------------------------------------|----|
| शमितावग्रहातङ्कैः कुल्यामुखविनिर्गतैः ।        |    |
| पुष्पाणि तोयैः सस्यानि लोकरक्षाक्षमाणि या ॥    | ७  |
| चक्रवाककुचोत्तुङ्गवीचिवल्लीविभूषिता ।          |    |
| आवर्तनाभिविलसत्सैक्तश्रोणिमण्डला ॥             | ८  |
| प्रफुल्लपद्मवदना चलन्मीनयुगेक्षणा ।            |    |
| विलसत्फेनवसना हंसयानमनोहरा ॥                   | ९  |
| नलपक्षिरवालापा नयनानन्दकारिणी ।                |    |
| अपूर्वकामिनीरूपा या विभात्यम्बुधिप्रिया ॥      | १० |
| रोधस्यन्तरवाहिन्याः नद्याः प्राच्यां धनञ्जयः । |    |
| ददर्श शैलमुत्तुङ्गं कालहस्तिसमाह्वयम् ॥        | ११ |
| उदग्रशिखराभोगोल्लिखिताकाशमण्डलम् ।             |    |
| सप्तपातालमूलाधोरूढमूलोपलञ्चितम् ।              | १२ |

अर्जुनस्य स्वर्णमुखग्रीतीरस्थकालहस्तीश्वरादिसेनाप्राप्तिः

|                                                      |    |
|------------------------------------------------------|----|
| स्नात्वा तस्यां महानद्यां तस्मिन् शैले सुरार्चितम् । |    |
| अपश्यदर्जुनो देवं कालहस्तीशनामयम् ॥                  | १३ |
| सम्पूज्य च महादेवं नागेन्द्रतनयासखम् ।               |    |
| मनसा भक्तियुक्तेन कृतार्थत्वमुपेयिवान् ॥             | १४ |
| ततो महागिरौ तस्मिन् अद्भुतैकनिकेतने ।                |    |
| चचाराभूतपूर्वाणां विशेषाणां दिदृक्षया ॥              | १५ |
| सिद्धानालोकयामास वसतो गिरिसानुषु ।                   |    |
| गायतो देवदेवस्य चरित्राण्यबलायुतान् ॥                | १६ |
| अप्सरोललनाजुष्टान् पुष्पासवमदाकुलान् ।               |    |
| निकुञ्जेषु समासीनान् गन्धर्वानैक्षताऽदरात् ॥         | १७ |

श्रीस्कान्दपुराणे (तृतीयभागे) द्वितीयोऽध्यायः १७१

विविक्तेषु प्रदेशेषु शिवध्यानपरायणान् ।

अपश्यद्योगिनो दिव्यान् आदरानन्दशालिनः ॥ १८

प्रशान्तान्याश्रमपदान्यवैक्षन् समन्ततः ।

बलिनीवारविलसद्द्वारभूमेश्च पाण्डवः ॥ १९

निराहारान् वायुभुजः पर्णादानातपाशनान् ।

शान्तानालोकयामास मुनीन्नियमितेन्द्रियान् ॥ २०

मुदं वितेनिरे तस्य नेत्रयोः कमलाकराः ।

फुल्लसौगन्धिकामोदसंवासितदिगन्तराः ।

मृगयासम्भृतधियः चरतोऽधिज्यकार्मुकान् ॥ २१

अर्जुनस्य सुवर्णपृश्नरीतीरस्थभरद्वाजाश्रमगमनम्

ददर्शान्वेषितमृगान् किरातान् वनितायुतान् ।

ततो दक्षिणदिग्भागे चरन्नद्रुमनोहरे ॥ २२

पुण्यमाश्रममद्राक्षीत् भरद्वाजस्य कौरवः ।

कदलीनारिकेलान्नकोलचम्पकचन्दनैः ॥ २३

तक्कोलाशोकहिन्तालतालकेतकिदाडिमैः ।

जम्बूकदम्बकतकखदिरार्जुनपाटलैः ॥ २४

नागपुन्नागसरलदेवदारुकरञ्जकैः ।

लवङ्गलुङ्गलवलीप्रियङ्गुतिलकैरपि ॥ २५

बिभीतश्रीफलाश्वत्थमधूकप्लक्षकंसैः ।

पूजम्बीरनारङ्गनिम्बाऽमलककौशिकैः ॥ २६

अन्यैश्च फलपुष्पाढ्यैः शोभितं धरणीरुहैः ।

वासन्तीकुन्दजात्यादिलताभिः परिवेष्टितम् ॥ २७

अपूर्वसौरभाकृष्टभ्रमरीभिः समन्ततः ।

चक्रवाकवक्रौञ्चहंसकारण्डवाश्रयैः ॥ २८

|                                                    |    |
|----------------------------------------------------|----|
| सौगन्धिकोत्पलाम्भोजकैरवौधविराजितैः ।               |    |
| सरोनिरमृतस्यन्दिमधुरस्फारवारिभिः ॥                 | २९ |
| समापादितलक्ष्मीकं कौतुकैकनिकेतनम् ।                |    |
| सिंहदन्तावल्ल्याघ्रतरक्षुरुरङ्गुभिः ॥              | ३० |
| मृगैरन्यैः समाकीर्णं अन्योऽन्यहितकारिभिः ।         |    |
| जितचैत्ररथोद्यानं अश्वरीकृतनन्दनम् ॥               | ३१ |
| अतिवाङ्मनसोदारं परमानन्दकारणम् ।                   |    |
| शिवागमानां दिव्यानां अर्थजातमनुत्तमम् ॥            | ३२ |
| प्रकाशयन्ति शावानां यत्र मञ्जुगिरः शुकाः ।         |    |
| यस्मिन् हुताशनोदारधूमश्यामलितं नभः ॥               | ३३ |
| अकालजलदभ्रान्तिं आतनोति शिखण्डिनाम् ।              |    |
| यस्मिन् विहारश्रान्तानां सिंहानां स्वेच्छया गताः ॥ | ३४ |
| निर्वापयन्ति गात्राणि करिणः करशीकरैः ।             |    |
| तदाश्रमपदं पश्यन् विस्मयाक्रान्तमानसः ॥            | ३५ |
| प्रभावं पाण्डुतनयः प्रशशंस तपस्विनाम् ।            |    |
| निवार्य तत्र तलैव सकलाननुजीविनः ॥                  | ३६ |

### अर्जुनकृतभगद्वाजसेवाक्रमः

|                                               |    |
|-----------------------------------------------|----|
| मितैर्विप्रवरैः सार्धं प्रविवेश तमाश्रमम् ।   |    |
| अग्रे ददर्श कौन्तेयः स्फुरत्पावकतेजसम् ॥      | ३७ |
| भरद्वाजं मुनिवरैः अनेकैः परिवारितम् ।         |    |
| भस्मानुलिप्तसर्वाङ्गं मृगचर्मोत्तरीयकम् ॥     | ३८ |
| नववारिदसंवीतं कैलासमिव भास्वरम् ।             |    |
| जटाभिर्लम्बमानाभिः भास्वनतं स्वर्णकान्तिभिः ॥ | ३९ |

|                                               |    |
|-----------------------------------------------|----|
| स्थिरविद्युलताकीर्णं इव शारदनीरदम् ।          |    |
| श्रुतिस्मृतिपुराणार्थैः एकीभूय समागतैः ॥      | ४० |
| अङ्गीकृतमिवाकारं दिव्यज्ञानशुभास्पदम् ।       |    |
| धृतिक्षान्तिदयातुष्टिशान्तिभिर्नित्यसेवितम् ॥ | ४१ |
| प्रियाभिरिव रक्ताभिः अखण्डब्रह्मवर्चसम् ।     |    |
| उपगम्य शनैः पार्थः तत्पादाम्बुजयोः पुरः ।     |    |
| चक्रे प्रणामं साष्टाङ्गं समालिङ्गितभूतलम् ॥   | ४२ |

अर्जुनं प्रति भरद्वाजकृतातिथ्यङ्कारः

|                                                   |    |
|---------------------------------------------------|----|
| तमागतं पृथापुत्रं उत्थाप्य मुनिपुङ्गवः ।          |    |
| आशीर्भिरधयाञ्चक्रे प्रहर्षोत्फुल्लमानसः ॥         | ४३ |
| सम्पूज्य च यथान्यायं तमर्घ्याद्यैः प्रियातिथिम् । |    |
| विनिर्दिष्टासनासीनं तमपृच्छदनामयम् ॥              | ४४ |
| सम्माननमवाप्यास्मात् मुनेः पाण्डवमध्यमः ।         |    |
| प्रियैर्वाक्यैर्मुनिपतेः अकरोन्मनसो मुदम् ॥       | ४५ |
| सस्माराथ भरद्वाजः स्वर्धेनुं कामदोहिनीम् ।        |    |
| स वितेनेऽतिमहतीं भक्ष्यनोज्यादिकल्पनाम् ॥         | ४६ |
| भुक्त्वा पार्थः सानुचरः तमुपास्य तपोनिधिम् ।      |    |
| दिनशेषं कथालापकौतुकेनात्यवाहयत् ॥                 | ४७ |
| ततः सायन्तर्नीं सन्ध्यां उपास्य हुतपावकः ।        |    |
| विप्रैरमात्यैः सहितो ययौ तस्य कुटीगृहान् ॥        | ४८ |
| तत्राऽसीनो मुनिपतेः आशीर्भिरभिनन्दितः ।           |    |
| आनन्दमानो मुमुदे तन्नदीशीतलानिलैः ॥               | ४९ |

‘सम्प्रापिता केन भुवः प्रभूता कस्मान्महीध्रादधिकप्रभावा ।  
 इति प्रभावं परिपृच्छ्य नद्याः श्रोतुं मुनीन्द्रान्मतिरस्य जज्ञे ॥ ५०  
 इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये  
 (तृतीयभागे) सुवर्णमुखरीमाहात्म्ये भरद्वाजश्रमवर्णनं  
 नाम द्वितीयोऽध्यायः ।

अथ तृतीयोऽध्यायः

सुवर्णमुखरीप्रभावंशुश्रूषया भरद्वाजं प्रत्यर्जुनप्रश्नः

श्रीसूतः—

कृतसायन्तनविधिं हुताशनसमद्युतिम् ।  
 सुखासीनं मुनिपतिं प्रणम्य भरतर्षभः ॥ १  
 तदीयशीतलामोदसुधापूरानुमोदितः ।  
 गम्भीरं प्रश्नयोपेतं इदं वचनमब्रवीत् ॥ २

अर्जुनः—

‘मुनिपुङ्गव ! लोकेऽस्मिन् धन्य एकोऽहमेव हि ।  
 पुत्राविशेषं भवता यदेवं सम्यगादृतः ॥ ३  
 भवदादरसञ्जातकौतुकं मम मानसम् ।  
 भवद्वाक्यामृतं दिव्यं पातुं त्वरयतीव माम् ॥ ४  
 कस्माच्छैलादियं जाता केनाऽनीता महानदी ।  
 किं पुण्यं स्नानदानाद्यैः कृतैस्तत्रोपलभ्यते ॥ ५  
 अस्याः प्रभावं प्रभवं प्रहस्य मम सन्मुने ! ।  
 वक्तुमर्हसि कार्यो हि भक्तानुग्रह एव ते ’ ॥ ६

|                                                    |    |
|----------------------------------------------------|----|
| अर्जुनस्य वचः श्रुत्वा भरद्वाजो द्विजोत्तमः ।      |    |
| तदाननं समालोक्य वाक्यं वाक्यविदब्रवीत् ॥           | ७  |
| भरद्वाजः— 'त्वमर्जुन ! महाबाहो ! कौरवान्वयपावनः ।  |    |
| विशेषान्मम मान्योऽसि धर्मपुत्रानुजो यतः ॥          | ८  |
| अनेके भूमिपा दृष्टाः न ते त्वमिव फाल्गुन ! ।       |    |
| लीलार्जवदयौदार्यधैर्यगाम्भीर्यशालिनः ॥             | ९  |
| कुलं विद्या धनञ्चैव बलिनां मदकारणम् ।              |    |
| भवादृशानां भव्यानां तानि प्रश्रयकारणम् ॥           | १० |
| प्राज्येषु राज्यभोगेषु विद्यमानेषु कौरव ! ।        |    |
| ऋते भवन्तं को वाऽन्यो नोपैति विकृतेर्वशम् ॥        | ११ |
| परवानस्मि कौन्तेय गुणैर्लोकोत्तरैस्तव ।            |    |
| किमस्त्यक्तवनीयं ते कौतुकोपेतमानसः ॥               | १२ |
| शृणु राजन् ! कथां दिव्यां मया मुनिमुखाच्छ्रुताम् । |    |
| यां श्रुत्वा पातकातङ्कात् मुच्यन्ते सर्वजन्तवः ॥   | १३ |

भरद्वाजकथितशङ्करविवाहप्रक्रिया

|                                                 |    |
|-------------------------------------------------|----|
| पूर्वं दाक्षायणी देवी जनकनावमानिता ।            |    |
| त्यक्त्वा तनुं तां नीहारगिरिरेभवदात्मजा ॥       | १४ |
| सप्तर्षिभिरुपागम्य प्रार्थितो धरणीधरः ।         |    |
| मृत्युञ्जयाय स्वां पुत्रीं विवाहे दातुमुद्यतः ॥ | १५ |
| वृषभाङ्को जगत्त्वामी विवोदुं सर्वमङ्गलम् ।      |    |
| प्राप्तो हिमवदावासं ओषधीप्रस्थनामकम् ॥          | १६ |
| तच्छासनात् समाजम्मुः स्थावराणि चराणि च ।        |    |
| भूतानि भूतनाथस्य कल्याणमभिनन्दितुम् ॥           | १७ |



|                                                        |    |
|--------------------------------------------------------|----|
| तद्भूरिभारसम्भग्ना भूमिरुत्तरसंश्रया ।                 |    |
| निम्नतामाययौ तावत् यावत्पातालमास्थिता ॥                | १८ |
| निर्भारलघवादस्मात् भृशं दक्षिणगामिनी ।                 |    |
| ऊर्ध्वं गता च तत् दृष्ट्वा सर्वेषामभवद्भयम् ॥          | १९ |
| ज्ञात्वा तां विकृतिं भूमेः दृष्ट्वाऽगस्त्यं महेश्वरः । |    |
| इत एहि 'महाप्राज्ञे' त्युक्त्वा वचनमब्रवीत् ॥          | २० |
| 'आगतेषु समस्तेषु भूतेष्वत्र वसुन्धरा ।                 |    |
| तद्भारेण समाक्रान्ता विकृतिं समुपागता ॥                | २१ |
| तद्भुवः साम्यकरणे त्वमर्हसि महामते ! ।                 |    |
| ऋते त्वामत्र हि त्वत्तः परेणैतत् कथं भवेत् ? ॥         | २२ |
| मत्तेजःसम्भवो हि त्वं लोकसंरक्षणोद्यतः ।               |    |
| तस्मान्मद्वचनाद्वत्स ! भुवमेतां समीकुरु ॥              | २३ |
| मत्पाणिग्रहणालोककौतुकायत्तबुद्धिषु ।                   |    |
| आगतेषु समस्तेषु स्थातव्यं भवताऽपि च ॥                  | २४ |
| त्वं न तिष्ठसि चेदत्र न कश्चिद्विकृतिं भुवः ।          |    |
| अपनेतुं हि शक्नोति तद्गन्तव्यं त्वयाऽनघ ! ॥            | २५ |
| इमां गिरिसुतापाणिग्रहकल्याणभासुराम् ।                  |    |
| मूर्तिं प्रदर्शयिष्यामि यत्र तिष्ठसि तत्र ते ' ।       |    |
| इत्युक्त्वा तं परिष्वज्य विससर्ज महेश्वरः ॥            | २६ |

भूमाम्यकरणायागस्त्यस्य हिमाद्रेर्दक्षिणदिग्गमनम्

|                                               |    |
|-----------------------------------------------|----|
| तथेति तं प्रणम्यासौ ययौ याम्यां दिशं मुनिः ॥  | २७ |
| विन्ध्याद्रिं समतिक्रम्य दक्षिणामागते दिशम् । |    |
| अगस्त्ये मुनिशार्दूले मही साम्यमुपाययौ ॥      | २८ |

श्रीस्कान्दपुराणे (तृतीयभागे) तृतीयोऽध्यायः १७७

|                                                     |    |
|-----------------------------------------------------|----|
| भुवोऽपनीय विकृतिं स्थितं कलशजं मुनिम् ।             |    |
| तुप्पुबुर्हर्पतरलाः सुरगन्धर्वविन्नराः ॥            | २९ |
| स ददर्श ततो गत्वा कञ्चिच्छैलं समुन्नतम् ।           |    |
| विततैर्धरिणीं पादैः धृत्वा संस्थितमग्रतः ॥          | ३० |
| महौषधीनां रत्नानां अशेषाणां स्वयम्भुवा ।            |    |
| अखण्डतेजोदीप्तानां विनिर्मितमिवाकरम् ॥              | ३१ |
| समुन्नतैर्यः शिखरैः निपतद्भोम भूतले ।               |    |
| उदारधारासम्पन्नैः दधातीव निरन्तरम् ॥                | ३२ |
| शनैरास्त्व नं शैलं अगस्त्यो मुनिपुङ्गवः ।           |    |
| निवासाय मतिं चक्रे रम्ये तच्छिखरस्थले ॥             | ३३ |
| तस्यामृतोपमेयस्य पद्मोत्पलकुलश्रियः ।               |    |
| नानाद्रुमपरीनस्य कासारस्योत्तरे तटे ॥               | ३४ |
| मनोहरे महीभागे विधायश्रममुत्तमम् ।                  |    |
| आराध्य पितृदेवर्षान् विधिवद्वास्तुदेवताम् ॥         | ३५ |
| उवास सुचिरं तत्र मुनिसङ्घसमन्वितः ।                 |    |
| देवतासिद्धगन्धर्वाप्सरोजुष्टमहीधरे ॥                | ३६ |
| तपःसमावेशितचित्तवृत्तौ तपोवने तिष्ठति कुम्भजाते ।   |    |
| प्रशस्तसौभाग्यसमन्वितोऽद्रिः अगस्त्यशैलाह्वयमासदा ॥ | ३७ |

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये सुवर्णमुखरीमाहात्म्ये

अर्जुनभरद्वाजसंवादे शङ्करविवाहागस्त्यदक्षिणदिग्गमनवर्णनं

नाम तृतीयोऽध्यायः ।



## नद्युत्पादनाय अगस्त्यं प्रति अशरीर्युक्तिः

भरद्वाजः—

|                                            |   |
|--------------------------------------------|---|
| स कदाचिन्मुनिवरः कृतपौर्वाहिकक्रियः ।      |   |
| विवेश देवतागारं समाराधयितुं शिवम् ॥        | १ |
| अदृश्यरूपा वाग्देवी तत्राश्रावि महात्मना । |   |
| तेनाद्भुतोपपन्नेन व्यक्तवर्णसमुज्ज्वला ॥   | २ |
| आकाशवाण्युवाचैनं अगस्त्यं जपतां वरम् ।     |   |

आकाशवाणी—

|                                              |   |
|----------------------------------------------|---|
| ‘नदीहीनो ह्ययं देशः प्रसिद्धोऽपि न शोभते ॥   | ३ |
| ज्ञानविज्ञानविमुखः साकार इव भूसुरः ।         |   |
| दीक्षेव दक्षिणाहीना ज्योत्स्नाहीनेव शर्वरी ॥ | ४ |
| न विभाति नदीहीना पृथ्वीयं भूसुरोत्तम ! ।     |   |
| प्रवर्तय नदीं काञ्चित् लोकानां हितकाम्यया ॥  | ५ |
| अगाधदुरितोद्भूतभीतिमोचनशालिनीम् ।            |   |
| हितमेतत्सुरौघानां एतन्मुनिवसार्थितम् ॥       | ६ |
| भद्रमेतन्मनुष्याणां एतदाचर सुव्रत ! ।        |   |
| देवानामृषिवर्याणां भूजनानां हितावहाम् ।      |   |
| पापपङ्कप्रशमनीं प्रवर्तय महानदीम्’ ॥         | ७ |

भरद्वाजः— तदाकर्ण्य वचो विप्रः क्षणं चिन्तापारायणः ।

|                                          |   |
|------------------------------------------|---|
| समाप्य देवतापूजां बहिर्वेद्यामुपाविशत् ॥ | ८ |
| आनाययामास तदा तदाश्रमगतान् मुनीन् ।      |   |
| तेषामकथयन्वासां दिव्यवाणीरितं वचः ॥      | ९ |

श्रीस्कान्दपुराणे (तृतीयभागे) चतुर्थोऽध्यायः १७९

तदद्भुतमुपश्रुत्य मुनयो हृष्टमानसाः ।

अनिबन्ध मुनिश्रेष्ठं मैत्रावरुणिमब्रुवन् ॥ १०

### सुवर्णमुखर्युत्पादनाय अगस्त्यं प्रति महर्षिप्रार्थना

- मुनयः— आश्चर्याणां महाश्चर्यं मङ्गलानाञ्च मङ्गलम् ।  
तवैव शोभते दिव्यं त्वच्चरित्रं कृपानिधे ! ॥ ११
- तत्तु हुङ्कारमात्रेण श्रेष्ठो देवाधिराज्यतः ।  
नहुषः काटतां प्राप तत्तश्चित्रं न विद्यते ॥ १२
- समावृतधराचक्रं कल्लोलताडितान्वरः ।  
किन्न्वतो दिद्यते चित्रं यदन्विशुल्लुङ्गीकृतः ॥ १३
- मूर्यमार्णनिरोधार्थं प्रवृत्तो विन्ध्यभूधरः ।  
त्वया प्रशान्तिं गमितः किन्न्वतो विद्यते परम् ? ॥ १४
- तवाद्भुतानि कर्माणि कः स्तोतुं प्रभवैद्भुवि ।  
मन्महाभाभ्यघ्नेगात्त्वं प्राप्तोऽसीति शरीरिणाम् ॥ १५
- वयं कृतार्थाः सञ्जाताः त्रैलोक्ये यन्महामुने ! ।  
निवसामोऽत्र भवता सनाथा ह्याश्रमस्थले ॥ १६
- वप्यो हि यान्यतो दूरे विषयोऽयं द्विजोत्तम ! ।  
समस्तवस्तुपूर्णोऽपि नदीहीनो न राजते ॥ १७
- किमलव्यनदीस्नानेनामुना हतजन्मना ।  
अनदीके जन्मपदे वासादजननं वरम् ॥ १८
- परिपाकस्तु भाग्यानां अस्माकं समुपस्थितः ।  
यदादिष्टोऽसि विबुधैः प्रवर्तय महानदीम् ॥ १९
- प्रवर्तितायां देशेऽस्मिन् महानद्यां तवानघ ! ।  
कदा नु खलु यास्यामः कृतस्नानाः कृतार्थताम् ? ॥ २०

- किं वितर्केण बहुना प्रयत्नः क्रियतां ध्रुवम् ।  
 समानेतुं जगद्वन्द्यां शरण्यां सरिदुत्तमाम् ॥ २१
- भरद्वाजः— सतेषां वचनं हृद्यं मानयित्वा महाद्विजः ।  
 'समानेष्ट्यामि सरितं' इति चक्रे विनिश्चयम् ॥ २२

### सुवर्णमुख्याविर्भावाय अगस्त्यकृततपःप्रकारः

- मुनीश्वरैरनुज्ञातः तानभ्यर्च्य सुरानपि ।  
 विशेषपूजां विधिवत् विधाय पुरविद्विषः ॥ २३
- अङ्गीकृत्य व्रतं गाढं बहुलक्लेशदुःसहम् ।  
 अनन्यसुलभं यत्नात् चकारसु महत्तपः ॥ २४
- घोरेषु धर्मदिवसेष्वन्तरस्थो हविर्भुजाम् ।  
 चतुर्णां सवितृन्यस्तदृष्टिः नापययौ क्लमम् ॥ २५
- वार्षिकेऽपि दिनेष्वयवायुसम्पातदुःसहैः ।  
 आसारैस्ताड्यमानोऽपि नोद्वेगमगमद्वृदि ॥ २६
- हेमन्ते समये तिष्ठन् कण्ठद्वेषु वारिषु ।  
 जपध्यानपरो भूत्वा न किञ्चिद्वेकृतिं ययौ ॥ २७
- ततः समीहितार्थस्य विलम्बमवलोक्य सः ।  
 पुनर्गाढतरां निष्ठां प्रपेदे लोकभीषणाम् ॥ २८
- निगृह्य मानसीं वृत्तिं निराहारो जितेन्द्रियः ।  
 अविज्ञातबहिर्वृत्तिः तस्थौ पाषाणवत्तदा ॥ २९
- एवं तपस्यतस्तस्य सर्वाङ्गेषु हुताशनः ।  
 अभ्रंलिहो ज्वलज्ज्योतिः निश्चक्राम भयङ्करः ॥ ३०
- ततोऽद्भुतशिखाजालैः आवृताः सर्वतो दिशः ।  
 समुदग्रभयोद्विग्नाः जनौघाः परिचुक्रुशुः ॥ ३१

श्रीस्कान्दपुराणे (तृतीयभागे) चतुर्थोऽध्यायः १८१

तदा तथाविधं घोरं जगत्सङ्क्षोभमागतम् ।  
देवा विज्ञापयामासु नमस्कृत्यावज्जन्मने ॥ ३२

### अगस्त्याश्रमं प्रति चतुर्मुखगमनम्

तानाश्वस्य ततो ब्रह्मा सिद्धान्तवर्चसेवितः ।  
प्रादुरासीत्कुम्भभुवः पुराणागो तपस्यतः ॥ ३३

तमागतं समालोक्य ब्रह्माणं परमं द्विजः ।  
प्रणम्य विविधैःस्तौत्रैः तोषयामास तन्मनाः ॥ ३४

ततस्तं विनयानम्रं अगस्त्यं वीक्ष्य पद्मभूः ।  
प्रनादसुमुखो भूत्वा पूतां गिरिसुपाददे ॥ ३५

ब्रह्मा— 'परितुष्टोऽस्मि तपसा दुश्चरेण तवानव' ।  
वृणीष्व यद्यदिष्टं ते तत्तद्वास्यामि सुव्रत' ॥ ३६

अगस्त्यः— 'तव प्रसादात्सकलं उपपन्नं मम प्रभो ! ।  
सम्प्रयच्छसि चेत्कामं चाचे निःशङ्कया धिया ॥ ३७

नदीहीनमिमं देशं दृष्ट्वा खिद्यति मे मनः ।  
अर्थावबोधरहितं श्रुतिपाठमिवाधिकम् ॥ ३८

उर्वी पावयितुं दक्षां रक्षितुञ्च महानदीम् ।  
प्रसादं कुरु देवेश ! ममेष्टमिदमेव हि' ॥ ३९

### अगस्त्यप्रार्थनया गङ्गां प्रति चतुर्मुखचोदना

भगद्वाजः— अगस्त्यस्य वचः श्रुत्वा 'भूयादेव' मिति ब्रुवन् ।  
सस्मार मनसा ब्रह्मा सुरवर्त्माश्रयां नदीम् ॥ ४०

अथोपेत्य वियद्गङ्गा पुरस्तात् परमेष्ठिनः ।  
अतिष्ठन्मुकुटन्यस्तप्रशस्ताञ्जलिभासुरा ॥ ४१

|          |                                                   |    |
|----------|---------------------------------------------------|----|
|          | स्वशासनात्समायातां विनयान्नतमस्तकाम् ।            |    |
|          | तां सर्वजगतां धात्रीं इदं वचनमब्रवीत् ॥           | ४२ |
| ब्रह्मा— | ‘सङ्गे ! मयानुशास्याऽसि कार्ये लोकोपकारके ।       |    |
|          | तवापि लोकरक्षायां ममेव नियता स्थितिः ॥            | ४३ |
|          | देशे नदीविह्वलेऽत्र प्रवर्तयितुमापगाम् ।          |    |
|          | हितार्थं सर्वलोकानां कुम्भजन्मा समीहते ॥          | ४४ |
|          | तस्मात्त्वमवतीर्योर्वी स्वांशेनैकेन भूजनान् ।     |    |
|          | पुनीहि गच्छ वसुधामेतद्दर्शितवर्त्मनाः ॥           | ४५ |
|          | भूलोके सम्प्रवृत्ते तु प्रवाहे सिद्धिकाङ्क्षिणः । |    |
|          | लैत्रिप्यन्ते सुरवरा मुनिवर्याश्च सन्ततम् ॥       | ४६ |
|          | नदीषुत्तमतां याहि त्राहि त्वत्संश्रयान् जनान् ।   |    |
|          | कुरु प्रियमहास्त्यस्य गच्छ भद्रे ! यथासुखम् ॥     | ४७ |

अमस्त्यसमीपे स्वांशत्वेन गङ्गाकृतनद्युत्पत्त्यभ्युपगमः

भरद्वाजः—

|                                                |    |
|------------------------------------------------|----|
| इत्युक्तान्तर्दधे ब्रह्मा तया नद्या च तेन च ।  |    |
| प्रणामपूजनस्तोलैः विशेषैरभिनन्दत ॥             | ४८ |
| अथ गङ्गा मुनिपतेः पुरस्तात्स्वांशसंभवाम् ।     |    |
| दिव्यतेजोमयीं मूर्तिं दर्शयित्वा वचोऽब्रवीत् ॥ | ४९ |

गङ्गा—

|                                             |    |
|---------------------------------------------|----|
| ‘मदीयांशोऽयमन्ननीं सम्प्राप्य मुनिवल्लभ ! । |    |
| पूरयिष्यति तेऽभीष्टः नदीरूपं समाश्रितः ’ ॥  | ५० |

भरद्वाजः—

|                                                   |    |
|---------------------------------------------------|----|
| इत्युक्त्वा सिद्धवाहिन्यां गतायां तत्प्रयुक्तया । |    |
| गन्तव्यं वर्त्मना केनेत्युक्तो मुनिरुवाच ताम् ॥   | ५१ |

अंगस्य —

‘गच्छन् पुरस्तात्कल्याणि ! त्वदीयगमनोचितम् ।

अहं प्रदर्शयिष्यामि मार्गं त्वं मामनुव्रज ’ ॥

५२

इत्युक्ता मुनिना तेन सन्ब्रह्मणं ‘तवोनव ।

यदिष्टं तत्करिष्येऽहं’ मिति प्रोवाच सा शुभा ॥

५३

अथ मुनिश्चतार्यं तां नगेन्द्रात् धृततदिनीतनुमभ्रसङ्गिशृङ्गात् ।

मुदिततरमना ययौ पुरस्तात् तदभिमतं पदवीं प्रदर्शयन् सः ॥ ५४

इति श्रीस्कान्दपुराणे तीर्थखण्डे श्रीसुवर्णमुखरीनाहात्म्ये

सुवर्णमुखर्याविर्भाववर्णनं नाम

चतुर्थोऽध्यायः ।

अथ पञ्चमोऽध्यायः ।

सुवर्णमुखरीं प्रति शंक्रादिस्तुतिः

भरद्वाजः —

तदा दिव्यविमानस्थाः शक्रमुख्या दिवौकसः ।

अंगस्यमनुयान्तीं तां अनुजग्मुर्महापगाम् ॥

१

नवावतारां तां दिव्यां सर्वे च मुनिपुङ्गवाः ।

कृताञ्जलिपुट्यः स्तोत्रैः अनुयाताः सिपेविरे ॥

२

सिद्धचारणगन्धर्वाः सम्भूताश्च सहस्रेशः ।

तां नदीं तं मुनीन्द्रञ्च प्रेशशंसुः शुभैः स्तवैः ॥

३

‘मुधोपमानममलं दिष्ट्या लब्धमिदं जलम् ।’

इत्यौत्सुक्यरसायताः ननन्दुर्धरणीजनाः ॥

४

तदा निदेशाद्देवस्य पद्मयोनेः समीरणं ।

शृण्वतां सर्वदेवानामिदं वचनमब्रवीत् ॥

५



## वायुकथितसुवर्णमुखरीनामनिष्पत्तिः

वायुः—

|                                                |   |
|------------------------------------------------|---|
| ‘सुवर्णमिव लोकानां भागधेयादियं नदी ।           |   |
| नीता भुवमगस्त्येन मुखरीकृतदिङ्मुखा ॥           | ६ |
| तस्माद्यास्यति विख्यातिं सर्वलोकाभिनन्दिताम् । |   |
| सुवर्णमुखरीनाम्ना धाद्या कैवल्यसम्पदः ॥        | ७ |
| एषा सुवर्णमुखरी सरित्सु सकलास्वपि ।            |   |
| विशिष्टा सेवनीया च ब्रह्मणो वचनं त्विदम् ॥     | ८ |

## सुवर्णमुखर्या समुद्रसमागमवर्णनम्

भैरवाजः—

|                                                           |    |
|-----------------------------------------------------------|----|
| श्रुत्वैतत् पवनेनोक्तं वचनं कुम्भसम्भवः ।                 |    |
| तुतोष विस्मयाक्रान्तः स्वान्तःपुलकिताङ्गकः ॥              | ९  |
| एवमेषा दिव्यनदी स्नानपानादिकल्पनैः ।                      |    |
| सौख्यावहं मनुष्याणां प्रतिष्ठासामद्रुवि ॥                 | १० |
| आज्ञया पद्मगर्भस्य तटिन्याकाशवाहिनी ।                     |    |
| सुवर्णमुखरीनाम्ना पुनात्यात्मैकसंश्रयान् ॥                | ११ |
| बहून् गिरीन्द्रान् वनमण्डलञ्च देशाननेकान् सरिदुत्तमेयम् । |    |
| क्रमादतिक्रम्य निषेव्यमाणा महानदीभिर्गिरिसम्भवाभिः ॥      | १२ |
| रोगाहतानामधिकातुराणां अनामयैकप्रतिपादकानि ।               |    |
| अन्तर्बहिःसम्भृतभूरितापनिवारणानि प्रियकारणानि ॥           | १३ |
| विहारलोलद्विरदप्रकाण्डगुण्डामहाघातरयोत्थितेन ।            |    |
| पुष्पोपहारं पृषतोत्करेण हर्षात् ददातीव दिवाकरस्य ॥        | १४ |
| सौगन्धिकाम्भोरुहकैरवाणां सौरभ्यसंवासितदिङ्मुखानाम् ।      |    |
| द्विरेफभाग्यैकनिकेतनानां आधारभूतान्यतिनिर्मलानि ॥         | १५ |

श्रीस्कान्दपुराणे (तृतीयभागे) पञ्चमोऽध्यायः १८५

|                                                          |    |
|----------------------------------------------------------|----|
| लीलावगाहोत्पुक्ताकनारीमीमन्तसिन्दूररजोरुणानि ।           |    |
| तत्केशपाशच्युतपारिजातप्रसूनगन्धैरविवासितानि ॥            | १६ |
| स। विभ्रती सम्भृतमङ्गलानि स्वादून्यपङ्कान्यतिनिर्मलानि । |    |
| मुधोपमानानि सुरेन्द्रसूतोः पयांसि पापप्रतिघातुकानि ॥     | १७ |
| अगस्त्यशैलात् समवातजन्मा नीता भुवं कुम्भसमुद्भवेन ।      |    |
| प्रशस्ततीर्थौघविराजमाना समाययौ दक्षिणवारिराशिम् ।        | १८ |
| शीकराक्षतविन्यासैः रत्नदीपार्पणैरपि ।                    |    |
| प्रत्युद्युस्तामभोधेः वीचयोऽभिमुखागताः ॥                 | १९ |
| तरङ्गहस्तैरालिङ्ग्य सम्भाव्यैनां समागताम् ।              |    |
| चकार सरितां नाथः प्रियमाघोषभाषणैः ॥                      | २० |
| प्राप्तायामनुकूलायां तदा तस्यामपां निधेः ।               |    |
| प्रहृष्टेन तरङ्गेण जीवनं ववृथेतराम् ॥                    | २१ |
| इत्थं संसृज्य सरितं अगस्त्यस्तामुदन्वता ।                |    |
| स्तुत्वा ययौ समामन्व्य कृतकृत्यो यदृच्छया ॥              | २२ |
| अर्जुनः— त्वयैष कथितो ब्रह्मन् महानद्याः समुद्भवः ।      |    |
| अस्याः प्रभावं भगवन्! इदानीं श्रोतुमुत्सहे ॥             | २३ |

### भरद्वाजवर्णितसुवर्णमुखरीमाहात्म्यम्

भरद्वाजः—

|                                                     |    |
|-----------------------------------------------------|----|
| अहो निर्वहणं सर्वश्रेयसामेककारणम् ।                 |    |
| शृणु माहात्म्यमस्यास्ते कथयिष्यामि पाण्डव ! ॥       | २४ |
| पाश्चात्यं जन्म सम्प्राप्य ज्ञानिनां कर्मणः क्षये । |    |
| सुवर्णमुखरीस्नानं सिद्धयेद्ब्रह्मत्वकारणम् ॥        | २५ |
| एतां सुवर्णमुखरीं योजनानां शतैरपि ।                 |    |
| स्मृत्वा मनुष्यः पापेभ्यो मुच्यते नात्र संशयः ॥     | २६ |

|                                                 |    |
|-------------------------------------------------|----|
| निःक्षिप्तमस्थि जन्तूनां सुवर्णमुखरीजले ।       |    |
| सोपानतां समायाति ब्रह्मलोकाधिरोहणे ॥            | २७ |
| सरन्तः स्वर्णमुखरीं यत् कुत्रापि मानवाः ।       |    |
| तोयान्तरेषु स्नात्वाऽपि लभन्ते फलमुत्तमम् ॥     | २८ |
| तावदेवाभिभूयन्ते नराः पातककोटिभिः ।             | .  |
| सुवर्णमुखरीस्नानं यावत्तल्लभ्यते शुभम् ॥        | २९ |
| दिव्यान्तरिक्षभौमानि तीर्थानि निजसिद्धये ।      |    |
| सरन्त्यहरहः प्रातः सुवर्णमुखरीं नदीम् ॥         | ३० |
| अगस्त्याचलसम्भूता दक्षिणोदधिगामिनी ।            |    |
| पापानि स्वर्णमुखरी सरणादेव नाशयेत् ॥            | ३१ |
| सुवर्णमुखरीस्नानलोलुपेनान्तरात्मना ।            |    |
| वाञ्छन्ति मर्त्यतामेव देवाः शक्रपुरोगमाः ॥      | ३२ |
| सुवर्णमुखरीतोयपुष्टसस्यान्नभोजिनः ।             |    |
| न लिप्यन्ते महापपैः दुर्भोजनशतोद्भवैः ॥         | ३३ |
| अपि निष्कर्मितं पीतं सुवर्णमुखरीजलम् ।          |    |
| नाशयेदद्रितुल्यानि ह्यशु पापानि देहिनाम् ॥      | ३४ |
| प्राप्याऽपि मानुषं जन्म सुवर्णमुखरोजले ।        |    |
| ये वा स्नानं न कुर्वन्ति तेषां जन्म निरर्थकम् ॥ | ३५ |
| सुवर्णमुखरीस्नानं यदेकं विधिना कृतम् ।          |    |
| जाह्नवीस्नानकोटीनां समं भवति पर्वसु ॥           | ३६ |
| गोविन्द इव देवेषु नक्षत्रेष्विव चन्द्रमाः ।     |    |
| नरेष्विव महीपालो भूतहेष्विव कल्पकः ॥            | ३७ |
| महाभूतेष्विव वियत् मायेवास्त्रिलशक्तिषु ।       |    |
| गायत्रीव च मन्त्रेषु वज्रं देवायुधेष्विव ॥      | ३८ |

|                                                    |    |
|----------------------------------------------------|----|
| तत्त्वेऽपि वात्मनस्तत्त्वं रुद्राभ्यायो यजुषि च ।  |    |
| अन्नं इव नागेषु हिमाचल इन्द्रिषु ॥                 | ३९ |
| पोत्रिक्षेत्रमिव क्षेत्रेऽपिन्द्रियेष्वव मानसम् ।  |    |
| नर्दाप्यपि च सर्वासु सुवर्णमुखरी वरा ॥             | ४० |
| नित्यं स्मरेन्नमस्कुर्यात् कीर्तयेन्मनसाऽर्चयेत् । |    |
| शुद्धिक्षेमशिवापेक्षी सुवर्णमुखरीं शुभाम् ॥        | ४१ |
| ‘अगस्त्याचलसम्भूतां दक्षिणोदधिगामिनीम् ।           |    |
| समस्तपापहन्त्रीं त्वां सुवर्णमुखरीं श्रये ॥        | ४२ |
| महापातकविप्सुष्टं गात्र मम तवोदकैः ।               |    |
| क्षालयामि जगद्धात्रि ! श्रेयसा योजयस्व माम् ॥’     | ४३ |
| इति सूक्तद्वयं सम्यगुच्चर्य नियतो नरः ।            |    |
| सुवर्णमुखरीतोये स्नात्वा शुद्धः प्रमोदते ॥         | ४४ |
| ब्रह्मणा निर्मिता पूर्वं अगस्त्येन समाहता ।        |    |
| स्वयं मन्दाकिनी सूर्ता सुवर्णमुखरी वरा ॥           | ४५ |
| एवंप्रभावा दिव्येयं कीर्तनीया शुनार्थिभिः ।        |    |
| मनसा भक्तियुक्तेन स्नातव्या शुभकाङ्क्षिभिः ॥       | ४६ |
| सोमसूर्योपरागेषु स्नानदानादिकं कृतम् ।             |    |
| स्यादमेयफलं पार्थ ! सुवर्णमुखरीतटे ॥               | ४७ |
| सङ्क्रान्तावयने पुण्ये व्यतीपातेऽथ वासरे ।         |    |
| सुवर्णमुखरीस्नानं कुलकोटिं समुद्धरेत् ॥            | ४८ |
| जन्मर्क्षे जन्मदिवसे सुवर्णमुखरीजले ।              |    |
| स्नात्वा विधिवदामोति क्षेमरोग्यसुखश्रियः ॥         | ४९ |
| दुःस्वप्नविघ्नजं भूतग्रहदुःस्थानजं तथा ।           |    |
| सुवर्णमुखरीतोये स्नात्वा तरति किल्बिषम् ॥          | ५० |

|                                                    |    |
|----------------------------------------------------|----|
| सुवर्णमुखरीतीरे गोपादप्रमितां भुवम् ।              |    |
| दत्त्वा सर्वमहीदानात् यत्फलं तदवाप्नुयात् ॥        | ५१ |
| धेनुं सवस्त्रालङ्कारां सुवर्णमुखरीतटे ।            |    |
| दत्त्वा विप्राय विधिवत् याति ब्रह्म सनातनम् ॥      | ५२ |
| पुण्यकालेषु दानानि विधेयान्यखिलान्यपि ।            |    |
| इहामुत्र फलप्राप्त्यै सुवर्णमुखरीतटे ॥             | ५३ |
| जपो होमस्तपो दानं पितृकर्म सुरार्चनम् ।            |    |
| कृतं भवेच्छतगुणं सुवर्णमुखरीतटे ॥                  | ५४ |
| अन्यत्ते कथयिष्यामि विधेयं व्रतमुत्तमम् ।          |    |
| सुवर्णमुखरीतीरे प्रतिवर्षं सुखार्थिभिः ॥           | ५५ |
| मेघकाले रविकरैः तिरोधानमुपागतः ।                   |    |
| यदुदेति मुनिः श्रीमान् मिलावरुणनन्दनः ॥            | ५६ |
| तस्मिन् दिने ये नियताः स्नानमस्यां प्रकुर्वते ।    |    |
| तैः कल्पञ्च सुरावासे स्थीयते कुरुनन्दन ! ॥         | ५७ |
| तदाऽगस्त्यस्य यद्रूपं सुवर्णेन विनिर्मितम् ।       |    |
| विधिना ददते पार्थ ! ते यान्ति ब्रह्म शाश्वतम् ॥    | ५८ |
| अर्जुनः— 'विधिना केन कर्तव्यं व्रतमेतन्महामुने ! । |    |
| तन्ममाचक्ष्व सकलं जिज्ञासोस्तु महात्मनः ' ॥        | ५९ |

### अगस्त्यप्रतिमादानविधिः

|                                                   |    |
|---------------------------------------------------|----|
| भरद्वाजः— 'अगस्त्यस्योदयदिनं ज्ञात्वा नियतमानसः । |    |
| स्वशक्त्या कारयेद्रूपं तस्य हेम्ना महामुनेः ॥     | ६० |
| सुवर्णभास्वरच्छायं जटाबन्धमनोहरम् ।               |    |
| दधानं करपद्माभ्यां अक्षमालां कमण्डलुम् ॥          | ६१ |

श्रीस्कान्दपुराणे (तृतीयभागे) पञ्चमोऽध्यायः १८९

- वसानं मृदुलं वलकं मृगचर्मोत्तरीयकम् ।  
सौम्यं भस्माङ्कुरचिरं रुद्राक्षकृतभूषणम् ॥ ६२
- एवं विधाय तद्रूपं स्नात्वा नियतमानसः ।  
आचार्यं गन्धपुष्पाद्यैः अलङ्कृत्य यथाविधि ॥ ६३
- शालेयतण्डुलानां तां आढकस्योपरि स्थिताम् ।  
चम्रद्वयसमायुक्तां प्रतिमां प्रतिपूजयेत् ॥ ६४
- ‘विन्ध्यसंस्तम्भनो वार्धियुलुकीकृतिपेशलः ।  
ब्रह्मादिसर्वदेवानां तेजसा सुप्रकर्शितः ॥ ६५
- अगस्त्यः कुम्भसम्भूतो देवासुरननस्कृतः ।  
प्रीतिमाप्नोतु महतीं दानेनानेन मे प्रभुः’ ॥ ६६
- इमं मन्त्रं समुच्चार्य धारापूर्वं सदक्षिणम् ।  
दत्त्वा विमुक्तः पापेभ्यो याति ब्रह्म सनातनम् ॥ ६७
- जन्मान्तरकृतेनूनं इहजन्मकृतेरपि ।  
महापापोपपापैश्चैः मुच्यते नात्र संशयः ॥ ६८
- ब्रह्माद्याः सकला देवाः सनकाद्या महर्षयः ।  
चराचराणि भूतानि प्रीतिं यान्ति न संशयः ॥ ६९
- कृत्वा व्रतमिदं पुण्यं अगस्त्यस्य च सन्मुनेः ।  
प्रीत्यर्थं भोजयोद्विभान् यथाशक्ति सदक्षिणम् ॥ ७०
- तस्मिन् कर्मणि चाशक्तो यथाशक्ति महीसुरान् ।  
स्वर्णधान्यादिदानेन तोषयेद्भक्तिसंयुतः ॥ ७१
- तिथिं न वितथीकुर्यात् तां यत्नेन समाचरेत् ।  
यत्किञ्चिदपि चाक्श्यं कर्म निर्मलपूरुषः ॥ ७२
- महामुनेरगस्त्यस्य परिपक्वं तपःफलम् ।  
नदी सुवर्णमुखरी कीर्तनीया सुरासुरैः ॥ ७३

एवं ते कथितः सम्यक् महानद्याः समुद्रवः ।

प्रभावश्च तदाचक्ष्व यद्भूयः श्रोतुमिच्छसि । ॥

७४

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये-सुवर्णमुखरी

प्रभावप्रशंसा नाम पञ्चमोऽध्यायः ।

अथ षष्ठोऽध्यायः ।



अगस्त्यतीर्थागस्त्येश्वरयोः प्रभावः

अर्जुनः— 'श्रोत्राञ्जलिभ्यां पीत्वाऽपि भवद्वाक्यामृतं मुहुः ।

मनो नोपैति मे तृप्तिं भूयः श्रवणकाङ्क्षया ॥

१

क्रियासमभिहारो मे त्वद्वाक्याकर्णनैषिणः ॥

मनःस्वेदाय साभूते करुणाभरिततमनः ॥

२

इदानीं श्रोतुमिच्छामि नद्यामस्यां महामुने ! ।

कुत्र कुत्र समर्थानि तीर्थान्यघनिर्वहणे ॥

३

काः काः पुण्यतरङ्गिण्यः सङ्गता अनया मुने ! ।

कुत्र स्नानेन कृत्वाघा नोपयान्ति यमाद्भ्यम् ॥

४

हराच्युतादिदेवानां पुण्यान्यायतनानि च ।

यानि यानि च पुण्यानि तिष्ठन्त्यस्तास्तद्वये ॥

५

तेषु क्षेत्रेषु मनुजैः यत्फलं समवाप्यते ।

विहितैर्विधिवत्स्नानदानादिशुभकर्मभिः ॥

६

सोपाख्यानामदं सर्वं वेदितुं वेदवित्तम ! ।

सञ्जाता महती प्रीतिः विस्तार्याचक्ष्व मे क्रमात् ॥

७

भरद्वाजः— 'यत्पृष्टं भवता पार्थ ! क्रमाद्विस्तार्य कथ्यते ।

आरभ्यागस्त्यतीर्थेन्द्रात् अस्यास्तीर्थौघवैभवम् ॥

८

श्रीस्कान्दपुराणे (तृतीयभागे) षष्ठोऽध्यायः १९१

- अखण्डज्ञानरूपेण सर्वलोकहितैषिणा ।  
सुरासुराणां सम्भाष्येन्नागस्त्येन महात्मना ॥ ९  
चक्षुषामवतीर्णायां प्रथमं तद्वराधरत्न ।  
स्नात्वा यत्र महानद्यां सम्प्राप्नोति कृतार्थताम् ॥ १०  
अगस्त्यतीर्थमित्युक्तं पावनं तज्जगत्त्रये ।  
तत्र स्नानेन शुद्धिः स्यात् महापातकिनामपि ॥ ११  
अनेकजन्माचरितमहापातकसंहन्निम् ।  
निरस्य दिवि मोदन्ते तत्र स्नानरता जनाः ॥ १२  
ये तत्र तीर्थे यतिनः कृतस्नाना यतेन्द्रियाः ।  
गोभूतिलहिरण्यादिमहादानानि कुर्वते ॥ १३  
ते प्राप्नुवन्ति सम्पूर्णं गङ्गाद्वारे समाहितैः ।  
विहितानां शतगुणं दानानां फलमर्जुन ! ॥ १४  
अत्रास्ति भगवन्नीशः स्यातोऽगस्त्येशसंज्ञया ।  
स्थापितोऽगस्त्यमुनिना लोकानन्दविधायिना ॥ १५  
स्नात्वा तस्यां महानद्यां तल्लिङ्गं पूजयन्ति ये ।  
दशानामश्वमेधानां फलं सम्प्राप्नुवन्ति ते ॥ १६

### सुवर्णवृक्षरीस्नानकालनिर्णयः

- ‘धनूरार्षिं परित्यज्य यदा मकरमंशुमान् ।  
विशेत्तदयनं पुष्यं उत्तरं परिकीर्तितम् ॥ १७  
तस्मिन् दिने ये नियता नद्यां स्नात्वा समाहिताः ।  
पश्यन्ति पार्वतीनाथं अगस्त्येशं सुरार्चितम् ॥ १८  
अग्निष्टोमसहस्रस्य वाजपेयशतस्य च ।  
फलं सम्प्राप्य मोदन्ते दिवि देवमणार्चिताः ॥ १९



मृगसङ्क्रमवेलायां पुरुषैर्मङ्गलार्थिभिः ।

अवश्यमेव कर्तव्यं अगस्त्येशस्य दर्शनम् ॥

२०

### देवर्षिपितृतीर्थमाहात्म्यम्

‘ ऐशान्यां तस्य तीर्थस्य देशो कोशमितेऽर्जुन ।’

अस्ति तीर्थत्रयं ख्यातं देवर्षिपितृनामभिः ॥

२१

देवर्षिपितरस्तत्र मुनिना तेन पूजिताः ।

प्रदुर्दृष्टमनसः सर्वान् समभिवाञ्छितान् ॥

२२

तदा देवर्षिपितृभिः इदं तीर्थत्रयं क्रमात् ।

अस्मन्नामभिरीड्यं स्यात् इत्युक्तं तस्य सन्निधौ ॥

२३

तस्मिंस्तीर्थत्रये ये तु स्नात्वा विहिततर्पणाः ।

ऋणत्रयविनिर्मुक्ताः ते यान्ति दिवमक्षयाम् ॥

२४

### वेणुसुवर्णमुखरीसङ्क्रमवर्णनम्

‘ ततः प्रागुत्तरक्षोण्याः योजनद्वयसीमनि ।’

प्राप्ता सुवर्णमुखरीं वेणा नाम महानदी ॥

२५

समुदग्ररयाघातनिपातितटद्रुमा ।

कुल्यानिर्गतवाः पूरसमाप्लावितकानना ॥

२६

उत्तुङ्गपुलिनोत्सङ्गखेलफोककुलकुल ।

अम्बुजामेदलोललिमालालीलारवान्विता ॥

२७

अतिक्रम्य समुत्तुङ्गान् अनेकान् धरणीधरान् ।

प्रभूततोयरुचिरा सुवर्णमुखरीं गता ॥

२८

नदीद्वयव्यतिकरैः कृतस्नाना यथाविधि ।

दशानामश्वमेधानां अखण्डं प्राप्नुयुः फलम् ॥

२९

|                                                  |    |
|--------------------------------------------------|----|
| सङ्गता वेणया पुण्या सुवर्णमुखरी नदी ।            |    |
| गिरिदुर्गममार्गेण यथावुत्तरवाहिनी ॥              | ३० |
| मध्यगेन महीध्राणां मार्गेण विषमेण सा ।           |    |
| गत्वा विरेजे तटिनी योजनानां चतुष्टयम् ॥          | ३१ |
| पूर्वतस्तस्य देशस्य विषये सार्धयोजने ।           |    |
| उदक्कूले महानद्याः प्राग्वाहिन्या मनोहरे ॥       | ३२ |
| अगस्त्येश्वरनामाऽऽस्ते ख्यातं लिङ्गं पुरद्विषः । |    |
| स्मरणं देवमर्त्यानां समस्ताघनिवारणम् ॥           | ३३ |
| तत्र स्नात्वा महानद्यां ये नरा नियतेन्द्रियाः ।  |    |
| पश्यन्ति पार्वतीनाथं अगस्त्येन प्रतिष्ठितम् ॥    | ३४ |
| अनेकैः पूर्वजननैः आर्जितं पापसञ्चयम् ।           |    |
| ते निरस्य सुरावासे मोदन्ते कालमक्षयम् ॥          | ३५ |
| ततः सोदञ्जुखी भूत्वा सुवर्णमुखरी ययौ ।           |    |
| योजनार्धमिदं देशं तीर्थसङ्घसमन्विता ॥            | ३६ |

### सुवर्णमुखर्या व्याघ्रपदाह्वयनदीसङ्गमः

|                                           |    |
|-------------------------------------------|----|
| तस्मिन् देशे तु हिन्तालतालसाल्मनोरमे ।    |    |
| गता सुवर्णमुखरीं नदी व्याघ्रपदाऽह्वया ॥   | ३७ |
| दुर्वारभूरिदुरितविनिवारणपेशला ।           |    |
| नीरन्ध्रतीरवानीरवनमण्डलमण्डिता ॥          | ३८ |
| सिद्धगन्धर्वललनालीलागाहनशालिनी ।          |    |
| तपस्विक्कन्यानिःक्षिप्तबलिपुष्पविराजिता ॥ | ३९ |
| हंसकारण्डवक्रौञ्चकुलकोलाहलकुला ।          |    |
| प्राक्प्रवाहा समागत्य शैलान्तरगताध्वना ॥  | ४० |

सङ्गमे सरितोस्तत्र कृतस्नाना नरोत्तमाः ।

समग्रमश्वमेधानां दशानां प्राप्नुयुः फलम् ॥

४१

### शङ्खतीर्थवर्णनम्

तत्र व्याघ्रपदाऽस्त्यायाः तटे लोकमलापहे ।

अनघं सर्वपापघ्नं शङ्खतीर्थं विराजते ॥

४२

ब्रह्मर्षिनियतावासं सुरगन्धर्वसेवितम् ।

दर्शनस्नानपानाद्यैः अमितानन्ददायकम् ॥

४३

तत्रास्ते भगवानीशः शङ्खेशो नाम फाल्गुन ! ।

शङ्खनाम्ना मुनीन्द्रेण लिङ्गरूपं प्रतिष्ठितम् ॥

४४

ये तत्र तीर्थे सुस्नाताः पश्यन्ति वृषवाहनम् ।

दशाश्वमेधजं पुण्यं लब्ध्वा यान्ति सुरालयम् ॥

४५

युक्ता तया व्याघ्रपदाभिधानया गत्वा ततो योजनसम्मितां भुवम् ।

ययौ मुनीन्द्रैर्वृषभाचलान्तिकं संसेव्यमाना शुभनिर्मलोदका ॥

४६

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये अगस्त्यतीर्थादि-  
वर्णनं नाम षष्ठोऽध्यायः ।



अथ सप्तमोऽध्यायः

### सुवर्णमुख्या कल्याणदीसङ्गमः

भरद्वाजः—

‘सुवर्णमुखरीं तत्र सङ्गता मङ्गलप्रदा ।

कल्या नाम नदी पुण्या कालिन्दी जाह्नवीमिव ॥

१

वृषभाचलसम्भूता तीर्थराजविराजिता ।

नदीनामुत्तमा कल्या कलुषौघविनाशिनी ॥

२

|                                             |    |
|---------------------------------------------|----|
| नानातरुलतात्रातविभूषिततटद्वया ।             |    |
| मुनिसङ्घसुखावासा पुण्याश्रमसमुत्कटा ॥       | ३  |
| द्विजदत्तार्घ्यविलसत्कुशाक्षतलसत्तटा ।      |    |
| अप्सरःकुचकस्तूरीपङ्कक्षालनपङ्किला ॥         | ४  |
| दन्तावलकटच्योतन्मदाम्बुसुरभीकृता ।          |    |
| विप्रभूपालविततमख्यूपशतावृता ॥               | ५  |
| अनाविलजलापूरतोषिताशेषमानवा ।                |    |
| एकैवालं पराकर्तुं महानद्योस्तु पातकम् ॥     | ६  |
| तयोः सङ्गतयोः स्तोतुं महिमानं क ईशते ।      |    |
| यत्र ब्रह्मशिला नाम सरिन्मध्ये च वर्तते ॥   | ७  |
| अगस्त्यतपसा पश्चात् गयासान्निध्यमेति च ।    |    |
| नदीद्वयजले तत्र स्नाताः पुण्ये कुरुद्वह ! ॥ | ८  |
| मखानां पौण्डरीकाणां शतस्य फलमाप्नुयुः ।     |    |
| ब्रह्महत्यादिपापानि समायान्ति परिक्षयम् ॥   | ९  |
| तत्राभिषेकपूतानां नदीद्वितयसङ्गमे ।         |    |
| सङ्गता भवनाशिन्या कृष्णवेणीव पावनी ।        |    |
| राजते स्वर्णमुखरी कल्यया सङ्गता तदा ॥       | १० |

### सुवर्णमुखरीतीरस्थितश्रीवेङ्कटाचलवर्णनम्

|                                             |    |
|---------------------------------------------|----|
| अथोदीच्यां महानद्याः योजनार्द्धे विराजते ।  |    |
| योजनोत्सेधसहितो विख्यातो वेङ्कटाचलः ॥       | ११ |
| सर्वेषामेव तीर्थानां आश्रयोऽयं नगोत्तमः ! । |    |
| अञ्जनानन्तवृषभनीलकेसरिपोत्रिणः ॥            | १२ |

|                                                     |    |
|-----------------------------------------------------|----|
| एतान्युपवनान्यद्रेः स्युर्नारायणवेङ्कटौ ।           |    |
| बराहवपुषा पूर्वं स्वीकृतत्वान्मधुद्विषा ॥           | १३ |
| बराहक्षेत्रमित्यार्यैः कीर्तितोऽयं महीधरः ।         |    |
| सुवर्णमुखरीतीरे विख्याते वेङ्कटाचले ॥               | १४ |
| निवसत्यच्युतो नित्यं अब्धीन्द्रतनयाऽन्वितः ।        |    |
| तस्मिन् गिरौ श्रिया सार्धं वसन्तं वेङ्कटाधिपम् ॥    | १५ |
| सेवन्ते सिद्धगन्धर्वमुनिमानवदानवाः ।                |    |
| तस्मिन् विन्यस्ताचित्तानां भक्तानां पुरुषोत्तमे ॥   | १६ |
| वाञ्छितान्याशु सिद्ध्यन्ति नश्यन्ति विपदोऽर्जुन ! । |    |
| ये स्मरन्ति जगन्नाथं वेङ्कटाद्रिनिवासिनम् ॥         | १७ |
| निरस्तदोषास्ते यान्ति शाश्वतं पदमव्ययम् ।           |    |
| अर्जुनः— 'वेङ्कटाद्रौ महापुण्ये सुरासुरनमस्कृतः ॥   | १८ |
| कथं प्रादुरभूदेवो भगवान् कमलपतिः ।                  |    |
| कस्य वा कृतिनस्तत्र प्रसन्नो निजमद्भुतम् ॥          | १९ |
| रूपं प्रकाशयाञ्चक्रे भुक्तिमुक्तिफलप्रदम् ।         |    |
| विष्णोर्देवादिदेवस्य महिमानं महामुने ! ।            |    |
| श्रोतुमिच्छामि तत्त्वेन तन्मे कथय विस्तरात्' ॥      | २० |

### श्रीवेङ्कटाचलवासिभगवद्वैभववर्णनम्

भरद्वाजः—

|                                                 |    |
|-------------------------------------------------|----|
| 'शृणु वेङ्कटनाथस्य महिमानं समाहितः ।            |    |
| विस्तरेण समाख्यातुं ब्रह्मणाऽपि न शक्यते ॥      | २१ |
| धन्योऽसि देवदेवस्य माहात्म्यं मधुविद्विषः ।     |    |
| यद्वक्तियुक्ताऽभूत्तात ! श्रोतुं मतिररिन्दम ! ॥ | २२ |

श्रीस्कान्दपुराणे (तृतीयभागे) सप्तमोऽध्यायः १२७

- कृतपुण्योऽस्म्यहं पार्थ ! सर्वभूतपतेर्हरेः ।  
प्रवित्राणि चरित्राणि स्तोप्यन्ते यन्मयाऽधुना ॥ २३
- पुरा भागीरथीतीरे जनकाय महात्मने ।  
कतुदीक्षाप्रसक्ताय विशुद्धज्ञानशालिने ॥ २४
- वामदेवेन कथितां कथां पापप्रणाशिनीम् ।  
कथयिष्यामि ते पार्थ ! विष्णुकीर्तनपावनीम् ॥ २५
- सर्वेषामेव भूतानां आद्यो नारायणः प्रभुः ।  
जगन्मयो जगत्कर्ता चित्स्वरूपो निरञ्जनः ॥ २६
- सहस्रशीर्षा भगवान् सहस्राक्षः सहस्रपात् ।  
यस्य भासा जगदिदं विभाति सचराचरम् ॥ २७
- तस्मात्परतरं तेजः तस्मात्परतरं तपः ।  
तस्मात्परतरं ज्ञानं योगस्तस्मात्परो न च ॥ २८
- विद्या तस्यादपि परा नास्ति पार्थ ! नरर्षभ ! ।  
सर्वेष्वपि च भूतेषु सदा सन्निहितः प्रभुः ॥ २९
- सर्वाण्यपि च भूताणि तस्मिन्नेवासते सुखम् ।  
स एव यज्ञो यज्वा च साधनं सुक्लुवादिकम् ॥ ३०
- फलं फलप्रदाता च तत्सम्प्राप्या गतिस्तथा ।  
बहौ प्रणीते पशुना प्रोक्षिते च प्रजुह्वति ॥ ३१
- ये तं श्रयान्ति ते यान्ति गतिं तत्प्रतिपादिताम् ।  
कर्मबन्धं पशुं कृत्वा ज्ञानाग्नौ सम्प्रवर्तिते ॥ ३२
- ये जुह्वते तमुद्दिश्य ते तत्सायुज्यभागिनः ।  
हरिः सदाशिवो ब्रह्मा महेन्द्रः परमः स्वराट् ॥ ३३
- सर्वेश्वरस्य तस्यैते पर्यायाः परिकीर्तिताः ।  
समाहितोऽनुसन्धत्ते च इदं परमात्मनः ॥ ३४

|                                                 |    |
|-------------------------------------------------|----|
| नारायणस्य माहात्म्यं स न याति पुनर्भवम् ।       |    |
| त्रिदानन्दमयः-साक्षी निर्गुणो निरुपाधिकः ॥      | ३५ |
| नित्योऽपि भजते तां तां अवस्थां स यदृच्छया ।     |    |
| पवित्राणां पवित्रं यो ह्यगतीनां परा गतिः ॥      | ३६ |
| दैवतं देवतानाञ्च श्रेयसां श्रेय उत्तमम् ।       |    |
| बोध्यानां बोध्य एकोऽसौ ध्येयानां ध्येय उत्तमः ॥ | ३७ |
| विनयानां समधिको विनयो नयसंयुतः ।                |    |
| तेजसां जनेकं तेजः प्रकृष्टं तपसां तपः ॥         | ३८ |
| आधारः सर्वभूतानां अनाद्यन्तो जनार्दनः ।         |    |
| तस्येदं भावविज्ञाने मूढा ब्रह्मादयोऽपि च ॥      | ३९ |
| अजो गृह्णाति जननं सर्वात्मा हन्ति विद्विषः ।    |    |
| स्वतन्त्रोऽपि स्वभक्तानां परतन्त्रः प्रवर्तते ॥ | ४० |
| स साक्षी कर्मणां देवः सर्वज्ञो गरुडध्वजः ।      |    |
| तस्य स्वरूपं मुनयो मृगयन्ते समाहिताः ॥          | ४१ |
| सङ्कर्षणो वासुदेवः प्रद्युम्नश्च तथा पुनः ।     |    |
| अनिरुद्ध इति ख्यातं तन्मूर्तीनां चतुष्टयम् ॥    | ४२ |
| कीर्तितः प्रणवः पश्चाद्भूदयं तस्य भास्वरम् ।    |    |
| भगवान् वासुदेवश्च मन्त्रोऽयं तत्प्रकाशकः ॥      | ४३ |
| मन्त्रराजमिमं नित्यं प्रजपेद्यः समाहितः ।       |    |

### भगवत्कृतभूतसृष्ट्यादिवर्णनम्

|                                               |    |
|-----------------------------------------------|----|
| स विष्णोः करुणायोगात् सिद्धीनां भाजनं भवेत् ॥ | ४४ |
| आपन्निवारकः सम्पत्प्रापको मुक्तिमुक्तिदः ।    |    |
| यथा ससर्ज भूतानि कल्पादावेष माधवः ॥           | ४५ |

- तत्सर्वं कथयिष्यामि समाहितमनाः शृणु ॥ ४५
- तस्य चिन्तयतः सर्गं तेजोरूपं परं हरेः ॥ ४६
- विरिञ्च इति क्लृप्ताः राजसं गुणमाश्रितम् ॥ ४७
- तस्य देवस्य वदन्तः शक्रो देवः सपावकः ॥ ४८
- जज्ञे यश्च त्रिलोकेशः पाककर्मेणि यः प्रभुः ॥ ४९
- मनसश्चाभवच्चन्द्रः करुणानित्यशीतलात् ॥ ५०
- अपां सर्वौषधीनाञ्च मित्राणां रक्षकः सदा ॥ ५१
- नेत्राभ्यामुदभूत्सूर्यः तस्य विश्वप्रकाशकः ॥ ५२
- शीतोष्णवर्षकृत्कालक्ररणः तेजसां निधिः ॥ ५३
- प्राणेभ्योऽस्य जगत्प्राणः समीरः समजायत ॥ ५४
- धर्ता ग्रहर्क्षस्वर्गाङ्गाविमानानां महाबलः ॥ ५५
- नाभिदेशात्समुत्पन्नं अन्तरिक्षं महात्मनः ॥ ५६
- तस्यासीच्छिरसो व्योम भूतसम्भवकारणम् ॥ ५७
- पादाम्बुजाभ्यामुदभूत् भूमिर्भूतगणाश्रया ॥ ५८
- विनिःसृता दिशः सर्वाः श्रोत्राभ्यां परमात्मनः ॥ ५९
- भूर्भुवश्चास्तथा लोकः स्मरणात्तस्य जज्ञिरे ॥ ६०
- रसातलादिलोकाश्च यक्षरक्षोगणाश्रयाः ॥ ६१
- मुखबाहूरुपादेभ्यो जनयामास स क्रमात् ॥ ६२
- ब्राह्मणान् क्षत्रियान् वैश्यान् शूद्रादींश्च कुरुद्वह ! ॥ ६३
- छन्दांसि यज्ञां स्तुरगां गावो मेषाविकादयः ॥ ६४
- अतर्क्यप्रभवो तस्मात् उत्पत्तिं प्रतिपेदिरे ॥ ६५
- सङ्कल्पादेव देवस्य तस्य स्थावरजङ्गमम् ॥ ६६
- भूतजातमभूत्कालो भूतो भावी भवंस्तथा ॥ ६७
- पिबत्यम्बु समुद्राणां बडवानलरूपधृक् ॥ ६८



- कल्पान्तकाले तत्सर्वं विसृज्यात्मनि स्थितम् ।  
 सञ्चारयति भूतानां वृत्तिं सूर्येन्दुरूपधृक् ॥ ५८
- तमोनिस्सनाच्चापि कल्मषर्मप्रवर्तनात् ।  
 जगन्ति कल्पविस्मे विन्यस्य स्वोदरान्तरे ॥ ५९
- लीलाबालाकृतिः शैते वटपत्रे महाम्बुधौ ।  
 अथ चोदग्रभोगीन्द्रभोग्गतले सुखोचिते ॥ ६०
- योगनिद्रामवाप्नोति सद्ब्रतीयोऽब्जवासया ।  
 नाभिकासारसम्भूतात् जनयामास पङ्कजात् ॥ ६१
- सर्वेषां जगतां नाथो विधातारं चतुर्मुखम् ।  
 लीला ह्येषा मुकुन्दस्य स्वेच्छायोगप्रवर्तिनः ॥ ६२
- विज्ञायते न केनाऽपि आथार्थ्येन स ईश्वरः ।  
 यदा धर्मस्य हानिः स्यात् अधर्मो वर्धते यदा ॥ ६३
- यदा वा महतीं पीडां भजन्ते देवतागणाः ।  
 यदाऽवलेपदुर्वाराः यान्ति वृद्धिं सुरद्रुहः ॥ ६४
- भूमेर्भूमिजनानाञ्च यदोदेति महद्भयम् ।  
 यदा च निजभक्तानां साधूनामनिवारिता ॥ ६५
- दुरन्तातङ्कजननी विपत् समुपजायते ।  
 तदा तदनुरूपाणि रूपाण्यास्थाय कौतुकात् ।  
 अधर्ममवधूयाऽशु कुरुते जगतो हितम् ॥ ६६
- सृजति विधिसमाख्यो राजसेनात्मजोऽसौ  
 वहति हरिसमाख्यः सत्त्वनिष्ठः प्रपञ्चम् ।  
 हरति हरसमाख्यस्तामसीमेत्य वृत्तिं  
 मधुमथनमहिम्नामस्ति वैष्ठा न कोऽपि ॥ ६७

श्रीस्कान्दपुराणे (तृतीयभागे) अष्टमोऽध्यायः २०१

यज्ञाङ्गैः कृतसकलाङ्गसन्धिबन्धं

वाराहं वपुरधिगम्य लोकनाथः ।

शैलेऽस्मिन्नमजदसौ यथा निवासं

तद्वक्ष्ये शृणु विवुवाधिनाथसूनो ! ॥

६८

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये

सृष्ट्यादिवर्णनं नाम सप्तमोऽध्यायः ।

अथ अष्टमोऽध्यायः ।

वराहकृतधरण्युद्धरणक्रमः

अर्गद्वजः—

‘पुरा निशात्यये धातुः प्रवुद्धो मधुसूदनः ।

पुनः प्रवृत्तिं भूतानां अन्वियेष विद्या भृशम् ॥ १

विना वसुमतीमन्ये भूतौघधरणक्षमाः ।

न भवन्तीति हृदये तर्कस्तस्याजनि ध्रुवः ॥ २

अपश्यत्प्रणिधानेन महीं पातालगोचराम् ।

अतिमात्रभयोद्विग्नां परीतं महताऽम्बुना ॥ ३

प्रतिपेदे तदा रूपं भूसमुद्धरणोचितम् ।

उपाकर्मोष्ठमनलजिह्वं प्रणवघोषणम् ॥ ४

चतुराम्नायचरणं प्रायश्चित्तखुराञ्चितम् ।

प्राग्वंशकायं विलसद्दर्भरोमावलीयुतम् ॥ ५

प्रवर्ग्यावर्तसम्पन्नं दक्षिणाम्युदरान्वितम् ।

स्रुक्तुण्डमखिलैः सर्वैः संविभक्ताङ्गसन्धिकम् ॥ ६

दिव्यसूक्तसटाजालं परब्रह्मशिरस्तथा ।

हव्यकव्यरयोपेतं विशुद्धपशुजानुकम् ॥ ७

|                                                 |    |
|-------------------------------------------------|----|
| उक्तायुक्तादिकच्छन्दोमार्गं न्तबलान्वितम् ।     |    |
| सर्वयज्ञमयं दिव्यं वाराहं रूपमास्थितः ॥         | ८  |
| अन्वेष्टुं धरणीमब्धेः विवेश सलिलान्तरम् ।       | ९  |
| दंष्ट्राबालशशाङ्कोत्थलसत्कान्तिचयैर्हठात् ॥     | ९  |
| कल्पान्तसमयस्फीतं तमिस्रमपसारयन् ।              |    |
| अभिभूताम्बुमृद्दोषैः मुहुर्ब्रह्माण्डकन्दरान् ॥ | १० |
| निनादमुखरान् कुर्वन् गाढैर्धुरधुरस्वनैः ।       |    |
| खुरप्रखुरविन्यासैः जर्जरीकृतविग्रहम् ॥          | ११ |
| इतस्ततो विलुठयन् उरगाणामधीश्वरम् ।              |    |
| तीव्रैर्निःश्वासपवनैः आपातालं सरित्पतेः ॥       | १२ |
| प्रापयन्नतलस्पर्शं अन्तरं दर्शनीयताम् ।         |    |
| अतिदीर्घेण पोत्रेण मग्नोन्मग्नेन वारिधेः ॥      | १३ |
| सङ्क्षोभितानि पाथांसि कुर्वन्नन्तर्ययौ तदा ।    |    |
| सप्तपातालमूलाधःस्थितां तोये भयाकुलाम् ॥         | १४ |
| वेपमानां समालोक्य धरणीं हृष्टमानसः ।            |    |
| तामारोप्य स्वदंष्ट्राग्रं उन्ममज्ज सरित्पतेः ॥  | १५ |
| संस्तूयमानो मुनिभिः जनलोकनिवासिभिः ।            |    |
| तस्मिन्नुद्रहतिं प्रेम्णा देवे वसुमतीं क्षणम् ॥ | १६ |
| प्रतिसीरा बभूवाम्भो वारिधेर्मङ्गलोचिता ।        |    |
| तदुत्तारणवेलायां वराहवपुषोऽर्जुन ! ॥            | १७ |
| गम्भीरवोषैरम्भोधिः प्राप मङ्गलतूर्यताम् ।       |    |
| उद्वृत्तवीचिविक्षिप्तशीकरासारसङ्गतः ॥           | १८ |
| मेजे मुक्ताफलचयो मङ्गलाक्षतविभ्रमम् ।           |    |
| उदूढा तेन देवेन सां बभौ सलिलाऽप्लुता ॥          | १९ |

श्रीस्कान्दपुराणे (तृतीयभागे) अष्टमोऽध्यायः २०३

गाढरागसमुत्पन्नस्वेदक्लिन्नतनुरिव ।  
इत्थमुद्धृत्य भगवन् महीं पातालमूलतः ॥ २०  
सुदृढं स्थापयामास मध्येऽन्वुनिधिपाथसाम् ।  
तेनोद्धृतायां मेदिन्यां पूर्णं तद्भूतभोन्तरे ॥ २१  
जलं तत्कृतमर्यादाऽव्यवच्छिन्नमभूत्तदा ।  
संस्थाप्य पृथिवीमित्थं तदुर्व्याधारसिद्धये ॥ २२  
दिग्भोजनहिराजञ्च कमठञ्च न्यवेशयत् ।  
तेषामपि च सर्वेषां आधारत्वेन सादरम् ॥ २३  
अव्यक्तरूपां स्वां शक्तिं युयोज च दयानिधिः ।  
ततो धरां समुद्धृत्य स्थितं किदितनुं हरिम् ॥ २४  
तुष्टुवुः सनकाद्यास्तं जनलोकनिवासिनः ।  
तदा वराहवपुषं आराध्य पुरुषोत्तमम् ।  
तदाज्ञया जगद्ब्रह्मा यथापूर्वमकल्पयत् ॥ २५

अर्जुनः—

‘कल्पान्तसलिले मग्ना कथं तिष्ठति भूरियम् ।  
सप्तपाताललोकाधः किमाधारा महामुने ! ॥ २६  
कल्पकालः कियानेषः स्यात्तद्वृत्तिश्च कीदृशी ? ।  
एतद्विस्तार्य सकलं मम ब्रह्मन् ! मुने ! वद !’ ॥ २७

कल्पवृत्तान्तवर्णनपूर्वकं श्वेतवराहावतारवर्णनम्

भूरुद्राजः—

‘विनाडिकानां षष्ट्या स्यात् नाडिकैका दिनं भवेत् ।  
तत्षष्ट्या दिवसास्त्रिंशत् मासः पक्षद्वयात्मकः ॥ २८  
मासौ द्वावृत्तुरित्युक्तं तैः षड्भिर्वत्सरो भवेत् ।  
अयनद्वितयाकारः शीतवर्षोष्णसंश्रयः ॥ २९

- देवासुराणामन्योन्यं अहोरात्रं विपर्ययात् ।  
उत्तरं दक्षिणं भानोः अयने ते यथाक्रमम् ॥ ३०
- मानुषाब्दैः खल्व्योमखाक्षिपावकसागरैः ।  
महायुगं भवेत् पार्थ ! कृताद्याकारसंयुतम् ॥ ३१
- सप्तत्या सैक्या कालो युगानामन्तरं मनोः ।  
अस्मिन् श्वेतवराहाख्ये कल्पे जातान् मनून् शृणु ॥ ३२
- स्वायंभुवः स्यात्प्रथमः ततः स्वरोचिषो मनुः ।  
उत्तमस्तामसाख्यश्च रैवतश्चाक्षुषाह्वयः ॥ ३३
- एते गताः प्राञ्जनवः षट् सेन्द्रसुरतापसाः ।  
वैवस्वतो वर्ततेऽद्य सप्तमो मनुरर्जुन ! ॥ ३४
- आदित्यवसुरुद्राद्याः तत्काले देवतागणाः ।  
इष्ट्वाऽश्वमेधशतकं तेजस्वी प्राप शक्रताम् ॥ ३५
- विश्वामित्तोऽहमन्निश्च जमदग्निश्च काश्यपः ।  
वसिष्ठो गौतमश्चैव ते वै सप्तर्षयोऽर्जुन ! ॥ ३६
- इक्ष्वाकुप्रमुखाः शूरा मनुपुत्रा महाबलाः ।  
अवनीं पालयामासुः नित्यं धर्मपरायणाः ॥ ३७
- सूर्यदक्षब्रह्मधर्मरुद्राणां पञ्च सूनवः ।  
सावर्णिरोच्यभौमाद्याः भविष्यन्मनुसप्तकम् ॥ ३८
- चतुर्दश विधातुस्ते भवन्ति मनवोऽहनि ।  
तत्कल्पसंज्ञं तस्यान्ते निशा स्यात्तत्समा शृणु ॥ ३९
- दिनावसानसमये ब्रह्मणः पाण्डुनन्दन ! ।  
जायतेऽवग्रहो घोरः पृथिव्यां शतवार्षिकः ॥ ४०
- तस्मिन् अवग्रहे पृथ्व्यां नीरसायां धनञ्जय ! ।  
चतुर्विधानि भूतानि समायान्ति परिक्षयम् ॥ ४१

- तदा तप्तसिराकारैः उपेतो घर्मदीधितिः ।  
मयूखैरग्निसदृशैः वमद्भिः पावकच्छटाः ॥ ४२
- विनष्टग्रामनगरशैलवृक्षादिकानना ।  
कूर्मपृष्ठोपमोर्वी स्यात् तप्तायःपिण्डसन्निभा ॥ ४३
- ततो विधातुर्गतिभ्यः समुत्पन्ना महाघनाः ।  
आच्छादयन्तो गगन गर्जितध्वानबन्धुराः ॥ ४४
- सितपीतारुणश्यामाः चित्रवर्णाश्च भीषणाः ।  
शैलेभसौधवृक्षादिनानारूपसमन्विताः ॥ ४५
- ते शताब्दमितं कालं महावृष्टिं वितन्वते ।  
तेनाम्भसा शमं याति सूर्योद्भूतो महानलः ॥ ४६
- भूयश्च नव वर्षाणि वर्षन्त्युग्रं महाघनाः ।  
तदम्भसा समुद्रेत्य विकृतिं यान्ति चार्द्धयः ॥ ४७
- कल्पान्ताम्बुदनिर्मुक्तं लोकान् व्याप्नोति तज्जलम् ।  
भूर्भुवःस्वर्महलोकान् आवृणोति तमो महत् ॥ ४८
- तदा निमग्ना सलिले मही पातालमूलगा ।  
अनष्टा कथमप्यास्ते ब्रह्मशक्त्यक्लम्बिता ॥ ४९
- अथ निःश्वाससम्भूतो मारुतो ब्रह्मणोऽर्जुन ! ।  
उत्सास्यति तान् सर्वान् कल्पान्तोत्थान् महाघनान् ॥ ५०
- एवं प्रवृद्धः पवनः शतसंक्तरात्मकम् ।  
कालं निरन्तरं वाति दुर्निवाररयोत्थितः ॥ ५१
- तमुग्रमनिलं हित्वा हरेर्नाभिसरोरुद्धे ।  
योगनिद्रामवाप्नोति तस्मिन् पार्थसि पद्मभूः ॥ ५२
- योगनिद्रानुषक्तस्य याति तस्य जगद्विमोः ।  
तावती शर्वरी पार्थ ! दिनं यावत्प्रमाणकम् ॥ ५३

|                                                            |    |
|------------------------------------------------------------|----|
| निशायां सम्प्रीतायां उत्थितो वेगवान् पुनः ।                |    |
| सृजत्यखिलजन्तुनैवै पूर्ववच्छासनाद्धरेः ॥                   | ५४ |
| कल्पे कल्पे समुचितैः रूपैः पाति जगद्धरिः ।                 |    |
| अस्मिन् कल्पे श्वेतवर्णां प्राप्तवान् यज्ञपोत्रिताम् ॥     | ५५ |
| वराहवपुषा देवो विहरन्नवनीतले ।                             |    |
| स्वपूर्वनियतावासं प्रपेदे वेङ्कटाचलम् ॥                    | ५६ |
| स्वामिपुःकरिणीतीरे चरंश्चिरमधोक्षजः ।                      |    |
| भक्त्या परमया युक्तं अपश्यज्जलजासनम् ॥                     | ५७ |
| सम्पूज्य प्रार्थयामास ब्रह्मा तं भूतभावनम् ।               |    |
| ‘पुरातनीं निजं स्वामिन्! भज दिव्यां तनू’मिति ॥             | ५८ |
| गृहीत्वाऽनुनयं तस्य त्यक्त्वा तां सूकराकृतिम् ।            |    |
| अनन्यभजनीयां स्वां प्राप विश्वात्मिकां तनुम् ॥             | ५९ |
| तथा स्थितं गिरौ तत्र कृत्वाऽप्युत्साहमूर्जितम् ।           |    |
| द्रष्टुं न शैकुः सर्वेऽपि कालेन बहुनाऽपि च’ ॥              | ६० |
| प्रजूनः— दर्शनस्मरणादीनां हरिरित्थमगोचरः ।                 |    |
| कथं प्रत्यक्षतां प्राप मानुषाणां महामुने ! ॥               | ६१ |
| भाग्यभूतोऽथ जगतां यः को वाऽराध्य तं विमुम् ।               |    |
| एवं प्रकाशयामास कथामेतां निवेदय ॥                          | ६२ |
| हरिकथाश्रवणं दुरितापहं कथयतां सकलगमविद्ववान् ।             |    |
| सुकृतिनां ननु सम्प्रतिधुर्यता मुनिवरेण्य! ममाद्य समागता’ ॥ | ६३ |

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये

वराहावतारकीर्तनं नाम अष्टमोऽध्यायः ।

अथ नवमोऽध्यायः

### शङ्खाभिधाननृपवृत्तान्तः

भरद्वाजः—

- “शृणु पार्थ ! प्रवक्ष्यामि कथामाश्चर्यकारिणीम् ।  
 यथाऽसौ भगवानस्मिन् शैले प्राप्तः प्रकशताम् ॥ १
- श्रुताभिधानो नृपतिः अस्ति हैहयवशजः ।  
 यः प्रजाः स्वा इव चिरं शशांस धरणीप्रजाः ॥ २
- तस्य पुत्रो गुणनिधिः शङ्खो नाम महीपतिः ।  
 पालयामास वसुधां सर्वशास्त्रविशारदः ॥ ३
- तस्य विष्णौ जगन्नाथे पुण्डरीकायतेक्षणे ।  
 बभूव निश्चला भक्तिः परित्यक्तान्यसंश्रया ॥ ४
- देवदेवं जगन्नाथं अनन्तं पुरुषोत्तमम् ।  
 प्रगाढनिश्चयो नित्यं ध्यायन्बद्धवैभवं ॥ ५
- चक्रे व्रतानि दानानि पुण्यानि विविधानि च ।  
 वेदवेद्यस्य नियतं प्रीत्यर्थं मधुविद्विषः ॥ ६
- तमुद्दिश्यैव विदधे वाजिमेधादिकान् क्रतून् ।  
 यथोक्तदक्षिणायोगात् प्रीणिताशेषभूसुरः ॥ ७
- इष्टापूर्त्तात्मकं चक्रे कर्मजातमतन्द्रितः ।  
 विन्यस्तहृदयो नित्यं केशवे भक्तवत्सले ॥ ८
- स्मरत्यजन्तं गोविन्दं जगत्यच्युतमव्ययम् ।  
 पूजयत्यब्जनयनं सङ्कीर्तयति शार्ङ्गिणम् ॥ ९
- शृणोति सततं राजा संसारार्णवतारिणीः ।  
 पौराणिकैः समाख्याताः पवित्रा वैष्णवीः कथाः ॥ १०



ब्राह्मणानर्चतिस्मायं हरिप्रीत्यर्थमेव च ।  
 इत्थं सर्वात्मना युक्तोऽप्यश्रान्तः पृथिवीपतिः ॥ ११  
 नापश्यत् शाश्वतैश्वर्यं स्वतन्त्रं पुरुषोत्तमम् ।  
 अप्राप्य दर्शनं विष्णोः सर्वयज्ञमयात्मनः ।  
 स शोकक्रान्तहृदयः परां चिन्तामुप्रागमत् ॥ १२

शङ्खः—

परमसहस्रैर्जनैः अतीतैर्दुष्कृतं बहु ।  
 कृतं मया यदप्राप्तं हृषीकेशस्य दर्शनम् ॥ १३  
 उपार्जितानां तपसां अनेकैः पूर्वजन्मभिः ।  
 अखण्डं हि फलं विष्णोः दर्शनं मधुघातिनः ॥ १४  
 कथं नु यायाद्भगवान् विषयं मम नेत्रयोः ।  
 कदा वा लभ्यते श्रेयः तद्वाक्याकर्णनात्मकम् ॥ १५  
 हा धिक्कां विहितागस्कं क्रियासाफल्यवर्जितम् ।  
 नारायणकृपादूरं संसारक्लेशगोचरम् ॥ १६

भरद्वाजः—

इति चिन्ताकुले तस्मिन् राज्ञि जीवितनिःस्पृहं ।  
 अदृश्यमूर्तिः सर्वेषां शृण्वतामाह केशवः ॥ १७

श्रीभगवान्—

‘मा शोकस्य वंशं यायाः शृणु वक्ष्यामि ते हितम् ।  
 मदेकशरणं साधु त्वां त्यक्ष्यामि कथं नृप ? ॥ १८  
 अयं वेङ्कटनामाद्रिः त्रिषु लोकेषु विश्रुतः ।  
 वैकुण्ठादपि मे राजन् ! आवासोऽतिप्रियावहः ॥ १९  
 तं गत्वा भूधरवरं तव भक्त्या तपस्यतः ।  
 गते सहस्रे वर्षाणां यास्याम्यालोकनीयताम् ॥ २०

श्रीस्कान्दपुराणे (तृतीयभागे) नवमोऽध्यायः २०९.

भवानिवोद्यतोऽगस्त्यो मम दर्शनमञ्जसा ।  
 'क वा सन्दृश्यते विष्णुः ? ' एवमाह चतुर्मुखम् ॥ २१  
 'वृषभाद्रौ हरिर्द्रष्टुं लभ्यते नियतात्मभिः ।  
 गच्छ तत्रेति ' मुनये कथयामास पद्मभूः ॥ २२  
 अम्भोजसम्भवेनेत्थं आदिष्टः कुम्भसम्भवः ।  
 अञ्जनाद्रौ महावासे तपस्तप्तुं समेप्यति ॥ २३  
 तस्मिन् महीधरे पुण्ये कृतवासो भवानपि ।  
 आराध्य मां तपोनिष्ठो मम दर्शनमाप्स्यसि ' ॥ २४

भगवदुक्त्या शङ्खनृपस्य श्रीवेङ्कटाचलगमनम्

भरद्वाजः— इत्याज्ञप्तो भगवता शङ्खो दानववैरिणा ।  
 जगाम प्रीतिमनुलं ' धन्योऽस्मी ' ति स्वचेतसि ॥ २५  
 विन्यस्य तनयं वज्रं प्रजापालनकर्मणि ।  
 गोविन्ददर्शनापेक्षी नारायणगिरिं ययौ ॥ २६  
 अस्य शृङ्गे समुत्तुङ्गे स्वामिपुष्करिणीं शुभाम् ।  
 दिव्यैः पयोभिरापूर्णा अपश्यदमृतोपमैः ॥ २७  
 अनेकसिद्धगन्धर्वदेवर्षिगणसेविताम् ।  
 भवतापप्रशमनीं सर्वतीर्थसमाश्रयाम् ॥ २८  
 जलकाकबकक्रौञ्चहंसकारण्डवाकुलाम् ।  
 कुमुदोत्पलराजीवसौगन्धिकमनोहराम् ॥ २९  
 तां दृष्ट्वा पद्मिनीं दिव्यां तत्तीरे विहितोदजः ।  
 तोषितः स्नानपानाद्यैः निर्विकल्पमनोगतिः ॥ ३०  
 सर्वकर्माणि विन्यस्य जगदीशे जनार्दने ।  
 जपध्यानपरो नित्यं तपस्तेपे सुदारुणम् ॥ ३१

## भगवद्दर्शनार्थमगस्त्यस्य वेङ्कटाचलागमनम्

|                                                 |    |
|-------------------------------------------------|----|
| तस्मिन्नेव मुनिः काले शासनात्परमेष्ठिनः ।       |    |
| अगस्त्योऽप्याससादाद्यं शैलं मुनिशतावृतः ॥       | ३२ |
| प्रतीचीं दिशमारभ्य कृतयलः प्रदक्षिणे ।          |    |
| पश्यंस्तीर्थानि पुण्यानि बभ्राम सुचिरं गिरौ ॥   | ३३ |
| तत्र तत्र ददर्शासौ हरिदर्शनलालसान् ।            |    |
| विरिञ्चिगुहशकेशविष्वक्सेनादिकान् क्रमात् ॥      | ३४ |
| सनकाद्यांश्च योगीन्द्रान् नारदप्रमुखान् ऋषीन् । |    |
| सिद्धगन्धर्वदैतेययक्षराक्षसपन्नगान् ॥           | ३५ |
| तैस्तैः सम्मान्यमानोऽसौ प्रश्रयप्रियभाषणैः ।    |    |
| पश्यन्नाश्चर्यभूतानि सर्वाणि विचचार ह ॥         | ३६ |
| स्नात्वा तीर्थेषु सर्वेषु स्कन्दधारादिकेषु च ।  |    |
| तत्र तत्तार्चयामास गोविन्दं जगतां पतिम् ॥       | ३७ |
| एवं भ्रान्त्वा गतेऽब्दानां सहस्रैर्मुनिसत्तमः । |    |
| अपश्यन् पुण्डरीकाक्षं चिन्ताशोकपरोऽभवत् ॥       | ३८ |
| तस्मिन् काले समाजम्मुः धिषणोशनसौ पुनः ।         |    |
| राजोपरिचरो नाम वसुश्च तमृषीश्वरम् ॥             | ३९ |

## अगस्त्यं प्रति गुरुवस्वाद्युक्तिः

|                                          |    |
|------------------------------------------|----|
| “ अस्माकं सफलं जातं जीवितं मुनिसत्तम ! । |    |
| दृष्टो भवान् यदस्माभिः नारायण इवापरः ॥   | ४० |
| ब्रह्मणा लोकनाथेन यदादिष्टा वयं मुने ।   |    |
| अच्युतालोकनपराः तदिदं कथ्यते तव ॥        | ४१ |

|                                                |    |
|------------------------------------------------|----|
| ‘अस्ति दक्षिणदिग्भागे वेङ्कटो नाम भूधरः ।      |    |
| श्वेतद्वीपादपि हरेः आवासोऽयमभीप्सितः ॥         | ४२ |
| तस्मिन् गिरावगस्त्यस्य शङ्खस्य च महीपतेः ।     |    |
| दर्शयिष्यति गोविन्दो निजरूपं जगद्गुरुः ॥       | ४३ |
| तदानीं सर्वदेवानां ऋषीणां यक्षरक्षसाम् ।       |    |
| अस्माकं देवदेवस्य दर्शनं सम्भविष्यति ॥         | ४४ |
| अचिरेणैव तद्भावि ततः सन्त्यक्तकल्मषाः ।        |    |
| अन्वेष्टुं गच्छतागस्त्यं तस्मिन् नारायणाचले’ ॥ | ४५ |
| इत्याज्ञप्ता वयं धात्वा समागम्यात्र भाग्यतः ।  |    |
| दृष्टवन्तो महाभागं भवन्तं भूरितेजसम् ॥         | ४६ |
| भवता सहिता गत्वा स्वामिपुष्करिणीतटे ।          |    |
| तमप्यालोकयिष्यामः शङ्खं भागवतोत्तमम्” ॥        | ४७ |

### अगस्त्यादिकृतश्रीवेङ्कटाचलस्थरम्यवस्तुदर्शनम्

|                                                      |    |
|------------------------------------------------------|----|
| भरद्वाजः— गीष्पतिप्रमुखैरित्थं आदिष्टः कुम्भसम्भवः । |    |
| शोकजालं परित्यज्य ययौ तैः सहितो द्रुतम् ॥            | ४८ |
| स ददर्श महावृक्षान् फलपुष्पभरानतान् ।                |    |
| प्ररूढशाखानिकरच्छायाच्छादितदिक्तटान् ॥               | ४९ |
| सिंहदन्तावलज्याघ्रवराहमहिषादिकान् ।                  |    |
| मृगानालोकयामास पन्थानं चान्तरान्तरा ॥                | ५० |
| तैस्तदानीं ददृशिरे सानवोऽप्यम्बुभृद्भूतः ।           |    |
| सुवर्णरौप्यताम्रादिशोमिताः तत्र तत्र तु ॥            | ५१ |
| उच्चलच्छीकरासारनिर्वापितदिवैकसः ।                    |    |
| वेगोद्धृतशिला दृष्टाः शतशो गिरिनिर्झराः ॥            | ५२ |

|                                                   |    |
|---------------------------------------------------|----|
| तेषामापादयामास प्रमोदं मन्दमारुतः ।               |    |
| कमलमोदसंवाही विचरन् गिरिसानुषु ।                  |    |
| शुकानां कोकिलानाञ्च तदा शुश्रुविरे गिरः ॥         | ५३ |
| तत्र तत्र समासीनान् विस्तीर्णासु दृष्ट्वा ते ।    |    |
| सिद्धानपश्यन् कृष्णस्य गायतो गुणवैभवम् ॥          | ५४ |
| अगस्त्यप्रमुखाः सर्वे परिक्रम्य मुनीश्वराः ।      |    |
| स्वामिपुष्करिणीं दिव्यां ददृशुः विमलोदकाम् ॥      | ५५ |
| तत्तीरे विहितावासं अपश्यच्छङ्खभूपतिम् ।           |    |
| वाङ्मनःकायजं कर्म सन्निवेश्य स्थितं हरौ ॥         | ५६ |
| स तानालोक्य सहसा मुनीन्द्रान् संशितव्रतान् ।      |    |
| यथोत्तमकरोत्पूजां प्रणामस्तुतिपूर्विकाम् ॥        | ५७ |
| आसीनास्तत्र ते सर्वे सम्भाव्यान्गोऽन्यमुत्सुकाः । |    |
| गोविन्दकीर्तनपराः कृतार्थत्वं प्रपेदिरे ॥         | ५८ |

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये श्रीवेङ्कटाचलं

प्रति शङ्खागस्त्याद्यागमनवर्णनं नाम ६

नवमोऽध्यायः ।

अथ दशमोऽध्यायः

अगस्त्यशङ्खादितपस्तुष्टस्य भगवतः आविर्भावः

|                                                |   |
|------------------------------------------------|---|
| भरद्वाजः— तेषां हरौ जगन्नाथे समावेशितचेतसाम् । |   |
| दिनत्रयं गतं तत्र पूजास्तोत्रपरात्मनाम् ॥      | १ |
| तृतीये दिवसे प्राप्ते ते सर्वे निद्रिता निशि । |   |
| अन्ते चतुर्थयामस्य ददृशुः स्वप्नमुत्तमम् ॥     | २ |

|                                                     |    |
|-----------------------------------------------------|----|
| शङ्खचक्रगदाणि प्रसन्नं पुरुषोत्तमम् ।               |    |
| वरदानाय संप्राप्तं अपश्यन् स्मेरलञ्चनम् ॥           | ३  |
| उत्थाय मुदिताऽस्मानो गृहान्निर्गत्य पावने ।         |    |
| स्वामिपुष्करिणीतोये सन्तुः विधिवदादरात् ॥           | ४  |
| विधाय विधिवत्कर्म सर्वे दिनमुखोचितम् ।              |    |
| गृहान् प्रत्याययुर्देवं आराधयितुमच्युतम् ॥          | ५  |
| सद्यः श्रेयस्करं मार्गं निमित्तं पक्षिसूचितम् ॥     |    |
| दृष्ट्वा प्रसादं देवस्य कस्स्थं मेनिरे तदा ॥        | ६  |
| ततस्त्रिलोककर्तारं पूजयित्वा वनार्दनम् ।            |    |
| तुष्टुवुर्विविधैः स्तौत्रैः पवित्रैः चेद्वर्णिताः ॥ | ७  |
| स्तोत्रावसावे कौन्तेय ! मुनीन्द्रः कुम्भसम्भवः ।    |    |
| जजाप शङ्खसहितो मन्त्रमष्टाक्षरं हरेः ॥              | ८  |
| इत्थं तेषां जगत्स्वामिन्यच्युतेऽर्पितचेतसाम् ॥      |    |
| अग्रभागे प्रादुरभूत् एकं तेजो महाद्भुतम् ॥          | ९  |
| अनेककोटिसङ्ख्यानां आदित्येन्दुहविर्भुजाम् ।         |    |
| एकीभूयाम्बरतले ज्योतिर्जालमिव स्थितम् ॥             | १० |
| तत्तेजो वीक्ष्य ते सर्वे नितन्तश्चर्यगोचराः ।       |    |
| दध्युर्नारायणं दिव्यं परमानन्दविग्रहम् ॥            | ११ |
| वाङ्मानसपथातीतं विश्रुतैश्वर्यभासुस्म ।             |    |
| सहस्रनेत्रं साहस्रबाहुपादैः समन्वितम् ॥             | १२ |
| तप्तकर्तस्वरनिभस्फुरत्कान्तिमनोहरम् ।               |    |
| दंष्ट्राकरालं दुर्दर्शं वमन्तं दहनच्छट्यः ॥         | १३ |
| कौस्तुभेन विराजन्तं दधानमुरसि श्रियम् ।             |    |
| अविचिन्त्यमनाद्यन्तं अत्यन्तभयदायकम् ॥              | १४ |

|                                                  |    |
|--------------------------------------------------|----|
| प्रकाशयन्तं ब्रह्माण्डं सर्वमात्मनि सर्वगम् ।    |    |
| अगस्त्यशङ्खप्रमुखाः ते सर्वे हृष्टचेत्सः ॥       | १५ |
| तमालोक्य जगज्जयं भूयो भूयो वन्दिरे ।             |    |
| भ्रमन्ति लोकरक्षार्थं आयुधानि तदा हरेः ॥         | १६ |
| निजतेजोबलोपेतान्यजन्मुस्तं निषेवितुम् ॥          |    |
| चक्रमर्कप्रभं दिव्या गदा खड्गश्च नन्दकः ॥        | १७ |
| पुण्डरीकं चेग्रवः पाञ्चजन्यः शशिप्रभः ।          |    |
| तदा ब्रह्माण्डमखिलं धूरयामास निर्भरः ॥           | १८ |
| पाञ्चजन्यस्य निनदः सर्वासुरभयङ्करः ॥             |    |
| पाञ्चजन्यध्वनिं श्रुत्वा नितान्ताश्चर्यभीषणम् ॥  | १९ |
| आयुर्देवताः सर्वाः स्वं स्वं वहनमास्थिताः ।      |    |
| ब्रह्मा रुद्रः शतमखः सनकाद्याश्च योगिनः ॥        | २० |
| वसिष्ठमुत्था मुनयो गन्धर्वोरगकिन्नराः ।          |    |
| विष्वक्सेनो गरुत्मांश्च विष्णुभृत्या जयादयः ॥    | २१ |
| सरूपाश्चैव ये नित्याः श्वेतद्वीपनिवासिनः ।       |    |
| सुमनोद्गमसम्भूता सुमनोवृष्टिरद्भुता ॥            | २२ |
| पपात मेदुरामोदमोदितादौषमानसा ।                   |    |
| ननृतुर्दिव्यसुदृशो जगुः किन्नरपुङ्गवाः ॥         | २३ |
| तुण्डवुर्हर्षतरलाः सुरगन्धर्वचारणाः ।            |    |
| दृष्ट्वा ते पुण्डरीकाक्षं प्रसन्नं भक्तवत्सलम् । |    |
| प्रणम्य तोषयामासुः साष्टाङ्गं विविधैः स्तवैः ॥   | २४ |

हृदादयः—

‘जयं विष्णो कृपासिन्धो ! जयं तामरसेक्षण ! ।  
जयं लोकैकवरद ! जयं भक्तार्तिभञ्जन ! ॥

अनन्तमक्षरं शान्तं अवाञ्जनसगोचरम् ।

को वा भक्तो जानाति चिदानन्दमयात्मकम् ॥

२६

अणोरणुतरं स्थूलत् स्थूलं सर्वान्तरस्थितम् ।

त्वामामनन्ति पुरुषं प्रकृतेः परमच्युतम् ॥

२७

वेदान्तसाररूपं त्वां सर्वान्तर्वाह्यवर्तिनम् ।

को हि वर्णयितुं शक्तो मायायत्तेषु देहिषु ॥

२८

भवदीयमिदं रूपं दृष्ट्वाऽतिभयदायकम् ।

भयोद्विग्ना वयं सर्वे शान्तं रूपं भजस्व ह' ॥

२९

अरद्वाजः— इति स्तुतो विरिञ्चाद्यैः प्रसन्नो गरुडध्वजः ।

मेघघोषप्रतिमया वाचा सादरमब्रवीत् ॥

३०

### ब्रह्मादिप्रार्थनया भगवद्गृहीतसौम्यरूपप्रकारः

श्रीभगवान्— ‘भगवहामिमां मूर्तिं उत्सृज्याहं प्रियावहम् ।

शान्तं रूपं भजिष्यामि मां पश्यत निराकुलाः!’ ॥

३१

इत्युक्त्वाऽन्तर्हितो भूत्वा तस्मिन्नेव क्षणान्तरे ।

विमाने रत्नखचिते बभूव सुखदर्शनः ॥

३२

चन्द्रबिम्बाननः शान्तो नीलोत्पलदलद्युतिः ।

सुवर्णवर्णवसनो रत्नभूषणभूषितः ॥

३३

शङ्खचक्रगदापद्मसत्करचतुष्टयः ।

तमालोक्य रमाकान्तं भूयो भूयो ववन्दिरे ॥

३४

सन्तोषयित्वा ब्रह्मादीन् अभीष्टप्रतिपादनैः ।

अवोच द्वेनयानम्रं अगस्त्यं मुनिपुङ्गवम् ॥

३५

श्रीभगवान्— ‘त्वं मुनीन्द्र! व्रतैः धोरैश्चौर्णैर्मां प्रति सम्प्रति ।

परिक्रिष्टोऽसि दास्यामि वरांस्तेऽभीप्सितान् वद’ ॥

३६



भरद्वाजः—

निशम्य वाक्यं श्रीभर्तुः प्रणम्य च पुनः पुनः ।

स सौमाश्रितसर्वाङ्गः कुम्भजन्मा वचोऽब्रवीत् ॥

३७

अगस्त्यप्रार्थनया स्वर्णनद्याः भगवदत्तसर्वाधिकत्वप्राप्तिः

श्रमस्त्यः—

‘यदुतं यत्तपस्तप्तं यदधीतिं श्रुतं मया ।

तत्सर्वं सफलं जातं आदृतोऽस्मि यतस्त्वया ॥

३८

एवोऽहमेव धर्मात्मा त्रिषु लोकेष्वपि प्रभो ! ।

त्वां विचिन्वन्तमधुना मामन्विष्याऽगतोऽसि यत् ॥

३९

त्वत्प्रसादात् पुरैवाहं प्राप्ताखिलमनोरथः ।

न पश्यामि विचिन्त्यापि प्राप्यं सम्प्रति माधव ! ॥

४०

तथाऽपि चापलादेतत् तव विज्ञाप्यते प्रभो ! ।

त्वत्पादाब्जजयोर्भक्तिं एवं कुरु निरन्तराम् ॥

४१

अवधारय चैतत्त्वं सुरप्रार्थनया मया ।

नदी सुवर्णमुखरी स्नाताघौघविनाशिनी ॥

४२

सा भवच्छैलकटकसमासन्ना सम्मगता ।

तां कृतार्थय लोकेश त्वदनुग्रहवृत्तिभिः ॥

४३

सुवर्णमुखरीतोये स्नात्वा ये वेङ्कटे स्थितम् ।

पश्यन्ति मुक्तिमुक्तयोस्तु भूयासुः भाजनानि ते ॥

४४

अल्पायुषो नरा भूदा ज्ञानयोगपरिच्युताः ।

न शक्नुवन्ति त्वां द्रष्टुं व्रताध्ययनकर्मभिः ॥

४५

सदाऽस्मिन्नास्थितः शैले सर्वेषाञ्च जगद्गुरो ! ।

प्रसादसुमुखो देव ! काङ्क्षितार्थप्रदो भव ॥

४६

श्रीभगवान्:- 'यत्प्रार्थितं त्वया विप्र ! तत्तथैव भविष्यति ।

नूनमप्रतिमा लोके मयि भक्तिः कृता त्वया ॥ ४७

जाह्नवीव नदी सेयं सुवर्णमुखरी मुने ! ।

स्यादाशास्या सुराणाञ्च बाञ्छितश्रीविधायिनी ॥ ४८

स्वामिपुष्करिणी चेयं नदीमूर्त्या समन्विता ।

सङ्क्रमिष्यति तां दिव्यां नदीं तीर्थौघसंश्रयाम् ॥ ४९

वैकुण्ठनाम्नि शैलेऽस्मिन् अद्य प्रभृति सर्वदा ।

कृतवासो भविष्यामि मुने ! प्रार्थनया तव ॥ ५०

सुवर्णमुखरीस्नानक्षालिताघौघकर्दमाः ।

अस्मिन् वैकुण्ठशैले मां ये पश्यन्ति समाहिताः ॥ ५१

भुवि पुत्रादिसम्पन्नाः सर्वैर्धनसमन्विताः ।

मृतास्त्रिविष्टपे भोगान् आकल्पमनुभूय च ॥ ५२

पुनरावृत्तिरहितं केवलानन्दभासुरम् ।

मत्पदं समवाप्स्यन्ति नात्र कार्या विचारणा ॥ ५३

मां द्रष्टुमागतान् सर्वान् प्रतीक्ष्याभीप्सितैः शुनैः ।

योजयिष्यामि सततं त्वद्वचोगौरवान्मुने ! ॥ ५४

पुत्रार्थिनां बहून् पुत्रान् धनानि च धनार्थिनाम् ।

तदैवारोग्यकामानां रोगशान्तिं गरीयसीम् ॥ ५५

तीव्रापत्परिभूतानां तथैवापन्निवारणम् ।

दास्याम्यभीप्सितान् भोगान् दुर्लभानपि सर्वदा ॥ ५६

ये यान् कामानपेक्ष्येह प्रेक्षन्ते मां समागताः ।

अवाप्नुवन्ति ते सर्वे तांस्तान् कामान् न संशयः ॥ ५७

स्थिता वा यत्र कुत्रापि मां स्मरन्ति नरोत्तमाः ।

ते सर्वे बाञ्छितां सिद्धिं लभन्ते मत्प्रसादतः ॥ ५८

## शङ्खनृपवरप्रदानपूर्वकं भगवदन्तर्धानम्

भरद्वाजः—

इत्युक्त्वा तं मुनिं देवः शङ्खमालोक्य भूपतिम् ।

शृण्वतां ब्रह्ममुख्यानां इदं वचनमब्रवीत् ॥ ५९

श्रीभगवान्— 'प्रीतोऽस्मि शङ्ख ! भक्त्या ते वृणीष्वामीप्सितं वरम् ।

ददामि वरदोऽहं ते कशिष्ठस्य तपस्यतः' ॥ ६०

शङ्खः— 'न याचेऽन्यन्महाबाहो त्वत्पादाब्जुजसेवनात् ।

यां प्राप्नुवन्ति त्वद्भक्ताः तां याचे गतिमुत्तमाम्' ॥ ६१

श्रीभगवान्— 'यत्प्रार्थितं त्वया शङ्ख ! तत्तथैव भविष्यति ।

मत्सेवायोगभव्यानां अलभ्यं किमु विद्यते ! ॥ ६२

आकरूपमिन्द्रलोकस्थो ह्यप्सरोगणसेवितः ।

भुक्त्वा बहुविधान् भोगान् ततो मल्लोकमेप्यसि' ॥ ६३

भरद्वाजः— एवं ददौ वरानिष्टान् शङ्खाय पृथिवीभृते ।

नारायणो जगद्योनिः भजतां करुणभूरुहः ॥ ६४

ततो ब्रह्मादिकान् सर्वान् विसृज्य कमलेक्षणः ।

संस्तूय मानसैर्भक्त्या तलैवान्तर्दधे प्रभुः ॥ ६५

## भरद्वाजवर्णितश्रीवेङ्कटाचलमाहात्म्यनिगमनम्

भरद्वाजः—

'वेङ्कटाद्रेः प्रभावोऽयं आख्यातो भवतेऽर्जुन ! ।

नराः पापैः प्रमुच्यन्ते श्रुत्वेमां पावनीं कथाम् ॥ ६६

वाराहं रूपमुत्सृज्य ब्रह्मणोऽभ्यर्थितो हरिः ।

मुमोदात्ताद्भुताकारो मायया मोहयन् जगत् ॥ ६७

पश्चादगस्त्यशङ्खाभ्यां प्रार्थितः सुखदर्शनम् ।

ददौ निनान्तसुभगं शान्तं भोगात्मकं वपुः ॥ ६८

श्रीस्कान्दपुराणे (तृतीयभागे) दशमोऽध्यायः २१९

- नारायणं वेङ्कटाद्रिं स्वामिपुष्करिणीं तथा ।  
इमामारुग्राञ्च संस्मृत्य मुच्यन्ते पातकैर्जनाः ॥ ६९
- वेङ्कटाद्रिसमं स्थानं ब्रह्माण्डे नास्ति किञ्चन ।  
वेङ्कटेशसमो देवो न भूतो न भविष्यति ॥ ७०
- वेङ्कटाद्रिसमं स्थानं न भूतं न भविष्यति ।  
स्वामितीर्थसरस्तुल्यं न कुत्रापि च विद्यते ॥ ७१
- प्रातरुत्थाय ये नित्यं वेङ्कटेशं स्मरन्ति वै ।  
तेषां करस्था मोक्षश्रीः नालं कार्या विचारणा ॥ ७२
- स्वामिपुष्करिणीतीर्थे स्नात्वा सर्वात्मकं हरिम् ।  
ये वा पश्यन्ति नियता वराहाचलवासिनम् ॥ ७३
- तेऽश्वमेधसहस्रस्य वाजपेयशतस्य च ।  
प्राप्नुवन्ति फलं पूर्णं नात्र कार्या विचारणा ॥ ७४
- वेङ्कटाचलमाहात्म्यं ये शृण्वन्ति नरोत्तमाः ।  
तेषां मुक्तिश्च भुक्तिश्च इह लोके परत्र च ॥ ७५
- वेङ्कटाचलमाहात्म्यं सङ्क्षिप्य कथितं तव ।  
अतः परं महानद्याः प्रभावः कथ्यतेऽर्जुन ! ॥ ७६

इति श्रीस्कान्दपुराणे तीर्थखण्डे सुवर्णमुखरीमाहात्म्ये श्रीवेङ्कटाचल-  
प्रशंसायामगस्त्यशङ्खादितपस्तुष्ट श्रीवेङ्कटेशाविर्भावादि-  
माहात्म्यवर्णनं नाम दशमोऽध्यायः ।

श्रीरस्तु

श्री श्रीनिवासपरब्रह्मणे नमः

श्रीमते विष्वक्सेनाय नमः

## श्रीवेङ्कटाचलमाहात्म्यम्

(श्रीस्कान्दपुराणान्तर्गतम्)

(चतुर्थो भागः)



श्रियःकान्ताय कल्याणनिधये निधयेऽर्थिनाम् ।

श्रीवेङ्कटनिवासाय श्रीनिवासाय मङ्गलम् ॥

श्रीवेङ्कटाचलाधीशं श्रियाऽध्यासितवक्षसम् ।

श्रितचेतनमन्दारं श्रीनिवासमहं भजे ॥



हरिः ॐ

अथ प्रथमोऽध्यायः



### पुत्रार्थमञ्जनाकृततपःप्रकारः

श्रीसूतः— पुत्रहीनाऽञ्जना पूर्वं दुःखिता तपसि स्थिता ।

तां दृष्ट्वा मुनिशार्दूलो मतङ्गो विष्णुतत्परः ।

अञ्जनाख्यामुवाचेदं अत्युग्रे तपसि स्थिताम् ॥

१

मतङ्गः— ‘समुत्तिष्ठाञ्जने ! देवि ! किमर्थं तपसि स्थिता ।

वद देवि ! महाभागे ! कार्यं तव वरानने !’ ॥

२

अञ्जनाः— ‘मतङ्ग ! मुनिशार्दूल ! वचनं मे शृणुष्व ह ।

पिता मे केसरी नाम राक्षसः शिवतत्परः ॥

३

अञ्जना—

|                                                  |    |
|--------------------------------------------------|----|
| शैवं घोरं तपश्चक्रे पुत्रार्थेऽन्तु सुदुष्करम् । |    |
| पार्वतीसहितः शुम्भुः वृषभोपरि संस्थितः ।         |    |
| प्रादुरासीत्तदा देवो ददौ तस्मै वरं शुम्भम् ॥     | १६ |
| ‘शृणु राजन् प्रक्ष्णामि विधिना निर्मितं तव ।     |    |
| अस्मिन् जन्मन्यपुत्रत्वं तथाऽप्यन्यद्ददामि ते ॥  | १७ |
| विश्रुता सर्वलोकेषु पुत्री तव भविष्यति ।         |    |
| तस्याः पुत्रो महाबुद्धिः तव प्रीतिं करिष्यति ॥   | १८ |
| इति तस्मै वरं दत्त्वा तत्रैवान्तर्दधे हरः ।      |    |
| मां लब्ध्वा मत्पिता विप्र! कृतकृत्यो बभूव ह ॥    | १९ |
| ततः कालान्तरे विप्रः केसर्याख्यो महाकृषिः ।      |    |
| ययाचे मां ददस्वेति पितरं मे ततः पिता ॥           | २० |
| तस्मै मां दत्तवांश्चैव पारिवर्ह ददौ च सः ।       |    |
| गवां लक्षसहस्राणि गजलक्षं महात्मनः ॥             | २१ |
| बाजिनामर्बुदञ्चैव रथानामर्बुदं तथा ।             |    |
| चत्वरत्नान्यनेकानि दासदासीसहस्रकम् ॥             | २२ |
| अन्तःपुरचरीनारीः नृत्यशीतविशारदाः ।              |    |
| ददौ वासःसहस्रञ्च मयासाकं महामते ॥                | २३ |
| पया मे रममाणाय मूयान् कालो गतो मुने ॥            |    |
| अपुत्रा दुःस्विता विप्र! व्रतानि विविधानि च ॥    | २४ |
| कृतानि च मया तत्र किष्किन्वायां महापुरि ।        |    |
| माघे मासि च विप्रेन्द्र! चैशाखे कार्तिके तथा ॥   | २५ |
| स्नानदानव्रतादीनि चातुर्मास्यव्रतं तथा ।         |    |
| नमस्कृतं तत्र विप्र! प्रदक्षिणमनुत्तमम् ॥        | २६ |

|                                                     |    |
|-----------------------------------------------------|----|
| सालग्रामान्नदानानि दीपदानं तथैव च ।                 |    |
| गोदानं तिलदानञ्च वस्त्रदानं महामुने ! ॥             | १५ |
| भूदानं वारिदानञ्च दत्त्वा पुष्पादिकं मुने ! ।       |    |
| यानि यानि च मुख्यानि वैष्णवानि व्रतानि च ॥          | १६ |
| मया कृतानि सर्वाणि सत्पुत्रफलकाङ्क्षया ।            |    |
| श्रवणादिषु यत्प्रोक्तं व्रतं विप्रैर्महात्मभिः ॥    | १७ |
| मया कृतञ्च विप्रेन्द्र तृष्टयर्थं मधुविद्विषः ।     |    |
| यानि यानि च मुख्यानि फलानि विविधानि च ॥             | १८ |
| मया दत्तानि सर्वाणि सत्पुत्रफलकाङ्क्षया ।           |    |
| मया कृतान्यसङ्ख्यानि व्रतानि विविधानि च ॥           | १९ |
| पुत्रं तथाऽप्यलब्ध्वाऽहं दुःखिता तपसि स्थिता ।      |    |
| भविष्यति कथं विप्र ! पुत्रस्त्रैलोक्यविश्रुतः ॥     | २० |
| यथाचेऽहं मुनिश्रेष्ठ ! प्रणता च तवाग्रतः ।          |    |
| वद त्वं मुनिशालील ! दीनाऽहं तपसि स्थिता ' ॥         | २१ |
| श्रीसूतः— एवं वदन्तीं तां प्राह मतङ्गो मुनिसत्तमः । |    |
| ' शृणु मद्बन्धनं देवि ! पुत्रपौत्रप्रदायकम् ॥       | २२ |
| इतो दक्षिणदिग्भागे दशयोजतदूरतः ।                    |    |
| धनाचल इति स्थातो नृसिंहस्य निवासभूः ॥               | २३ |
| तम्योपरि महाभागे ! ब्रह्मतीर्थं मनोहरम् ।           |    |
| तस्यापि पूर्वदिग्भागे दशयोजनमात्रतः ॥               | २४ |
| सुवर्णमुखरी नाम नदीनां प्रवरा नदी ।                 |    |
| तस्या एवोत्तरे भागे वृषभाचलनामतः ॥                  | २५ |
| तस्याग्रे सरसी नाम्ना स्वामिपुष्करिणी शुभा ।        |    |
| गत्वा दृष्ट्वा शुभं तोयं मनःशुद्धिं गमिष्यसि ॥      | २६ |

|                                                      |     |
|------------------------------------------------------|-----|
| श्रीस्कान्दपुराणम् (चतुर्थोऽभागः) प्रथमोऽध्यायः      | २२३ |
| तत्र स्नात्वा विधानेन वराहं तं प्रणम्य च ।           |     |
| वेङ्कटेशं नमस्कृत्य ततो गच्छ वरानने ! ॥              | २७  |
| उत्तरे स्वामितीर्थस्य सिंहशार्दूलसंयुते ।            |     |
| चूनपुन्नागपनसैः बकुलामलकैः शुभैः ॥                   | २८  |
| चन्दनागुरुनिम्बैश्च तालहिन्तालकैश्च शुभैः ।          |     |
| कपित्थाश्वत्थविरुधैश्च इक्षुदैश्च वरानने ! ॥         | २९  |
| एतादृशैर्महापुण्यैः वृक्षैश्च विविधैः शुभैः ।        |     |
| वियद्भजेति विख्यातं तीर्थमेकं विराजते ॥              | ३०  |
| तस्मिंस्तीर्थेऽञ्जने देवि ! संकल्पविधिपूर्वकम् ।     |     |
| स्नात्वा पीत्वा शुभं तीर्थं तीर्थस्याभिमुखी स्थिता ॥ | ३१  |
| वायुमुद्दिश्य हे देवि ! तपः कुरु वरानने ! ।          |     |
| देवैश्च राक्षसैर्विपैः मनुजैर्मुनिसत्तमैः ॥          | ३२  |
| भृङ्गैः पक्षिभिरस्त्रैश्च शस्त्रैश्च विविधैः शुभैः । |     |
| अवध्यो भविता पुत्रः तपसा ते न संशयः ' ॥              | ३३  |
| इति प्रोक्ताऽञ्जना देवी तं प्रणम्य पुनः पुनः ! ।     |     |
| भर्त्रा साकं यथावाशु वेङ्कटाचलसंज्ञकम् ॥             | ३४  |
| कापिलं तीर्थमासाद्य स्नात्वा निर्मलमानसा ।           |     |
| वेङ्कटाद्रिं समारुह्य स्वामिपुष्करिणीं ययौ ॥         | ३५  |
| स्नात्वा वराहमानम्य वेङ्कटेशकृताऽनतिः ।              |     |
| मतङ्गस्य ऋषेर्वाक्यं स्मरन्ती च मुहुर्मुहुः ॥        | ३६  |
| वियद्भङ्गां यथावाशु चाञ्जना मञ्जुभाषिणी ।            |     |
| स्नात्वा पीत्वा शुभं तोयं तीरे तस्य तदुन्मुखी ॥      | ३७  |
| प्राणवायुं समुद्दिश्य तपश्चक्रे यतव्रता ।            |     |
| फलाहारा जलाहारा निराहारा तनः परम् ॥                  | ३८  |



|                                                            |    |
|------------------------------------------------------------|----|
| सहस्राब्दं तपश्चके न्यस्तनासाम्रदृष्टिः ।                  |    |
| वयस्या विष्णुना नाम शुश्रूषामकरोच्छुभा ॥                   | ३९ |
| वर्षाणाञ्च सहस्रान्ते वायुर्देवो महामतिः ।                 |    |
| प्रादुरासीत्तदा तां वै भाष्माणो महामतिः ॥                  | ४० |
| ‘मेषसङ्क्रमणं भानौ सम्प्राप्ते मुनिसत्तमाः ।               |    |
| पूर्णिमाख्ये तिथौ पुण्ये चित्तानक्षत्रसंयुते ॥             | ४१ |
| तत्रैप्सितमहं दास्ये वं वरय सुव्रते ।’ ।                   |    |
| इति तद्वचनं श्रुत्वा ततः प्राहाऽञ्जना सती ॥                | ४२ |
| ‘पुत्रं देहि महाभाग वार्यो ! देव ! महामते !’ ।             |    |
| तस्यास्तद्वचनं श्रुत्वा मातरिश्वाऽब्रवीत्ततः ॥             | ४३ |
| ‘पुत्रस्तेऽहं भविष्यामि ख्यातिं दास्ये शुभानने ।’ ।        |    |
| इति तस्यै वरं दत्त्वा तत्त्वैवास्त महाबलः ॥                | ४४ |
| तदा ब्रह्मादयो देवा इन्द्राद्या लोकपालकाः ।                |    |
| वसिष्ठाद्या महारमानः सनकाद्याश्च योगिनः ॥                  | ४५ |
| व्यासादयश्च विप्रेन्द्रा लक्ष्म्या साकं जगत्पतिः ।         |    |
| मुनिपत्न्यो दैवपत्न्यः ऋषिपत्न्यस्तथैव च ॥                 | ४६ |
| स्वं स्वं वाहनमारुह्य दारभृत्यसुतादिभिः ।                  |    |
| आगतास्ते महात्मानो द्रष्टुं तां पतसि स्थिताम् ॥            | ४७ |
| आश्चर्यमाश्चर्यमिति ब्रुवाणा ब्रह्मादयो देवगणाश्च सर्वे ।  |    |
| आलोकयन्तो दिवि दूरतस्ते स्थिताः सदा ब्रह्ममहेशमुख्याः ॥ ४८ |    |

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये

चतुर्थभागे अञ्जनातपःकरणप्रकारादिवर्णनं नाम

प्रथमोऽध्यायः ।



अथ द्वितीयोऽध्यायः

व्यासप्रोक्ताऽकाशगङ्गास्नानकालनिर्णयः

श्रीसूतः—

अञ्जनाऽपि वरं लब्ध्वा भर्ता साकं मुमोद ह ।  
 ब्रह्मादीनागतान् दृष्ट्वा विस्रयाऽविष्टमानसा ॥ १  
 पत्या साकं ततः स्वस्था चाञ्जना मञ्जुभाषिणी ।  
 ब्रह्मादिभिरनुज्ञातो व्यासो वेदविदां वरः ।  
 अञ्जनां तामुवाचेदं वेधगम्भारया गिरा ॥ २

व्यासः—

‘अञ्जने ! शृणु मद्वाक्यं सर्वलोकोपकारकम् ।  
 मतङ्गस्य ऋषेर्वाक्यं श्रुत्वा निर्मलचेतसा ॥ ३  
 यस्मात्तु वेङ्कटं गत्वा तपः कृत्वा सुदुष्करम् ।  
 प्रसूयते त्वया पुत्रः शूरलैलोक्यविक्रमः ॥ ४  
 इदं तीर्थोत्तरं तस्मात् प्रत्यक्षदिवसे तव ।  
 स्नानार्थं ये समायान्ति चित्ताऋक्षसमन्विते ॥ ५  
 मेषे पूषणि सम्प्राप्ते पूर्णिमायां शुभे दिने ।  
 शृणु तेषां फलं देवि ! वक्ष्यामि तव सुव्रते ! ॥ ६  
 गङ्गादिसर्वतीर्थेषु द्वादशाब्दं वरानने ! ।  
 यत्फलं विद्यते देवि ! तत्फलं भवति ध्रुवम् ॥ ७  
 दानानि कुर्वतां पुंसां तेषां शृणु फलोन्नतिम् ।  
 स्थाने तूक्तं फलं देवि ! विद्धि तेषां वरानने !’ ॥ ८

अञ्जना—

‘कार्याणि यानि दानानि वेङ्कटाद्रौ नगोत्तमे ।  
 तानि सर्वाणि विप्रेन्द्र ! वद वेदविदां वर !’ ॥ ९

## व्यासप्रोक्तश्रीवेङ्कटाचलकरणीयदानप्रशंसा

व्यासः—

- ‘ अन्नदानं वस्त्रदानं द्वयमेतत्प्रशस्यते ।  
 पितुः श्राद्धं विशेषेण वेङ्कटाद्रौ नगोत्तमे ॥ १०
- सुवर्णं ये प्रयच्छन्ति प्रीतये मधुघातिनः ।  
 सर्वलोकं समासाद्य मोदन्ते मुनिसत्तमाः ॥ ११
- सालग्रामशिलादानं यः करोति नगोत्तमे ।  
 अङ्गभङ्गमवाप्नोति स्वानुभूतिञ्च विन्दति ॥ १२
- यो ददाति द्विजेन्द्राय गोदानञ्च कुटुम्बिने ।  
 रोमसङ्ख्याप्रमाणेन विष्णुलोके विराजते ॥ १३
- भूमिं ददाति यो देवि ! ब्राह्मणाय कुटुम्बिने ।  
 तस्य पुण्यफलं वक्तुं कः शक्तो दिवि वा भुवि ॥ १४
- कन्यां ददाति यो देवि ! श्रोत्रियाय द्विजातये ।  
 विष्णुलोकं समासाद्य मोदते पितृभिः सह ॥ १५
- प्रपां कुर्वन्ति ये देवि ! शीतलोदकसंयुताम् ।  
 तेषां पुण्यफलं वक्तुं शेषेणापि न शक्यते ॥ १६
- तिलं ददाति विप्राय श्रोत्रियाय कुटुम्बिने ।  
 सर्वपापविनिर्मुक्तो विष्णुलोकं स गच्छति ॥ १७
- धान्यदानं प्रशंसन्ति विप्रा वेदविदां वराः ।  
 बहुपुत्रा भविष्यन्ति धान्यदानं प्रकुर्वताम् ॥ १८
- गन्धचम्पकपुष्पादीन् छलव्यजनचामरान् ।  
 ताम्बूलघनसारादीन् यो ददाति द्विजातये ॥ १९
- भुक्त्वा भोगं चिरं कालं स्वर्गलोकं ततो व्रजेत् ।  
 दिव्यवर्षसहस्रञ्च भुक्त्वा भोगाननेकशः ॥ २०

श्रीस्कान्दपुराणे (चतुर्थभागे) द्वितीयोऽध्यायः २२७

सार्वभौमस्ततो भूत्वा तत्र भुक्त्वा चिरं महीम् ।

ततो विप्रत्वमासाद्य वेदवेदान्तपारगः ॥ २१

ततो मुक्तिं समायाति प्रसादाच्चक्रपाणिनः ।

इत्येतत्कथितं देवि ! वेङ्कटाचलवैभवम् ॥ २२

य एतच्छृणुयान्नित्यं यश्चापि परिकीर्तयेन् ।

सर्वपापविनिर्मुक्तो विष्णुलोकं स गच्छति' ॥ २३

इत्येतत्कथितं पूर्वं व्यासेनैव महात्मना ।

शृणुयाद्वा पठेद्वाऽपि कृतकृत्यो भविष्यति ।

तस्यैव वंशजाः सर्वे मुक्तिं यान्ति न संशयः ॥ २४

इति श्रीस्कान्दपुराणे तीर्थखण्डे श्रीवेङ्कटाचलमाहात्म्ये चतुर्थभागे

आकाशगङ्गास्नानकालनिर्णयादिवर्णनं

नाम द्वितीयोऽध्यायः ।

॥ हरिः ॐ । ॐ तत्सत् ।



श्रीरस्तु

श्री श्रीनिवासपरब्रह्मणे नमः

श्रियै पद्मावत्यै नमः

श्रीमते विष्वक्सेनाय नमः

## श्रीवेङ्कटाचलमाहात्म्यम्

(अथादित्यपुराणान्तर्गतम्)

श्रियःकान्ताय कल्याणनिधये निधयेऽर्थिनाम् ।  
श्रीवेंकटनिवासाय श्रीनिवासाय मङ्गलम् ॥  
श्री वे ङ्क टा च ला धी शं श्रीयाऽध्यासितवक्षसम् ।  
श्रितचेतनमन्दारं श्री नि वा स म हं भजे ॥

हरिः ॐ

अथ प्रथमोऽध्यायः

शौनकादीन् प्रति सुतप्रोक्तश्रीश्रीनिवासवैभवम्

श्रीशौनकादयः—

‘श्रीवेङ्कटेशमाहात्म्यं श्रीनिवासप्रसादतः ।

श्रीप्रदं सर्वदा सूत ! दयया प्रोक्तवानसि ॥

१

इतः परं श्रीनिवासः श्रीपतिः सर्वशो हि नः ।

कथं प्रीतो भवेत्सद्यो ह्यभीष्टानि प्रवर्षयन् ॥

२

तद्वदस्व कृपापूर्ण ! वेङ्कटेशकथामृतम् ।

भगवन् ! सर्वतत्त्वज्ञ ! दयापातं वयं तव ॥

३

गीसूतः-

शृणुध्वं मुनयो ! दिव्यं सावधानतया त्विदम् ।  
यथा पृष्टं तथैवाहं वक्ष्यामि वचनं शुभम् ॥ ४  
वेङ्कटाद्रिससं स्थानं ब्रह्माण्डे नास्ति किञ्चन ।  
वैङ्कटेशसमो देवो न भूतो न भविष्यति ॥ ५  
अद्भुतश्चास्य चरितं वर्णितुं केन शक्यते ? ।  
तथाऽपि तारकं सर्वेणपन्नं पुण्यवर्धनम् ॥ ६  
मुविच्छिन्नपूर्वार्थं देवर्ण्यादिभिरादृतम् ।  
लोकोत्तरं महाश्वर्यं वक्ष्येऽहं सर्वसिद्धिदम् ॥ ७  
शेषाचले यन्माहात्म्यं अन्यक्षेत्रे न तत् क्वचित् ।  
तद्गतश्रीनिवासस्य महिमा नान्यगः शुभः ॥ ८  
वेदेषु च पुराणेषु चेङ्कटेशकथाऽमृतम् ।  
वर्णितञ्चेतिहासेषु भारताद्यागमेषु च ॥ ९  
मनोहरन्तु संश्रव्यं इहामुत्प्रेष्टदायकम् ।  
ज्ञानप्रदं विशेषेण महैश्वर्यस्य कारणम् ॥ १०  
वैराग्यभक्तिसत्त्वादिप्रदेन्द्रियवशप्रदे ।  
वेङ्कटाद्रौ शुचिक्षेत्रेऽशुचिदोषो न विद्यते ॥ ११  
तस्माद्वेङ्कटनाथस्य नैवेद्यं ग्रह्यमुत्तमम् ।  
तेन क्षेमं प्रजातां हि विपरीते विपर्ययः ॥ १२  
कर्ता हि सृष्टिस्थितिसंयमादेः शर्ता रजःसत्त्वतमांस्यनहः ।  
अनाद्यनन्तो वचसाऽनिरुक्तः सदाश्रयो देववरो वरेण्यः ॥ १३  
नित्यं ब्रह्मा शिवः शेषगरुडेन्द्रादयो वराः ।  
पूजयन्ति महाभक्त्या वेङ्कटेशं श्रिया सह ॥ १४  
चराचरगुरुर्देवः सर्वसाक्षी महेश्वरः ।  
जप्यस्तप्योऽर्चनीयश्च सम्यो ध्येयोऽस्त्रिलैरपि ॥ १५

- तन्मनास्तद्गतप्राणो भक्त्या तन्नाम संस्मरेत् ।  
 गोदानान्यश्वमेधाद्याः कन्यादानान्यसंङ्ख्यया ॥ १६
- असंङ्ख्यमेरुसौवर्णदानान्यन्यान्यनेकशः ।  
 तन्नामस्मृत्यतुल्यानि माहात्म्यं किमुताद्भुतम् ॥ १७
- इति शेषेण कथितं कपिलाय महात्मने ।  
 कपिलस्यमहायोगिसकाशात्तु मया श्रुतम् ॥ १८
- तदुक्तं भवतामद्य सद्यः प्रीतिकरं हरेः ।  
 अतो वो मङ्गलार्थञ्च शृणुध्वं यन्मयोच्यते ॥ १९
- श्रीवेङ्कटेशयात्रार्थं गच्छध्वं सुदृढव्रताः ।  
 विष्णुसंदर्शनं कृत्वा भक्तिमन्तो जितेन्द्रियाः ॥ २०
- स्तोत्रं कुरुध्वं बहुधा भगवद्गुणवर्णनैः ।  
 स्वगुणोत्कर्षविज्ञानात् यथा प्रीतिर्निजा हरेः ॥ २१
- न तादृशी प्रीतिरस्ति ह्यज्ञानादन्यथामतौ ।  
 भक्त्या स्तोत्रेण सन्तुष्टः सर्वेष्टानि प्रवर्षति ॥ २२
- भक्तिस्तोत्रविहीनेषु दयावान् न भवेत् तथा ।  
 अत्र वः कथयामीष्टं इतिहासं पुरातनम् ॥ २३
- यस्य स्मरणमात्रेण भक्तिर्विष्णुपदाब्जुजे ।  
 वायुशिष्यो देवशर्मा विष्णुभक्तो जितेन्द्रियः ॥ २४
- तपस्वी बहुनिष्ठावान् सर्वदा विष्णुचिन्तने ।  
 ममताहङ्कारशून्यो विषयेषु विरागवान् ॥ २५
- षट्छतुर्विजयी शान्तः षट्तरङ्गसुभङ्गकृत् ।  
 कुटुम्बे न मनःकारी दारिद्र्यात् पीडितोऽपि च ॥ २६
- भार्यया प्रार्थितो नित्यं दारिद्र्यापगमेच्छया ।  
 'भो नाथ हे पते स्वामिन्! प्रसीद करुणाकर! ॥ २७

- शुभया दुःस्वित्ना बालाः तव पुत्राश्च केवलम् ।  
न शक्ताऽहमरण्येषु कन्दमूलार्जनादिषु ॥ २८
- रक्षको मम नान्योऽस्ति शिशूनां पालनेऽपि च ।  
कृपां कुरुष्व शिशुषु विज्ञापनमिदं शृणु ॥ २९
- कुलस्वामीष्टदेवो नो जगद्रक्षणदीक्षितः ।  
शरणागतसन्त्राणः श्रीनिवासः सतां गतिः ॥ ३०
- पालको हि बहूनाञ्च भक्तानां भक्तवत्सलः ।  
तल्लक्ष्मीपतिपादाब्जं गत्वा तत्तन्मार्थनां कुरु ॥ ३१
- तेन प्रीतो भवेत् सद्यः ततोऽस्मज्जीवनं भवेत् ।  
असीद त्वं दयासिन्धो ! दयां कुरु दयां कुरु ' ॥ ३२
- इति दैन्येन महता प्रार्थितोऽहर्निशं तथा ।  
न स्वीचकार तद्वाक्यं तपोविघ्नभयात्तदा ॥ ३३
- दिष्टया चाहृष्टपाकेन तदुर्ध्वायुगमत् ।  
पतिव्रतायां शिशुषु प्रसन्नः करुणानिधिः ॥ ३४
- तपोऽवसाने सम्प्राप्तं स्वगुरुं जगतां गुरुम् ।  
दृष्ट्वा मुदा देवशर्मा सहस्रोत्थाय चादरात् ॥ ३५
- साष्टाङ्गं तं व्रणम्याथ बद्धाञ्जलिपुटोऽभवत् ।  
ततो वायुः प्राह शिष्यं मधुरं वचनं हितम् ॥ ३६
- ‘श्रीमद्वेङ्कटनाथस्य यात्रार्थं गच्छ मा चिरम् ।  
तेनेहामुत्र तेऽभीष्टसिद्धिर्भवति नान्यथा ॥ ३७
- लक्ष्मीपतेर्दयासिन्धोः ब्रह्मादिवरदायिनः ।  
यात्रार्थं माऽस्तु सन्देहः शीघ्रं गच्छ सुभक्तिमान् ' ॥ ३८
- इति देवेनानिलेन गुरुणा स्वस्थ चोदितः ।  
मुहुर्मुहोर्भितोऽथ विष्णुयात्रामहादरः ॥ ३९



|                                                     |    |
|-----------------------------------------------------|----|
| गुरुक्तमर्थं जग्राह गुरुवाक्ये सदा रतः ।            |    |
| गुरुपदेशो बलवान् गुरोराज्ञां न लङ्घयेत् ॥           | ४० |
| इत्यर्थमनुसन्धाय प्रतस्थे शेषपर्वतम् ।              |    |
| ततः श्रीवेङ्कटेशस्य सुदर्शनमहादरः ॥                 | ४१ |
| आनन्दज्ञानदं विष्णुं आनन्दमयनामकम् ।                |    |
| आनन्देन ददृशाद्यं आनन्दनिलयाऽल्लये ॥                | ४२ |
| विहरन्तं श्रीधराख्यं नानालीलाविलासिनम् ।            |    |
| भक्तदर्शनमात्रेण प्रसादात् मन्दहासिनम् ।            |    |
| श्रीवेङ्कटेशं तं नत्वा भक्त्या चक्रेऽथ संस्तुतिम् ॥ | ४३ |

### श्री श्रीनिवासमुद्दिश्य देवशर्माख्यविप्रकृतस्तुतिः

श्रीशर्मा—

|                                                    |    |
|----------------------------------------------------|----|
| ‘दयानिधे ! दयानिधे ! दयानिधे ! दयानिधे !           |    |
| नमो नमो नमो नमो नमो नमो नमो नमः ॥                  | ४४ |
| श्रीपद्मनाभ ! पद्मेश ! पद्मजेशेन्द्रवन्दित ! ।     |    |
| पद्ममालिन् पद्मनेत्र ! पद्मभयदरारिभृत् ॥           | ४५ |
| पद्मपाणे ! पद्मपाद ! सर्वहृत्पद्मसंस्थित ! ।       |    |
| त्वत्पादपद्मयुगलं प्रणमाम्यतिसुन्दरम् ॥            | ४६ |
| त्वत्पादपद्ममाहात्म्यं अध्यनन्त ! त्रिविक्रमम् ! । |    |
| यत्कनिष्ठाङ्गुलिं नखमध्यग्रगुणसंयुतान् ॥           | ४७ |
| अनन्तान् सुविशेषांश्च पश्यन्ती श्रीर्निरन्तरम् ।   |    |
| स्तोतुकामा क्षणादीक्षा हर्षादाश्चर्यसागरे ॥        | ४८ |
| गहने गाहमानाऽभूत् अनन्तश्रुत्यगोचरे ।              |    |
| त्वयोपदिष्टो यः पुत्रवात्सल्याच्चतुराननः ॥         | ४९ |

त्वद्गुणानाञ्च गणनादानन्दमतुलं भजन् ।  
 नाद्यापि विररामसौ गणनाद्देवराडपि ॥ ५०  
 सहस्रवदनः शेषोऽशेषवेदार्थकोविदः ।  
 नाहं जाने इति ब्रूते यन्नखाग्र्याग्रवैभवम् ॥ ५१  
 अनन्तवेदा भाषन्ते ह्यन्योऽन्यं प्रविचार्य च ।  
 एकैकस्मिन्नधिकारे नियुक्ता एकैकशो ब्रह्मपूर्वाश्च विष्णोः ॥ ५२  
 सर्वे देवाः स्वाधिकारे नियुक्ताः सत्यादिलोकेषु यथाक्रमेण ।  
 भुञ्जन्त इष्टानि महादरेण भजन्ति शेषाचलंगं रमेशम् ॥ ५३  
 वयं त्वनन्ता हरिणा नियुक्ता वेदाः स्तोतुं स्वस्य गुणानुभावम् ।  
 गुणास्त्वनन्ताः परमात्मनो यत् पदो नखाग्रस्थगुणैकदेशम् ॥ ५४  
 स्तुतौ मिलित्वा वयमत्र शक्ता वेदास्त्वनन्ता जनितास्तदर्थम् ।  
 एवं सुनिश्चित्य गुणैकदेशमाहात्म्यमेते त्वविजानन्त एव ॥ ५५  
 उपक्रान्ताः स्तोतुमथो गुणैकदेशोऽध्यनन्तात्मतयाऽभिवृद्धः ।  
 तं वीक्ष्य तेऽन्योन्यमथोचुरेकं गुणं वदामो विसृजाम शेषान् ॥ ५६  
 आरेभिरे पूर्ववदेव तेऽपि गुणा अनन्ता अभवच्च सोऽपि ।  
 गुणैः सुपूर्णाः शुभदैरनन्तैः प्रत्येकशः किरणानीव पूष्णः ॥ ५७  
 विदिक्षु दिक्षुर्ध्वमधश्च वेदा दृष्ट्वा  
 गुणान् व्यापृतानित्यवोचन् ।  
 द्रष्टुं श्रोतुं कीर्तितुं वाऽपि बोद्धुं  
 अशक्यं नः किमुत स्तोतुमेनान् ॥ ५८  
 अस्मानतीतान् वयमल्पसाराः किं वर्णयामोऽलमलं प्रशंसया ! ।  
 इत्युक्तवन्तः स्वमनोऽनुसारात् गुणानेतान् वर्णयामासुरञ्जसा ॥ ५९  
 तथाऽपि ते पादनखाग्रगेषु गुणेष्वनन्तेषु विभाजितस्य ।  
 गुणैकदेशस्य गुणैकदेशकः प्रवर्णितांशो बहवो न वर्णिताः ॥ ६०

एवं रमाजाहिपवेदमुख्याः शक्ता नासन् दर्शने त्वदूगुणानाम् ।

यत्समस्तगुणान् विष्णोर्वर्णने शक्तिवर्जिताः ।

अनन्तवेदास्तद्भूम् ! गुणास्ते त्वमिताद्भुताः । ६१

इति श्रीमदादित्यपुराणे श्रीवेङ्कटाचलमाहात्म्ये देवशर्मकृत-

श्रीनिवासपादनखात्रादिमहिमवर्णनं

नाम प्रथमोऽध्यायः ।

अथ द्वितीयोऽध्यायः



श्री श्रीनिवासमङ्गलविग्रहसौन्दर्यादिवर्णनम्

देवशर्मा-

- ‘इतोऽप्यथ त्वत्पदाब्जगतसौन्दर्यमद्भुतम् ।  
स्वामिंस्त्वया प्रेरितश्चेत् यथामत्यनुवादये ॥ १
- वक्षःस्थाऽपि रमा देवी तव पादाम्बुजे स्थितम् ।  
सौन्दर्यमद्भुतं दृष्ट्वा सुन्दरी मोहिताऽभवत् ॥ २
- विस्मिता द्रष्टुकामाऽथ स्वस्य नेत्रद्वयेन वै ।  
अशक्यं दर्शनं मत्वा त्रिरूपा चाभवत्तदा ॥ ३
- दक्षिणे श्रीरूपिणी च वामे भूरूपिणी स्थिता ।  
नीररूपा च तत्रैव त्रिरूपा नेत्रषट्कतः ॥ ४
- पश्यन्त्यनन्यमनसा सौन्दर्याख्यरसायनम् ।  
पिबन्त्यप्यन्वहं नापि निवृत्ता तृष्णयाऽधुना ॥ ५
- श्रीसुन्दर ! श्रीनिवास ! नाभिस्थश्चतुराननः ।  
तव पदाम्बुजे रम्यसौन्दर्ये लग्नमानसः ॥ ६

- अष्टनेत्र्या दिवारात्रं पश्यन् सौन्दर्यमद्भुतम् ।  
 नारं नेत्राष्टकमिति बहुरूपी तदाऽभवत् ॥ ७
- कण्ठे च कौस्तुभे नाभौ वैकुण्ठादित्रिधामसु ।  
 सत्यलोके च मेर्वादौ सर्वत्र चतुराननः ॥ ८
- ततः पादाब्जसौन्दर्यरसं चामृतनैच्यदम् ।  
 प्रीत्या पातुमहोरात्रं आसाद्य सुखभोगिनः ॥ ९
- तृष्णा शान्ताऽधुना नापि पादसौन्दर्यमीदृशम् ।  
 शय्यासनातपत्रादिरूपी त्वत्पादसेवकः ॥ १०
- शेषो बहुसहस्राक्षः सदान्तस्थो व्यचिन्तयत् ।  
 'असत्स्वाम्यङ्घ्रिसौन्दर्यं विचित्रं सुमनोहरम् ॥ ११
- अदृष्टश्रुतपूर्वञ्च महागाढं विलक्षणम् ।  
 सुलक्षणञ्च सन्दृश्यं जगन्मोहनमोहकम् ॥ १२
- बहूनि मम नेत्राणि समीपे सर्वदा हरेः ।  
 वासश्चेशप्रसादेन त्वेवं भाग्यमभून्मम ' ॥ १३
- इति सम्भ्रमसंयुक्तः सर्वदाऽतिप्रियो हरेः ।  
 नेत्रैर्बहुसहस्रैश्च लक्ष्मीपतिपदाम्बुजे ॥ १४
- असमं चित्रसौन्दर्यं दृष्टुदृष्ट्वा पुनःपुनः ।  
 महानन्दाम्बुधौ मग्नः एवं मेने फणी तदा ॥ १५
- 'वसाम्यहं सदैवात्र पादमूले च मत्पतेः ।  
 वैकुण्ठं वा न गच्छामि त्यक्त्वा विष्णुपदाम्बुजम् ॥ १६
- यस्त्वानन्दो भवेन्नित्यं पादसौन्दर्यदर्शनात् ।  
 वैकुण्ठे ईदृशानन्दः कैवल्येऽपि न विद्यते ॥ १७
- पातालमात्रं गन्तव्यं पादमूलं यतो हरेः ।  
 न स्थास्यामि क्षणमपि यत्सौन्दर्यामृतं विना ' ॥ १८

- इति निश्चित्य नागेन्द्रः पादसौन्दर्यमोहितः ।  
 यत्र यत्रेन्दिरेशस्य पादमूलं प्रवर्तते ॥ १९
- तत्र तत्र सदा पादसौन्दर्यामृतपाय्यभूत् ।  
 अथाचिन्तयदेवं हि शङ्करो लोकशङ्करः ॥ २०
- ‘शेषस्य किमहो भाग्यं शेषागेशप्रसादजम् ।  
 बहुनेत्राणि तत्पादसौन्दर्यामृतसेवनम् ॥ २१
- एतद्वयं दुर्लभं मे त्रिनेत्रत्वादहो वत ।  
 भाविजन्मनि शेषत्वप्राप्त्यर्थं वा महत्तपः ॥ २२
- करोमीत्यतिवैराग्यात् शम्भुः कैलासगोऽभवत् ।  
 श्रीवेङ्कटेशेन्दिरेश ! जिष्णुस्तव मुखाम्बुजत् ॥ २३
- जातः सहस्रनयनोऽप्येवं तत्र पदाम्बुजे ।  
 अदृश्याश्चर्यसौन्दर्यं सम्पश्यन्नप्यहर्निशम् ॥ २४
- इत्यचिन्तयदत्यन्तं पादसौन्दर्यमोहितः ।  
 अमृतस्य पुरा पाने मे नाभूदीदृशं सुखम् ॥ २५
- सौन्दर्यमतिसामीप्यदोषात् सम्यङ् न दृश्यते ।  
 इतोऽप्यतिशयानन्दः किञ्चिद्व्यवहिते भवेत् ॥ २६
- अतः स्वर्गस्थोऽनिमेषो यावन्नेत्रैरहर्निशम् ।  
 वीक्ष्ये यावदलंबुद्धिस्ततो मत्स्थानमाव्रजे ’ ॥ २७
- इति स्वर्गतस्यापि यावन्नेत्रैः श्रियः पते ! ।  
 त्वत्तेजःपुञ्जपादाब्जसौन्दर्यामृतपायिनः ॥ २८
- तृष्णा शान्ताऽधुना नापि तस्मात् स्वर्गे स्थिरा स्थितिः ।  
 श्रीश ! ते पादसौन्दर्यं लेखानां महतामपि ॥ २९
- यद्येवं दुर्लभमभूत् इतरेषान्तु का कथा ? ।  
 विष्णो ! ते पादरेखाणां माहात्म्यं लोकपावनम् ॥ ३०

- विज्ञापनं करिष्यामि त्वपराधं क्षमस्व मे ॥  
 पादमाहात्म्यश्रोतॄणां भक्तानां भक्तवत्सलः ॥ ३१
- महाज्ञानतमो भित्वा कृत्वा ज्ञानप्रकाशनम् ॥  
 त्वन्मार्गदर्शनार्थाय चक्ररेखां पदेऽधरः ॥ ३२
- पादमाहात्म्यमन्तॄणां साङ्गवेदचतुष्टयम् ॥  
 इतिहासपुराणानि मन्त्रोपनिषदात्मिकाः ॥ ३३
- सर्वविद्या ददानीति दसरेखां पदेऽधरः ॥  
 पादमाहात्म्यध्यातॄणां उपद्रवकरान् खलान् ॥ ३४
- दैत्यरक्षःपिशाचादीन् कूष्माण्डब्रह्मराक्षसान् ॥  
 सञ्चूर्णयामीति हरे ! गदारेखां पदेऽधरः ॥ ३५
- पादमाहात्म्यवक्तॄणां उत्तमे मन्दिरे सदा ॥  
 पद्मया भार्यया साकं पद्मजेन सुतेन च ॥ ३६
- कुटुम्बी पद्मनाभोऽहं वसामीत्येव सूचयन् ॥  
 पद्मरेखां पादपद्मे पद्मेश ! त्वं धरन्नसि ॥ ३७
- विरजा मानससरो धनुष्कोटिर्महागहा ।  
 गङ्गादिसर्चेतीर्थानि त्वत्पादाब्जे वसन्ति हि ॥ ३८
- सहस्रपलपूर्वाणि जायन्ते तेषु नित्यशः ॥  
 इति सूचयितुं पादे पद्मरेखां धरन्नसि ॥ ३९
- पद्मा हृत्पद्मसंस्थाऽपि पादपद्मस्य मूलगा ॥  
 पश्यन्ती नेत्रपद्माभ्यां तत्सौन्दर्यमलौकिकम् ॥ ४०
- ध्यायन्ती च स्वहृत्पद्मे तन्माहात्म्यं श्रुतीरितम् ॥  
 भजन्ती करपद्माभ्यां अङ्गेऽर्चयन्करी सदा ॥ ४१
- इति सूचयितुं पादे पद्मरेखां धरन्नसि ॥  
 पादपङ्कजमाहात्म्यं लिखित्वैव स्वहस्ततः ॥ ४२

|                                                        |    |
|--------------------------------------------------------|----|
| दातॄणां वैष्णवाग्र्येभ्यो महाघौघविभेदनम् ।             |    |
| करोमीति ज्ञापनाय वज्ररेखां पदेऽधरः ॥                   | ४३ |
| माहात्म्यस्यार्चकानान्तु गजान् कामादिसंज्ञितान् ।      |    |
| अदम्यान् दमयानीति बद्धुशारूपां पदेऽधरः ॥               | ४४ |
| श्रुत्वाऽऽदरेण सन्तुष्टान् भक्तान् ध्वजवदुच्छ्रितान् । |    |
| करोमीति ज्ञापनाय ध्वजरेखां पदेऽधरः ॥                   | ४५ |
| अबभ्यनिलखाहङ्कृतमहत्तत्त्वगुणलयैः ।                    |    |
| क्रमाद्दशगुणैरण्डं आवृत्तं परमाद्भुतम् ॥               | ४६ |
| यन्नखाग्राद्विनिर्भिन्नं तत्पादं को नु वर्णयेत् ! ।    |    |
| शैषो महत्तपस्तप्त्वा त्वामाराध्य जगत्पतिम् ॥           | ४७ |
| त्वत्प्रसादान्महद्भाग्यं यत् आप सुदुर्लभम् ।           |    |
| शय्यासनं पादुके तत् आतपत्रमभूत्तव ॥                    | ४८ |
| तत्सुखं तु रमा दृष्ट्वा मेने शेषैकभाजनम् ।             |    |
| अहमेवानुभोक्ष्यामे मत्पतेरङ्गसङ्गजम् ॥                 | ४९ |
| आतपत्रेण यत्पातं पादुकाभ्याञ्च यत्सुखम् ।              |    |
| सर्वभाग्यं ममैव स्यात् इति वक्षःस्थिताऽपि सा ॥         | ५० |
| पैकुण्ठादिषु लोकेषु चतुर्दशसु वै तदा ।                 |    |
| ब्रह्माण्डान्तर्बहिश्चापि सर्वद्वैतमलेष्वपि ॥          | ५१ |
| मद्भूतपद्मे यदा यत्र वर्तते तत्र तत्र हि ।             |    |
| क्रीडावनमभून्मन्दवायुगन्धादिरञ्जितम् ॥                 | ५२ |
| भल्लिककेतकीजतिचम्पकैः कुसुमान्वितैः ।                  |    |
| खर्जूरपनसद्राक्षाकदलीनारिकेलकैः ॥                      | ५३ |
| बदरीमातुलुङ्गैश्च कपित्थैश्चतुर्दाडिमैः ।              |    |
| जम्बूजम्बारकमुकप्रमुखैः फलनायकैः ॥                     | ५४ |

|                                                |    |
|------------------------------------------------|----|
| धारिजातैः कल्पवृक्षैः नित्यन्तु फलसान्द्रकैः ॥ |    |
| श्रीचन्दनेक्षुमन्दारैः सङ्कुलं मधुकादिभिः ॥    | ५५ |
| तस्मिन् सरः स्वच्छनीरं स्वर्णसोपानमण्डितम् ॥   |    |
| नवरत्नाभकमलैः सुवर्णाभकुशेशयैः ॥               | ५६ |
| पीतवर्णैरुत्पलैश्च रक्तनीलोत्पलान्वितम् ।      |    |
| मत्स्यकच्छपहंसाढ्यै मत्तपट्पदनादितम् ॥         | ५७ |
| तत्र रत्नमयं क्रीडामण्डपं चाभवद्रमा ।          |    |
| दिव्यं रत्नमयं तेजःपुञ्जपीठमभून्मुदा ॥         | ५८ |
| तत्र त्वामर्चयन्त्यम्बा षोडशाद्युपचारकैः ।     |    |
| पायसान्नव्यञ्जनादिपञ्चभक्ष्यामृतानि च ॥        | ५९ |
| नूतनानि पवित्राणि नानारुचिफलानि च ।            |    |
| आर्द्रकादीनि मूलानि स्वादूनि स्वर्णपातके ॥     | ६० |
| नित्यतृप्तायार्पयन्ती पूर्णकामाय चादरात् ।     |    |
| निरङ्कसर्वसाराय सर्वेसारात्मिका स्वयम् ॥       | ६१ |
| अथात्मानं कल्पयन्ती दोलामञ्च मनोहरम् ॥         |    |
| सुवर्णशृङ्खलालम्बे सुविशालं सुलक्षणम् ॥        | ६२ |
| अवालपादसंयुक्तं सुवज्रफलकैर्युतम् ।            |    |
| ओतं प्रोतं स्वर्णपट्टैः माणिक्यस्तवकैर्वृतम् ॥ | ६३ |
| जाम्बूनदवितानाढ्यं मुक्तास्तवकरञ्जितम् ।       |    |
| भूरूपाऽभूत् स्वयं शय्या श्रीरूपा सोपवर्हणम् ॥  | ६४ |
| नीलाऽभूत्पादसेवार्थं ताम्बूलं भोगसाधनम् ।      |    |
| सुवर्णदण्डव्यजनं विद्युदाभसुचामरे ॥            | ६५ |
| वैडूर्यस्तवकच्छलं पादुके रत्नपीठके ।           |    |
| सर्वराजोपचारैश्चा राजचिह्नानि याचि च ॥         | ६६ |



|                                                        |    |
|--------------------------------------------------------|----|
| सर्वाण्यभूदमः देवी देवायानन्ततेजसे ।                   |    |
| भोग्यवस्तुस्वरूपेण तव सेवाभिलाषिणी ॥                   | ६७ |
| अहानन्दाम्बुधौ मग्ना रमते सा स्मा त्वया ।              |    |
| रमसे रमयैव त्वं वैकण्ठादिषु धामसु ॥                    | ६८ |
| प्रत्येकावरणैः स्वस्वमूर्तिभिः ब्रह्मपूर्वकैः ।        |    |
| स्तिदशैर्दशदिक्पालैः सेवितः परमासने ॥                  | ६९ |
| श्रीनिवास ! रमानाथ ! त्वन्नाभ्यर्ज्ये चतुर्मुखम् ।     |    |
| गिरिशमन्तःकरणे ह्यङ्गेष्विन्द्रादिदेवताः ॥             | ७० |
| ऋष्यदीर्घश्च यथावत्त्वं सर्वजीवांश्चतुर्विधान् ।       |    |
| सृष्ट्वा तेप्वन्नराविश्य बहिः स्थित्वाऽसि पालकः ॥      | ७१ |
| अत्यन्तभिन्नास्ते सर्वे पृथग्जीवा जडात्मकाः ।          |    |
| पारतन्त्र्यादिदोषोद्भवाः स्वातन्त्र्यादिगुणोज्जिताः ॥  | ७२ |
| निरपेक्षो नित्यतृप्तः पूर्णकामस्त्वमार्द्रहृत् ।       |    |
| सत्यकृत् सत्यसङ्कलयो माब्रह्मेशेन्द्रवन्दितः ॥         | ७३ |
| सर्वेषां परकस्त्वं हि मुक्तामुक्तनियामकः ।             |    |
| अघट्यघटने शक्तो ह्यगण्यगुणमण्डितः ॥                    | ७४ |
| अचिन्त्याश्चर्यचर्यस्त्वं ब्रह्माण्डान्तर्बहिःस्थितः । |    |
| अणोरणीयान् महतो महीयान् सर्वगः समः ॥                   | ७५ |
| सर्वाधारः सर्वसाक्षी सर्वापेक्ष्योऽतिसुन्दरः ।         |    |
| सर्वोत्तमश्च सर्वज्ञः सर्वस्वामी च सर्वदः ॥            | ७६ |
| सर्वशक्तोऽज्ञेयचर्यो व्यक्तोऽव्यक्तः सनातनः ।          |    |
| शेषोऽशेषश्च निर्लिप्तो ब्रह्मण्यः शाश्वतः शुभः ॥       | ७७ |
| चतुर्वर्णैः सदा हीनः चतुर्धर्मप्रदर्शकः ।              |    |
| चतुर्धर्मप्रदाता च चतुर्भोग्यप्रदः श्रुतः ॥            | ७८ |

|                                                       |    |
|-------------------------------------------------------|----|
| अधोक्षजोऽप्राकृतस्त्वं अनन्तमहिमा तव ।                |    |
| मूलरूपी ह्यनन्तस्त्वं अवतारास्तथा श्रुता ॥            | ७९ |
| नामधेयान्यनन्तानि ज्ञानानन्दादयो गुणाः ।              |    |
| अनन्तवेदवेद्यस्यैः अवेद्योऽनन्तसौख्यदः ॥              | ८० |
| अहो भाग्यमहो भाग्यं रमेश ! त्वत्पदं म्बुजे ।          |    |
| निविष्टमन्सां सौख्यं इहामुत्राभिवर्धते ॥              | ८१ |
| तव प्रमादलेशस्य लेशलेः । तिलेशतः ।                    |    |
| लवमात्रं यैः सुलब्धं तैरलब्धं न किञ्चन ॥              | ८२ |
| चरित्राप्यतिचित्राणि महान्ति च बहून्पि ।              |    |
| तव नानावनारेषु दर्शयस्यनुत्तिनाम् ॥                   | ८३ |
| कीटोऽपि त्वद्दालेः त् साम्राज्यमनुमुक्तवान् ।         |    |
| त्वत्पादपद्मसम्पर्कलेशलेशातिलेशतः ॥                   | ८४ |
| दृष्टदिव्याङ्गनेऽभूद्धि मनुष्याणाम् तु किं ब्रुवे ! । |    |
| अत एवार्जुने सूतो बलेश्च द्वारपो ह्यभू ॥              | ८५ |
| इन्द्रे त्वं दययाऽत्यन्तं बलिं याचिनवानसि ।           |    |
| गजेन्द्रक्षणे दूतान् द्वारमान् वाप्यनादिशन् ॥         | ८६ |
| अन्वधावः स्वयं शीघ्रं क्षुद्रनक्रोन्मुमुक्षया ।       |    |
| ‘वैकुण्ठं वा परित्यक्ष्ये न भक्तांस्त्यक्तुमुत्तमहे ॥ | ८७ |
| अतिप्रिया हि मे भक्ता ’ इति सङ्कल्पवानसि ।            |    |
| कामधेनुः कल्पवृक्षः चिन्तामणिरिति त्वथम् ॥            | ८८ |
| वेङ्कटेश त्वमेवासि शेषागे सर्वदानतः ।                 |    |
| ददाति कामानन्नादीन् मणिर्धेनुश्च पादपः ॥              | ८९ |
| न चापवर्गं स्वर्गं वा तेषां शक्तिश्च तद्दृशी ।        |    |
| यदि त्वं सुप्रसन्नोऽसि सर्वार्थान् सम्प्रदास्यसि ॥    | ९० |

|                                                   |    |
|---------------------------------------------------|----|
| जात्यन्धानाञ्च चक्षूषि दासि त्वन्मूर्तिदर्शनात् । |    |
| श्रोत्राणि बधिराणाञ्च त्वत्कथाश्रवणात्तथा ॥       | ९१ |
| अनेङ्गमूकं वाचालं करोष्यध्ययनान्वितम् ।           |    |
| मन्दबुद्धिं प्राज्ञतमं साङ्ख्ययोगसमाधिगम् ॥       | ९२ |
| अकरञ्च करौ दत्त्वा करोषि तव पूजकम् ।              |    |
| अपदञ्च पदौ दत्त्वा त्वतीर्थक्षेत्रगामिनम् ॥       | ९३ |
| यद्यद्दुःखं भवेद्भक्ते तत्तत्सद्यो हरिष्यसि ।     |    |
| कुब्जत्वकुष्ठिनानारोगानप्याभिचारिकान् ॥           | ९४ |
| हृत्वा ददास्यङ्गदं द्रव्यं सौन्दर्यञ्च दयोदधे ! । |    |
| श्रीनिवास ! बहूक्त्या किं ? भक्तसर्वार्तिनाशने ॥  | ९५ |
| सर्वार्थपूरणे चापि त्वत्समोऽण्डे न कुलचित् ।      |    |
| प्रसन्नो नीलमेघस्त्वं श्रीभूविद्यु-समन्वितः ॥     | ९६ |
| हृद्योगगस्त्रितापघ्नो भक्तसर्वेष्टवार्षुकः ।      |    |
| अभीष्टाष्टमवाराशौ निमज्ज्योन्मज्जनं निजम् ॥       | ९७ |
| आनन्दाष्टमसुद्वीपे संस्थापयसि चादरात् ।           |    |
| सर्वसौख्यं ददास्यत्र स्वर्मुक्तानन्दवृद्धिदः ॥    | ९८ |

इति श्रीमदादित्यपुराणे श्रीवेङ्कटाचलमाहात्म्ये भगवद्गुण-  
कथानुवर्णनं नाम द्वितीयोऽध्यायः ।

अथ तृतीयोऽध्यायः



देवशर्मकृतश्रीश्रीनिवासस्तुतिः

देवशर्म— ' अनन्तवेदसंवेद्य ! लक्ष्मीनाथान्तकारण ! ।  
ज्ञानानन्दैश्वर्यपूर्ण ! नमस्ते करुणाकर ॥

|                                                       |    |
|-------------------------------------------------------|----|
| नक्षत्राणि च गण्यन्ते पञ्चसवश्च क्षणादयः ।            |    |
| त्वद्वीर्याणि न गण्यन्ते ब्रह्मणा रम्याऽपि वा ॥       | २  |
| तथाऽप्यहं भक्तदासदामदासो यथामति ।                     |    |
| स्नौमि त्वां वेङ्कट धीश ! त्वद्भक्तः प्रेरितस्त्वया ॥ | ३  |
| श्रीवेङ्कटेश ! मत्स्वामिन ज्ञानानन्ददयानिधे ! ।       |    |
| भक्तवत्सल ! भो विश्वकुटुम्बिन् अधुनाऽव माम् ॥         | ४  |
| सत्येशं सत्यमङ्कल्पं सत्यं सत्यव्रतं हरिम् ।          |    |
| सत्यचर्यं स ययौनि सत्यशीर्षमहं भजे ॥                  | ५  |
| श्रवणात् सर्वपापघ्नं मननात् पुण्यवर्धनम् ।            |    |
| स्वध्यानात् सिद्धिदं विष्णुं प्रेक्षणान्मोक्षदं भजे ॥ | ६  |
| श्रीवेङ्कटेशं लक्ष्मीशं अनिष्टघ्ननभीष्टदम् ।          |    |
| चतुर्मुखात्मतनयं श्रीनिवासं भजेऽनिशम् ॥               | ७  |
| यदपाङ्गलवेनैव ब्रह्माद्याः स्वपदं ययुः ।              |    |
| महाराजाधिराजं त्वां श्रीनिवासं भजेऽनिशम् ॥            | ८  |
| अनन्तवेदसंवेद्यं निर्दोषं गुणसागरम् ।                 |    |
| अतीन्द्रियं नित्यमुक्तं श्रीनिवासं भजेऽनिशम् ॥        | ९  |
| स्मरणात् सर्वदोषघ्नं श्रवणादिष्टवर्षिणम् ।            |    |
| दर्शनामुक्तिदं वीरं श्रीनिवासं भजेऽनिशम् ॥            | १० |
| अशेषशयनं शेषशयनं शेषशायिनम् ।                         |    |
| शेषाद्रीशमशेषं श्रीनिवासं भजेऽनिशम् ॥                 | ११ |
| भक्तनुग्राहकं विष्णुं सुशान्तं गरुडध्वजम् ।           |    |
| प्रसन्नवक्त्रनयनं श्रीनिवासं भजेऽनिशम् ॥              | १२ |
| भक्तभक्तिमुपाशेन बद्धसत्पादपङ्कजम् ।                  |    |
| सनकादिध्यानगम्यं श्रीनिवासं भजेऽनिशम् ॥               | १३ |

|                                                    |    |
|----------------------------------------------------|----|
| गङ्गादितीर्थजनकपादपद्मं सुतारकम् ।                 |    |
| शङ्खचक्राभयकरं श्रीनिवासं भजेऽनिशम् ॥              | १४ |
| सुवर्णमुखितीरस्थं सुवर्णोदयं सुवर्णदम् ।           |    |
| सुवर्णाभं सुवर्णाङ्गं श्रीनिवासं भजेऽनिशम् ॥       | १५ |
| श्रीवत्सवक्षसं श्रीशं श्रीलोलं श्रीकरग्रहम् ।      |    |
| श्रीमन्तं श्रीनिधिं श्रीडयं श्रीनिवासं भजेऽनिशम् ॥ | १६ |
| वैकुण्ठवासं वैकुण्ठत्यागं वैकुण्ठसोदरम् ।          |    |
| वैकुण्ठदं विकुण्ठाजं श्रीनिवासं भजेऽनिशम् ॥        | १७ |
| वेदोद्धारं मत्स्यरूपं स्वच्छाकारं यदृच्छया ।       |    |
| सत्यव्रतोद्धारं सत्यं श्रीनिवासं भजेऽनिशम् ॥       | १८ |
| महागाधजलाधारं कच्छपं मन्दरोद्धारम् ।               |    |
| सुन्दराङ्गञ्च गोविन्दं श्रीनिवासं भजेऽनिशम् ॥      | १९ |
| वरं श्वेतवराहाख्यं संहृत्य धरणीहरम् ।              |    |
| दंष्ट्राकृतधरोद्धारं श्रीनिवासं भजेऽनिशम् ॥        | २० |
| प्रह्लादाह्लादकं लक्ष्मीनृसिंहं भक्तवत्सलम् ।      |    |
| दैत्यमत्तेभदमनं श्रीनिवासं भजेऽनिशम् ॥             | २१ |
| वामनं वामनं पूर्णकामं वामनमाणवम् ।                 |    |
| मायिनं बलिसम्भोहं श्रीनिवासं भजेऽनिशम् ॥           | २२ |
| इन्द्राननं कुन्ददन्तं कुराजघ्नं कुठारिणम् ।        |    |
| सुकुमारं भृगुश्रेष्ठं श्रीनिवासं भजेऽनिशम् ॥       | २३ |
| श्रीरामं दशदिग्भ्यासं दशेन्द्रियनियामकम् ।         |    |
| दशास्यघ्नं दाशार्थिं श्रीनिवासं भजेऽनिशम् ॥        | २४ |
| गोवर्धनोद्धारं बालं वासुदेवं यदृत्तभम् ।           |    |
| देवकीतनयं कृष्णं श्रीनिवासं भजेऽनिशम् ॥            | २५ |

- नन्दनन्दनमानन्दमिन्द्रनीलं निरञ्जनम् ।  
 श्रीयशोदायशोदञ्च श्रीनिवासं भजेऽनिशम् ॥ २६
- गोवृन्दावनगं वृन्दावनगं गोकुलाधिपम् ।  
 उरुगायं जगन्मोहं श्रीनिवासं भजेऽनिशम् ॥ २७
- पारिजातहरं पापहरं गोपीमनोहरम् ।  
 गोपीवल्लहरं गोपं श्रीनिवासं भजेऽनिशम् ॥ २८
- कंसान्तकं शसनीयं संशान्तिं संसृतिच्छिदम् ।  
 संशयच्छेदिसंवित्कं श्रीनिवासं भजेऽनिशम् ॥ २९
- कृष्णापतिं कृष्णगुरुं कृष्णामित्रमभीष्टदम् ।  
 कृष्णात्मकं कृष्णसखं श्रीनिवासं भजेऽनिशम् ॥ ३०
- कृष्णाहिमर्दनं कृष्णं कृष्णोपवनलोलुपम् ।  
 कृष्णातातं महोत्कृष्टं श्रीनिवासं भजेऽनिशम् ॥ ३१
- बुद्धं सुबोधं दुर्बोधं बोधाऽत्मानं बुधप्रियम् ।  
 विबुधेशं बुधैर्बोध्यं श्रीनिवासं भजेऽनिशम् ॥ ३२
- कल्किनं तुरगारूढं कलिकल्मषनाशनम् ।  
 कल्याणदं कलिघ्नञ्च श्रीनिवासं भजेऽनिशम् ॥ ३३
- हरिं हंसं कृष्णं नरहरिमनन्तं मधुरिपुं  
 हृषीकेशं यज्ञं कपिलमृषभं वाजिवदनम् ।  
 नरं व्यासं नारायणमनघमात्मानममृतं  
 भजे दत्ताऽस्त्रेयं पुरुषमथ धन्वन्तरिमपि ॥ ३४
- अनन्तरूपस्वमनन्तचर्यमनन्तवेदैरनुवर्णनीयम् ।  
 अनन्तनामानमनन्तदेवमनन्तकल्याणगुणामिरामम् ॥ ३५
- अनन्तशक्त्यंशमनन्तविक्रमं ह्यनन्तदेहे च शयानमीश्वरम् ।  
 अनन्तसौभाग्यमनन्तनेत्रमनन्तपादादिमनन्तसौख्यम् ॥ ३६

असुगचलौघहरचक्रधरं दुरिताचलौघहरवज्रधरम् ।  
 कम्पणाचलौघभरचितवरं कनकाचलौघदरपद्मधरम् ॥ ३७  
 भुवनेषु वेङ्केश्वर ! बहुपुरुषार्थप्रदाननिपुणस्त्वम् ।  
 नो चेद्यत्कृत्या त्वं बहून् ॥ द्रस्थले कुतो वसति ? ॥ ३८  
 गुणैर्धैर्यारं स्फुरद्रत्नहारं  
 स्मरद्विहारं स्वभक्तेष्टपूजम् ।  
 भजे वेङ्कटेशं फणीशद्विवासं  
 सदा मन्दहासं श्रिया सद्विलासम् ॥ ३९  
 वेङ्कटेश ! चरणौ तव वन्दे सर्वतीर्थशरणौ शरणौ मे ।  
 माविधातृशिखीशफणीशेन्द्रार्कसोमहुतभुञ्जस्वकथौ ॥ ४०  
 श्रीनिवास ! वरणौ तव वन्दे लोकपावन ! सुकृष्णवर्णौ ।  
 श्रीभदौ किल सुर्षिनृणां श्रीऋगादिनिगमागमवेद्यौ ॥ ४१  
 भजे भजकसैख्यकृन्निजकटाक्षसम्प्रेक्षणं  
 परात्परतरं दरं दधनमब्जचक्रे गदाम् ।  
 चतुर्भुजनधोक्षजं कमलजेशपूर्वाचितं  
 वरोद्धाखरुन् बहून् झटिति संहरन्तं रिपून् ॥ ४२  
 अज्ञानसागरसमुत्तरणे प्रशस्तं  
 सुज्ञानसेतुरचने निपुणं बुधेभ्यम् ।  
 लक्ष्मीपतिं सुरवरचितवेङ्कटेशं  
 दारिद्र्यदुःखदुरितौघनिशाचरघ्नम् ॥ ४३  
 लक्ष्मीनाथं कमलनयनं हारकेयूरभूषं  
 सर्वव्याप्तं बहुगुणभरं दोषदूरं दयाऽब्धिम् ।  
 स्वानां तापत्रयहरमजं निर्विशेषं विशेषं  
 लोकातीतं पुरुषमतुलं भावयामेष्टदेवम् ॥ ४४

श्रीमद्वेङ्कटनाथपादजनिता गङ्गा जगत्पावनी  
 यस्यापाङ्गनिरीक्षणं विधिभवेन्द्रार्कादिसर्वेष्टदम् ।  
 यन्नामस्मरणं महाघहरणं स्वर्ग्यञ्च मोक्षप्रदं  
 यत्पादाम्बुजयुग्मसेवनरतो ब्रह्मादिभिः पूज्यते ॥ ४५  
 दृष्ट्याद्यत्यन्तदूरं निगमनिचयवेद्यात्ममाहात्म्यपूर्णं  
 सर्वेषामादिमित्रं रविशशिनयनं पूर्णकारुण्यदेहम् ।  
 निर्वाणं निष्प्रपञ्चं निरवधिकसमाम्नायसङ्घैरसङ्गैः  
 गीर्वाणाद्यैरजस्रं स्तुतिनतिनियमैकान्तभक्तैश्च पूज्यम् ॥ ४६  
 किङ्करशङ्कर ! बहुकरुणा तव बहुचरितं समस्तभुवनेषु ।  
 ज्ञापयसि भक्तिमद्भ्यः फणिपतिशुकपैलनारदप्रमुखैः ॥ ४७  
 वेङ्कटेशमनुसृत्य य आस्ते तस्य भूरि सुभगं दशदिक्षु ।  
 ऐहिकं त्रिदिवसौख्यमतुल्यं मोक्षमाशु लभते गुणसाम्यम् ॥ ४८  
 श्रीनिधिं त्विह जहाति मदान्धो योऽस्य दुःखमसमं दशदिक्षु ।  
 ऐहिकं भवति रौरवकुम्भीपाकपावकतमिस्रममुत्र ॥ ४९  
 विपद्भ्रं शुभदोग्धारं भक्तानां वशवर्तिनम् ।  
 लोकपूज्यं रमानाथं भजेऽहं प्रतिजन्मसु ॥ ५०  
 भक्तौघानुग्रहार्थाय त्यक्त्वा वैकुण्ठमुत्तमम् ।  
 धरण्यामवतीर्णोऽसि वरेण्यो वरदोऽर्चितः ॥ ५१  
 अप्यल्पमात्रं परवस्तु लोके नैवापहार्यं किल सत्यसन्ध ! ।  
 जनैरनेकैर्बहुजन्मयतैः आयाससाध्यं बहुपापसञ्चयम् ॥ ५२  
 हरस्यशेषं स्मृतिमात्रतस्त्वं वाणीमनोदृष्टिपथाद्यगोचरः ।  
 विलक्षणस्थावरजङ्गमात्मकं वीक्षे बहूपायविशारदं त्वाम् ॥ ५३  
 तव रूपाप्यनन्तानि चरित्राणि तथैव च ।  
 स्मरतां भक्तिपूर्वन्तु महाविभवदानि च ॥ ५४



|                                                   |    |
|---------------------------------------------------|----|
| इहामुत्रातुल्यसौख्यप्रदानि महतामपि ।              |    |
| अल्पानां विभु वक्तव्यं स्वरूपोद्धारकाणि च ॥       | ५५ |
| प्रपद्ये पुण्डरीकाक्षं ईशं भक्तानुकम्पिनम् ।      |    |
| लोकोत्तरं लोकनाथं परात्परतरं विभुम् ॥             | ५६ |
| पुण्यात् त्वद्दयया लब्धं विशे'दकुतोभयम् ।         |    |
| भगवन्तं विश्ववन्द्यं भूतभव्यभवत्प्रभुम् ॥         | ५७ |
| यतो भूतानि जायन्ते येन सर्वमिदं ततम् ।            |    |
| येन जातानि जीवन्ति यं प्राप्स्यन्ति महालये ॥      | ५८ |
| दीपविद्युत्तारकाग्निचन्द्रसूर्यादेदीप्तिमान् ।    |    |
| यो योगैर्योगयोगैश्च दृश्योऽदृश्योऽश्रुतः श्रुतः ॥ | ५९ |

इति श्रीमदा देवपुराणे श्रीवेङ्कटाचलमाहात्म्ये भगवद्गुणनाम-  
महिमानुवर्णनं नाम तृतीयोऽध्यायः ॥

अथ चतुर्थोऽध्यायः

भगवतः विश्वरूपादिवर्णनम्

|                                                               |   |
|---------------------------------------------------------------|---|
| देवशर्माः— श्रीवेङ्कटेश ! मत्स्वामिन् ! प्रणतार्तिप्रणाशन ! । |   |
| ज्ञानानन्ददयापूर्ण ! विज्ञापनमिदं शृणु ॥                      | १ |
| यन्मुखं ब्रह्मजनकं यद्बाहू क्षत्रकारणे ।                      |   |
| यदूरुभ्यां वैश्यकुलं यत्पद्भ्यां सेवकोऽभवत् ॥                 | २ |
| शिरसा द्यौरभूतस्य सहस्रांशुश्च नेत्रजः ।                      |   |
| मुखात्पुरन्दरोग्निश्च दिग्देवाः श्रोत्रतोऽभवन् ॥              | ३ |
| शीतांशुर्मनसो जातः प्राणाद्वायुरजायत ।                        |   |
| अन्तरिक्षं नान्तोऽभूत् पद्भ्यां भूमिरजायत ॥                   | ४ |

यत्कोमलज्जरभवन् भुवनानि चतुर्दश ।

कोमले नाभिकमले ब्रह्माण्डं ब्रह्मणाऽश्रितम् ॥

५

श्रियःपते ! कोऽपि जयेत् न मायां यया जनो मुह्यति वेदनार्थम् ।

विनिर्जितात्मानमनन्तमायिनं मायापहं त्वां शरणं प्रपद्ये ॥

६

नमोऽतर्क्याय तर्क्याय सगुणायागुणाय च ।

नमोऽनन्तायान्तकाय वेद्यावेद्यस्वरूपिणे ॥

७

सिद्धिप्रदस्त्वं किल देववर्य ! त्वत्प्रेरितोऽहं तव पादमासः ।

त्वत्पादभक्तो बहिरन्तरात्मनः किमस्त विज्ञाप्यमशेषसाक्षिणः ॥

८

सुखं नृपालाः सुरदेवमुल्याः ब्रह्मादयस्ते पदपद्मसंस्थिताः ।

त्वत्किंकरास्तेऽपि पृथग्विभाविताः कुरुष्व शम्भो मुनिदेवमित्र ! ॥ ९

उत्पत्त्यध्वन्यशरण उरुक्लेशदुर्गान्तकोग्र-

व्यालोत्कृष्टे विषयमृगतृष्णात्मगेहोरुभारः ।

द्वन्द्वध्वजे खलमृगभये शोकदावेऽज्ञसार्धं

प्राप्तः पादौ शरणद ! कदा यामि ते कामवश्यः ॥

१०

भवाब्धितारं कटिवर्तिहस्तं स्वर्णाम्बरं रत्नकिरीटकुण्डलम् ।

प्रलम्बिसूत्रोत्तममाल्यभूषितं नमाम्यहं वेङ्कटशैलनायकम् ॥

११

जाम्बूनदैराभरणैः प्रदीप्तं वक्षःस्थले दक्षकुचोर्ध्वभागे ।

श्रीवत्सलक्ष्म्यञ्चितदिव्यरूपं श्रीवेङ्कटाधीशमहं प्रपद्ये ॥

१२

संस्थितं सुविमानान्तः विरिञ्च्याद्यैश्च सेवितम् ।

चामरव्यजनच्छत्रैः शरदिदुमुखं भजे ॥

१३

भक्तानुकम्पी गरुडध्वजस्तत् स्कन्धं त्वमारुह्य किरीटकुण्डली ।

पीताम्बरश्चास्सुमन्दहासः श्रीकौस्तुभश्चक्रवराभयाङ्कितः ॥

१४

सजयो विजयश्चैव दृश्येऽदृश्यः श्रुतोऽश्रुतः ।

सभाषणोऽभाषणश्च वाच्योऽवाच्यो वृषोऽवृषः ॥

१५

|                                                  |    |
|--------------------------------------------------|----|
| त्वत्पादपद्मयुगलं श्रेयसासक्तमानसाः ।            |    |
| विसृज्योभयतः सङ्गं ब्रह्माद्याः समुपासते ॥       | १६ |
| माहात्म्यं केन सन्दृश्यं रमाया रमणस्य ते ।       |    |
| यत्किञ्चिद्द्रष्टुमिच्छामि मायिनोऽमायिनः शुभम् ॥ | १७ |
| सर्वप्राणिहृदावासं वासुदेवं जगद्धितम् ।          |    |
| शरण्याग्रं देवदेवं प्रधानपुरुषं भजे ॥            | १८ |
| नमोऽव्यक्ताय सूक्ष्माय परात्परतराय च ।           |    |
| जगत्करणकर्त्रे च साक्षिणेऽव्यक्तमूर्तये ॥        | १९ |
| नमस्ते वासुदेवाय नमः सङ्कर्षणाय च ।              |    |
| प्रद्युम्नायानिरुद्धाय योगिहृत्पद्मवासिने ॥      | २० |
| पञ्चभूतविसृष्टाय पञ्चमालात्मकाय च ।              |    |
| ज्ञानकर्मेन्द्रियेशाय हृषीकेशाय ते नमः ॥         | २१ |
| विष्णवे वैष्णवेशाय जिष्णवे जयदायिने ।            |    |
| इष्टप्रदाय चेष्टाय कृष्णायोत्कृष्टकर्मणे ॥       | २२ |
| क्षराक्षरोत्तमायाथ स्वक्षरेशाक्षराय च ।          |    |
| कुक्षिस्थपक्षिसङ्घाय क्षयाऽक्षयकराय ते ॥         | २३ |
| नमो भवाय भावाय धीराय परमेष्ठिने ।                |    |
| वीराय वीरवपुषे ऋषये परमात्मने ॥                  | २४ |
| नमो नारायणाभिरूपाधारणोद्धारणाय च ।               |    |
| नमः समर्हणार्हाय धरणीधररूपिणे ॥                  | २५ |
| अर्च्यार्चायान्युतायापि वन्द्यवन्द्यपदाय च ।     |    |
| हिरण्यगर्भगर्भाय नमः शिवशिवाय च ॥                | २६ |
| स्कन्दाय शिपिविष्टाय सच्चिदानन्दरूपिणे ।         |    |
| कर्मज्ञानद्विरूपाय श्रुतिस्मृत्यालयाय ते ॥       | २७ |

यमाय नियमायाथ दानव्रतकराय च ।

तपस्विने च तप्याय तापत्रयहराय च ॥

२८

यज्ञाय विधाय सुमङ्गलाय सुतीर्थपादाय सुतारकाय ।

प्रसन्नलोकानुगुणाय शम्भवे शुद्धाय शश्वद् गुणवर्मणे नमः ॥२९

कर्मिणे कर्मलिप्ताय ज्ञानाय ज्ञानदायिने ।

नित्यमुक्ताय हरये नित्यमुक्तिप्रदायिने ॥

३०

शुद्धं वपुःपरमयोगमतुल्यसौख्यं

भूमिं द्युलोकमुत तत्त्वमतिं सुभक्तिम् ।

वैराग्यमन्यसुगुणान् भजतां ददानं

श्रीशं दयोदधिमहं शरणं प्रपद्ये ॥

३१

सुलभं दुर्लभं वन्दे भगवन्तं सनातनम् ।

सदसत्क्षेत्रगं विष्णुं मूर्तामूर्तं शुभाशुभम् ॥

३२

गोविन्दं गोगणातीतं कल्मषघ्नमकल्मषम् ।

प्रतिकल्पेनल्पकल्पतरुं सर्वार्थकल्पकम् ॥

३३

दुष्टभावप्रमत्तो वा नामाद्युच्चारकोऽपि यः ।

ब्रह्महत्यादिपापानि दहत्येव च नान्यथा ॥

३४

अज्ञानादथ वा दम्भात् पुण्यश्लोकस्य नाम ते ।

यो वदेत्तानि नश्यन्ति तूल्लाशिर्यथानलात् ॥

३५

क्षुधितो दुःखितः श्रान्तः तन्नाम यदि संस्मरेत् ।

तस्य दुःखानि सर्वाणि नश्यन्ति क्षणमात्रतः ॥

३६

सर्वाण्यशुभजातानि दुरितान्यपि यानि च ।

तानि सर्वाणि लभते मत्तस्त्वां व्यस्मरेद्यदि ॥

३७

न तीर्थयात्रा न च दानयज्ञाः व्रतं तपो नार्चनमन्यदैवतम् ।

यच्छ्रीनिवासस्य च नामकीर्तनं तदेव सर्वार्थसुवृष्टिकारणम् ॥ ३८

- यात्रा यज्ञा व्रता धर्मदानान्यन्यान्यसङ्ख्यया ।  
 तव नामस्मृतेर्भक्त्या कलां नार्हन्ति षोडशीम् ॥ ३९
- अहो भाग्यमहो ! भाग्यं ! विष्णुनामानुवर्तिनाम् ।  
 तेषां दूरो याम्यलोकः स्वर्गो मोक्षश्च यत्पदम् ॥ ४०
- माहात्म्यं विष्णुनाम्नो हि वर्णितुं केन शक्यते ।  
 अजामिलो मृत्युपाशात् मुक्तो वैकुण्ठगो यतः ॥ ४१
- अयमेव महाधर्मो नराणां तारकः स्मृतः ।  
 विष्णौ सदा भक्तियोगः तन्नामग्रहणादिभिः ॥ ४२
- नैकोजामिल एव पापजलधिं सन्तीर्णवान् नामतः  
 प्रह्लादोऽपि गजेन्द्रभूप्रभृतयो दुःखाम्बुधेस्तारिताः ।  
 यन्नामस्मरणामृतान्बुधिनिमग्नोऽद्यापि गौरीपतिः  
 यद्वचने निरताः प्रजापतिमुखाः प्राप्ता महावैभवम् ॥ ४३
- यन्नाम वै सर्वजगद्गुरुस्तत् दुष्कर्मभारांश्च बहून् छिनत्ति ।  
 स सर्वशक्तिः स हि विश्वरूपः प्रसीद मेऽनन्तनिरुक्तशक्ते ॥ ४४
- अनुग्रहार्थं भवतां पदाब्जं अनामरूपस्त्वगुणो ह्यजन्मा ।  
 नामानि रूपाणि गुणान् क्रियाश्च जन्मानि गृह्णासि नमः प्रसीद ॥ ४५
- जन्मादिभिर्जने मोहानुग्रहावधिकारतः ।  
 करोषि साम्प्रतं भूयोऽनुग्रहस्तु भवेन्मयि ॥ ४६
- त्वदपाङ्गलवो भूयात् इहामुलेष्टवार्षुकः ।  
 अन्यथा नास्ति सन्देह इति चित्ते सुनिश्चितम् ॥ ४७
- ॐ नमो वेङ्कटेशाय पुरुषाय महात्मने ।  
 महानुभावाय महामायिनेऽमेयकर्मणे ॥ ४८
- स्थलेषु दुर्गेषु जलेषु खेषु गर्भेष्वरण्येषु च कैतवेषु ।  
 नान्नैव भाव्यं खलु सर्वलक्षणं मायाविनो विश्वकुटुम्बिनस्ते ॥ ४९

|                                                              |    |
|--------------------------------------------------------------|----|
| महाविपत्सु त्वन्नामस्मरणं तद्विनाशनम् ।                      |    |
| बहुसम्पत्सु ते नामविस्मृतिः तद्विनाशिका ॥                    | ५० |
| तस्मात्त्वन्नामसक्तोऽहं सर्वदा त्वदनुग्रहात् ।               |    |
| त्वत्प्रेरितस्त्वदीयत्वात् मत्पुण्यं त्वदयाबलम् ॥            | ५१ |
| न कदाचिद्भयं मेऽस्ति दिव्यनामरतो यतः ।                       |    |
| तथाऽपि ते कृपालेशलेशलेशोऽस्ति मय्यहो ॥                       | ५२ |
| श्रीश ! चित्रं चरित्रं ते न जाने बहुदुष्कृतिः ।              |    |
| सर्वज्ञं सर्वदा किं त्वां वदामि कृपयाऽव माम् ॥               | ५३ |
| नाम्ना महाघौघहानिः मनः कायौ ततः शुची ।                       |    |
| तं दृष्ट्वा प्रीयसे विष्णो ! ततः सत्कर्मसङ्ग्रहः ॥           | ५४ |
| कर्मणा ज्ञानसिद्धिश्च तेन प्रीतिस्तवाद्भुता ।                |    |
| अपरोक्षमदूरे च मुक्तिरानन्दवर्धिनी ॥                         | ५५ |
| गोदानकन्यादानानि पृथिवीरेणुसङ्ख्यया ।                        |    |
| दुर्भिक्षे जाह्नवीतीरे प्रत्यहं कोटिभोजनम् ॥                 | ५६ |
| त्वन्नामस्मरणानुल्लस्य नाममाहात्म्यमीदृशम् ।                 |    |
| तस्मान्नामस्मृतिः सिद्धा सुलभा पुरुषार्थदा ॥                 | ५७ |
| लोकोत्तरस्त्वयं मार्गः प्रजानामकुतोभयः ।                     |    |
| यत्न भक्तिवशाः सर्वे नामस्मृतिपरायणाः ॥                      | ५८ |
| येनैकदा विष्णुपदाब्जयुग्मे समर्पितं चित्तमनन्यबुद्ध्या ।     |    |
| यमोऽपि तद् दूतगणाः सपाशाः पश्यन्त्यघौघाश्रयमप्यहो न तम् ॥ ५९ |    |

इति श्रीमदादित्यपुराणे श्रीवेङ्कटाचलमाहात्म्ये भगवद्गुणनाम-

महिमानुवर्णनं नाम

चतुर्थोऽध्यायः ।

## देवशर्माणं प्रति स्तुतिप्रसन्नश्रीनिवासकृतवरप्रदानादिवर्णनम्

देवशर्मा—

- ‘सर्वलोकजननी कमलालया देशकालवितता रमणी ते ।  
 साऽतिमृद्वतसिकाकुसुमाभोत्सङ्गा च तव हृत्कमलस्था ॥ १
- ब्रह्मशङ्करपदार्पणदक्षा सर्वलोकशुभदा द्रवचित्ता ।  
 यत्कटाक्षलवमात्मपदस्था प्रार्थयन्त्यजशिवेन्द्रमुखा हि ॥ २
- भारतीप्रमुखसुन्दरयोषिज्जालजैतबहुसुन्दररूपाम् ।  
 आलिलिङ्गिषसि यां करपद्मैः मन्दहासवदनां सरसस्त्वम् ॥ ३
- नित्यमुक्ता दोषदूरा त्वदूनाधिकसद्गुणा ।  
 त्वत्पादपूजने नित्यं बद्धकङ्कणभूषिता ॥ ४
- अभीष्टदाने भक्तानां कलवृक्षायिता रमा ।  
 चिन्तामणिः क्रमधेनुः करुणासागरायिता ॥ ५
- लक्ष्मीः पुरस्तात् पश्चाच्च दक्षिणोत्तरतश्च या ।  
 ऊर्ध्वाधरादिभागस्था जगत्सृजति पाति हि ॥ ६
- गुणैस्तता प्रसवितृवरणीयगुणोर्जिता ।  
 प्रकाशमतिमूर्तिश्च ध्येया बुद्धिप्रचोदिका ॥ ७
- दुरन्तात् दुर्ग्रहत्वाच्च पातकादुपपातकात् ।  
 स्वगायकत्राणदक्षा गायत्रीत्युदिता रमा ॥ ८
- सवितुर्द्योतकत्वाच्च भक्तेष्टप्रभवे रता ।  
 चराचरप्रसविता सावित्री कमला स्मृता ॥ ९
- वागीशत्वात् वचोदानात् कीर्तिता च सरस्वती ।  
 कान्तिरत्यादिदानाच्च भारतीत्यादिनामिका ॥ १०

- गुणपूर्णत्वयोगेन ब्रह्मा ब्रह्मवशे स्थिता ।  
 ब्रह्माण्डान्तर्बहिर्व्याप्ता स्थूला सूक्ष्मा च मध्यमा ॥ ११
- कर्मणां गुरुरूपाणां सर्वेषाञ्च नियामिका ।  
 यद्दयापाङ्गलेशेन त्वैहिकीः सर्वसम्पदः ॥ १२
- स्वविरक्तीशसद्भक्तिज्ञप्तिमुक्तीः व्रजन्ति हि ।  
 लोकातीता लोकपूज्या तवात्यन्तप्रिया मता ॥ १३
- सर्वशक्ता सर्वसुखा सर्वलक्षणसंयुता ।  
 अनेकगुणसम्पूर्णा पूर्णकामा च सर्वदा ॥ १४
- अप्रमेया प्रमेयाऽपि समस्तपुरुषार्थदा ।  
 सुमहैश्वर्यसौभाग्या तथाऽपि त्वाऽनुवर्तिनी ॥ १५
- स्मरति ध्यायति स्तौति नमत्यर्चति पश्यति ।  
 तपति त्वां जपति च सेवते त्वां प्रतीक्षते ॥ १६
- नित्यानपायिनी नम्रा सम्प्रार्थयति सर्वदा ।  
 किमुतान्येऽल्पजीवाश्च मादृशा वृत्तिवर्जिताः ॥ १७
- दरिद्रा बन्धुरहिता अनाथा जीवनार्थिनः ।  
 तेषां त्वत्पार्थनाकाङ्क्षा नाश्चर्यं भुवनत्रये ॥ १८
- श्रीवेङ्कटेश ! मत्स्वामिन् ज्ञानानन्ददयानिधे ! ।  
 शरणागतसन्त्राणकारणाभीष्टवार्षुकं ॥ १९
- श्रीश ! ते रूपकर्माणि ब्रह्मरुद्राहिपादिभिः ।  
 अगण्यानि ह्यवेद्यानि ह्यचिन्त्यान्यद्भुतानि च ॥ २०
- एवं पूर्वं त्वन्महिम्नि नाहं शक्तोऽस्मि वर्णने ।  
 कश्चाहं का च मे शक्तिः किमिति स्तौमि मन्दधीः ? ॥ २१
- अलसोऽहमहङ्कारी चाज्ञो मूर्खः शठः खलः ।  
 ज्ञानमत्तयादिहीनश्च क्रमक्रोधादिपूरितः ॥ २२



|                                                          |    |
|----------------------------------------------------------|----|
| मनोजयविहीनश्च सदा विषयलम्पटः ।                           |    |
| पांसूनां वृष्टिबिन्दूनां मदोषाणां मितिर्न हि ॥           | २३ |
| गुणास्त्वयि यथा पूर्णा दोषाः पूर्णास्तथा मयि ।           |    |
| अलसत्वादहंकारात् अज्ञानालोभतो मया ॥                      | २४ |
| दग्धात् प्रमादादाक्षिण्यात् स्वभावात् सङ्गतः कृतान् ।    |    |
| असङ्ख्यानपराधान्मेऽगणयित्वा क्षमस्व माम् ॥               | २५ |
| पिता माता गुरुर्भ्राता सखा बन्धुस्त्वमेव मे ।            |    |
| विद्या सत्कर्म वित्तञ्च पुरः पृष्ठे च पार्श्वयोः ॥       | २६ |
| मूर्ध्नि हृत्कमले येऽन्तः बहिर्जन्मनि जन्मनि ।           |    |
| कुलस्वामीष्टदेवो नो वृतः पितृपितामहैः ॥                  | २७ |
| सर्वं त्वमेव लक्ष्मीश ! न जाने त्वां विना परम् ।         |    |
| दुःस्मृतिं हर दूरान्मे विस्मृतिं ते विलोपय ॥             | २८ |
| त्वत्स्मृतिं सम्प्रदेह्यद्वा त्वत्समो नास्ति मे प्रियः । |    |
| त्वन्मनास्त्वद्गतप्राणः त्वत्पदाम्बुजसंश्रितः ॥          | २९ |
| तव भक्तोऽस्मि दासोऽस्मि शिष्यः पुत्रोऽस्मि केवलम् ।      |    |
| भृत्यस्त्वमेव विश्वस्य स्मरामि त्वामहर्निशम् ॥           | ३० |
| श्रीहरिर्मम हृत्पद्मकर्णिकास्योऽतिसुन्दरः ।              |    |
| पद्मासनसमासीनः इन्द्रनीलसमद्युतिः ॥                      | ३१ |
| कञ्जकोमलपादाधः कुङ्कुमाधिकवर्णवान् !                     |    |
| वज्राङ्कुशध्वजाब्जाङ्गपादाब्जनखरलवान् ॥                  | ३२ |
| कणन्नूपुरसन्नादवल्याढ्यपदाम्बुजः ।                       |    |
| अतसीपुष्पसङ्काशतेजःपुञ्जैरुरञ्चितः ॥                     | ३३ |
| नितम्बपीतवसनः स्वर्णकाञ्च्यञ्चितोऽच्युतः ।               |    |
| विरिञ्च्याधारसौवर्णगम्भीराब्जाभनाभिक्रः ॥                | ३४ |

|                                                     |    |
|-----------------------------------------------------|----|
| ब्रह्माण्डगूढकमृदुश्लक्ष्णरेखात्रयेऽधरः ।           |    |
| धर्मस्तनोऽधर्मपृष्ठः श्लक्ष्णसूक्ष्मतनूरुहः ॥       | ३५ |
| श्रीवत्साङ्कः कौस्तुभाख्यो वैजयन्तीहृदम्बुजः ।      |    |
| उन्नतं साऽजानुलम्बिबाह्वर्भतिवरप्रदः ॥              | ३६ |
| कुङ्कुमाभकरन्यस्तशङ्खचक्रमुलक्षणः ।                 |    |
| किङ्किणीकङ्कणलसद्वलयाङ्गदभूषितः ॥                   | ३७ |
| कम्बुग्रीवः सुबिम्बोष्ठः कुन्दकुड्मलदंष्ट्रवान् ।   |    |
| आदर्शवद्दृश्यसूक्ष्मगण्डयुग्मसुमण्डितः ॥            | ३८ |
| सुनासोऽनिमिषः सुभ्रूः करुणापूर्णलोचनः ।             |    |
| शरत्पूर्णेन्दुवदननतनीलसुकुन्तलः ॥                   | ३९ |
| अतुल्यतिलकपेणो रत्नकुण्डलमण्डितः ।                  |    |
| स्फुरद्रत्नकिरीटश्च सर्वलक्षणसंयुतः ॥               | ४० |
| जगद्विलक्षणः श्रीमान् महिम्बो नित्यचित्सुखः ।       |    |
| सूर्यकोटिप्रतीकाशः चन्द्रकोटिसुशीतलः ॥              | ४१ |
| अनन्तवेदैर्ब्रह्माद्यैः अवेद्योऽप्राकृतो हरिः ।     |    |
| श्रीधराभ्यां समाश्लिष्टो ब्रह्मरुद्रेन्द्रसेवितः ॥  | ४२ |
| पूर्णानन्दज्ञानदयावूर्तिः परममङ्गलः ।               |    |
| मङ्गलाङ्गो मङ्गलाङ्को भक्तमङ्गलदायकः ॥              | ४३ |
| करुणामृतपूर्णाभ्यां मां नेत्राभ्यां समीक्षते ।      |    |
| का चिन्ता मे ! इहामुल सर्वारिष्टं हरत्यसौ ॥         | ४४ |
| तत्पदाम्बुजविधासे सर्वाङ्गीष्टं ददाति हि ।          |    |
| इति स्मरन्नहेरालं तं त्वाहं शरणं गतः ॥              | ४५ |
| भोः स्वमिन् ! पूर्णेऽमस्त्वं सम्पूर्णैश्वर्यवानपि । |    |
| स्वप्रयोजनहीनोऽपि मायया बहुरूपवान् ॥                | ४६ |

- लोकोपकरणायैव त्वितरासाध्यकृत्यवान् ।  
 बह्वद्रीनुद्धरन् सेतुं अनायासादकल्पयः ॥ ४७
- क्षणेनोत्पादितश्चापि स्थूलब्रह्माण्डमद्भुतम् ।  
 वहसि त्वमुपायेन बहुसूक्ष्ममृदूदरे ॥ ४८
- एवं महाभारवहस्य विश्वकुटुम्बिनः करुणापूर्णसिन्धोः ।  
 मम त्वदीयस्य सुसूक्ष्मलेशलवाल्पकस्योद्धरणं हि यत्ते ! ॥ ४९
- श्रीवेङ्कटेश ! मत्स्वामिन् ज्ञानानन्ददयानिधे ! ।  
 दुःखसागरमग्नं मां स्वीयं नोद्धरसे कुतः ? ॥ ५०
- श्रीनिवास ! कृपापूर्ण ! भक्तपोषणदीक्षित ! ।  
 संसारारण्यपतितं दयया नेक्षसे कुतः ? ॥ ५१
- भक्तबन्धो ! दयासिन्धो ! त्वत्पादाब्जे नमाम्यहम् ।  
 सूक्तासूक्तमिदं सर्वं अपराधं क्षमस्व मे ॥ ५२
- वरं वरञ्च वरये भक्तिं त्वत्पादयोः स्मृतिम् ।  
 सदा नानार्थविज्ञानं देहीहामुत्तमं सौख्यदम् ॥ ५३
- श्रीस्वामितीर्थदुग्धाब्धौ श्वेतद्वीपे सुमण्डपे ।  
 श्रीभूम्यां विहरन् विष्णो ! मुक्तिं भक्ताय देहि मे ' ॥ ५४
- भरद्वाजः— इति स्तुत्वा वेङ्कटेश रमेशं तूष्णीम्भूतो देवशर्मा सुभक्तः ।  
 भक्तेभ्योऽभीष्टार्थवर्षप्रबुद्धं साष्टाङ्गन्तं प्राणमत् स्वेष्टदेवम् ॥ ५५
- अथ स्तोत्रेण सन्तुष्टः श्रीनिवासः सतां गतिः ।  
 मेघगम्भीरया वाचा वरदानमथाब्रवीत् ॥ ५६
- श्रीभगवान्— ' प्रीतोऽहं ते द्विजश्रेष्ठ ! मदुपासनकर्मणा ।  
 यन्महैश्वर्यसंसिद्धिकारणं स्तोत्रमुत्तमम् ॥ ५७
- कृतवानसि तस्मात् त्वं भैषीर्माऽत्र परत्र च ।  
 मद्भक्तवायुशिष्यस्य गुरुपादावलम्बिनः ॥ ५८

विपन्नाशः सम्पदासिः भूयात् ते मदनुग्रहात् ।

मम भक्तस्य ते गेहे स्वर्णवृष्टिर्दिने दिने ॥

५९

अयुतायुश्च ते दत्तं पुत्रपौत्रास्तथायुषः ।

शतपूरुषपर्यन्तं भुक्त्वा भोगाननेकशः ।

ततो मत्पदमाप्नोषी 'त्युक्त्वाऽदृश्यो बभूव ह ॥

६०

श्रीसूतः—

भोः शौनकाद्या मुनयः ! निःसङ्गाश्च तपस्विनः !

भक्तवश्यो वेङ्कटेशः प्रसन्नो भवति ध्रुवम् ॥

६१

यूयं गत्वा वेङ्कटेशं रमेशं नत्वा स्तुत्वा वेदवेद्यं सुभक्त्या ।

भक्तेभ्योऽभीष्टार्थवर्षप्रबुद्धं सम्प्रीणीध्वं तेन वोऽभीष्टसिद्धिः ॥ ६२

श्रीवेङ्कटेशस्य कथाऽमृतं त्विदं माहात्म्यसारं सुतपस्विमृग्यम् ।

श्रीवेङ्कटेशस्य मङ्गप्रियप्रियं लोकोत्तरं देवऋषिप्रियञ्च ॥

६३

समस्तपापौघविनाशकारणं समस्तपुण्यौघसमृद्धिकारणम् ।

श्रीवेङ्कटेशस्य पदारविन्दं सद्गुणवृद्धेरसमानकारणम् ॥

६४

वक्तुः श्रोतुः पाठकस्य पारायणपरस्य च ।

परात्परो वेङ्कटेशः प्रसन्नो भवति क्षणात् ॥

६५

स्तोत्रेणानेन सन्तुष्टो वेङ्कटेशो रमापतिः ।

यान् यान् कामान् कामयन्ते तांस्तान् मुक्तिं ददाति च ॥ ६६

इति श्रीमदादित्यपुराणे श्रीवेङ्कटा नलमाहात्म्ये श्रीवेङ्कटेशस्य

सकलाभीष्टप्रदानमहिमानुवर्णनं

नाम पञ्चमोऽध्यायः ।

श्रीरस्तु

श्री श्रीनिवासपरब्रह्मणे नमः

श्रीमते विष्वक्सेनाय नमः

## श्रीवेङ्कटाचलमाहात्म्यम्

( श्रीभविष्योत्तरपुराणान्तर्गतम् )



श्रियःकान्ताय कल्याणनिधये निधयेऽर्थिनाम् ।

श्रीवेङ्कटनिवासाय श्रीनिवासाय मङ्गलम् ॥

श्रीवेङ्कटाचलाधीशं श्रियाऽध्यासितवक्षसम् ।

श्रीतचेतनमन्दारं श्रीनिवासमहं भजे ॥



हरिः ॐ

अथ प्रथमोऽध्यायः



जनकनृपानुभूतशोकातिरेकप्रकारः

शौनकः—

‘सूत ! सूत ! महाभाग ! सर्वशास्त्रविशारद ! ।

त्वत्तोऽहं श्रोतुमिच्छामि माहात्म्यं पुण्यवर्धनम् ॥

१

कथितं रङ्गमाहात्म्यं त्वया हस्तिगिरीशितुः ।

जगन्नाथस्य वै विष्णोः माहात्म्यमतुलं मुने ! ।

इदानीं श्रोतुमिच्छामि माहात्म्यं वेङ्कटेशितुः’ ॥

२

श्रीसूतः— ‘साधु पृष्टं त्वया ब्रह्मन् ! चरितं वेङ्कटेशितुः ।

यथाश्रुतं मया पूर्वं व्यासादमिततेजसः ॥

३

- तत्तथाऽहं समाचक्षे सावधानमनाः शृणु ।  
पुरा तु जनको नाम राजा परमधार्मिकः ॥ ४
- सत्यवाक् सर्वशास्त्रेषु कोविदः कोपवर्जितः ।  
वासुदेवप्रसादस्य मुख्यपात्रमभून्नृपः ॥ ५
- निर्ममो नित्यतृप्तश्च निरहङ्कृतिरात्मधृक् ।  
तस्य आताऽभवत्पूर्वं कुशकेतुरिति स्मृतः ॥ ६
- कुशध्वजस्य तनयाः त्रयस्त्रैलोक्यसुन्दराः ।  
दुहितृणां त्रयं तस्य कुशकेतोर्महात्मनः ॥ ७
- जनकस्याभवत्पुत्री जानकी नाम सा रमा ।  
आत्रा च कारयामास राज्यं जनकभूपतिः ॥ ८
- स आतुराज्ञया राज्यं चकारार्येषु भक्तिमान् ।  
कदाचित् जनको राजा मनसीत्थमचिन्तयत् ॥ ९
- ‘सुखमेव सदा मे स्यात् दुःखं मा भूत् कदाचन ।  
दुःखं न वीक्षे नेत्राभ्यां सुखं वीक्षे सदाऽऽत्मनः’ ॥ १०
- असाधुसम्मतं वाक्यं श्रुत्वेत्थमुदितं हरिः ।  
दुःखं प्रदर्शयामास राज्यमत्तस्य भूपतेः ॥ ११
- कदाचित् दैवयोगेन कुशकेतुरगान्मृतिम् ।  
हतेऽनुजे च तद्भार्या तेन साकं ममार च ॥ १२
- राज्यं पुत्रांस्ततस्त्यक्त्वा त्वगात्पतिसलोकताम् ।  
तौ दम्पती नृपो दृष्ट्वा त्यक्तपुत्रौ सुखोचितौ ॥ १३
- विल्लाप महाराजो आतरं आतृवत्सलः ।  
‘हा भद्रे ! बालकांस्त्यक्त्वा वृद्धं मां जानकीं तथा ॥ १४
- क्व गच्छसि वरारोहे ? पतिमालिङ्ग्य मङ्गले ! ।  
अशीतिवर्षसाहस्रं सम्प्राप्तं मम भामिनि ! ॥ १५

|                                                  |    |
|--------------------------------------------------|----|
| एतावत्कालपर्यन्तं न दृष्टो दुःखसञ्चयः ।          |    |
| अद्य दृष्टो वरारोहे ! त्वद्वियोगेन केवलम् । ॥    | १६ |
| इति सञ्चिन्त्य मनसि वारंवारं महीपतिः ।           |    |
| चकार प्रेतकार्याणि पुत्राणाञ्चैव शैशवात् ॥       | १७ |
| मातृहीनांस्ततो बालान् आलिङ्ग्याङ्के निधाय च ।    |    |
| ‘भोः पुत्रा ! बालभावे तु मातृहीनाश्च कर्शिताः ॥  | १८ |
| कथं पश्यामि नेत्राभ्यां मातृहीनांश्च बालकान्’ ।  |    |
| इति चिन्तापरः सोऽभूत् त्यक्तराज्योऽतिदुःखितः ॥   | १९ |
| त्यक्तन्नः त्यक्तभोगश्च त्यक्तनिद्रोऽतिकर्शितः । |    |
| तत्र दुःखोपशान्त्यर्थं शतानन्दः पुरोहितः ॥       | २० |
| सम्प्राप्तो दैवयोगेन वामदेवानुजो मुनिः ।         |    |
| प्राप्तं पुरोहितं दृष्ट्वा राजा पूजामकल्पयत् ॥   | २१ |
| स पूजितो मुनिवरो निविष्टो मृगचर्मणि ।            |    |
| ततः कालोचितां वार्तां कथयामास गौतमिम् ॥          | २२ |

शतानन्दं प्रति जनककृतस्वशोकनिवृत्त्युपायप्रार्थना

|                                                      |    |
|------------------------------------------------------|----|
| जनकः— शतानन्द ! महाप्राज्ञ ! का गतिः स्यादितो मम ! । |    |
| वृद्धत्वादात्मनश्चैव पुत्राणाञ्चैव शैशवात् ॥         | २३ |
| कन्यकारत्नबाहुल्यात् हतबन्धोर्महामुने ! ।            |    |
| बहवः शत्रवः सन्ति रावणेन्द्रजिदादयः ॥                | २४ |
| तेभ्यो युद्धं कथं दास्ये ह्यसहायं ऽतिजीर्णवान् ।     |    |
| दिवानक्तं समायाति रावणः केन हेतुना ॥                 | २५ |
| न जाने मुनिवर्याहं प्रज्ञाचक्षुर्न विद्यते ।         |    |
| निमित्तमेकं कथितं द्वितीयं प्रवदामि ते ॥             | २६ |

|                                                   |    |
|---------------------------------------------------|----|
| सीतायाश्च सुरूपायाः सुरूपः पुरुषः कथम् ।          |    |
| लभ्यते ? वद विप्रेन्द्र ! तृतीयं प्रवदामि ते ॥    | २७ |
| दीर्घायुषश्च मे पुत्राः पुत्र्यश्चापि समर्तृकाः । |    |
| एकदेशाधिपस्यैव स्नुषास्ताश्च भवन्तु मे ॥          | २८ |
| जामातरश्च चत्वार एकराजसुतास्तथा ।                 |    |
| वर्धितश्चैव मे राज्यं स्वयमेव पुरोहित ! ।         |    |
| केनोपायेन वै भूयात् तदेतत्कारणं वद ' ॥            | २९ |

जनः शतानन्दोक्तः श्रीवेङ्कटाचलप्रभावः

शतानन्दः—

|                                                  |    |
|--------------------------------------------------|----|
| ' अस्ति कश्चिद्विशेषोऽस्मिन् भूलोके भूमिपालक ! । |    |
| दुहितुस्तव कल्याणसुखदं शत्रुनाशनम् ॥             | ३० |
| वैकुण्ठगिरिमाहात्म्यं सभविष्यं सहोत्तरम् ।       |    |
| कलौ तत्कीर्तनं पुण्यं सर्वदुःखहरं शिवम् ॥        | ३१ |
| धनकामस्य धनदं पुत्रकामस्य पुत्रदम् ।             |    |
| रोगार्तस्य च रोगघ्नं ज्ञानिनां ज्ञानसाधनम् ॥     | ३२ |
| यच्छ्रुत्वा सर्वलोकेशो ब्रह्मा ब्रह्मपदं गतः ।   |    |
| नीलकण्ठस्तु यच्छ्रुत्वा निर्विषः सुखमाप्तवान् ॥  | ३३ |
| वज्री नाकपदं प्राप्नो यत्कथाश्रवणादरात् ।        |    |
| पदान्यापुर्लोकपाला यत्कथाश्रवणेन वै ॥            | ३४ |
| किमुक्तेन विशेषेण तदनन्तफलं शृणु ' ।             |    |
| इत्युक्तो मुनिना तेन जनको वाक्यमब्रवीत् ॥        | ३५ |

जनकः— ' वद वैकुण्ठमाहात्म्यं कलौ तच्चरितं कथम् ' ? ।

शतानन्दः— ' कृते वृषादिं वक्ष्यन्ति त्रेतायामञ्जनाचलम् ॥



द्वापरे शेषशैलेति कलौ श्रीवेङ्कटाचलम् ।

ना नि युगभेदेन शैलस्यास्य भवन्ति हि ॥

३७

जनकः— 'चतुर्युगे त्वया प्रोक्तं नाम यद्यद्विरेर्मुने ! ।

तस्य तस्य च वै हेतुं विस्तराद्वद मे गुरो ! ।

कृते वृषाचल इति कथं नाम भविष्यति ! ॥

३८

### वृषभाचलनामनिष्पत्तिः

शतानन्दः—

'पुरा तु वृषभो नाम राक्षसो रूक्षकर्मकृत् ।

आक्रम्य शेषशैलञ्च तापसानप्यबाधत ॥

३९

तेन सङ्क्लेष्टतपसः तदर्थं शरणं गताः ।

श्रीनिवासं हृषीकेशं भक्तानामभ्यङ्करम् ॥

४०

तुष्टुवुर्हृष्टमनसः स्रष्टारं सर्वचेतसाम् ।

प्रदुर्बभूव भगवान् मुनीनां पुरतो हरिः ।

व्यज्ञापयन्मुनिश्रेष्ठाः असकृत्कृतसंस्तवाः ॥

४१

मुनयः— 'भगवन्नरविन्दाञ्ज ! वृषभो नाम राक्षसः ।

सम्बाधते सदा क्रूरः तपोभङ्गकरः खलः ॥

४२

तस्माद्रक्ष क्षरातीत भयाद्राक्षसकल्पतात् ।

बाढमित्युक्तवान् कृष्णो दुष्टमभ्यद्रवद्रुषा ॥

४३

स राक्षसो महावीर्यः तीर्थे तुम्बुरुसंज्ञके ।

स्नात्वा त्रिषवणं पुण्यां सालग्रामशिलां नृप ! ॥

४४

नारसिंहात्मिकां दिव्यां सकरालामघोमुखाम् ।

'नित्यमाराधयेयाह'मिति निश्चित्य पूजयन् ॥

४५

पूजान्ते स्वशिरः पुष्पं खड्गेनाहत्य भूपते ! ।

समर्पणमास ततः तच्छिरः पुनरागतम् ॥

४६

|                                                        |    |
|--------------------------------------------------------|----|
| एवं पञ्चसहस्राणि वर्षाणि विगतानि च ।                   |    |
| तस्मिन् कालेऽरविन्दाक्षः प्रत्यक्षः समजायत ॥           | ४७ |
| शिलान्तर्यामी भगवान् श्रीनिवासः सतां गति ।             |    |
| तमालोक्य हृषीकेशं वृषभो दण्डवद्भुवि ॥                  | ४८ |
| पपात राजशार्दूल ! स विसंज्ञामुपेयिवान् ।               |    |
| मुहूर्तान्ते समुत्थाय प्रत्यभाषत केशवम् ॥              | ४९ |
| वृषभः— 'केशवानन्त ! गोविन्द ! श्रीनिवास ! सुरोत्तम ! । |    |
| न च मोक्षं न च स्वर्गं पारमेष्ठ्यपदं हरे ! ॥           | ५० |
| न याचे जगतां नाथ ! युद्धभिक्षां च देहि मे ।            |    |
| दशावतारविभवे श्रुस्ते विक्रमो हरे ! ॥                  | ५१ |
| अद्य तं सत्यमायस्त्र विक्रमं पुरुषोत्तम ! ।            |    |
| देवस्तद्भारतीं श्रुत्वा किञ्चिद्वाप्त्यमुखो हरिः ॥     | ५२ |
| उवाच वचनं तं हि राक्षसं युद्धदुर्मदम् ।                |    |
| श्रुत्वा तदुक्तवान् कृष्णः 'तथाऽस्त्वित्यरिर्मदनः ॥    | ५३ |
| तयोर्युद्धमभूत्तत्र वृषभश्रीनिवासयोः ।                 |    |
| यत्कृतं श्रीनिवासेन तत्कृतं वृषभेण च ॥                 | ५४ |
| तदद्भुतमभूत्तत्र देवानां पश्यतामपि ।                   |    |
| तद्युद्धकौशलं दृष्ट्वा भगवान् पर्यपूजयत् ॥             | ५५ |
| 'भो राक्षसकुलोत्पन्न ! पश्य मे पौरुषं बलम् !' ।        |    |
| इत्युक्त्वा दर्शयामास गरुडं विकृताकृतिम् ॥             | ५६ |
| तत्रस्थं वासुदेवञ्च विश्वरूपिणमव्ययम् ।                |    |
| सहस्रभुजसंयुक्तं सहस्रायुधभूषितम् ॥                    | ५७ |
| तन्मायां राक्षसो दृष्ट्वा स्वयञ्च गरुडं हरिम् ।        |    |
| दर्शयन् व्यञ्जयामास स्वमायां सुरमोहिनीम् ॥             | ५८ |

- नक्तञ्चरस्य चरितमतिक्रान्तुं क्षमोऽप्ययम् ।  
 प्रशंसन् राक्षसं वीरं 'साधुसाध्वित्यभाषत ॥ ५९
- 'रे रे ! राक्षसवर्याद्य चक्रेण शतनेमिना ।  
 हरिष्ये ते शिरः कायात् यथा पक्कफलं द्रुमात्' ॥ ६०
- इत्युक्तो देवराजेन वृषभो दण्डवद्भुवि ।  
 प्रणिपत्याह विश्वेश अस्तुवद्राक्षसेश्वरः ॥ ६१
- वृषभः— 'चक्रपाणे ! नमस्तुभ्यं चक्रस्य चरितं श्रुतम् ।  
 यच्चक्रेण प्रतप्तस्तु मुक्तिमेति न संशयः ॥ ६२
- यच्चक्रेण पुरा राजा कीर्तिमान् कीर्तिमाप्तवान् ।  
 त्वच्चक्रेण हतो राजन् गच्छामि तव मन्दिरम्' ॥ ६३
- एवमुक्त्वा हरेः पादौ पस्पर्श वृषभासुरः ।  
 वरं ययाचे वृषभः 'शैलो मदभिधोऽस्त्विति ॥ ६४
- समालिङ्ग्य 'भवेदेव'मित्युक्त्वा हरिणाऽथ सः ।  
 विसृष्टचक्रसञ्छिन्नः त्यक्तवान् स्वकलेवरम् ॥ ६५
- तस्माद्वृषभशैलोऽयं कृते स्यातिमुपेयिवान् ।  
 जनकः— 'कथमञ्जनशैलेति त्रेतायां नाम मे वद' ॥ ६६

### त्रेतायुगेऽञ्जनाचलनामनिष्पत्तिः

- शतानन्दः— 'पुरा केसरिणः पत्नी ह्यञ्जना कञ्जलोचना ।  
 अनपत्यत्वदुःखेन मतङ्गमुनिमागमत् ॥ ६७
- आनम्य मुनिशार्दूलं अनपत्यातिकर्षिता ।  
 उवाच वचनं नेत्रनीरसिक्तकलेवरा' ॥ ६८
- अञ्जनाः— 'अहो तापसशार्दूलाऽपुत्राया मम का गतिः ?' ।  
 एवमुक्तोऽञ्जनादेव्या मतङ्गो वाक्यमब्रवीत् ॥ ६९

|         |                                                 |    |
|---------|-------------------------------------------------|----|
| मतङ्गः— | ‘पम्पायाः पूर्वदिग्भागे पञ्चाशद्योजनान्तरे ।    |    |
|         | नरसिंहाश्रमं देवि ! वर्तते वसुधातले ॥           | ७० |
|         | तस्य दक्षिणदिग्भागे नारायणगिरेस्तटे ।           |    |
|         | उत्तरे स्वामितीर्थस्य वर्तते क्रोशमात्रके ॥     | ७१ |
|         | वियद्गङ्गेति विख्याता तत्र गच्छ यथासुखम् ।      |    |
|         | तत्र स्नात्वाऽथ कल्याणि ! द्वादशाब्दं तपश्चर ॥  | ७२ |
|         | तेन पुण्येन ते पुत्रो भविष्यति गुणाधिकः ’ ।     |    |
|         | मतङ्गेनैव मुक्ता सा नारायणगिरिं ययौ ॥           | ७३ |
|         | कृत्वा स्वामिसरःस्नानं अश्वत्थस्य प्रदक्षिणम् । |    |
|         | वराहरूपिणं नत्वा पीत्वा तत्सलिलं शुभम् ॥        | ७४ |
|         | आकाशगङ्गामासाद्य तपः कर्तुं प्रचक्रमे ।         |    |
|         | मुनींश्चामन्य भर्तारं व्रतार्थं भक्ष्यवर्जिता ॥ | ७५ |
|         | उपवासरता बाल्य बाह्यभोगविवर्जिता ।              |    |
|         | काष्ठवत् पर्यवस्थाप्य शरीरं स्वाऽत्मनः शुचि ॥   | ७६ |
|         | पूर्णे संवत्सरे जाते वायुदेवो महाबलः ।          |    |
|         | फलमाहृत्य भक्ष्यार्थं प्रत्यहं ह्यददान्मरुत् ॥  | ७७ |
|         | अथैकस्मिन् दिने वायुः फले वीर्यमपूरयत् ।        |    |
|         | वीर्यगर्भं फलं तस्याः प्राक्षिपत्करसम्पुटे ॥    | ७८ |
|         | फलं सा मन्यमाना हि क्षुधार्ता तदभक्षयत् ।       |    |
|         | ततो गर्भः समुदभूत् अज्ञानायाश्च भूमिप ! ॥       | ७९ |
|         | मुनीनामभवद्वर्षो वायुगर्भसमुद्भवम् ।            |    |
|         | अथ सा दशमासान्ते सुषुवे पुत्रमुत्तमम् ॥         | ८० |
|         | हन्तूमन्तमिमं प्राहुः मुनयो वीतकल्मषाः ।        |    |
|         | अञ्जना व्रतमास्थाय पुत्रं प्राप गिरीश्वरे ।     |    |
|         | तस्मादञ्जनशैलोऽयं लोके विख्यातकीर्तिमान् ॥      | ८१ |

## द्वापरयुगे शेषाचलनामनिष्पत्तिः

जनकः—

सन्तोषो ह्यभवन्मह्यं श्रुत्वा तन्नामकारणम् ।  
द्वापरे शेषशैलेति कथं ख्यातिर्भविष्यति ॥ ८२

शतानन्दः— पुरा वैकुण्ठनगरे द्वारि शेषं समादिशत् ।  
जानन् भगवतो भावं सोऽतिष्ठत् भाविकर्मणि ॥ ८३

चिकीर्षिते मारुतेन द्वारि दाग्रत्कुतूहली ।  
देवाधिदेवो भगवान् रेमे च रमया सह ॥ ८४

तस्मिन् काले महाराज ! मारुतस्तु कदाचन ।  
अकस्मात्क्राणात् प्राप्तो भगवन्तं जनार्दनम् ॥ ८५

द्वारे तं रोधयामास रुक्मदण्डेन सर्पराट् ।  
'किमर्थं रुद्धयते मूर्ख ! कार्यस्य महती त्वरा' ।  
इत्युक्ते वायुना शेष उवाच वचनं पुनः ॥ ८६

शेषः— 'अहमाज्ञाधरो विष्णोर्मा त्वमन्तःपुरं गमः' ।  
इति तस्य वचः श्रुत्वा जगत्प्राणोऽब्रवीदिदम् ॥ ८७

वायुः— 'जयस्तु विजयश्चैव संशप्तौ मुनिभिः पुरा ।  
अहङ्कारेण तौ जातौ कुम्भकर्णदशाननौ ॥ ८८

विस्मृतौ किं त्वया मूर्ख ! द्वारपत्ये नियोजितौ ।  
तद्वाक्यान्ते च राजेन्द्र ! प्रजज्वाल विषोल्बणः ।  
गर्हयन् वचनैस्तीक्ष्णैः जगत्प्राणमहीश्वरः ॥ ८९

शेषः— 'किं गरिष्ठं वचः प्रोक्तं जीवनेच्छा न विद्यते ? ।  
कालेनानुगतो लोको नैव जानाति मोहितः ? ॥ ९०

त्वं तादृङ्नरवद्वृण्वो वृथा मोहात् प्रभाषसे ।  
बले ज्ञाने विरागे च विष्णुभक्तो न मत्समः ॥ ९१

सदा मेऽन्तःपुरे वासः पुत्रादप्यधिको हरेः ।  
 लोकानाञ्च हितार्थाय हितार्थं जगदीशितुः ।  
 स्थापितोऽस्मि द्वारपत्ये लक्ष्म्या नारायणन च ॥ ९२

वायुः—

‘ गिडालोऽन्तःस्थितो वापि बहिष्ठेभसमो न हि ।  
 शयानं रत्नपर्यङ्के राजानमपि सेवते ॥ ९३  
 कश्चिद्दूतो नियुक्तस्तु पर्यङ्काधिष्ठितः स्वयम् ।  
 किमाधिक्यं तस्य शेष ! पुत्रे का न्यूनता वद ॥ ९४  
 तयोर्विवादो ह्यभवत् शेषवाचोर्महात्मनोः ।  
 लक्ष्म्याऽवबोधितः श्रीमान् उत्तस्थौ गरुडध्वज ॥ ९५  
 ‘ किमर्थं क्रोशसे शेष ! कः पुमानागतः परः ’ ।  
 इत्युक्तो देवदेवेन फणिराजोऽभ्यभाषत ॥ ९६

शेषः—

‘ मलयाचलवासस्तु वायुरत्यन्तगर्वितः ।  
 अक्त्रलेऽन्तःपुरं शीघ्रं प्रवेष्टुञ्च समुद्यतः ॥ ९७  
 अवाच्यवचनं प्रोक्तं अनेनात्यन्तमानिना ’ ।  
 ‘ इत्याहूतः फणीन्द्रेण भावज्ञेन तदा हरिः ॥ ९८  
 संज्ञापयन्नितं भावं इङ्गितैः द्वारमाययौ ।  
 एतस्मिन्नेव काले तु साष्टाङ्गं प्रणिपत्य तम् ॥ ९९  
 वायुस्तुष्टाव पुरुषं पुराणं वेदगोचरम् ।  
 वायुमालोक्य वचनं वारिजाक्षोऽब्रवीत्स तम् ॥ १००

भगवान्—

‘ किमर्थं कल्हः पुत्र ! शेषेणात्यन्तमानिना ’ ।  
 इत्थं हरेर्वागमृतं पीत्वा कर्णपुटद्वयात् ।  
 तूष्णीं बभूव नृपते ! वायुरत्यन्तभक्तिमान् ॥ १०१

- शेषः— अहं समर्थो भगवन् ! बले ज्ञाने तव प्रिये ।  
 मत्समो नास्ति भूलोके नाके वा ब्रह्मसन्निहि ॥ १०२
- सरीसृपवचः श्रुत्वा प्रहसन् फणिनं हरिः ।  
 'साधुसाध्व' ति सम्भाव्य चोवाच फणिनां पतिम् ॥ १०३
- श्रीभगवान्— 'न बाह्यान्नेण पौरुष्यं क्रिया केवलमुत्तरम् ।  
 बलाबले परीक्ष्यन्तां देवाश्चेन्द्रपुरोगमाः ॥ १०४
- अत्रैवोत्तरदिग्भागे पर्वतं मेरुनन्दनम् ।  
 स्वकायरज्जुना बद्ध्वा बलं ते यावदस्ति हि ॥ १०५
- तावतैव बलेन त्वं संयुक्तः सुस्थिराऽत्मना ।  
 तिष्ठ भद्र ! महाभाग ! विषफूत्कारजृम्भितः ' ॥ १०६
- हृषीकेशवचः श्रुत्वा हृष्टपुष्टाङ्गविग्रहः ।  
 स्वकायरज्जुना बध्नन् आनन्दाद्रिमहीश्वरः ॥ १०७
- स्थिरो बभूव चामन्य वायुं वेगवतां वरम् ।  
 तमालोक्याग्निदयितः पर्वतं तमुपागतः ॥ १०८
- आज्ञया वासुदेवस्य देवानां पश्यतां सताम् ।  
 स्वस्मिन् भगवतः प्रीतिं मत्वाऽतिशयितां मरुत् ॥ १०९
- मदोद्धतो महावेगं चक्रे पर्वतचालने ।  
 न चक्रुर्गिरिः किञ्चित् अपि शेषेण वेष्टितः ॥ ११०
- ततोऽपि सुमहावेगं चक्रे वायुः प्रकोपनः ।  
 संस्पर्धमानयोरित्थं शेषवाज्वोर्महात्मनोः ॥ १११
- हाहाकारो जगत्यासीत् अधरोत्तरिते तदा ।  
 ततो ब्रह्मादिभिर्देवैः याचितोऽपि यदा मरुत् ॥ ११२
- प्रपेदे न शमं किञ्चित् तदाऽसौ फणिनां पतिः ।  
 जानन् भगवतश्चापि भावं देवांश्च तोषयन् ॥ ११३

क्वचित्क्षणान्तरं किञ्चित् श्लथयामास वै विभुः ।

ततः प्रकुर्वतो वेगं मारुतस्य महात्मनः ॥

११४

कनिष्ठाङ्गुलिमात्रे तु प्रदेशे श्लथबन्धने ।

महावेगस्य सम्पर्कात् पर्वतो भोगिसंयुतः ॥

११५

योजनान्यतिलक्षाणि दक्षिणाभिमुखो ययौ ।

मेरुस्तुष्टाव नृपते ! बलदेवं महाबलम् ॥

११६

‘त्रायतां त्रायतां स्वामिन्’ पुत्रं बालं भवान् मम ’ ।

एवमुक्तो मेरुणाऽयं तत्पुत्रं पर्यपालयत् ॥

११७

स्वर्णमुख्या महानद्याः प्रतीरे च तथोत्तरे ।

स्थपयामास राजेन्द्र ! गिरिराजं सपन्नगम् ॥

११८

ततो वायुं सुरगणा बोधयामासुरादरात् ।

‘अयं शेषांशजो वायो ! शैलः शैलात्मजेश्वरः ॥

११९

हरेः सञ्चोदनेनैव जातः स्वाऽवासहेतवे ।

व्याजेनैव त्वया नीतः तेन स्वर्णमुखीतटम् ॥

१२०

त्वत्संवादच्छलेनैष स्वस्थानोत्खानितोऽहिना ।

मायावी भगवानित्थं केवलं त्वां व्यपोहयत् ॥

१२१

तदद्य फणिराजं त्वं अन्तरङ्गं हरेरिमम् ।

प्रसादयापराद्धोऽसि वृथा तस्मिन् महात्मनि ’ ॥

१२२

इति सम्बोधितो देवैः हितकाङ्क्षिभिरादरात् ।

शेषं गतमदः पश्चात् तुष्टाव मरुतां पतिः ॥

१२३

‘क्षमस्व मम दौरात्यं अज्ञानेनाऽगतं विभो ! ।

त्वयीह भगवान् साक्षात् आगमिष्यति वै हरिः ॥

१२४

मयाऽपचरितं मौर्ख्यात् महाभागे वृथा त्वया ’ ।

इत्थं प्रसादयामास फणिराजं तदा मरुत् ॥

१२५



निर्वैरत्वात् प्रसादं स चकार मरुति स्वयम् ।  
 इत्थं शेषांशजं शैलं शेषेण परिवेष्टितम् ॥ १२६  
 स्वावासहेतोर्हरिणा बाहितं वायुना छलात् ।  
 राजन् शेषनिमित्तेन शेषाचलमिमं विदुः ॥ १२७

कलियुगे श्रीवेङ्कटाचलनामनिष्पत्तिप्रकारः

जनकः—

कलौ वेङ्कटशैलेति कथं नाम 'महामुने ! ॥ १२८

शतानन्दः— 'पुरा पुरन्दरो नाम सोमयाजी दृढव्रतः ।  
 कालहस्ताख्यनगरे सत्यवाक् ब्राह्मणोऽभवत् ॥ १२९

अपुत्रस्यापि विप्रस्य नाभूद्दुःखं सुताप्तये ।  
 दैवेन पूर्वपुण्येन वृद्धस्यास्य सुतोऽभवत् ॥ १३०

चकार नाम्ना स सुतं माधवं विप्रसंसदि ।  
 पित्तोपनीतो बालस्तु ववृधे चन्द्रवन्तृप ! ॥ १३१

वेदवेदाङ्गतत्त्वज्ञः सर्वविद्याविशारदः ।  
 ततः कालान्तरे पुत्रं सदारं तं चकार ह ॥ १३२

स चन्द्रलेखया रेमे बहुकालं च माधवः ।  
 पञ्चयज्ञपरो नित्यं पञ्चाननसमद्युतिः ॥ १३३

त्रिःसप्तवर्षो रेजे स द्वितीय इव भास्करः ।  
 सा कन्या पाण्ड्यदेशीया पाण्ड्यानाञ्च तथा प्रिया ॥ १३४

पत्यौ सुप्ते स्वयं शिष्ये पत्यौ भुक्ते त्वमुङ्क्त च !  
 कदाचिद्वेप्रपुत्रस्तु दिवासङ्गमतत्परः ॥ १३५

राजपुत्रीं समासाद्य राजन् ! क्रमातुरोऽब्रवीत् ।  
 ममेच्छा वर्तते भद्रे सङ्गमे तव भामिनि ।

पतिवाक्यमुपाकर्ण्य पतिं प्राह प्रजापते ॥ १३६

चन्द्रलेखा—

|                                              |     |
|----------------------------------------------|-----|
| ‘शरीरमस्थिमांसाद्यैः पूरितं पुरुषर्षभ ।      |     |
| शरीरेण शरीरस्य सङ्गमः साध्वसम्मतः ॥          | १३७ |
| तत्रापि दिवमकीदामयुक्तां मुनयो विदुः ।       |     |
| निकेतने पिता माता चाग्निहोत्रश्च देवराट् ॥   | १३८ |
| प्रभाकरप्रभां पश्य त्यज कामं द्विजात्मज !’ । |     |
| वधूवचनमाकर्ण्य माधवो वाक्यमब्रवीत् ॥         | १३९ |

माधवः—

|                                            |     |
|--------------------------------------------|-----|
| ‘भव भामिनि ! सौख्ये मे पूरयाद्य मनोरथम् ।  |     |
| तव स्यत् पुत्रसौभाग्यं परं पतिसलोकता’ ॥    | १४० |
| भर्तुर्वचनमाकर्ण्य भर्तारं वाक्यमब्रवीत् ॥ | १४१ |

चन्द्रलेखा—

|                                                    |     |
|----------------------------------------------------|-----|
| ‘गच्छामि जलहेतोस्तु गच्छ त्वं पुरतो मम’ ।          |     |
| तदा जगाम राजेन्द्र ! कुशार्थं स स्वभावतः ॥         | १४२ |
| सा जगामाथ पानीयपात्रमादाय भामिनी ।                 |     |
| तामन्वगान्माधवोऽपि वटकूटमभिद्रुतः ॥                | १४३ |
| तत्रान्तरे विप्रपुत्रो ददर्शान्यां स्त्रियं पुनः । |     |
| वनान्तरे वसन्ते च वसन्तीं द्रुममूलगाम् ॥           | १४४ |
| धवलाम्बासम्बद्धां कटिमेखलयाऽन्विताम् ।             |     |
| सुनामां सुभगां सुभ्रूं नीलालकविराजिताम् ॥          | १४५ |
| मुमोह विप्रस्तां दृष्ट्वा सुवर्णां सुपयोधराम् ।    |     |
| स्निग्धकञ्चुकसम्बद्धां कोकिलस्वररञ्जिताम् ॥        | १४६ |
| अञ्जनालिप्तनयनां अन्त्यजां नाम कुन्तलाम् ।         |     |
| पादेन विलिखन्तीं गां जानुस्थितशिरोरुहाम् ॥         | १४७ |

दृष्ट्वा खिन्नमना भूत्वा चिन्तयन् ब्रह्मनिर्मितिम् ।  
 स भार्या प्रत्युवाचेदं 'गच्छ प्राणप्रिये! गृहम् ।  
 इच्छा मे पूर्णतां प्राप्ता त्वद्भक्त्या परितुष्यतः ' ॥ १४८

चन्द्रलेखा—

'युक्तमुक्तं त्वया भद्र! गच्छामि भवनं स्वकम्' ।  
 भर्तुराज्ञामुपानीय चन्द्रलेखा गृहं गता ॥ १४९  
 यावद्गच्छति सा भार्या तावत्तत्र स्थितोऽभवत् ।  
 गतायां स्वप्रियायान्तु तां बालां परिचिन्तयन् ॥ १५०  
 शनैर्जगाम राजेन्द्र! स्मरेण हृतचेतनः ।  
 समीपस्थं मुनिं प्रेक्ष्य सा राजन्! पृथुलोचना ।  
 स्वरभेदं प्रकुर्वन्ती वाक्यमूचेऽथ माधवम् ॥ १५१

कुन्तला—

मा याहि मुनिशार्दूल! मत्समीपं महामते! ' ।  
 स च तद्वचनं श्रुत्वा सहसा वाक्यमब्रवीत् ॥ १५२  
 माधवः— 'का त्वं कल्याणि! भद्रं ते जननी जनिता च कः? ।  
 आवासस्तव भद्रं ते कस्मिन् राष्ट्रे वरानने!' ।  
 सा चेत्थमुक्ता मुनिना जातिमाह मनस्विनी ॥ १५३

कुन्तला—

'किं मां पृच्छसि पापिष्ठां व्यभिचारकुलोद्भवाम् ।  
 अन्त्यजान्यजयोर्जातां सुरामांसाशिनीं खलाम् ॥ १५४  
 मध्यदेशे निवासो मे किं त्वं पृच्छसि भूसुर! ।  
 वेदवेदान्तवेदिस्त्वं न मां द्रष्टुमिहार्हसि ॥ १५५  
 मां स्पृष्टुं क्रीडितुं वापि कथमिच्छसि मूढधीः' ।  
 एवमादिप्रजरूपन्तीं माधवस्तामथाब्रवीत् ॥ १५६

- माधवः—‘ वृथा नारायणाज्जातो ब्रह्मा लोकपितामहः ।  
अन्धमेनं महाराजं मन्यते मे मतिः सदा ॥ १५७
- वृथा यज्जनयामास वनितां वनहेतवे ।  
तथाऽपि मम बुद्धिस्तु त्वय्येव रमते सदा ॥ १५८
- यतस्त्वय्येव निरतं मनो मे कृतवानजः ।  
अतो मनो मे सम्पूर्य जीवयाद्य शुचिस्मिते ! ॥ १५९
- कुन्तला—‘ कुलाटनं प्रकुर्वाणाः कुलमाशतमाकुलम् ।  
दहन्तीति वदन्तिस्म कुलजा वरमानिनः ’ ॥ १६०
- माधवः—‘ लवणोदकजातानि रत्नानि विविधानि च ।  
अङ्गीकुर्वन्ति देवाश्च तेजःप्राधान्यकारणात् ॥ १६१
- तस्मादहं सुरूपत्वात् त्वयि भोगं करोमि च ।  
नरकं वा मृतो यास्ये पितृभिः सह सुस्मिते ’ ॥ १६२
- इत्येवमुक्ता द्विजबालकेन सरोद कन्या तरुणाऽरुणाभा ।
- कुन्तला—‘ दिवौकसो विप्रवरो विमोच्यो दांषादमुष्मादसतीप्रसङ्गात् ॥ १६३
- दिग्देवता याश्च गणाधिपा ये भान्विन्दुपूर्वाश्च नवग्रहा ये ।  
शृण्वन्तु वाक्यं मम ते वृथाऽयं विप्रो मृतिं यास्यति पापसङ्गात् ॥ १६४
- विललाप महाराज ब्राह्मणार्थं सुमध्यमा ।  
‘ मा स्पृशाद्य महीदेव पापिनीं व्यभिचारिणीम् ॥ १६५
- कः स्पृशेदग्निमार्तः सन् सर्पं व्याघ्रं गजं द्विज ! ।  
परपत्न्यो हि तत्तुल्याः किमुचण्डालकन्यका ॥ १६६
- उत्तमं पदमास्थाय नीचा इच्छन्त्यधोगतिम् ।  
ज्ञानिनो न तथा विप्राः तव बुद्धिस्तु तादृशी ॥ १६७
- जाती द्वे निर्मिते पूर्वं विष्णुना द्विजसत्तम ! ।  
स्त्रीत्वं पुंस्त्वं यथा तद्वत् चातुर्वर्ण्यञ्च भूसुर ! ॥ १६८

|                                                   |     |
|---------------------------------------------------|-----|
| ब्राह्मणस्य ब्रह्मयोन्यां रन्तुमिच्छा प्रशस्यते । |     |
| तथान्येषाञ्च वर्णानां स्वस्वजातौ प्रशस्यते ॥      | १६९ |
| विपरीतमिमं मन्ये धर्मत्यागं द्विजन्मनाम् ।        |     |
| शरीरं तव विप्रेन्द्र ! वेदपूतं विशेषतः ॥          | १७० |
| ऋतुकाले च यन्मातुः तव पित्रा समागमे ।             |     |
| रेतः सृष्टं वेदपूतं गर्भाधानमिदं विदुः ! ॥        | १७१ |
| सीमन्तं कल्पयामासुः मन्त्रैर्वेदमयैर्द्विज ।      |     |
| दशमे मासि सम्प्राप्ते प्रासूत जननी तव ॥           | १७२ |
| तदा पित्रा जातकर्म कृतं नाम च मन्त्रवत् ।         |     |
| अन्नप्राशनचौलादि ब्रह्मवाचनपूर्वकम् ॥             | १७३ |
| अग्निसाक्षिविधानेन प्राप्तदारः कृतो भवान् ।       |     |
| अधीतवेदशास्त्रः सन् आहिताग्निव्रते स्थितः ॥       | १७४ |
| एतादृशस्य देहस्य मया सङ्गः कथं भवेत् ? ।          |     |
| कर्णौ हरिकथाः श्रुत्वा पावितौ नासिका तव ॥         | १७५ |
| हृर्यर्पितसुगन्धेन पाविता जठरं तव ।               |     |
| वासुदेवार्पिताग्नेन पवितं पुरुषर्षभ ! ॥           | १७६ |
| कृष्णार्चनप्रसङ्गेन करौ पावनतां गतौ ।             |     |
| हरिनामकलापेन जिह्वा ते पावनात्मिका ॥              | १७७ |
| पुण्यक्षेत्रानुचारेण पादौ ते पावनीकृतौ ।          |     |
| एतादृशेन देहेन कथं सङ्गं प्रशंससि ? ॥             | १७८ |
| ममापि शृणु माहात्म्यं देहस्यामितदोषिणः ।          |     |
| अवाच्यवचनैः क्रूरैः जिह्वा मे दह्यते सदा ॥        | १७९ |
| सुरामांसाशनेनैव जठरे गुल्ममागतम् ।                |     |
| व्यभिचारकथालापात् कर्णौ मे शिथिलीकृतौ ॥           | १८० |

|                                                |     |
|------------------------------------------------|-----|
| पादौ जारगृहं गत्वा पाषाणसदृशौ मम ।             |     |
| गोवधान्मे करौ क्रूरौ यमदण्डसमप्रभौ ॥           | १८१ |
| एतादृशस्य देहस्य त्वया सङ्गः कथं भवेत् ? ।     |     |
| उत्तमो नीचतां प्राप्य कथं स्वर्गं गमिष्यति ? ॥ | १८२ |
| परस्त्रीसङ्गदोषेण बहवो नरकान् गताः ।           |     |
| तस्मादुत्तिष्ठ भद्रं ते तव दासी भवामि भोः ।    |     |
| बनिताक्चनं श्रुत्वा वाक्यमूचे द्विजात्मजः ॥    | १८३ |

माधवः—

|                                                               |     |
|---------------------------------------------------------------|-----|
| ‘त्वदीयसङ्गो बहुकालपुण्यप्रभावजो मुक्तिकरः शुभावहः ।          |     |
| दैवेन योगेन हरेः प्रसादात् पुण्येन लब्धः पुरुषार्थहेतुः ॥ १८४ |     |
| तस्माद्भजस्वानुगतोऽस्मि भामिनि ।                              |     |
| त्यजाद्य लज्जां कुरु मे मनोगतम् ॥                             | १८५ |
| गच्छन्त्यद्य मम प्राणाः त्वद्वियोगेन केवलम् ।                 |     |
| तस्माज्जीवय भद्रं ते मरणाभिमुखञ्च माम् ॥                      | १८६ |
| एवमुक्त्वा द्विजेन्द्रेण पृथुश्रोणी समुत्थिता ।               |     |
| पलायनायाशु मर्ति चक्रे चण्डालकन्यका ॥                         | १८७ |
| धावमानामनुद्रुत्य माधवस्तामुपास्पृशत् ।                       |     |
| रौरवं जनकस्यापि जनन्याः कुलयोः ध्रुवम् ॥                      | १८८ |
| स्यादिति क्रोशमानां तां माधवो मन्मथाऽहतः ।                    |     |
| बलात्कारेण सङ्गृह्य बुभुजे भोगमुत्तमम् ॥                      |     |
| भोगात्यये द्विजं बाल्यं वाक्यमूचे मनस्विनी ॥                  | १८९ |

कुन्तला—

|                                              |     |
|----------------------------------------------|-----|
| ‘अद्यप्रभृति भो विप्र! पतिस्त्वं मम भूसुर! । |     |
| त्यज यज्ञोपवीतं त्वं मुण्डयित्वा शिरस्तथा ॥  | १९० |

|                                                      |     |
|------------------------------------------------------|-----|
| अब्राह्मण्यमुपागम्य भुङ्क्ष्व गोमंसमुत्तमम् ।        |     |
| पिब मद्योदकं शीघ्रं चण्डालत्वमुपाश्रितः ।            | १९१ |
| तद्वाक्यमाकर्ण्य तदा तयोक्तं सर्वमाचरन् ।            |     |
| चण्डालाचरिताचारं जगाम विधियोदितः ॥                   | १९२ |
| विप्रस्तया समेतस्तु कृष्णवेणीनदीतटम् ।               |     |
| द्वादशाब्दं वसन् विप्रः तत्सङ्गपरिमोहितः ॥           | १९३ |
| अनित्यत्वाच्छरीराणां कालपाशेन यन्त्रता ।             |     |
| जगाम मरणं राजन् ! कुन्तला नीलकुन्तला ॥               | १९४ |
| तया विरहितः श्रीमान् माधवो दुःखकानरः ।               |     |
| अचरद्भुवनं सर्वं उन्मादेनोद्भ्रमन्निव ॥              | १९५ |
| अऋस्मादैवयोगेन राजानश्चौत्तरास्तदा ।                 |     |
| यात्रार्थं समुपाजग्मुः वराहस्य च पर्वतम् ॥           | १९६ |
| मार्गमध्ये ददर्शासौ गधवस्तान् महीपतीन् ।             |     |
| गच्छन्नेव च तैः सार्धं तदुच्छिष्टान्नभोजनः ॥         | १९७ |
| प्राप सर्पगिरिं राजन् ! दैवयोगेन कर्मणा ।            |     |
| ते राजानस्तत्र गत्वा तीर्थे कपिलसंज्ञिके ॥           | १९८ |
| स्नात्वा भक्तिभरोपेताः वानं चक्रुरादरात् ।           |     |
| माधवः स्वयमप्येत्य वाण्यामास वै शिरः ॥               | १९९ |
| पार्वणानि प्रकुर्वन्तः तत्र राजन् ! क्षितीश्वराः ।   |     |
| पिण्डानि च सुसंहृष्टाः श्राद्धीयानि ददुस्तदा ॥       | २०० |
| माधवोऽपि शुभे तीर्थे स्नात्वा तद्वच्च पार्वणम् ।     |     |
| कुर्वन् पिण्डान् मृदा कृत्वा पितृभ्यः श्रद्धया ददौ ॥ | २०१ |
| दैवात्तत्कर्मणैवासौ तदाऽभूद्रतकल्मषः ।               |     |
| तस्माद्यो मानवो भक्त्या कुर्यात्तीर्थावगाहनम् ॥      | २०२ |

|                                                                 |     |
|-----------------------------------------------------------------|-----|
| पितृश्राद्धं पिण्डदानं मुक्तिस्तस्य न संशयः ।                   |     |
| मृत्पिण्डं कृत्वान् विप्रः पुण्यक्षेत्रे पुरातने ॥              | २०३ |
| किं वर्णयामः पुरुषोत्तमस्य क्षेत्रस्य तीर्थस्य च पुण्यशक्तिम् । |     |
| मृत्पिण्डदानात्पितरश्च तस्य मुक्तिं प्रपन्नाः मुरवैरिशासनात् ॥  | २०४ |
| प्रभाते विमले जाते राजानो राजसत्तम ! ।                          |     |
| समारोहन् गिरिश्रेष्ठं सपुत्राश्च सबान्धवाः ॥                    | २०५ |
| तेषामनुपदं राजन् ! प्राप शेषगिरिञ्च सः ।                        |     |
| विश्राम्यन्नः सर्व एव ते तस्थुस्तत्र तत्र च ॥                   | २०६ |
| सोऽपि तस्थौ महाराज ! माधवो गिरिमस्तके ।                         |     |
| भूधरस्पर्शमात्रेण तदघं पर्यकम्पत ॥                              | २०७ |
| माधवस्याभवत्कष्टं यथा वै मक्षिकाशिनः ।                          |     |
| वमन्तमेनं स्वं पापं समावृण्वन् समन्ततः ॥                        | २०८ |
| तदङ्गजातः कोऽप्यग्निः अद्रिमाहात्म्यतस्तदा ।                    |     |
| प्रजज्वाल दहन् पापं सुरामांसाशनोद्भवम् ॥                        | २०९ |
| तस्य दुर्गन्धधूमेन वासिताः सर्वदेवता ।                          |     |
| तद्भावं वेदितुं देवाः ब्रह्मरुद्रपुरोगमाः ॥                     | २१० |
| विमानानि विचित्राणि भासयन्तः समागताः ।                          |     |
| खमार्गे संस्थिताः सर्वे दृष्ट्वा तच्चरितं नृप ! ॥               | २११ |
| वनृपः पुष्पवर्षाणि माधवस्योत्तमाङ्गके ।                         |     |
| दृष्ट्वा पितामहः श्रीमान् विमानादवरोह्य सः ॥                    | २१२ |
| माधवं गतपाप्मानं यथा हरिरजामिलम् ।                              |     |
| कृपयोद्धृतवानेनं कृपालुर्द्विजपुङ्गवम् ॥                        | २१३ |
| इति सञ्चिन्तयंस्तस्य निकटं प्राप सादरम् ।                       |     |
| जिघ्रंश्च तच्छिरः श्रीमान् ब्रह्मा वाणीमथाब्रवीत् ॥             | २१४ |



|                                                |     |
|------------------------------------------------|-----|
| ‘भो भो माधव विप्रेन्द्र! गतपापोऽसि केवलम् ।    |     |
| स्वामितीर्थस्य निकटं गत्वा स्नात्वा च तज्जले ॥ | २१५ |
| वराहवदनं नत्वा त्यज देहं महीसुर! ।             |     |
| महीपालोऽथ भूत्वाऽत्र कुरु राज्यमकण्टकम् ॥      | २१६ |
| पाण्डवानाञ्च दौहितकुले जातोऽसि कीर्तिमान् ।    |     |
| सुधर्मस्य सुतो भूत्वाऽऽकाशनामाथ दक्षिणे ॥      | २१७ |
| नारायणपुरे वीर! तोण्डदेशाधिपो भव ।             |     |
| तव पुत्री जगन्माता जामाता च जगत्पतिः ॥         | २१८ |
| भविष्यति महाराजः पश्चाद्वैकुण्ठमाप्नुहि ।      |     |
| इति तस्य वरं दत्त्वा चतुरश्रतुराननः ॥          | २१९ |
| तदा नाम चकाराद्रेः ‘वेङ्कटाचल’ इत्यपि ।        |     |
| सर्वपापानि ‘वै’ प्राहुः ‘कटः’ तद्वाह उच्यते ॥  | २२० |
| तस्माद्वेङ्कटशैलोऽयं लोके विख्यातकीर्तिमान् ।  |     |
| प्रभातकाले राजेन्द्र! यः कीर्तयति भूधरम् ॥     | २२१ |
| तस्य पुण्यफलं वक्ष्ये शृणु राजन्! यथास्थितम् । |     |
| फलं भवेद् ध्रुवं गङ्गासेतुयात्रासहस्रजम् ॥     | २२२ |
| इतिहासमिदं प्रोक्तं गौतमेनोदितं हि मे ।        |     |
| पुण्यं परमकल्याणं श्रवणाद्भद्रदायकम् ॥         | २२३ |

इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये

भगवत्क्रोडाद्रेर्युगभेदेन वृषभादिनामभेदवर्णनं

नाम प्रथमोऽध्यायः ।

अथ द्वितीयोऽध्यायः

### भगवतः श्रीवैकुण्ठादङ्कटाचलागमनम्

जनकः—

- ‘मरुत्प्राहाहिराजं ते भगवानागमिष्यति ।  
 इति त्वयोदितं पूर्वं तन्ममाचक्ष्व विस्तरात् ॥ १  
 कथं नारायणः प्राप्तः केन वा कारणेन भोः ! ।  
 तत्तागत्य कृतं किं तु तन्ममाचक्ष्व विस्तरात् ॥ २  
 कथं वैकुण्ठलोकन्तु त्यक्तवान् पुरुषोत्तमः ।  
 चरितं तस्य माहात्म्यं तीर्थानां पर्वतस्य च ॥ ३  
 वराहरूपिणो विष्णोः माहात्म्यं वद विस्तरात् ।  
 आकाशनाम्नश्चरितं राज्ञस्तस्य महात्मनः ॥ ४  
 यस्य पुत्री रमा देवी जामाता च जगत्पतिः ।  
 देवानाञ्च ऋषीणाञ्च देवस्त्रीणां समागमम् ॥ ५

### सात्त्विकदेवतात्वपरीक्षार्थं भृगोः सत्यलोकादिगमनम्

- शतानन्दः— ‘पुरा तु ऋषयः सर्वे कश्यपाद्या मुनीश्वराः ।  
 सन्मखं जाह्नवीतीरे सन्तोषात् चक्रिरे द्विजाः ॥ ६  
 तस्मिन् काले मुनिश्रेष्ठो नारदो मुनिसत्तमः ।  
 उवाच वचनं विप्रान् किमर्थोऽयं क्रतूत्तमः ॥ ७  
 को वा भुङ्क्ते यज्ञफलं को वा ध्येयः सुरोत्तमः ।  
 कृत्ययज्ञफलं कस्य चार्प्यते मुनिसत्तमाः ’ ॥ ८  
 इति नारदवाक्यन्तु श्रुत्वा ते मुनिगुहवाः ।  
 संशयार्थं समापन्नाः कथमल्ल विचार्यताम् ॥ ९

- सम्मिलित्वा तदा सर्वे भृगुं ब्रह्मविदां वरम् ।  
तमूचुर्भक्तिनम्राङ्गाः कृताञ्जलिपुटाः स्थिताः ॥ १०
- ‘ गच्छ शीघ्रं महाबुद्धे ! परीक्षार्थं सुरोत्तमान् ’ ।  
इति तेषां वचः श्रुत्वा ययौ कञ्जजमन्दिरम् ॥ ११
- तत्र दृष्ट्वाऽष्टबाहुं तं साक्षाद्ब्रह्माणमग्रजम् ।  
चतुर्मुखमुदाराङ्गं सरस्वत्या सुसेवितम् ॥ १२
- चतुरास्यसमुद्भूतवेदघोषविराजितम् ।  
दिवपालकगणैः सार्धं किरीटमकुटोज्ज्वलम् ॥ १३
- स्तुकन्तं जगदीशानं नारायणमनामयम् ।  
प्रणमद्भक्तिभावेन मददीप्तिविराजितम् ॥ १४
- पातयामास कायं स्वं पुरतः कञ्जजन्मनः ।  
पतितं स भृगुं दृष्ट्वा नोवाच वचनं विधिः ॥ १५
- तं मत्वा किञ्चिदज्ञानात् अपूज्यं मुनिपुङ्गवः ।  
अलब्ध्वा स्वात्मनः कार्यं कैलासं स ऋषिर्ययौ ॥ १६
- कैलासगिरिमासाद्य तत्राद्राक्षीत् तिलोचनम् ।  
कामुकं पार्वतीदेव्या क्रीडन्तं निजमन्दिरे ॥ १७
- तस्मिन् काले तमायातं नाजानात्कामुको हरः ।  
आगतं सा मुनिं दृष्ट्वा पार्वती लज्जयाऽवदत् ॥ १८
- ‘ त्यज शीघ्रं महाबाहो ह्यागतो मुनिपुङ्गवः ’ ।  
इति तस्या वचः श्रुत्वा क्रोधात्ताम्रविलोचनः ॥ १९
- तं हन्तुमद्रवच्छीघ्रं ऋषिः शापन्निराकरोत् ।  
शशाप स ऋषिः शम्भुं ‘ लोके त्वं नैव पूज्यसे ॥ २०
- त्वं शोफः पूजनेनैव लोके स्थातिं गमिष्यसि ’ ।  
इत्युक्त्वा स ऋषिश्चागात् वैकुण्ठं हरिमन्दिरम् ॥ २१

|                                             |    |
|---------------------------------------------|----|
| प्राकारगोपुरद्वारनवतोरणभूषितम् ।            |    |
| चतुर्दिक्षु चतुर्द्वारपालकैरुपशोभितम् ॥     | २२ |
| तत्र शय्यागृहे रम्ये शेषमञ्चकशायिनम् ।      |    |
| लक्ष्म्या समेतं देवेशं ददर्श स भृगुस्तदा ॥  | २३ |
| तताडोरसि गोविन्दं भृगुः पादतलेन तम् ।       |    |
| ताडयमानो हरिः साक्षात् उत्थाय विनयान्वितः ॥ | २४ |
| पपात भगवान् भक्त्या ऋषिपादसरोरुहे ।         |    |
| आलिलिङ्गेऽथ भक्त्यैव चोवाच ऋषिपुङ्गवम् ॥    | २५ |

भृगुं प्रति श्रीवैकुण्ठनाथोक्तविनीतवचनम्

|                                                          |    |
|----------------------------------------------------------|----|
| श्रीभगवान्—‘ किमर्थं त्वमृषिश्रेष्ठ ! मच्छरीरं कठोरकम् । |    |
| अताड्योऽजरायुक्तमभेद्यं देवमानवैः ॥                      | २६ |
| वज्रादष्टगुणां विद्धि मच्छरीरे कठोरताम् ।                |    |
| किमर्थं ताडितं विप्र ! कोमलाङ्घ्रितलेन तत् ॥             | २७ |
| पादौ ते कोमलौ दिव्यौ मच्छरीरसमागमान् ।                   |    |
| कियद्दुःखं समापन्नौ न जानामि द्विजोत्तम ! ’ ॥            | २८ |
| इत्युक्त्वा द्विजपादौ तौ प्रक्षाल्योष्णोदकेन वै ।        |    |
| दधार शिरसा भक्त्या विप्रपादोदकं शुभम् ॥                  | २९ |
| जगृहे सकुटुम्बश्च सर्वलोकं विडम्बयन् ।                   |    |
| विबुधा दर्शनेनैव पुनन्ति च जगत्त्रयम् ।                  |    |
| इत्युक्तो देवदेवेन ऋषिश्चागाद्धरातलम् ॥                  | ३० |

भगवतो भृगुकृतसत्त्विकदेवतात्वसमर्थनम्

|                                                 |    |
|-------------------------------------------------|----|
| ऋषीणामग्रजातीनां सभायां स ऋषिस्तदा ।            |    |
| बोधयामास तान् सर्वान् ‘हरिः सर्वोत्तमः स्वयम् ॥ | ३१ |

हरिः सर्वोत्तमः साक्षाद्रमा देवी तदन्तरा ।  
 तदधो विधिवाण्यौ च तदधः शर्वपूर्वकाः ॥ ३२  
 एवं तरतमात् ज्ञेयाः सुरदैत्यनरेषु च ।  
 इत्येवं बोधिता विप्रा भृगुणा तत्त्ववेदिना ।  
 हरिं निश्चित्य सर्वेशं चक्रुस्तस्मै मखार्पणम् ॥ ३३

### भृगुपादाहतिकुपितायाः लक्ष्म्याः करवीरपुरगमनम्

ततस्तु भगवान् देवः एकान्ते निजमन्दिरे ।  
 सार्धञ्च रमयाऽतिष्ठत् तदोवाच रमा हरिम् ॥ ३४  
 श्रीरमा— 'गच्छामि देवदेवेश ! त्यक्त्वा त्वां जगदीश्वर ! ।  
 ताडितोऽसि जगन्नाथ ! ऋषिणा त्वं जगन्मयः ॥ ३५  
 मदालिङ्गस्थले देव ! पादेनैव जगत्पते ।  
 करवीरपुरं दिव्यं गच्छामि गरुडध्वज ' ॥ ३६  
 इति प्रेम्णा च कलहं कृत्वा तु हरिणा सह ।  
 रमा जगाम तत्क्षेत्रं करवीरपुराह्वयम् ॥ ३७

### लक्ष्म्यन्वेषणार्थं श्रीवेङ्कटाचलं प्रति भगवदागमनम्

यदा गता महालक्ष्मीः तदा नारायणो हरिः ।  
 'आविशतितमे प्राप्ते द्वापरान्ते कलौ युगे ॥  
 यस्मिन् देशे यदा प्रेमकलहोऽस्याः प्रशाम्यति ॥ ३८  
 कर्मणा येन च यथा तत्तथा च करोमि तत् ' ।  
 इति सङ्कल्प्य गोविन्दो लीलामानुषविग्रहः ॥ ३९  
 मायावी परमानन्दं त्यक्त्वा वैकुण्ठमुत्तमम् ।  
 गङ्गाया दक्षिणे देशे योजनानां शतत्रये ॥ ४०

|                                               |    |
|-----------------------------------------------|----|
| सुवर्णमुखरी नाम नदीनां प्रवरा नदी ।           |    |
| शुकस्य वरदा पुण्या ह्यगम्यमुनिपूजिता ॥        | ४१ |
| तस्या एवोत्तरे तीरे क्रोशार्धद्वयमात्रके ।    |    |
| श्रीवेङ्कटगिरिर्नाम वर्तते पुण्यकाननः ॥       | ४२ |
| सुवर्णगिरिपुत्रस्तु सर्वतीर्थसमन्वितः ।       |    |
| साक्षाच्छेषावतारोऽसौ सर्वधातुविराजितः ॥       | ४३ |
| वैकुण्ठसदृशो दिव्यो नारायणममाश्रयः ।          |    |
| शेषमास्तसंवादात् आगतः पुण्यकाननः ॥            | ४४ |
| योजनत्रयविस्तीर्णः लिङ्गद्योजनमायतः ।         |    |
| वदनं वेङ्कटगिरिः नृसिंहाद्रिश्च मध्यमः ॥      | ४५ |
| श्रीशैलः पुच्छभागस्थः सर्वक्षेत्रमयो गिरिः ।  |    |
| सर्ववृक्षसमाकीर्णः सर्वधातुविभूषितः ॥         | ४६ |
| कुन्दमन्दारपनसप्लक्षोदुम्बरकिंशुकैः ।         |    |
| पिचुमन्दैः पारिजातैः तिलिन्निणीजम्बुमण्डलैः ॥ | ४७ |
| सरलैश्च महाधृक्षैः कृष्णागरुभिरञ्चितः ।       |    |
| तालहिन्तालपुत्रागैः देवदारुभिराश्रितः ॥       | ४८ |
| हंसकारण्डवाकीर्णः बककोकशुकैर्युतः ।           |    |
| कपोतैः क्षीरहंसद्यैः मृगषण्डैश्च भूषितः ॥     | ४९ |
| सिंहशार्दूलशरभकोडमातङ्गवानरैः ।               |    |
| जम्बुकैश्चैव भरल्लक्षैः कस्तूरीमृगमाहिषैः ॥   | ५० |
| उरगैर्व्यालखड्गैश्च गोमायुभिरपि श्रितः ।      |    |
| मल्लिकामालतीजातिनन्दावर्तैर्विराजितः ॥        | ५१ |
| चम्पकाशोकपुत्रागकेतकैः स्वर्णकेतकैः ।         |    |
| एवं मनोहरः श्रीमान् पर्वतः पुण्यकाननः ॥       | ५२ |

तरवो दैवतगणाः मृगाश्च ऋषिपुङ्गवाः ।

पितरः पक्षिणः सर्वे पाषाणा यक्षकिन्नराः ॥ ५३

एवं प्रभावोऽस्य गिरीन्द्रजन्मनः

श्रीवेङ्कटाद्रेस्तु हरेस्तथैव ।

जानन्ति न ब्रह्मशिवेन्द्रपूर्वकाः

अत्यल्पवीर्या मनुजास्तु किं पुनः ? ॥ ५४

इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये

भगवतः श्रीवैकुण्ठाद्वेङ्कटाचलागमनवर्णनं

नाम द्वितीयोऽध्यायः ।



अथ तृतीयोऽध्यायः



श्रीस्वामिपुष्करिणीमाहात्म्यम्

शतानन्दः—

तस्योपरि वरा दिव्या स्वामिपुष्करिणी शुभा ।

मत्स्यकच्छपसम्बाधा जलकुक्कुटभूषिता ॥ १

शिंशुमारगणाकीर्णा मण्डूकस्वरहुङ्कृता ।

तीरजैर्वृक्षसङ्घैश्च तुङ्गैराचुम्बिताम्बरा ॥ २

गङ्गादिसर्वतीर्थानां जन्मभूमिर्विराजते ।

तस्यां ये स्नान्ति मनुजाः ते धन्याः पुण्यवर्धनाः ॥ ३

धनुर्मासे सिते पक्षे द्वादश्यामरणोदये ।

काङ्क्षन्ति विबुधश्रेष्ठाः मज्जनं तज्जले शुभे ॥ ४

|                                                    |    |
|----------------------------------------------------|----|
| काङ्क्षन्ति मनुजाः स्नानं इति भोः ! किं वदामि ते । |    |
| येऽत्र श्राद्धादिकर्माणि पितॄणां कुर्वते द्विजाः ॥ | ५  |
| तेषाञ्च पितरस्तुष्टाः नृत्यन्ति हरिमन्दिरे ।       |    |
| जन्मना किमनेनेह व्यथेन भवनामहो ! ॥                 | ६  |
| स्नानदानेन तत्तीर्थे मनुजा भाग्यशालिनः ।           |    |
| शङ्खो नाम नृपः कश्चित् स्नानमालेण राज्यगः ॥        | ७  |
| पुरा नारायणो नाम ब्राह्मणोऽङ्गिरसः सुतः ।          |    |
| स्वामिपुष्करिणीतीर्थे महिम्ना स्नानजेन हि ॥        | ८  |
| वरं लब्ध्वा हरिं दृष्ट्वा जगाम हरिमन्दिरम् ।       |    |
| रामोऽपि तत्र स्नानेन हृतां सीतामगात्पुरा ॥         | ९  |
| एवं तीर्थवरा तत्र स्वामिपुष्करिणी शुभा ।           |    |
| तस्याः पश्चिमदिग्भागे वराहवदनो हरिः ॥              | १० |
| धरामालिङ्ग्य बर्हमीके आस्ते पिप्पलराजिते ।         |    |
| त्रिकोटितीर्थजातानां जन्मस्थानं स भूधरः ॥          | ११ |
| एनं गिरिवरं प्राप्य भगवान् वेङ्कटाचलम् ।           |    |
| वैकुण्ठादधिकं मत्वा विचचार ततस्ततः ।               |    |
| न प्राप किञ्चिदास्थानं गूहनार्थं रमापतिः ॥         | १२ |

### श्रीनिवासस्य स्वामितीर्थपश्चिमतीरस्थवल्मीकप्रवेशप्रकारः

|                                               |    |
|-----------------------------------------------|----|
| इत्थं विचार्यमाणे तु स्वामिपुष्करिणीतटे ।     |    |
| दक्षिणे विमलं दिव्यं वल्मीकं दृष्टवान् मुदा ॥ | १३ |
| तिन्त्रिणीवृक्षमूलस्थं भगवान् जगदीश्वरः ।     |    |
| मत्वेदं परमं स्थानं तत्र लीनोऽभवद्भरिः ।      |    |
| एवं देवे स्थिते तत्र विगतं वसरायुतम् ॥        | १४ |



|                                                |    |
|------------------------------------------------|----|
| अतीते द्वापरे चैव त्वष्टाविंशतिमे कलौ ।        |    |
| अतीते वत्सरे कश्चित् चोलराजो नृपोत्तमः ॥       | १५ |
| अवतारं समापन्नो नागकन्योदरे तथा ।              |    |
| नस्मिञ्छासति भूखण्डं बहुपुण्यफलप्रदम् ॥        | १६ |
| बहुक्षीरप्रदा गावः पुत्रा वै पितृवत्सलाः ।     |    |
| काले ववर्ष पर्जन्यः सस्या वै बहुधान्यदाः ॥     | १७ |
| नार्यः प्रतिव्रताः सर्वा पुरुषाश्च सतीव्रताः । |    |
| इत्थं शासति राश्यस्मिन् जना आनन्दतत्पराः ॥     | १८ |

### आकाशनृपगृहे ब्रह्मादीनां धेन्वादिरूपेण स्थितिः

|                                                  |    |
|--------------------------------------------------|----|
| तस्मिन् काले विधिः साक्षात् धेनुरूपं समाश्रितः । |    |
| ब्रह्मा धेनोः पालिकाऽभूत् गोपाली कमलाऽलया ॥      | १९ |
| साक्षाद्बुद्धो वत्सरूपी ताभ्याञ्चेयं समागता ।    |    |
| पश्यन्ती पतिमार्गन्तु चोलराजं समभ्यगात् ॥        | २० |
| चोलराजगृहं प्राप्य सा मौल्येन सवत्सकाम् ।        |    |
| विक्रीय गां महालक्ष्मीः जगाम निजधाम च ॥          | २१ |
| गृहीत्वा तां महीपालो मुदमाप प्रियान्वितः ।       |    |
| बहुक्षीरप्रदां तां सः पुत्रार्थमकरोत्तदा ॥       | २२ |
| ततो धेनुसहस्रेण साकं श्रीवेङ्कटाचले ।            |    |
| सा गैर्जगाम नित्यन्तु रमानाथं विचिन्वती ॥        | २३ |
| तत्र तत्र समाजिघ्रन् भूधरेन्द्रे वृषाकपिम् ।     |    |
| विचिनोति स सर्वत्र धेनुरूपी विधिस्तदा ॥          | २४ |
| ततः कालेन महता स्वामिपुष्करिणीतटे ।              |    |
| वल्लमीकस्थं हरिं ज्ञात्वा तुतोष मनसा विधिः ॥     | २५ |

|                                                            |    |
|------------------------------------------------------------|----|
| समसिञ्चच्च वल्मीकं समन्तात् क्षीरधारया ।                   |    |
| तदाभृनि नित्यं तु राजधेनुगणैः सह ॥                         | २६ |
| तत्र गत्वा च भक्त्यैव वल्मीके क्षीरसेचनम् ।                |    |
| जगन्नाथस्य सम्प्रीत्यै धेनुरूपी पिनामहः ॥                  | २७ |
| चकारानुदिनं गेहे नैव क्षीरं ददौ तदा ।                      |    |
| चिरमेवं गते काले चेलगजसती स्वयम् ॥                         | २८ |
| धेनुपालं समाहूय वचनं चेदमब्रवीत् ।                         |    |
| ‘गवां पालक ! दुर्बुद्धे ! पयोऽस्याः किं करोषि रे ? ॥       | २९ |
| किं त्वं भुङ्क्तेऽथ वा वत्सो भुङ्क्ते ? तद्द मे द्रुतम् ।’ |    |
| इति तस्या वचः श्रुत्वा गोपालो भयविह्वलः ।                  |    |
| उवाच वचनं मन्दं राजभार्या सगद्गदम् ॥                       | ३० |

### गोक्षीरपायिनं श्रीनिवासं प्रति गोपालकृतताडनम्

|                                                      |    |
|------------------------------------------------------|----|
| ‘न जानेऽहञ्च तत्कर्म न मया पीयते पयः ।               |    |
| स्वयं पिबति वा धेनुः वत्सो वेति न विद्महे ॥          | ३१ |
| सत्यं वचनमेताद्ध विचारं कुरु भामिनि !’ ।             |    |
| इति गोपवचः श्रुत्वा सा सती विह्वलेश्च ॥              | ३२ |
| ताडयामास तं गोपं रज्जुभिश्चर्मनिर्मितैः ।            |    |
| ततः परदिने प्राप्ते ताडितो राजभार्यया ॥              | ३३ |
| कण्ठाङ्घ्रिबद्धरज्जुं तां त्यक्त्वा तत्पृष्ठतो ययौ । |    |
| धेनुः प्राप्याथ वल्मीकं दिव्यं तद्धरिमन्दिरम् ॥      | ३४ |
| अभ्यषिञ्चत् पयोभिश्च स्वपयोधरसम्भभवैः ।              |    |
| तां दृष्ट्वा धेनुपः कोपात् कुठारं हस्तमावकम् ॥       | ३५ |

|                                                |    |
|------------------------------------------------|----|
| उद्धृत्य तरसा तस्याः बन्धोद्योगं समाचरत् ।     |    |
| तदा बल्मीकगः स्वामी वात्सल्यं दर्शयन् हरिः ॥   | ३६ |
| ‘स्वभक्तहननं लोके स्वात्मार्थं सहते तु यः ।    |    |
| स एव नरकं मुङ्क्ते यावदाचन्द्रतारकम् ॥         | ३७ |
| मदर्थे च कुठारेण हनिष्यति च गां खलः’ ।         |    |
| इति मत्वा समाकान्तः श्रीनिवासो निरामयः ॥       | ३८ |
| ‘तुलसीदलमात्रेण मामत्रेनैव यः पुमान् ।         |    |
| पूजयेद्भक्तिभावेन तं रक्षामीति मत्पणः ॥        | ३९ |
| इयं तु भक्त्या मां नित्यं सिञ्चति क्षीरधाया’ । |    |
| इत्थं विचार्य गोविन्दः तत्प्रहारं निगृह्य च ॥  | ४० |
| स्वयं जग्राह तं घातं मौलौ स्वे च जगत्पतिः ।    |    |
| कुठारेणातितीक्ष्णेन ताडिते वेङ्कटेश्वरे ॥      | ४१ |
| शिरःस्फोटं समापन्ने कुठारेण तदोत्थिता ।        |    |
| सप्ततालप्रमाणेन रक्तवृद्धिरभूत्तदा ॥           | ४२ |
| स तं कोलाहलं दृष्ट्वा गोपालो मरणं ययौ ।        |    |
| हते गोपे तदा सा गौः अश्रुह्य गिरेस्तटात् ॥     | ४३ |
| राजानं समनुप्राप्य वत्सहीनेव दुःखिता ।         |    |
| लुण्ठनं परिचक्रेऽथ राजाग्रे राजमन्दिरे ॥       | ४४ |

मृतगोपविलोकनार्थं श्रीवेङ्कटाचलं प्रति नृपागमनम्

|                                                     |    |
|-----------------------------------------------------|----|
| तां दृष्ट्वा विह्वलां गां सः लुठन्तीं चारमब्रवीत् । |    |
| ‘किमर्थं लुठतीयं गौः त्यक्त्वा गोसन्ततिः कुतः? ॥    | ४५ |
| गवांसार्धं गच्छ चार! मेलयैनां गवां गणे’ ।           |    |
| इति राज्ञा समाज्ञप्तः चारस्तत्पृष्ठतो ययौ ॥         | ४६ |

- आरुह्य वेङ्कटागिरिं वल्मीकाग्रमुपश्रितः ।  
 पतितं धेनुपं दृष्ट्वा वल्मीकाग्रः समुत्थिताम् ॥ ४७
- रक्तवृद्धिं घोरतरां सप्ततालप्रमाणिकाम् ।  
 संवीक्ष्य नृपचारोऽथ जगाम नृपमन्दिरम् ॥ ४८
- चारस्तमानम्य नरेन्द्रसन्निधौ गोपालकृत्यं सकलं जगाद ।  
 गोपालघातेन कृतं सरक्तं वल्मीकरन्ध्रं ननुवच दीनः ॥ ४९
- रक्तवृद्धिं ततः श्रुत्वा राजा विस्मितमानसः ।  
 आरुह्य नरयानञ्च शीघ्रमागात् वृषाचलम् ॥ ५०
- वल्मीकस्यान्तिके स्थित्वा स इदं वाकमब्रवीत् ।  
 'किमिदं भो महत्कष्टं केन पापेन वै कृतम् ॥ ५१
- धैनुपालस्य मरणं वल्मीकं रक्तपूरितम् ।  
 गवा वृत्तान्तकथनं किमिदं वेङ्कटाचले' ।
- इति राजवचोऽश्रूषीत् वल्मीकस्थो जगत्प्रतिः ॥ ५२
- उद्भिद्य वल्मीकमनन्वीर्यवान् अनन्तशैलेन्द्रनलं समाश्रितः ।  
 श्रीस्वामितीर्थस्य च दक्षिणे तटे वल्मीकगः श्रीभगवानुवाच ॥ ५३
- सगद्गदोत्कण्ठसमाकुलाननः सरक्तबाष्पोदरपूर्णलोचनः ।  
 चोलं नृपेन्द्रं बहुनिष्ठुरं गिरा सशङ्खचक्रप्रतिमां समाश्रितः ॥ ५४

नृपं प्रति वल्मीकनिर्गतश्रीनिवासशापः :

श्रीभगवान्—

- 'पापिष्ठोऽसि दुराचार! राज्यगर्वमदोन्नत! ।  
 अनाथं भक्तहीनं मां दरिद्रं वनचारिणम् ॥ ५५
- पितृमातृविहीनञ्च भार्यबन्धुविवर्जितम् ।  
 सुआतृहीनं कुटिलः कुठारेणासिधारिणा ॥ ५६

|                                                                                                                                                 |    |
|-------------------------------------------------------------------------------------------------------------------------------------------------|----|
| अताडयत् नृपश्रेष्ठ ! तदुःखमलं ह्यभूत् ।                                                                                                         |    |
| धेनुपालयुधाघाताज्जातं दुःखं महाद्भुतम् ॥                                                                                                        | ५७ |
| शिरो भिन्नं धेनुपेन दयाहीनेन दुर्मते ! ।                                                                                                        |    |
| यजमानो गृहे यस्तु न विचारपरो भवेत् ॥                                                                                                            | ५८ |
| स्त्रीपुत्राद्यैः कृतं कर्म तस्यानिष्टकरं विदुः ।                                                                                               |    |
| इत्युक्त्वा भगवान् देवः शशाप नृपपुङ्गवम् ॥                                                                                                      | ५९ |
| ‘पिशचो भव दुर्बुद्धे ! महुःस्वाधानकर्मणा’ ।                                                                                                     |    |
| इत्थं शप्तो नृपश्रेष्ठः पतितः शापमूर्छितः ।                                                                                                     |    |
| मुहूर्तान्ते समुत्थाय प्रोवाच जगदीश्वरम् ॥                                                                                                      | ६० |
| इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये<br>स्वामितीर्थपश्चिमतीरस्थवरुमीकात् श्रीनिवासाविर्भाववर्णनं<br>नाम तृतीयेऽध्यायः । |    |

अथ चतुर्थोऽध्यायः

नृपं प्रति श्रीनिवासकृतशापहेतूपन्यासः

राजा—

|                                                           |   |
|-----------------------------------------------------------|---|
| ‘किमर्थमशपो देव ! माऽपराधविवर्जितम् ।                     |   |
| अविचार्य जगन्नाथ ! किं मयाऽऽचरितं तव ॥                    | १ |
| न जानेऽहं किञ्चिदपि दुःखदं ते रमापते ! ।                  |   |
| हा कष्टमतुलं प्राप्तं कथमत्र जगत्पते !’ ॥                 | २ |
| इति तेन स विज्ञप्तः श्रीनिवासोऽतिदुःखितः ।                |   |
| उवाच मन्दं वचनं राजानं शापमूर्च्छितम् ॥                   | ३ |
| श्रीनिवासः—‘पापिष्ठोऽहं दुराचारोऽस्म्यविचारी नृपोत्तम ! । |   |
| अज्ञानेनातिदुःखेन वृथा शापो मयाऽर्पितः ॥                  | ४ |

|                                                   |    |
|---------------------------------------------------|----|
| तथाऽपि मां विदुर्देवाः भगवन्तं सनातनम् ।          |    |
| यतोऽतो मद्बचः सत्यं मद्भक्ता ममुपासते ॥           | ५  |
| मच्छापो ह्यनृतो न स्यात् इति वेदविदो विदुः ।      |    |
| भक्त्यात्सल्यदोषेण दुःखितोऽहं भवान् म च ॥         | ६  |
| यावत्कलियुगं तिष्ठेत् तावहुःखी भवान् नृप ! !      |    |
| उभौ दुखं समापन्नौ सत्यसङ्कल्पदोषनः ॥              | ७  |
| भविष्यति नृपश्रेष्ठ आकाश इति नामवान् ।            |    |
| सोऽपि मे दास्यते कन्यां नाम्ना पद्मावतीं शुभाम् ॥ | ८  |
| कन्यादानस्य काले च ददाति वरदक्षिणाम् ।            |    |
| किरीटं शतभारञ्च रत्नयज्रसमाकुलम् ॥                | ९  |
| शुक्रवारे तु सायाह्ने किरीटं धारयाम्यहम् ।        |    |
| किरीटधारणे स्यातां नेत्रे मे जलपूरिते ॥           | १० |
| घटिकाषट्कमालं ते सुखं तत्र भविष्यति ।             |    |
| इति कालावधिं कृत्वा राज्ञः स्वस्य च माधवः ॥       | ११ |
| सुखस्य कालं संसूच्य स्वावनारप्रयोजनम् ।           |    |
| स्वावतारस्य चरितं कलौ कन्यापरिग्रहम् ॥            | १२ |
| इति सम्भाष्य राजानं तत्राऽस्ते भगवान् हरिः ।      |    |
| क्षतशान्त्यर्थमाकाङ्क्षन् वैद्यशास्त्रविशारदम् ॥  | १३ |
| गुरुं सुरपतीनाञ्च सस्मार जगदीश्वरः ।              |    |
| आगतञ्च गुरुं दृष्ट्वा 'स्वौषधं वद मे द्रुतम्' ॥   | १४ |

भगवत्क्षतापनोदनाय गुरुकृतचिकित्साप्रकारः

|                                            |    |
|--------------------------------------------|----|
| इति तेन समाज्ञप्तो जीवो जीववतां वरः ।      |    |
| 'क्षीरमौदुम्बरं देव ! तथा कार्पासमर्कजम् ॥ | १५ |

मेलयित्वा रमाकान्त ! तत्क्षतोपरि धार्यताम् ।

इत्येवं गुरुणाऽऽज्ञप्तं तच्चकार यथोदितम् ॥

१६

### श्रीवेङ्कटाचलस्य अयोध्यामथुरादितौल्यवर्णनम्

एवं कुर्वन् रमानाथः तत्र लीनोऽभवद्भरिः ।

कौसल्या कीटकगृहं तिन्त्रिणी दशदिग्रथः ॥

१७

गिरिरूपोऽनुजः साक्षात् अयोध्याऽभूदधित्यका ।

इत्थं रामावतारेण समां क्रीडामकल्पयत् ॥

१८

बल्मीकं देवकी साक्षात् वसुदेवोऽथ तिन्त्रिणी ।

बलभद्रः शेषशैलो मथुराऽभूदधित्यका ॥

१९

स्वामिपुष्करिणी तत्र यमुना च व्यराजत ।

यादवाश्च मृगाः सर्वे खगा वै गोपिकादयः ॥

२०

एवं श्रीकृष्णरूपेण क्रीडितो वेङ्कटाचले ।

‘अरायिकाणे विकटे गिरिं गच्छेति तं विदुः ॥

२१

एवं वेदमयः साक्षात् गिरीन्द्रः पन्नगाचलः ।

छन्नबल्मीकदेहाढ्यो वैकुण्ठादधिको ह्यभूत् ॥

२२

सुवर्णमुखरी नाम नदी सा विरजा नदी ।

वैकुण्ठो वेङ्कटगिरिः वासुदेवो रमापतिः ॥

२३

मुक्ता अजाः पक्षिगणाः मुक्ता रुद्रामृतोत्तमाः ।

सनत्कुमारप्रमुखाः वानराद्या द्विजोत्तमाः ॥

२४

मानुषं जन्म चाऽस्थाय यः पुमान् वेङ्कटाचलम् ।

गन्तुमिच्छति धर्मिष्ठः तेन सर्वमनुष्ठितम् ।

प्रीतो भवेद्रमानाथः सर्वदेवनमस्कृतः ॥

२५

श्रीवेङ्कटाद्रेर्महिमानमुत्तमं जानन्ति न ब्रह्मशिवेन्द्रपूर्वकाः ।

किमल्पवीर्या मनुजास्तमोगताः जानन्ति विष्णोः स्थलमद्भुतं हि तत् ॥ २६

इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये नृपंप्रति

श्रीनिवासकृतशापहेतूपन्यासादिवर्णनं

नाम चतुर्थोऽध्यायः ।

॥

अथ पञ्चमोऽध्यायः ।

पद्मावतीपरिणयोपोद्धातः

ऋषयः—

‘सूत ! सूत ! महाभाग ! सर्वशास्त्रविशारद ! ।

श्रुतं श्रीवेङ्कटेशस्य माहात्म्यं पापनाशनम् ॥

१

अवतारप्रभावश्च चोलराजनिबन्धनम् ।

वैकुण्ठाच्चैवागमनं चरितं लौकिकं परम् ॥

२

कृपालोऽसि दयासारः शिष्यप्रीतिपरायणः ।

तत्कल्याणविधिं ब्रूहि को वाऽऽकाशनृपोत्तमः ॥

३

कथं पुत्र्यभवत्पूर्वं कथं जामातृतां गतः ।

योगिनां मनसाऽचिन्त्यः श्रीनिवासः सतां गतिः ॥

४

तत्त्वेन ब्रूहि भगवन् ! साङ्गं वैवाहिकं शुभम् ।

यः पुमान् वेङ्कटेशस्य महिमर्क्षरसागरे ।

स्नानाचारपरो नित्यं स धन्यः पुण्यवर्धनः ॥

५

एवं मुनीनां वचनं निशम्य सूतो नितान्तं निजशिष्यसङ्घान् ।

उवाच भक्त्या ह्यतिनम्रदेहः साध्वित्यसौ तान् कृपयऽभिनन्दन् ॥ ६



श्रीसूतः—

- शृण्वन्तु मुनयः सर्वे भक्तिभावेन संयुताः ।।  
 पन्नगाचलनाथस्य कन्यासङ्ग्रहणं शुभम् ॥ ७
- कदाचिद्वेङ्कटेशस्तु स्वौषधार्थं स्वयं हरिः ।  
 गमनाभिमुखो भूत्वा निर्जगामारुणोदये ॥ ८
- तस्मिन् काले वराहस्तु मृगयायां स सूकरः ।  
 श्यामाकहारिणं जित्वा दैत्यं वृषभनायकम् ॥ ९
- समागच्छत्तदा देवो वेङ्कटेशं ददर्श सः ।  
 गर्जन्तः 'कोऽसि कोऽसीति' सूकरास्तत्र चाऽययुः ॥ १०
- तान् दृष्ट्वा जगदीशस्तु तत्र लीनोऽभवद्भरिः ।  
 लीनं तं वेङ्कटे दृष्ट्वा वराहवदनो हरिः ॥ ११
- वैकुण्ठादागतं मत्वा वेङ्कटेशं श्रियः पतिम् ।  
 उवाच वचनं देवं धैर्यमालम्ब्य बुद्धिमान् ॥ १२
- सोऽपि श्वेतवराहं तं जानन् कल्मीकनस्तदा ।  
 निरीक्षमाणः सोत्कण्ठं निर्गत्योत्तरमभ्यधात् ॥ १३
- ततोऽन्योन्यविलोकोत्थबाष्पसन्दिग्धलोचनौ ।  
 क्रोडनारायणौ साक्षात् रूपद्वन्द्वविराजितौ ॥ १४
- ऊचतुर्भाषणञ्चोभौ कृतलोकविडम्बनौ ।  
 तयोस्तदद्भुतं कर्म दृष्ट्वा ब्रह्मपुरोगमाः ।  
 ववृषुः पुष्पवर्षाणि क्रोडनारायणोपरि ॥ १५
- 'यथायुगं यथादेशं यथाकालं यथावयः ।  
 तथाऽवतारमाकङ्क्षन् रमते प्राकृतो यथा' ॥ १६
- एवं वदन्तः सुरपुङ्गवास्ते विचित्रमायां जगदीशचेष्टाम् ।  
 स्तुवन्त ऊचुस्तमनन्तवीर्यं अनन्तशैलञ्च रमापतिञ्च ॥ १७

## श्रीवराहानुज्ञया श्रीनिवासस्य शेषाचलप्राप्तिः

- इत्यन्योन्यं भाषमाणौ साक्षान्नायणाबुभौ ।  
 सकौतुकञ्च संवीक्ष्य स्तुत्वा स्वं स्वं पदं ततः ॥ १८
- गते देवगणे तत्र वराहो हरिम्ब्रवीत् ।  
 श्रीवराहः— 'त्यक्त्वा वैकुण्ठलोकन्तु किमर्थं त्वमिहाऽगतः' ॥ १९
- तद्वदस्व महाभाग ! जगदानन्दकारण !' ।  
 इति तेन समाज्ञप्तो न्यगदत्कोलरूपिणा ॥ २०
- श्रीनिवासः— 'भृगोरङ्घ्रिप्रपाताच्च रमा कोल्हापुरं गता ।  
 तेन दुःखेन सन्तप्तः त्यक्त्वा वैकुण्ठमुत्तमम् ॥ २१
- आगतोऽस्मि धराकान्त ! कल्मीके तव दक्षिणे ।  
 निवसन्तञ्च मां देव ! धेनुपालो ह्यताडयत् ॥ २२
- कुठारेणासिधारेण तत्क्षतं मां प्रबाधते ।  
 औषधार्थं वराहात्मन् ! गच्छामीह निरन्तरम् ॥ २३
- दैवेन दृष्टवानस्मि त्वामद्येह धराधरम् ।  
 अत्रैव निवसामीति सङ्कल्पो मम वर्तते ॥ २४
- स्थलं देह्यवनीकान्त ! यावत्कलियुगं भवेत्' ।  
 इति तेन स विज्ञप्तो वराहवदनो हरिः ॥ २५
- उवाच वचनं देवः 'स्थलं मौल्येन गृह्यताम्' ।  
 इति वाक्यं ततः श्रुत्वा प्रोवाच मधुरं वचः ॥ २६
- 'प्रथमं दर्शनञ्च स्यात् नैवेद्यं क्षीरसेचनम् ।  
 इदमेव परं द्रव्यं ददामि करुणानिधे ! ॥ २७
- दास्यामि यत्ते भूकान्त ! तदङ्गीकुरु माधव ! ।  
 वरं द्रव्यमिदं तात ! कृपां कुरु कृपानिधे !' ॥ २८

|                                               |    |
|-----------------------------------------------|----|
| इत्युक्तो हरिणा पोत्नी हरये स्थानकङ्क्षिणे ।  |    |
| तदा ददौ स्थलं पादशतमात्रं रमापतेः ॥           | २९ |
| परस्परं विनोदेन कुर्वाणावेकरूपिणौ ।           |    |
| मोहनार्थमभक्तानां भक्तानां भक्तिसिद्धये ॥     | ३० |
| सङ्कीडाते वेङ्कटेशक्रोडरूपौ सुरोत्तमौ ।       |    |
| तदारभ्य धराकान्तो वकुलं पाककारिणीम् ॥         | ३१ |
| अर्पयामास देवस्य सेवार्थं वेङ्कटेशितुः ।      |    |
| भोजनार्थं रमेशस्य श्यामाकान्नं निरन्तरम् ॥    | ३२ |
| समधु प्रेषयन्नित्यं तया वकुलमालया ।           |    |
| सा बाला भक्तिनिरता श्रीनिवासस्य सन्निधौ ॥     | ३३ |
| अन्नपानौषधाद्यैश्च पादसंवाहनादिभिः ।          |    |
| पूजयामास गोविन्दं श्रीनिवासं निरामयम् ॥       | ३४ |
| श्रुतं सूत महाभाग ! देवागमनमुत्तमम् ।         |    |
| न श्रुतं श्रीवराहस्य प्रथमं दर्शने फलम् ॥     | ३५ |
| श्रीनिवासस्य कृष्णस्य कल्याणं शुभदं महत् ।    |    |
| पुनः श्रीवेङ्कटगिरौ वासः श्रीशार्ङ्गधारिणः ।  |    |
| वकुला सेविका प्रोक्ता का सा पूर्वं वदस्व नः ॥ | ३६ |

वकुलमालिकाख्यभगवत्परिचारिकापूर्वजन्मवृत्तान्तः

|                                                    |    |
|----------------------------------------------------|----|
| श्रीसूतः— पुरा यशोदा वकुला कृष्णस्य जननी ह्यभूत् । |    |
| अदृष्ट्वाऽनन्तरूपस्य कृष्णस्य तनयस्य सा ।          |    |
| कल्याणं सुखदं स्वस्य तदयाचत तं हरिम् ॥             | ३७ |
| यशोदा— ‘मनः सीदति मे कृष्ण ! तव कल्याणवीक्षणे ।    |    |
| दर्शयस्व रमानाथ ! यशोदानन्दवर्धन ! ॥               | ३८ |

|                                                    |    |
|----------------------------------------------------|----|
| कल्याणादि महापुण्यं पावनं चरितं तव ।               |    |
| तयेत्युक्तो रमानाथः सोऽवदन्मधुरं वचः ॥             | ३९ |
| श्रीभगवान्-‘जन्मन्यनन्तरे देवि ! तावकीनं मनोरथम् । |    |
| श्रीशैले पूरयिष्यामि किञ्चित्कालादनन्तरम्’ ॥       | ४० |
| देवेनेत्थं दत्तवरा साऽत्यजत्तेन हेतुना ।           |    |
| कलेवरं तु कल्याणी यशोदा नन्दवल्लभा ॥               | ४१ |
| तस्याः प्रीत्यै वासुदेवो ह्यष्टाविंशे कलौ युगे ।   |    |
| आविर्भूय यशोदायाः तोषकैर्गुणकर्मभिः ॥              | ४२ |
| क्रीडन्नास्ते जगद्योनिः निर्दोषोऽपीश्वरोऽपि च ।    |    |
| दैत्यानां वञ्चनायैव सुराणां मुक्तिहेतवे ॥          | ४३ |
| स्वभक्तानां हितार्थाय विरक्तानां विशेषतः ।         |    |
| मुक्तिमापादयन् देवः क्रीडते प्राकृताऽकृतिः ॥       | ४४ |
| इत्येवं कारणादेव यशोदा वकुलाऽभवत् ।                |    |
| सा करिष्यति कल्याणं हरेर्वेङ्कटवासिनः ॥            | ४५ |
| किमलभ्या हरौ तुष्टे ज्ञानविज्ञानसम्पदः ।           |    |
| कश्चिद्देवं पूजयति कश्चिद्देवेन पूज्यते ॥          | ४६ |
| हनूमता पूजितोऽपि स्वयमर्जुनमर्चति ।                |    |
| को वर्णयेद्धरेः क्रीडां विचित्रां जनपावनीम् ॥      | ४७ |
| नित्यशुद्धस्य वै विष्णोः यतोऽमुष्याभिवन्दने ।      |    |
| कृते पुण्यमृषीणामप्यकृते दोषसङ्ग्रहः ॥             | ४८ |
| तस्मात्पूज्यो हरिः सर्वैः ऋषिभिस्तत्त्वकोविदैः ।   |    |
| पितृभिर्भूमिपैर्विपैः मानवैः राक्षसैर्जडैः ॥       | ४९ |
| कलौ क्लृषचित्तानां पापाचाररतात्मनाम् ।             |    |
| रक्षणार्थं रमाकान्तो रमते प्राकृतो यथा ॥           | ५० |

|                                                  |    |
|--------------------------------------------------|----|
| दैत्यानां मोहनार्थाय सुराणां मोदनाय च ।          |    |
| क्रोडते बालकैर्बालो जगत्पालकबालकः ॥              | ५१ |
| जगन्मोहनसौन्दर्यलीलामानुषविग्रहः ।               |    |
| नैतद्रूपं कृतं देवैः न कृतं विश्वकर्मणा ॥        | ५२ |
| स्वेच्छया क्रीडते तत्र स्वेच्छारूपविराजितः ।     |    |
| क्षेत्रस्य महिमा दिव्यः तथा तीर्थस्य वैभवम् ॥    | ५३ |
| तत्र साक्षाद्रमाकान्तः किं तत्र सुकृतं कृतम् ? । |    |
| बहुजन्मार्जितैः पुण्यैः लभ्यते क्षेत्रदर्शनम् ॥  | ५४ |
| तत्रापि वेङ्कटगिरिः दर्शनं मुक्तिदं परम् ।       |    |
| दुर्लभं देवसङ्घानां मनुष्याणान्तु का कथा ? ॥     | ५५ |

इति श्रीभविष्योत्तरपुराणे तीर्थखण्डे श्रीवेङ्कटाचलमाहात्म्ये

पद्मावतीपरिणयोपोद्धातादिवर्णनं नाम

पञ्चमोऽध्यायः ।

अथ षष्ठोऽध्यायः

मृगयाविहारोद्युक्तश्रीनिवासालङ्कारवर्णनम्

|           |                                                |   |
|-----------|------------------------------------------------|---|
| श्रीसूतः— | स कदाचिद्रमेशस्तु चिन्तयामास वै हयम् ।         |   |
|           | मनसा चिन्त्यमाने तु हयः प्रत्यक्षतां गतः ॥     | १ |
|           | वायुरश्वत्वमापन्नो रज्जुस्तत्त्वाभिमानिनी ।    |   |
|           | उपासर्पस्त्वयं लक्ष्मीः ततोऽश्वं तं स पूजयन् ॥ | २ |
|           | तस्योपरि समातिष्ठत् सर्वाभरणभूषितः ।           |   |
|           | शुभ्रवस्त्रं पञ्चदशहस्तं बिभ्रत्तथोपरि ॥       | ३ |

|                                                     |    |
|-----------------------------------------------------|----|
| काञ्चीं बद्ध्वा रमाकान्तः काञ्चीदामविभूषितः ।       |    |
| शुभ्रवर्णञ्चोत्तरीयं पञ्चहस्तं तथा दधत् ॥           | ४  |
| भादर्शालोकिते वक्त्रे धृत्वा शुभ्राञ्च मृत्तिकाम् । |    |
| तन्मध्ये कुङ्कुमेनापि तिलकं सुमनोहरम् ॥             | ५  |
| पूगीफलञ्च ताम्बूलं चूर्णनिःक्षेपपात्रकम् ।          |    |
| कर्पूरवासितैः पूगकाचैर्जातीफलैः शुभैः ॥             | ६  |
| लवङ्गैः पत्रसम्मिश्रैः गर्भितां रत्नपेटिकाम् ।      |    |
| आदर्शमृत्तिकां शुभ्रां तथा कुङ्कुमभाजनम् ॥          | ७  |
| स्वर्णनिर्मितवस्त्रेण बद्ध्वा तु कटिमध्यतः ।        |    |
| स्वर्णयज्ञोपवीताङ्गः कण्ठाभरणभूषितः ॥               | ८  |
| कङ्कणाङ्कितदोभ्याञ्च सम्पूर्णवरगात्रकः ।            |    |
| भुजकीर्त्या रत्नमध्या राजमानोऽङ्गुलीयकैः ॥          | ९  |
| कुङ्कुमाक्तसुगन्धेन लिप्तोरोबाहुरञ्जितः ।           |    |
| कवरीकृतकेशेषु रक्तवस्त्रं सुवेष्ट्य च ॥             | १० |
| लम्बितैः पुष्पजालैश्च स्कन्धगैः परिभूषितः ।         |    |
| सुवर्णरत्नसम्बद्धपादुकागूहिताङ्घ्रिकः ॥             | ११ |
| धनुर्बाणधरः श्रीमान् साक्षान्मन्मथमन्मथः ।          |    |
| एवं मनोहरं रूपं धृत्वा श्रीवेङ्कटेश्वरः ॥           | १२ |
| हयं रत्नसमाकीर्णैः उपबर्हैर्विभूषितम् ।             |    |
| सुवर्णतिलकोल्लासिवक्त्रं वायुमतोजवम् ।              |    |
| नीलवर्णं पाण्डुपादं हस्तपञ्चदशोन्नतम् ॥             | १३ |
| आरुह्य देवमण्यादिसर्वलक्षणसंयुतम् ।                 |    |
| अवरुह्य गिरिश्रेष्ठात् मृगयार्थं जगाम सः ॥          | १४ |

## मृगयाविहारसमये श्रीनिवासस्य कन्यादर्शनम्

|                                               |    |
|-----------------------------------------------|----|
| मृगान् बहुविधाकारान् सिंहशार्दूलजम्बुकान् ।   |    |
| मातङ्गान् शरभान् घोरान् तथा वै महिषानपि ॥     | १५ |
| जघान तान् वने देवः सञ्चरन् स इतस्ततः ।        |    |
| तल्लैकं हस्तिनं दृष्ट्वा मदोन्मत्तं वनेचरम् ॥ | १६ |
| तं हन्तुमगमत्पृष्ठं अनुसृत्य रमापतिः ।        |    |
| स जगाम वने दूरं भयाद्भीतो वृषाकपिः ॥          | १७ |
| स योजनार्थं गत्वा तु तत्र देवं जनार्दनम् ।    |    |
| दण्डवत्पतितो भूत्वा शुण्डामुद्धृत्य गर्जयन् । |    |
| यदा गतस्तदा कन्या दृष्टिमार्गमुपाश्रिता ॥     | १८ |

ऋषयः—

|                                             |    |
|---------------------------------------------|----|
| ‘सा कन्या तस्य सम्बद्धा किमर्थं वनमागता ? । |    |
| कस्येयं तनया कन्या ? तद्वदस्व महामुने !’ ॥  | १९ |
| इति तैश्च स विज्ञप्तः सूतः परमधार्मिकः ।    |    |
| उवाच वचनं भक्त्या सन्तोषोद्युक्तमानसः ॥     | २० |

श्रीसूतः—

|                                                |    |
|------------------------------------------------|----|
| शृण्वन्तु मुनयः सर्वे ! कन्याया जन्म पावनम् ।  |    |
| पुरा तु द्वापरस्यान्ते पाण्डवानां महात्मनाम् ॥ | २१ |
| युद्धे तु भारतेऽतीते त्वष्टाविंशे कलौ युगे ।   |    |
| विक्रमार्कादयो भूपाः स्वर्गलोकं यदा ययुः ॥     | २२ |
| तत्कालान्ते वत्सरेषु साहस्रेषु गतेषु वै ।      |    |
| चन्द्रवंशे नृपः कश्चित् सुवीर इति विश्रुतः ॥   | २३ |
| जज्ञे सुधर्मस्तत्पुत्रः तत्सुतौ नृपपुङ्गवौ ।   |    |
| आकाशतोण्डमानाख्यौ जातौ लोकयशस्करो ॥            | २४ |

|                                                   |    |
|---------------------------------------------------|----|
| धर्मिष्ठौ दृढभक्तौ तु नारायणपरायणौ ।              |    |
| ज्येष्ठो वियन्नृपः साधुः कनिष्ठस्तोण्डमान् नृपः ॥ | २५ |
| तोण्डदेशाधिपो भूत्वा शशास पृथिवीमिमाम् ।          |    |
| तस्मिन् शासति भूचक्रं इदं स्वर्ग इवामवत्          |    |
| निरातङ्गमभूत्सर्वं जगत् स्थावरजङ्गमम् ॥           | २६ |
| गावो बहुपयोदाश्च नार्यः पतिपरायणाः ।              |    |
| कदाचित् पुत्रकाङ्क्षी स ह्येकान्ते भवने स्थितः ।  |    |
| अपुत्रो नृपतिर्दुःखात् गुरुं प्रोवाच भक्तितः ॥    | २७ |

पुत्रालाभेन वियन्नृपानुभूतचिन्ताप्रकारः

|                                                                |    |
|----------------------------------------------------------------|----|
| आकाशराजः- <sup>६</sup> अनुभूतमिदं राज्यं हस्त्यश्वरथसङ्कुलम् । |    |
| नानादानमकार्षञ्च तीर्थयात्रां विशेषतः ॥                        | २८ |
| नानुभूतं पुत्रसुखं पितॄणां मुक्तदं द्विज ! ।                   |    |
| किं मयाऽऽचरितं पापं कस्य पुत्रो हतः पुरा ? ॥                   | २९ |
| केन पापेन विप्रेन्द्र ! न प्राप्तं पुत्रजन्म मे ? ।            |    |
| नेत्राभ्यां नैव दृष्टञ्च पुत्रस्य मुखपङ्कजम् ॥                 | ३० |
| कर्णाभ्यां न श्रुतः शब्दः पुत्रेण रुदता कृतः ।                 |    |
| द्विजेन्द्रपितृबन्धूनां दुर्गतिश्च भवेत्तथा ॥                  | ३१ |
| अपुत्रस्य गतिर्नास्तीत्येवं वेदविदो विदुः ।                    |    |
| पुत्रेण स्वमपात्रे तु नान्नं भुक्तं मया सह ॥                   | ३२ |
| कृतदोषेण न मया कदाचिल्लालितः सुतः ।                            |    |
| भूषणान्यादरात्कृत्वा न पुत्रोऽलङ्कृतो मया ॥                    | ३३ |
| स सञ्जातो न मे यः स्यात् पुत्रः पितृहिते रतः ।                 |    |
| सुतार्थं कवचं कृत्वा त्वमेहीति स नोदितः ॥                      | ३४ |



- पुत्रहीनश्च मां दृष्ट्वा कर्षन्ति यमकिङ्कराः ।  
 'गच्छ राजन्! जवेनैव यमस्य भवनं त्विति' ॥ ३५
- पाशकुण्ठितसर्वाङ्गः किमु वक्ष्याम्यपुत्रवान्? ।  
 चित्रगुप्तेन लिखितं अपुत्रत्वं महामते! ॥ ३६
- मद्गर्भजेन सुकुलं मार्जितं तु कदा भवेत्? ।  
 'दुराचारोऽसि दुर्बुद्धिः अपुत्रे'ति यमेन च ॥ ३७
- भाषितं वचनं श्रुत्वा कः पुमान् सुखमाप्नुयात्? ।  
 नष्टदीपोऽतिनैऋत्यः कष्टोद्भूतकलेबरः ॥ ३८
- वृथा जातोऽतिपापात्माऽस्म्यात्मनो नरकावहः ।  
 तन्तुहीनं कुलञ्चापि दिगताम्बुञ्च वापिकाम् ॥ ३९
- अङ्गनां भर्तृहीनाश्च सन्तो निन्दन्ति संसदि ।  
 किं करोमि महीदेव क गच्छामीह का गतिः? ॥ ४०
- कं देवं शरणं गत्वा भवाब्धिं प्रतराम्यहम्? ।  
 रुदन्तं पुत्रमालोक्य कदा प्रेम्णा तमाह्वये ॥ ४१
- घण्टाञ्च प्रतिमां दत्त्वा पुत्रस्य फलकन्दुकौ ।  
 गजमारोप्य मां तात! कुर्वन् ग्रामप्रदक्षिणम् ॥ ४२
- सभां गच्छाथ राजेन्द्र! तथा तालस्वनेन च ।  
 इति पुत्रेण सोत्कण्ठं कृतां मञ्जुलभाषिणा ॥ ४३
- कदाचिदपि नैवाहं श्रुतवान् प्रार्थनामिति' ।  
 अजातपुत्रः शोकेन मूर्च्छामाप महीपतिः ॥ ४४
- पुनः संज्ञामवाप्याथ विललाप सुदुःखितः ।  
 'कवचं कारयित्वा तु शिरोभूषणमप्यथ ॥ ४५
- केशभूषणमत्यर्थं रत्नवज्रसमाकुलम् ।  
 कदाचिदङ्गमारोप्य न मयाऽलङ्कृतः सुतः ॥ ४६

- नोपनीतोऽपि च प्रीत्या सुतो मे पञ्चवार्षिकः ।  
 अष्टमे वाऽथ दशमे न कृतो दारसङ्ग्रहः ॥ ४७
- बालस्य जातकर्माऽपि नाकार्षं नापि चाभिधाम् ।  
 पुत्रार्जितं धनं ब्रह्मन्! नोपजीवितमद्य मे ॥ ४८
- अभिषिच्य सुतं राज्ये भार्यया कृतभोजिना ।  
 न गतञ्च वनं विद्वन्! पारम्पर्यक्रमान्मया ॥ ४९
- अहो दरिद्रस्य महानुभाव ! मे पुत्रेण हीनस्य कथं गतिर्भवेत् ? ।  
 वृथा शरीरं घटकुड्यसन्निभं जातं सुधर्मस्य कुले सुपावने ॥ ५०
- मनुष्याणामनाथानां दुर्लभं पुत्रजन्म च ।  
 बहुपुण्यवशात्पुत्रो जायते मानवोदरे ॥ ५१
- कन्यकाऽपि न सम्भूता ह्यस्माकमतिपाप्मनाम् ।  
 सत्पुत्राः क नु जयेरन् धर्मसन्तानसंज्ञिकाः ! ॥ ५२
- वरदाच्युत रत्नेश ! जगन्नाथ जगद्गुरो ! ।  
 सुब्रह्मण्य सुराधीश ! राम ! कृष्ण ! नमोऽस्तुते ॥ ५३
- वेङ्कटेश ! रमाकान्त ! वराहवदनाच्युत ! ।  
 नारायण ! रमाधीश ! कृपां कुरु कृपानिधे ! ॥ ५४
- सुपुत्रवन्तः खलु भाग्यवन्तो ह्यपुत्रवन्तो भुवि दुःखवन्तः ।  
 संसारसिन्धोस्तरणेऽस्म्यशक्तः का मे गतिः कर्मफलानुभोगिनः ! ॥ ५५
- एवमुक्त्वा महीदेवं विरराम महीपतिः ।  
 'पापिष्ठोऽहं दुराचारः पुत्रेणाहं दरिद्रितः ॥ ५६
- हा कान् लोकान् गमिष्यामि क्रूरं वा नरकं गुरो ! ।  
 क उपायो महाप्राज्ञ ! पुत्रलाभे द्विजोत्तम ! ' ।  
 इति राजवचः श्रुत्वा गुरुर्वक्यमुवाच ह ॥ ५७

### धरणीतलात् पद्मावच्युत्पत्तिवर्णनम्

- गुरुः- 'यज्ञं कुरु नृपश्रेष्ठ ! पुत्रस्तेन भविष्यति' ।  
 गुरोर्वाक्यं समाकर्ण्य यज्ञायाशोधयद्भराम् ॥ ५८  
 स्वर्णलाङ्गलसङ्घैश्च द्विजमन्त्रिगणैस्तथा ।  
 शोधयमाने धरापृष्ठे तत्र पद्मं ददर्श सः ।  
 सहस्रपत्रं राजेन्द्रः 'किमेत'दिति विस्मितः ॥ ५९  
 कन्याञ्च पत्रेषु रमाकृतिं शुभां दृष्ट्वाऽतिसन्तुष्टमना बभाषे ।  
 'देवेन दत्ता त्वियमिन्दिरामा कन्याकुमारी कमलभनेत्री' ॥ ६०  
 इत्थं समाभाष्य नृपोत्तमोऽसौ हस्ते प्रगृह्णाऽशु बभाषे दीनः ।  
 'माया महेशस्य दुरत्यया हरेः केयं तु या सम्प्रति गृह्यते मया' ॥ ६१  
 इत्येवं संशयानं तं आकाशाख्यं नराधिपम् ।  
 उवाचाऽकाशगा वाणी 'पुत्रीयं तव वल्लभा ॥ ६२  
 संरक्षैनां महाभाग ! बहुकीर्तिफलप्रदाम्' ।  
 इत्यनन्तगतां वाणीं श्रुत्वा राजाऽतिहर्षितः ॥ ६३  
 तां कन्यां प्रतिगृह्णाऽशु स्वभार्या प्रत्युवाच ह ।  
 'शृणु भद्रे ! महाप्राज्ञे ! देवदत्तामिमां शुभाम् ॥ ६४  
 संवर्धय वरां पुत्रीं गर्भजातां सुतामिव' ।  
 इत्युक्त्वा तत्करे दत्त्वा बहुदानमथाकरोत् ॥ ६५

### वियन्नृपस्य वसुदानाख्यसुतोत्पत्तिः

- कन्याऽऽगमनपुण्येन सा देवी गर्भमादधे ।  
 गर्भिणीं स्वसतीं दृष्ट्वा चक्रे पुंसवनं पतिः ॥ ६६  
 पञ्चमासे तु सञ्जाते सीमन्तं नृपपुङ्गव ।  
 कारयामास विधिना ब्राह्मणैर्यजुषां गणैः ॥ ६७

|                                                     |    |
|-----------------------------------------------------|----|
| ततः कालेन सा साध्वी नवमासे गते सती ।                |    |
| मासे तु दशमे प्राप्ते सुषुवे पुत्रमुत्तमम् ॥        | ६८ |
| कन्याराशिगते भानौ दशम्यां रोहिणीयुजि ।              |    |
| पक्षे तु प्रथमे देवी सायंकाले गुरोर्दिने ॥          | ६९ |
| पुत्रोत्पत्तिप्रवक्तृणां सर्वस्वं दत्तवांस्तदा ।    |    |
| गवां कोटिसहस्राणि चाश्वानामयुतं तथा ॥               | ७० |
| नवधान्यानि वस्त्राणि विना स्वे छत्रचामरे ।          |    |
| दानं कृत्वा नृपश्रेष्ठः स्वस्तिवाचनमाचरत् ॥         | ७१ |
| जातकर्मादिकं कर्म कृतवांस्तत्क्षणं नृपः ।           |    |
| दिने च द्वादशे प्राप्ते कृत्वा पुत्राभिधां तथा ॥    | ७२ |
| यन्नाम्ना वसुदातेति लोके ख्यातिं गमिष्यति ।         |    |
| तद्दिने बहुविप्रौघान् अन्नाद्यैः पर्यतोषयत् ॥       | ७३ |
| ऋषयः— श्रुतं पुत्रस्य चरितं न श्रुतं व्यासवल्लभ ! । |    |
| अयोनिजायास्तत्पुत्र्याः किं नाम च तदाऽकरोत् ॥       | ७४ |
| श्रीसूतः— पद्मोदरीं पद्मगर्भां पद्मजातां वराननाम् । |    |
| पद्माया अवतारां तां मत्वा तस्यास्तदाऽकरोत् ॥        | ७५ |
| अनुरूपं नामकर्म नाम्ना पद्मावतीति च ।               |    |
| वर्धमानौ सुतौ दृष्ट्वा राजा सन्तोषमागतः ॥           | ७६ |
| अकलङ्केन्दुसदृशौ रमाचन्द्रमसाविव ।                  |    |
| किं तेन सुकृतं राज्ञा बहुजन्मसु सञ्चितम् ॥          | ७७ |
| अग्रजां पुत्रिकां दृष्ट्वा तदन्ते पुत्रमुत्तमम् ।   |    |
| दृष्ट्वा तुतोष मनसा सम्पूर्णानन्दविभ्रमः ॥          | ७८ |
| इत्थं काले गते तस्मिन् सा बाला यौवनं गता ।          |    |
| यौवनादद्यां विशालाक्षीं दृष्ट्वा राजाऽप्यचिन्तयत् ॥ | ७९ |

- विचारयन् स नृपतिः पुत्र्यर्थं वरमुत्तमम् ।  
 न प्राप दुःखसन्तप्तः 'कस्मै देया मया सुता' ॥ ८०
- इति चिन्ताऽब्धिमग्नोऽसौ पुत्रीपरिणये तदा ।  
 असम्मतोऽकरोत्पुत्रं परं संस्कारसंस्कृतम् ॥ ८१
- श्रुत्वा राजसुता बाला ब्राह्मणैरनुजं परम् ।  
 तदोपनीतं सद्योऽभूत् पुत्री यौवनपीडिता ॥ ८२
- सा कदाचिद्वनं बाला सखीभिः परिवारिता ।  
 जगाम पुष्पाण्याहर्तुं कन्या कमललोचना ॥ ८३
- वसन्तमागतं वीक्ष्य वने ताभिर्भयाकुला ।  
 पुष्पाण्याहारयामास तरुमूलमुपाश्रिता ॥ ८४
- तदाऽऽगतो नारदस्तु वृद्धो भूत्वा जटाधरः ।  
 धूलीधूसरिताङ्गश्च कर्पूरसदृशद्युतिः ॥ ८५
- आगतं तं मुनिं दृष्ट्वा विस्मयाऽकुलमानसा ।  
 पद्मावती सखीः प्राह चटुला भृशकातरा ॥ ८६
- 'कोऽसौ भयङ्करो बालाः ! क यात्यत्र विचार्यताम् ' ।  
 इत्युक्तास्तास्तदा कन्याः पप्रच्छुः स्थविरं द्विजम् ॥ ८७
- 'कोऽसि विप्र महाप्राज्ञ ! किमर्थं त्वमिहागतः ' ।  
 वाक्यं तासां समाकर्ण्य गुरुः प्रोवाच सद्बचः ॥ ८८
- नारदः— 'अहं कुलगुरुः साक्षात् युष्माकं वरयोषिताम् ।  
 हस्तं दर्शय मे पुत्रि ! लक्षणानि वदामि ते ' ।  
 उवाच लज्जया देवी 'किं वदिष्यसि हे द्विज ! ' ॥ ८९
- नारदः— 'विद्धि त्वं पितृतुल्यं मां मनसा निर्मलेन च ' ।  
 इत्युक्ता मुनिना तेन दत्त्वा हस्तं वराङ्गना ।  
 प्राह भावि शुभं श्रोतुं निजलक्षणलक्षितम् ॥ ९०

पद्मावती-

‘सत्यं वद महाप्राज्ञ ! लक्षणानि विलोक्य मे’ ।

ततो दृष्ट्वा पाणितलं प्राहस्माजतनूभवः ॥

९१

नारदोक्तपद्मावतीशरीरसल्लक्षणानि

नारदः-

‘पतिर्भवति धर्मज्ञो त्रिलोकेशो रमापतिः ।

पाणी पद्मदलोपेतौ पादौ ते स्वस्तिकायतौ ॥

९२

मुखं चन्द्रसमाकारं चक्षुः कमलकुड्मलम् ।

तिलपुष्पसमाकारा नासिका ते विराजते ॥

९३

कपोलौ मुकुराभौ ते भ्रुवौ ते धनुषा समे ।

दन्ता दाडिमवीजभाः आस्यं कर्पूरभाजनम् ॥

९४

अधरं रक्तपद्माभं जिह्वा मृदुतरा शुभा ।

अरालालकसम्बद्धा श्यामला भाति वेणिका ॥

९५

ललाटं रत्नपीठभं श्रोत्रे शङ्कुलिकासमे ।

तनुस्ते मन्मथाकारप्रतिमाऽप्रतिमप्रभा ॥

९६

कण्ठः सूर्याशुसदृशताम्बूलरसदर्शकः ।

स्तनौ पीनौ घनौ कुब्जौ शुभौ ते ममचूचुकौ ॥

९७

उदरं कदलीपर्णसदृशं निम्ननाभिकम् ।

कटिस्तव करिध्वंसिकटिसाम्ययुता शुभा ॥

९८

रम्भास्तम्भसमाकारं तवोरुयुगुलं रमे ! ।

पृष्ठं ते वेदिबद्धाति किं त्वया सुकृतं कृतम् ! ॥

९९

गमनं करिराजस्य सदृशं ते वरानने’ ।

इति सम्भाष्य तां देवीं देवर्षिः पद्मसम्भवाम् ॥

१००

अन्तर्दधे नारदस्तु सर्वासां पुरतो मुनिः ।

संस्तुत्य कमलां देवीं मनसा चिन्तयन् रमाम् ।

मनसा वन्दनं कृत्वा जगामाथ ऋषिस्तदा ॥

१०१

इति श्रीभविष्योत्तरपुराणे श्रीवेङ्कटाचलमाहात्म्ये मृगयाविहारोद्युक्त-

श्रीनिवासालङ्कारादिवर्णनपूर्वकमाकाशनृपतेः कन्यापुत्र-

प्राप्तिवर्णनं नाम षष्ठोऽध्यायः ।

— —

अथ सप्तमोऽध्यायः

— — —

पद्मावत्याः पुष्पापचयसमये श्रीनिवासदर्शनम्

श्रीसूतः—

‘कन्याया जननं प्रोक्तं कुमारस्यापि वै ततः ।

तस्यावदामिचारित्रं वैवाहं पुण्यवर्धनम् ॥

१

करीन्द्रसङ्गेन समागतो हरिः तुरङ्गमास्थाय वराङ्गनानाम् ।

श्रीगन्धलेपारुणचारुवक्षाः बालार्कभाः सोऽथ समीपमाययौ ॥ २

गर्जन्तं गजराजं तं दृष्ट्वा पद्मावतीमुखाः ।

वनस्पतिमुपाश्रित्य तत्र लीनास्तदाऽभवन् ॥

३

निमील्य नेत्रवर्त्मानि व्यूहं कृत्वा वराङ्गनाः ।

पश्यन्त्योऽथ तरुच्छन्नाः पुनः पुनरवस्थिताः ॥

४

तदन्तरेऽबलाः सर्वाः ददृशुर्हयमुत्तमम् ।

बालार्कसदृशकारं स्वर्णाभरणभूषितम् ॥

५

पुरुषेण समायुक्तं मन्मथाकारतेजसा ।

तं दृष्ट्वा गजराजोऽपि हयस्थं पुरुषोत्तमम् ॥

६

- नमस्कृत्य यथान्यायं जगाम विपिनं नदन् ।  
तं दृष्ट्वा योषितः सर्वाः विस्मयाऽकुलमानसाः ॥ ७
- करसम्पुटमापन्नाः चलितास्तु भयातुराः ।  
वृक्षमूलं गता बालाः अन्योन्यं वाक्यमब्रुवन् ॥ ८
- ‘कोऽयमत्र वरारोहे ! सखि ! कञ्जायतेक्षणे ! ।  
कोऽसौ किरातरूपी च किं न दृष्टस्त्वया पुरः ॥ ९
- तुरङ्गोपरि संस्थाय य आगच्छति हे सखि ! ’ ।  
एवं वदन्त्यस्तास्तस्थुः सा च पद्मावती शुभा ॥ १०
- उवाच मन्दं वचनं सखीस्तास्तु ततो द्विजाः ! ।  
‘पृच्छन्तु तस्य वृत्तान्तं पितृमातृस्वबान्धवान् ॥ ११
- देशं वृत्तं कुलं शीलं नामगोत्रादिकं तथा ’ ।  
इति सख्या समाज्ञताः ता ऊर्चुर्वचनं स्त्रियः ।  
आगतं पुरुषं दृष्ट्वा ‘कोऽसि कोऽसी’ति चाब्रुवन् ॥ १२

कन्याः—

- ‘किमर्थमागतोऽसि त्वं किं ते कार्यं वद प्रभो ! ।  
न सन्ति पुरुषा ह्यत्र गच्छ गच्छेति ’ चाब्रुवन् ।  
तासां तद्वचनं श्रुत्वा हयस्थो वाचमूचिवान् ॥ १३

श्रीभगवान्—

- ‘अस्ति कार्यं वरारोहाः ! राजपुत्र्याः समीपके ’ ॥ १४

स्त्रियः—

- ‘किं कार्यं वद शीघ्रं त्वं यत्ते मनसि वर्तते ।  
क ते वासश्च किं नाम का ते माता च कः पिता ॥ १५
- को भ्राता का च भगिनी किं कुलं गोत्रमेव च ? ’ ।  
इति तासां वचः श्रुत्वा न्यगदज्जगदीश्वरः ॥ १६



## पद्मावतीश्रीनिवासयोः परस्परसंवादः

श्रीनिवासः—

- ‘कन्यापेक्षा मुख्यकार्यं तदन्ते प्रवदामि वः ।  
इति ताः प्रोच्य चोवाच देवीं पद्मावतीमथ ॥ १७
- ‘सिन्धुपुत्रकुलं प्राहुः अस्माकं तु पुराविदः ।  
जनको बधुदेवस्तु देवकी जननी मम ॥ १८
- अग्रजः श्वेतकेशस्तु सुभद्रा भगिनी मम ।  
पार्थोऽपि मे सखा देवि ! पाण्डवा मम बान्धवाः ॥ १९
- षण्णां तु मृतपुत्राणां कृतनाम्नां महात्मनाम् ।  
वियोगतप्तौ पितरौ सप्तमं राम इत्यथ ॥ २०
- चक्रतुः संस्कृतं नाम्ना पितृलिङ्गमुपागतम् ।  
जातोऽहमष्टमोऽष्टम्यां सुभद्रा मदनन्तरम् ॥ २१
- मातृवर्णश्च मे देवि ! कृष्णपक्षे जनिर्मम ।  
तस्मात्कृष्णेति मां देवि ! चक्रतुर्नाम संस्कृतम् ॥ २२
- वर्णतो नामतश्चापि कृष्णं प्राहुर्मनीषिणः ।  
वृत्तान्तो ह्यखिलो मत्तो ज्ञेयः पण्डितनन्दिनि ! ॥ २३
- युष्माभिरुच्यतां वार्ता गोत्रनामकुलादिकम् ।  
इति तेन समाज्ञप्ता प्रोवाच नृपनन्दिनी ॥ २४

पद्मावती—

- ‘आकाशराजतनयां निषादाधिप ! विद्धि माम् ।  
नाम्ना पद्मावतीं कृष्ण ! कुलं शीतकरस्य च ।  
अत्रिगोत्रं किरातेन्द्र ! शीघ्रं गच्छे ’ति चाब्रवीत् ॥ २५
- श्रीनिवासः—‘किमर्थं निष्ठुरं वाक्यं मन्दं किं न प्रभाषसे ? ।  
अन्नं काङ्क्षन्ति वै लोकाः यो ददाति नरोत्तमः ॥ २६

स पुमान् पुण्यमाप्नोति जलदोऽपि फलं लभेत् ।  
 अदिशन् मृदुभाषी च न तु निष्ठुरभाषणः ॥ २७  
 अथाहं काममुद्दिश्य पात्रभूतोऽस्मि साम्प्रतम् ।  
 सुखमेष्यसि दानेन त्वन्ते स्वर्गं गमिष्यसि ॥ २८  
 आत्मानं दिश मह्यं त्वं किं वृथा निष्ठुरोक्तिभिः ।  
 सा तस्य वचनं श्रुत्वा क्रोधात्ताम्रविलोचना ॥ २९

पद्मावती—

‘अवाच्यं वदसे मूढ ! जीवनेच्छा न विद्यते ।  
 आकाशराजस्त्वां दृष्ट्वा हनिष्यति न संशयः ।  
 यवन्नायाति तावत्त्वं गच्छ शीघ्रं स्वमालयम् ’ ॥ ३०

श्रीनिवासः—

‘कार्यान्ते मरणं सौख्यं कार्यहानौ मृतिः कुतः ।  
 कथं हन्यात् स राजेन्द्रस्त्वधर्माभिमुखो हि माम् ।  
 त्वं कन्याऽहं वरो देवि ! कोऽत्रान्यायो महीसुते ! ’ ॥ ३१

पद्मावती—

‘शृणु मूढ ! न जानासि बालभावेन किं वृथा ।  
 त्वां दृष्ट्वाऽऽकाशराजोऽपि कृत्वा ते गलबन्धनम् ।  
 बध्नीयान्निगडैर्मूर्ख ! भविष्यत्प्रवदाम्यहम् ’ ॥ ३२

श्रीनिवासः—

‘निश्चित्य मरणं देवि ! रन्तुकामोऽस्म्यहं त्वया ।  
 जातस्य मरणं नित्यं पूर्वकर्मफलानुगम् ।  
 आकाशराजो धर्मात्मा कथं हन्यादनागसम् ’ ॥ ३३

पद्मावती— ‘गौरवं यन्निषादेन्द्र ! नृपस्यास्य हरेर्यथा ।

वरदस्याथ रत्नस्य वेङ्कटाचलवासिनः ॥ ३४

तद्रक्ष त्वं महाबाहो ! सुखं गच्छ स्वमालयम् ।  
 इत्युक्तोऽपि तया देव्या निषादेन्द्राकृतिर्हरिः ॥ ३५  
 निराकृत्य च तद्वाक्यं हयस्थः पुनरापतत् ।  
 हयमग्रागतं वीक्ष्य सा बाला वाक्यमब्रवीत् ॥ ३६

पद्मावती—

‘त्यक्त्वा च पितरौ बन्धून् आतृमुख्यान् वने चरन् ।  
 अनाथो म्रियसे न्यर्थं किमर्थं काकभाजनम्’ ।  
 इति तस्या वचः श्रुत्वा तामूचे वारिजेक्षणः ॥ ३७

श्रीनिवासः—‘विधिना लिखितं यत्तु न तद्वर्थं भविष्यति ।  
 जयो वाऽपजयो वा स्यात् त्वयि भोगं करोम्यहम्’ ॥ ३८  
 इत्युक्ता कोपताम्राक्षी सखीभिः परिवारिता ।  
 तर्जयन्ती जगद्योनिं शिलापाणिः समागमत् ॥ ३९  
 ताडयामास गोविन्दं शिलौघैः शीघ्रगत्वरैः ।  
 ताडयमानः शिलावर्षैः न्यपतद्घोटराट् स्वयम् ॥ ४०  
 त्यक्त्वाऽसुं स हयं दृष्ट्वा मुक्तकेशो मुहुर्मुहुः ।  
 पश्यन् पश्यन् दिशः सर्वाः भ्रमद्विभ्रमन्निब ॥ ४१  
 ‘हयो वै सङ्कटं प्राप्तो ममावकृतसन्निधेः’ ।  
 इत्युच्चरन् रमाकान्तो जगामोत्तरदिङ्मुखः ॥ ४२  
 आरूढसोपानगणो गिरेर्विभुः विडम्बयन् लोकमवाप शय्याम् ।  
 प्राप्याधिमानन्दयुतोऽपि माधवो यथा युगान्ते वटपत्रशायी ॥ ४३

इति श्रीभविष्योत्तरपुराणे श्रीवेङ्कटाचलमाहात्म्ये पद्मावतीश्रीनिवासयोः

परस्परं संवादादिवर्णनं नाम सप्तमोऽध्यायः ।



अथ अष्टमोऽध्यायः

पद्मावतीपराजितश्रीनिवासं प्रति वकुलमालिकासान्त्ववचनम्

श्रीसूतः—

शयनं प्राप पर्यङ्के श्रीनिवासो वृषाकपिः ।  
 नदा गता च सा देवी सेवार्थं वकुला शुभा ॥ १  
 षड्विधान्नं समादाय सूपापूपरसान्वितम् ।  
 रमापतेस्तु बहुलभक्तिभावेन संयुता ॥ २  
 शयानं श्रीनिवासञ्च वल्मीकस्थानसंस्थितम् ।  
 श्वसन्तं दीर्घनिश्वासं रुदन्तं नेत्रबिन्दुभिः ।  
 अभाषमाणं श्रीकान्तं बभाषे वकुला शुभा ॥ ३

वकुला— ‘उत्तिष्ठोत्तिष्ठ गोविन्द! किं शेषे पुरुषोत्तम ! ।  
 न कदाऽपि दिवाऽस्वाप्सीः नाकार्षीः रोदनं हरे ! ॥ ४  
 किमर्थं दुःखमेणाक्ष ! आर्तवद् दृश्यसे कुतः ? ।  
 मनोगतं वा किं देव ! तद्वदस्व यथार्थतः ॥ ५  
 परमान्नं कृतं देव ! भोक्तुमागच्छ माधव ! ।  
 इत्युक्तं वचनं श्रुत्वा नोवाच वचनं हरिः ।  
 हरिं दृष्ट्वा हिरण्याङ्गी पुनर्वाचमुवाच ह ॥ ६

वकुला— किं दृष्टं विपिने कृष्ण ! किमर्थं दुःखमुल्बणम् ।  
 आर्तिहीनोऽपि देव ! त्वं आर्तवद् दृश्यसे कुतः ? ॥ ७  
 मनोगतं वदऽदेशं गौरवं मयि मा कृथाः ।  
 गौरवं बलरामे स्यात् देवकीवसुदेवयोः ॥ ८  
 दुःखं भवति दृष्ट्वा त्वां अभुक्तं भूतभावन ! ।  
 सर्वलोकार्तिसंहर्तः ! पुण्यमूर्ते ! नमोऽस्तु ते ॥ ९

- का दृष्टा कन्यका कृष्ण ! गान्धर्वी वा सुरोत्तम ! ।  
 कस्याः सङ्गं समापेक्ष्य चित्तवैकल्यमद्य ते ? ॥ १०
- का च पुण्यवती बाला बालं भक्तवशं हरिम् ।  
 मोहयामास कामार्ता ? न जानामि जगद्गुरो ! ॥ ११
- वद गोविन्द ! ते कार्यं क्षणमात्रात्करोम्यहम् ।  
 मृगं दृष्ट्वा भयं वाऽऽप्तं चोरं वा क्रूररूपिणम् ॥ १२
- पिशाचभूतप्रेतान् वा न जानामि रमापते ! ।  
 मन्त्रं वा यन्त्रपूगान्वा मूलिकाजौषधान्यपि ॥ १३
- कारयित्वा यथाशास्त्रं तत्सर्वं शमयाम्यहम् ।  
 इत्युक्तेऽपि हरौ तूष्णीं स्थिते वकुलमालिका ॥ १४
- आनीतं तत्र निःक्षिप्य तत्समीपमुपश्रिता ।  
 पादसंवाहनं कृत्वा सान्त्वयामास चासकृत् ॥ १५
- सान्त्वयन्त्या तयाऽऽयासस्त्विन्नं देहं समन्ततः ।  
 आपादमौलिपर्यन्तं कराभ्यां परिमृज्य च ॥ १६
- बोधितोऽपि रमाक्रान्तो नोवाच वचनं यदा ।  
 तदा सा वकुला खेदात् उवाच वचनं हरिम् ॥ १७
- पृथक्कृत्वा छन्नवस्त्रं हस्तेन परिमृज्य च ।  
 'देवदेव जगन्नाथ ! पुराणगुरुषोत्तम ! ॥ १८
- मनोगतं करिष्यामि नात्र कार्या विचारणा ।  
 सत्यं वद मनः स्थं ते मा लज्जां मा भयं कृथाः ॥ १९
- पूरयाम्यविलम्बेन यावन्मे वर्तते बलम् ।  
 इति तद्वचनं श्रुत्वा हरिरुष्णं समुच्छ्वसन ॥  
 उवाच चातिदुःखेन मन्दं मन्दं मनोगतम् ॥ २०

## वकुलां प्रति श्रीनिवासोक्तस्वमनोनिर्वेदहेतुवर्णनम्

श्रीनिवासः—

- ‘ नामोहयन्मां गान्धर्वी नर्षिपुत्री न राक्षसी ।  
 न पिशाचा भूतगणाः प्रेता वा मे भयावहाः ॥ २१
- मृगाश्चारण्यकाश्चोरः न क्रूरा मे कदाचन ।  
 मन्नामस्मरणादेते विद्रवन्ति दिशो दश ॥ २२
- ततस्तेभ्यो भयं नेह मृत्युमृत्योर्ममानघे !  
 मया दृष्टा वरा कन्या नाम्ना पद्मावती शुभा ॥ २३
- तां दृष्ट्वा मे मनो भ्रान्तं काममोहवशं गतम् ।  
 सुरूपां सुन्दरीं सुभ्रू नीलालकविराजिताम् ॥ २४
- पूर्णेन्दुवदनां श्यामां नीलमाणिक्यविग्रहाम् ।  
 साक्षाद्रमासमां कन्यां घटयाऽशु वरानने ॥ २५
- बहुजन्मार्जितेनैव पुण्येनैषा हि लभ्यते ।  
 मत्पुण्यं पक्वतां यातं दर्शनेन सुलोचने ! ॥ २६
- मानुषं देहमासाद्य तां कन्यां कः पुमस्त्यजेत् ? ।  
 लोके विना जडमतिं अन्नपानविवर्जितम् ॥ २७
- जीवनेन किमेतेन कार्यहीनेन मे साखि !  
 घटयाऽशु वराङ्गीं तां आकाशनृपनन्दिनीम् ॥ २८
- तां विना न हि जीवामि सत्यमित्यवधारय ।  
 ताडितोऽहं शिलावर्षैः हताश्वोऽस्मि वरानने ! ॥ २९
- मज्जीकं वृथा मातः जातं वै वेङ्कटाचले ।  
 यतोऽभूदवतारोऽत्र पद्मावत्यर्थमेव मे ॥ ३०
- पुत्रो मे वैरमापन्नः किं कृतं पूर्वजन्मनि ? ।  
 दृष्टिहीनेन विधिना निर्मिता कन्यका वरा ॥ ३१

अनायासेन मे सा स्यात् इति मे निश्चिता मतिः ।  
 किं दृष्टं ब्रह्मणा पूर्वं मत्पापं घोरदर्शनम् ॥ ३२  
 यत्पापमनुसृत्यैवं घटनं नाकरोद्विधिः ।  
 मद्भागस्थो विधित्वं हि साहाय्यं कुरु मेऽङ्गने ! ॥ ३३  
 न करोषि यदा बाले ! तदा मे मरणं ध्रुवम् ।  
 मरणे जीवनोपायं ये कुर्वन्ति नरोत्तमाः ॥ ३४  
 ते दिवं यान्ति यानेन पुण्यमार्गेण कन्यके ! ।  
 इत्थं धर्मार्थकामात्त्वं धर्ममार्गमुपाश्रय ॥ ३५  
 किमुक्तेन विशेषेण विदिताशाऽसि सङ्गमे ।  
 त्वं मे माता पिता देवि आता मातुल एव च ॥ ३६  
 त्वं प्रह्लाद+त्वमकूरः त्वं ध्रुवस्त्वं गजेश्वरः ।  
 त्वमुद्धवोऽतिभक्तो मे त्वं किरीटी बलिस्तथा ॥ ३७  
 अजामिलो द्रौपदी च भक्तो मे त्वं विभीषणः ।  
 त्वां दृष्ट्वा मे मनो हर्षं गच्छतीह निरन्तरम् ॥ ३८  
 मदुदुःखव्यपनोदाय निर्मिता विधिनाऽङ्गना ।  
 गवां कोटिमहत्सेण हयानामयुतैस्तथा ॥ ३९  
 सुवर्णतिलदानैश्च समं माङ्गल्यवर्धनम् ।  
 कन्यां दृष्ट्वा तु सन्तोषं लभसे नात्र संशयः ।  
 इति तेन समाज्ञप्ता वकुला वाक्यमब्रवीत् ॥ ४०

वकुला-

'कुलाऽस्ते जगदाधार ! त्वया याऽत्र निरीक्षिता ।  
 तन्मार्गं वद गोविन्द ! गच्छामि करुणानिधे ! ॥ ४१  
 का सा पूर्वं किमर्थञ्च कन्यका जनिता भुवि ।  
 तद्वृत्तमखिलं ब्रूहि सत्येन मम केशव ! ॥ ४२

इत्याज्ञसो विरिञ्चेशविनतङ्घ्रिमरोरुहः ।

उवाच मन्दं वचनं वकुलां धरणीधरः ॥

४३

वकुलां प्रति श्रीनिवासवर्णि उपद्मावतीपूर्वजन्मोदन्तः

श्रीनिवासः—

“शृणु बाले पुरावृत्तं पद्मावत्या जनेः ! शुभम् ।

लेतायां रामरूपेण त्ववनारमहं गतः ॥

४४

पितृमातृवचः श्रुत्वा दण्डकारण्यमागतः ।

लक्ष्मणेन सह आत्ता सीतया वकुले ! शुभे ! ॥

४५

तदा तु रावणो नाम राक्षसो लोककण्टकः ।

लोकभर्तुः सतीं हत्वा लङ्कां गन्तुमवर्तत ।

लक्ष्मणोऽप्यग्रजं द्रष्टुं सीतया प्रेषितो बलात् ॥

४६

तत्कालमालक्ष्य स राक्षसेन्द्रो विमानमारोपयितुं हि सीताम् ।

प्रावर्ततैषा च तदा हराव ‘हा राम हा लक्ष्मण राघवे’ति ॥ ४७

तदार्तरावेण तदा वनौकसो विचुक्रुगुस्तत्र वनान्तरस्थिताः ।

तद्वाक्यमाकर्ण्य च हव्यवाहनः पाताललोकादुदगाद्धरातलम् ॥

समायान्तं दुराघर्षं आकर्षन्तञ्च जानकीम् ।

सम्भाष्य रावणं क्रूरं पातालादुपगम्य च ॥

४९

रावणेन च प्रापेन सहितः सीतया तथा ।

रावणं बोधयामास नानावाक्यगणैस्तदा ॥

५०

‘इयं जनकपुत्री न विप्रपत्नी तु खेचर ! ।

राघवस्त्वद्वयाद्रक्षन् जानकीं मम सन्निधौ ॥

५१

संस्थाप्य विपिने रामो व्यचरत्सहलक्ष्मणः ।

शिष्योऽसि परमोदार ! मम कल्याण रावण ! ॥

५२



- प्रियोऽसि मा गमो विप्रपत्न्यां सीताभ्रमं वृथा ।  
 इति प्रतारयन् रक्षः छद्मना जनकात्मजाम् ॥ ५३
- इत्थं स्वलोकमादाय तां सभूजयितुं द्रुतम् ।  
 स्वाहायां सन्निवेद्याथ नाम्ना वेदवतीं शुभाम् ॥ ५४
- प्राग्रावणापचारेण प्रतिश्रुत्य च तद्वधम् ।  
 कृतप्रवेशां क्रोधेन समिद्धे जातवेदसि ॥ ५५
- तत आरभ्य समयं आकङ्क्षन्तीं स्थितां सतीम् ।  
 सीताऽऽकृतिधरां कृत्वा मायया मेषवाहनः ॥ ५६
- प्रदर्शयन्नुवाचाथ रावणं प्रीणयन्निव ।  
 'इमां सीतां समादाय गच्छ शीघ्रं निशाचरः' ॥ ५७
- इत्युक्तः पावकेनायं तामादायागमद्द्रुतम् ।  
 हरे चामौ विशेषेण भक्तिर्वै रावणस्य च ॥ ५८
- तस्मादग्निवचः श्रुत्वा त्वेवं तां जानकीं तदा ।  
 अज्ञानान्मन्यमानोऽसौ रावणो मोहदर्पितः ॥ ५९
- लङ्कां गत्वाऽशोकवने शिशुषावृक्षमूलतः ।  
 सीताकृतिं तां संस्थाप्य विष्णवाविष्टां स राक्षसः ॥ ६०
- कृतकृत्यं तदाऽऽत्मानं मेने वै कालचोदितः ।  
 रामो गत्वा तु तं हत्वा रावणं सगणं खलम् ॥ ६१
- सीतां प्राप्य जगन्नाथो युद्धान्ते पर्यचिन्तयत् ।  
 तान्तु लोकापवादेन पावकेन विशोधिताम् ॥ ६२
- जिघृक्षुणा राघवेण सीता चामौ प्रवेशिता ।  
 सीताद्वन्द्वं तत्र दृष्ट्वा प्रोवाच निजभामिनीम् ॥ ६३

‘ का सा देवी तव समा तव रूपसमन्विता ? ।  
न जानेऽहं वराङ्गीं तां तव बिम्बनिभां शुभाम् ’ ।  
राघवेणैवमुक्ता सा जानकी वाक्यमब्रवीत् ॥

६४

जानकी—

‘ महुःखं ह्येतया भुक्तं निर्निमित्तं दयालुना ।  
१ । सा वेदवती देव ! स्वाहायाः मन्त्रिधौ स्थिता ॥ ६५  
तामङ्गीकुरु गोविन्द ! विवाहं विधिपूर्वकम् ’ ।  
इति सीतावचः श्रुत्वा रामो वचनमब्रवीत् ॥

६६

श्रीरामः— ‘ एकपत्नीव्रतं मेऽद्य कृतं जानासि भामिनि ! ।  
द्वापरेऽङ्गीकरोमी ’ ति बहूनां वरदो यतः ॥ ६७  
तव वाक्यं करिष्यामि त्वष्टाविंशे कलौ युगे ।  
तावदेषा ब्रह्मलोके ब्रह्मणा पूजिता भवेत् ’ ॥ ६८  
श्रुत्वैवं रामवाक्यं सा जगाम भवनं विधेः ।  
पद्मावत्याः कारणं तु भणितं तव सुव्रते ! ॥ ६९  
न मे वाक्यमसत्यं स्यात् इति वेदविदो विदुः ” ।  
श्रुत्वा तज्जनने हेतुं वकुलाऽऽनन्दनिर्भरा ।  
कौतूहलसमाविष्टा श्रीनिवासमभाषत ॥ ७०

श्रीनिवासानुज्ञया नारायणपुरं प्रति वकुलागमनम्

वकुला—

‘ गच्छामि राजेन्द्रसभां सभासदो  
यत्राऽसते सर्वकलाविशारदाः ।  
आकाशराजस्य पुरीं सुरोत्तमैः  
संस्तूयमानाञ्च रमां विगूहिताम् ’ ॥ ७१

इत्येवमुक्तो भगवान् जगद्गुरुः

सम्प्रेषयिव्यन् वकुलां स्वकारणात् ।

उत्थाय तल्पस्तिमितान्तरङ्गः

तस्थौ तदानीं भृशहृष्टचेताः ॥

७२

भुक्त्वाऽन्नमुत्तममसौ वकुलाप्रदत्तं

आनन्दपूर्णसुमनाः सुरवृन्दबन्धः ।

तस्यावलङ्कृतवपुश्च विभूषणैवैः

मुक्ताफलैः सुरचिरैरथ पुष्पसङ्घैः ॥

७३

दिव्यां तुरङ्गीमारुह्य निर्मितां देवमायया ।

मार्गं विज्ञातुकामा तं अपृच्छ च वकुलाऽवदत् ॥

७४

वकुला-

‘मार्गं वद रमाधीश ! गच्छामि नृपसत्तमम्’ ॥

७५

श्रीनिवासः-“अस्मादेव वरान्मार्गात् अवरुह्य गिरेस्तटात् ।

त्वं गच्छाधःप्रदेशे च वापिलं लिङ्गमुत्तमम् ॥

७६

तत्राऽस्ते तीर्थराजो यः कपिलेश्वरसन्निधौ ।

तत्र स्नात्वा यथायोभ्यं मदर्थं तीर्थपुङ्गवे ॥

७७

कपिलेश्वरमासाद्य याच्यतां वरमव्ययम् ।

‘श्रीनिवासेन बालेन सदा कल्याणकाङ्क्षिणा ॥

७८

प्रेषिताऽहं तदर्थं वै कुरु मेऽभीप्सितं प्रियम्’ ।

एवमुक्त्वा शिवं देवि ! ततः पद्मतटं गता ॥

७९

तत्र दृष्ट्वा कृष्णरामौ नत्वा तौ भक्तिभावतः ।

पद्मतीर्थसमुद्भूतैः कमलैः कमलानने ! ॥

८०

पूजां कुरु मदर्थं तौ भ्रातृभूतौ हि मे मनौ ।

सुवर्णमुखरीं तीर्त्वा तत्र गच्छ यथासुखम् ॥

८१

|                                                      |    |
|------------------------------------------------------|----|
| उचितं कुरु कल्याणि ! कन्याऽर्थे कमलानने ! ” ।        |    |
| आज्ञप्ता देवदेवेन त्वित्थं वकुलमालिका ॥              | ८२ |
| जगाम शनकैः शेषशैलादुत्तीर्यचाङ्गना ।                 |    |
| यदुक्तं श्रीनिवासेन तच्चकार तदाऽऽबला ॥               | ८३ |
| हयमारुह्य वकुला सुवर्णमुखरीं तदा ।                   |    |
| तीर्त्वाऽगस्त्याश्रमं प्राप्य सखीस्तस्या व्यलोकयत् ॥ | ८४ |
| शिवालये शिवं द्रष्टुं आगतायास्तु तप्त वै ।           |    |
| तत्र दृष्ट्वा वराः कन्याः ‘का यूयमिति चाब्रवीत् ।    |    |
| तथा सम्भाषिता बालाः ऊचुरेनां तथोत्तरम् ॥             | ८५ |

वकुलां प्रति पद्मावतीमखीक्षापितपद्मावत्युदन्तः

कन्याः—

|                                                   |    |
|---------------------------------------------------|----|
| ‘वयमाकाशराजस्य सन्निधे नगताः सदा ।                |    |
| इतः पूर्वदिने कञ्चित्पुरुषं तुरगाऽस्थितम् ॥       | ८६ |
| पद्मावत्याः समीपञ्च सम्प्राप्तं मन्मथाऽकृतिम् ।   |    |
| दृष्टवत्यो वयं सर्वाः किराताकृतिशोभनम् ॥          | ८७ |
| दृष्ट्वा पद्मावती भीत्या ज्वरतापविमूर्छिता ।      |    |
| तत्तापस्योपशान्त्यर्थं राज्ञाऽऽज्ञप्ता वयन्निवह ॥ | ८८ |
| अगस्त्येशाभिषेकार्थं वसामोऽद्य समागताः ।          |    |
| इदानीं कन्यकारूपां त्वान्तु वीक्षामहे वयम् ।      |    |
| इति तद्वचनं श्रुत्वा वकुला वाक्यमब्रवीत् ॥        | ८९ |

वकुला—

|                                          |    |
|------------------------------------------|----|
| ‘कोऽसौ किरातरूपी च भवतीमिश्च सङ्गतः ।    |    |
| वदध्वं कन्यकाः सर्वाः तद्वृत्तमखिलं मम ॥ | ९० |

- कन्याः- 'पद्मावत्या च सहिताः वदाचिद्वयमागताः ।  
 पुष्पापचयनं कर्तुं आरब्धास्तु वनान्तरे ॥ ९१
- तत्र कश्चित्पुमान् प्राप्तः विचित्रतुरगान्वितः ।  
 अस्मान् प्रत्युदितं तेन ह्यवाच्यवचनं तदा ॥ ९२
- तच्छ्रुत्वा तनया राज्ञो रुष्टा वचनमब्रवीत् ।  
 तयोः कलह आपन्नः कलहे ताडितो हयः ॥ ९३
- निपपात तदाऽश्वस्तु शिल्पभिर्हतचेतनः ।  
 स घोटं सम्परित्यज्य जगामोत्तरदिच्छुखः ॥ ९४
- गते किराते कमलोद्भवाऽथ  
 मूर्च्छामुपागम्य पपात भूमौ ।
- कन्यां ततस्तां उपवेश्य याने  
 वयं स्वकं राजपुरं गताः स्मः ॥ ९५
- तामागतां यानगतां सुतां नृपः  
 चिन्तामुपागम्य स्रोद दीनः ।
- अङ्गे निधायाऽत्मसुताञ्च पश्यन्  
 मुखं मुदा हीनमभाषणञ्च ॥ ९६
- का वाऽभवन्मे दुहितुर्दुरासदा  
 विभीषिका विश्वविनाशकारिणी ? ।
- तस्या विनाशं न विजानते नराः  
 गुरुं विनेति प्रसमीक्ष्य भूमिपः ॥ ९७
- ततः सुराणां गुरुमात्तकम्पः  
 समानयत्तत्र सुतेन शीघ्रम् ।
- शीघ्रं प्रपन्नो नृपमन्दिरञ्च  
 तद्वाक्यमाकर्ण्य गुरुर्धरातलम् ॥ ९८

प्राप्तं गुरुं प्राणमिवागतं तदा

प्राप्येव पुण्यं परिपक्वमागतम् ।

दत्त्वाऽऽसनं रत्नमयं समर्पयन्

सुसाधनैः सार्व्वसुपुष्पभोजनैः ॥

९९

कृत्वाऽतिथेयो द्विजमावभाषे

सुतानिमित्तं गगनाभिधो नृपः ।

तद्वाक्यमाकर्ण्य गुरुः सतां पतिः

सम्प्रीणयन् वाक्यमुवाच भूपम् ॥

१००

बृहस्पतिः— 'दुहितुस्तव सङ्कष्टनिमित्तं शृणु भूमिप ! ।

पुष्पार्थन्तु गता बाला भीता पुरुषदर्शनात् ॥

१०१

तस्य शान्तिं प्रवक्ष्यामि श्रूयतामवधानतः ।

कारयन्त्वधुना विप्राः अभिषेकं शिवस्य च ॥

१०२

अगस्त्येशस्य वै रुद्रैः त्वमेकादशभिः प्रभो ! ।

एवमुक्तोऽथ गुरुणा राजा विप्रान् समादिशत् ॥

१०३

सम्पाद्य सर्वमम्भारान् वयं विप्रसमन्विताः ।

तत्पुत्री ज्वरतापेन शायिता निजमन्दिरे ॥

१०४

तच्छान्त्यर्थं वयं प्राप्ताः अभिषेकार्थमङ्गने ! ।

धिषणेन समाज्ञप्ताः द्विजवर्याः समागताः ॥

१०५

तस्माद्देशाद्वयं प्राप्ताः कैलासपतिमन्दिरम् ।

गच्छसि त्वं कुत्र बाले ! किमर्थं त्वमिहाऽगता ।

वदादेश 'मिति स्त्रीभिः वकुला चोदिताऽब्रवीत् ॥

१०६

पद्मावतीसखीः प्रति वकुलाऽवेदितस्वागमनवृत्तान्तः

वकुला— 'शृण्वन्तु कन्यकाः सर्वाः मद्वाक्यमविचारतः ॥

१०७

प्रभावमात्मानुभवस्य विष्णोः यूयं न जानीथ पुराणपुंसः ।  
 कृष्णं मुकुन्दं तनयं विदन्त्याः वृथा शरीरं पुनरागतं मम ॥ १०८  
 जगद्विधीशानमहेन्द्रपूर्वं सृजन्नयं मानुषवद्विभाति ।  
 युष्मान् सहास्मामिरिहान्यदैवततान् सम्प्रार्थयन्तीः स्वशुभं करोत्यसौ ॥  
 हरिरेव बलं यस्मात् सर्वार्थानामलं भवेत् ।  
 ध्रुवं ततो नृणां मोहात् कुपथोऽन्यसमाश्रयः ॥ ११०  
 हरेर्वममृतं यस्मात् कुपदञ्च तदाश्रयम् ।  
 लालयामि ततो मां वै वकुलामवगच्छताम् ॥ १११  
 मा मां लालयतीत्येवं मालामप्यवगच्छत ।  
 अहं श्रीवेङ्कटाधीशदासीभूनाऽस्मि साम्प्रतम् ॥ ११२  
 धरण्याश्च समीपे मे किञ्चित्कार्यन्तु वर्तते ।  
 नारायणपुरं दिव्यं अभेद्यं परदेशिभिः ॥ ११३  
 भवतीसङ्गमात्रेण करिष्यन्ति प्रवेशनम् ।  
 इत्थमुक्त्वा स्थिता बाला कन्याभिः सा च सङ्गता ॥ ११४

### श्रीनिवासस्य पुलकसीरूपेण नारायणपुरगमनम्

एवं गतायां तस्यान्तु न विश्वासमगाद्धरिः ।  
 'एकपुत्रो ह्यपुत्रः स्यात् एकनेत्रो ह्यनेत्रवान् ॥ ११५  
 स्त्रीभिस्तु यत्कृतं कर्म न तत्कार्यं फलप्रदम् ' ।  
 इति सञ्चिन्त्य गोविन्दो लीलामानुषविग्रहः ॥ ११६  
 स्वयं श्रीवेङ्कटाधीशो वनितारूपमाययौ ।  
 चीरवस्त्रं ततो बद्धा छिद्रकञ्चुकरञ्जिता ॥ ११७  
 ब्रह्माणञ्च शिशुं कृत्वा यष्टिं कृत्वा महेश्वरम् ।  
 ब्रह्माण्डं जगदाधारं त्रैगुण्यं गुल्ममेव च ॥ ११८

|                                              |     |
|----------------------------------------------|-----|
| आकीर्य केशपुङ्खानि पञ्चाशद्वर्षसंयुता ।      |     |
| गुञ्जामणिविभूषाङ्गशङ्खवदसुहारिका ॥           | ११९ |
| वेणुगुल्मं स्वशिरसि दधाना धान्यपूरितम् ।     |     |
| लम्बोदरी लम्बकर्णा लम्बितार्धपयोधरा ॥        | १२० |
| अदन्ता शुष्कवदना तदाऽभूद्धर्मदेवता ।         |     |
| ब्रह्माणं नाभिसञ्जातं सप्तमासवयoyुतम् ॥      | १२१ |
| रुदन्तं शुष्कवदनं कृशङ्गी दीर्घबाहुकम् ।     |     |
| शिशुं बद्धा चीरवस्त्रे नृत्यन्ती जगदीश्वरी ॥ | १२२ |
| यष्टिं धृत्वा करे चाऽगात् सबाला धर्मदेवता ।  |     |
| नारायणपुरं प्राप्ता नारदाब्जजवन्दिता ॥       | १२३ |
| पुरीं समागत्य जगर्ज चेत्थं                   |     |
| ‘पतीन् सुतान् बन्धुगणान् ददामि’ ।            |     |
| श्रुत्वा वचस्तद्भूतं पुराङ्गनाः              |     |
| ञ्चुस्तदा तां नृपवल्लभां प्रति ॥             | १२४ |

### पुष्कसीरूपधारिभगवता पद्मावतीजनन्याश्चान्योन्यसंवादः

|                                                                |     |
|----------------------------------------------------------------|-----|
| ग्रामिकाः— ‘धर्मदेवी समायाता नरनारायणाश्रमात् ।                |     |
| वृद्धा सा वर्तते ह्यम्ब ! मितभाषेव दृश्यते ॥                   | १२५ |
| मनोगतं वदामीति वदतीयं पुनःपुनः ।                               |     |
| तामाह्वय महाभागे ! धर्मदेवीं पतिव्रताम्’ ॥                     | १२६ |
| तामित्थमावेदितचित्तवेदिताविद्यां निजग्रामभवाङ्गनागणैः ।        |     |
| आह्वापयत्तत्र सखीभिरादरात् सम्प्राप्तमाग्याहमिति स्मरन्त्यसौ ॥ |     |
| आज्ञप्ता धरणीदेव्या सखीभूता वराङ्गनाः ।                        |     |
| ञ्चुस्तामग्रगाः सर्वाः सबालां धर्मदेवताम् ॥                    | १२८ |



- ग्रामिकाः— 'याहि मङ्गलदे ! देवि ! राजभार्यामिमा ' मिति ।  
 सा श्रुत्वा वचनं तासां मन्दमाह मनस्विनी ॥ १२९
- धर्मदेवी— 'अहं दरिद्रा कुटिला सवालाऽभाग्यसंयुता ।  
 आह्वानं किं विनोदार्थं हास्यार्थं हसिताननाः ! ॥ १३०  
 मद्वस्त्रं पश्यत च्छिद्रं मदाभरणमण्डलम् ।  
 नवधान्यसमाकीर्णगुलमं गुञ्जाविभूषितम् ॥ १३१  
 अन्नहीनं शिशुं माञ्च दृष्ट्वा देव्येति नो ध्रुवम् ।  
 नागच्छामि विशालाक्ष्यः ! किं कार्यं राजमन्दिरे ' ॥ १३२
- धर्मदेवीवचः श्रुत्वा जम्बुस्ता धरणीं प्रति ।  
 यथोक्तं धर्मदेव्या तु तदाचख्युश्च तां प्रति ॥ १३३  
 तासां तद्वचनं श्रुत्वा धरणी तां ययौ स्वयम् ।  
 उवाच धर्मदेवी तां धरणी राजसुन्दरी ॥ १३४
- धरणी— 'एहि भद्रे महाभागे ! साक्षात्त्वं धर्मदेवता ।  
 दैवयोगादागताऽसि मम कल्याणवर्धिनी ॥ १३५  
 मनोरथो मनःसंस्थः तथ्यं मे कथ्यता ' मिति ।  
 भाषिता राजपत्न्या सा सत्यमाह धरां प्रति ॥ १३६
- धर्मदेवी— 'कठिनं मम वाक्यन्तु शृणु राजन्यवल्लभे ! ।  
 मया तु गदितं वाक्यं असत्यञ्चेन्मनस्विनि ! ॥ १३७  
 पुरान्निष्कास्य मां देवि ! जिह्वायाश्छेदनं कुरु ।  
 नरनारायणः स्वामी मद्भर्ता राजसुन्दरि ! ॥ १३८  
 तद्वीर्यजातपुत्रन्तु प्रजापतिमिमं विदुः ।  
 तेनाऽज्ञप्ता त्वदर्थे च सम्प्राप्ता तव मन्दिरम् ॥ १३९  
 भूतं भव्यं भविष्यच्च जानामि जगदीश्वरि ! ' ।  
 इत्युक्ता धर्म देव्या सा राजपत्नी पतिव्रता ॥ १४०

सुवचोभिः सान्त्वयित्वा धरणी धर्मदेवताम् ।

प्रापयद्भवनं स्वस्याः मन्दमन्दं मुदाऽन्विता ॥ १४१

तामादाय गृहं प्राप्य वरं सिंहासनं ददौ ।

सिंहासनगता सा च धर्मदेवी वचोऽब्रवीत् ॥ १४२

धर्मदेवी— 'गज्जनं कुरु कल्याणि ! वस्त्रालङ्कारभूषिता ।

गुरुदेवनमस्कारं कुरु देवि ! हरिप्रियम् ' ॥ १४३

एवमुक्ताऽथ कल्याणी तथा चक्रे यथोदितम् ।

तस्याश्वाभिमुखीभूय पश्चाद्वाक्यमुवाच सा ॥ १४४

धरणी— 'किं कार्यं वद भद्रं मे करोमि तव शासनात् ?' ।

पुलिन्दा— 'वायनं देहि कल्याणि ! देवानां प्रीतिसाधकम् ' ॥ १४५

इत्थं पुलिन्दावचनं श्रुत्वा सा धरणी तदा ।

स्वर्णशूर्पं समादाय मुक्तातण्डुलपूरितम् ।

निःक्षिप्य पुरतः शीघ्रं धर्मदेवीं वचोऽब्रवीत् ॥ १४६

धरणी—

'सत्यं वद महाप्राज्ञे ! मम दुःखं प्रणोदय ' ।

धरणीवाक्यमाकर्ण्य धर्मदेवी वचोऽब्रवीत् ॥ १४७

धर्मदेवी— 'सत्यं वदामि सुश्रोणि ! शिशोरन्नं प्रयच्छ मे ।

अहःकृतं रात्रिकृतं सुपकरससंयुतम् ' ॥ १४८

श्रुत्वा तद्वचनं रम्यं त्वरयाऽऽनीय भामिनी ।

क्षीरान्नं स्वर्णपात्रस्थं अर्भकाय ददौ नृप ! ॥ १४९

तद्दृष्ट्वा स्वर्णपात्रस्थं मानुषान्नं न मुक्तवान् ।

रुरोद च शिशुस्तस्याः धर्मदेव्याः स भूमिप ! ॥ १५०

रुदन्तमात्मजं दृष्ट्वा विनिन्द्य च ततोऽपि सा ।

'दरिद्रोऽसि दुराचार ! कन्दमूलफलाशनः ॥ १५१

कथं न मोक्ष्यसे मृष्टं क्षीरान्नं राजनिर्मितम् ।

सदाऽपि रोदनं मातः ! किं करोमी' ति भूमिप ! ॥ १५२

शिशुं तं मर्त्सयित्वाऽथ सम्भोज्यान्नमनुत्तमम् ।

‘ममोदरगतं चान्नं पुत्रस्य हितकारणम्’ ॥ १५३

इत्युक्त्वा सा धर्मदेवी शिशोर्दत्तं नृपोत्तम ! ।

क्षीरान्नं स्वर्णपात्रस्थं भुक्त्वा स्वस्था तदाऽब्रवीत् ॥ १५४

‘सत्यं वदामि सुश्रोणि ! ताम्बूलं देहि मेऽङ्गने !’ ।

इत्युक्त्वा धरणी देवी धर्मदेव्या पुलिन्दया ॥ १५५

एलालवङ्गकर्पूरनागवल्लीदलैर्युतम् ।

ताम्बूलमर्पयामास पुलिन्दायै पतिव्रता ॥ १५६

ततः सा प्राङ्मुखी भूत्वा पुत्रमङ्गे निधाय च ।

निःक्षिप्य पुरतो गुल्मं पादावास्तीर्य संस्थता ॥ १५७

एवंरूपं गतं कृष्णं श्रीनिवासं सुरोत्तमाः ।

द्रष्टुकामाः समायाताः वैखरीं प्राकृतोचिताम् ॥ ५८

सम्पश्यन्तस्तस्य स्वस्थाः सविमानगणास्तथा ।

संलापं चकुरन्योन्यं सम्भ्रमात् कौतुकान्विताः ॥ १५९

किं तया सुकृतं राज्यं कृतं पूर्वं यथाऽधुना ।

लक्ष्मीसहायो भगवान् क्रीडते प्राकृतो यथा ॥ १६०

एवं हरेश्चित्तविचित्रकर्म गायन्ति कञ्जोद्भवशम्भुशक्राः ।

कलौ युगे पापकृतां नराणां बुद्धारणार्था जगदीशचेष्टाः ॥ १६१

इति श्रीभविष्योत्तरपुराणे श्रीवेङ्कटाचलमाहात्म्ये श्रीनिवासस्य

पुलिन्दस्त्रीरूपवर्णनं नाम अष्टमोऽध्यायः ।

अथ नवमोऽध्यायः

## धरण्यै पुलिन्दोक्तपद्मानतीदेहशोषणनिवृत्त्युपायः

शतानन्दः—

- भोजनान्तेऽस्मरद्देवी देवान् स्वकुलपूजितान् ।  
 आदौ नारायणं ध्यात्वा पश्चाल्लक्ष्मीं पितामहम् ॥ १
- सरस्वतीमुमाकान्तं उमामिन्द्रमतः परम् ।  
 शचीमग्निमश्वांश्च सदारान् दिक्पतीनथ ॥ २
- देवानृषीन् पितृन् राजन्! गन्धर्वान् राजसत्तमान् ।  
 काशीशं विश्वनाथञ्च बिन्दुमाधवमेव च ॥ ३
- विष्णुपादं प्रयागञ्च गोदातीरनिवासिनम् ।  
 नारसिंहं जगन्नाथं पाण्डुरङ्गमहोबिलम् ॥ ४
- पद्माध्यक्षं विरूपाक्षं श्रीशैलं पुण्यकाननम् ।  
 श्रोवेङ्कटगिरीशञ्च कालहस्तीश्वरं हरम् ॥ ५
- घटिकाचलसंस्थानं वृद्धाचलनिवासिनम् ।  
 वरदं सर्वलोकेशं श्रीरङ्गं श्वेतरूपिणम् ॥ ६
- कुम्भघोणालयं कृष्णं शार्ङ्गपाणिं महीपते ! ।  
 सेतुं रामकृतं राजन्! पद्मनाभं जनार्दनम् ॥ ७
- सुब्रह्मण्यं कुमारस्यं मधुसूदनशङ्करौ ।  
 चन्द्रेश्वरञ्च गोकर्णं तथा हरिहरौ नृप ! ॥ ८
- गङ्गां गोदावरीं कृष्णां तुङ्गभद्रां मलापहाम् ।  
 कावेरीं कपिलां क्षीरां सुवर्णमुखरीं तथा ॥ ९
- मूकाम्बिकां भैरवञ्च कालभैरवमेव च ।  
 कामाक्षीञ्च विशालाक्षीं मत्स्याक्षीमपि सौख्यदाम् ॥ १०

सस्सार लोकभावेन चोवाच मधुरं वचः ।

‘रमे ! कोल्हापुराध्यक्षे ! पाहि मां परदेशगाम्’ ॥ ११

इति स्वकीयभावेन स्मरन्ती धर्मदेवता ।

कृत्वा मौक्तिकराशींस्त्रीन् ‘मध्यराशौ विचिन्त्य ताम्’ ॥ १२

हस्ते दत्त्वा परां यष्टिं ‘एण्वेकमनया स्पृश’ ।

इत्युक्तया तया देव्या मध्यराशौ विलोडिते ।

भावसाम्यं ततो ज्ञात्वा प्रहृष्टा वाक्यमब्रवीत् ॥ १३

धर्मदेवी—

‘वदेयं कारणं देवि ! दुहितुस्तेऽङ्गशोषणे ।

आगतः पुरुषेणास्याः येनकेनाप्युपद्रवः ॥ १४

इतः पूर्वदिने कञ्चित्पुरुषं तुरगाऽस्थितम् ।

दृष्ट्वा मोहकं याता कामज्वरसुपीडिता ॥ १५

शृणु मातः ! सविस्तारं शपे गुलमं सपुत्रकाम् ।

भर्त्तारं बदरीवासं मातरं पितरं गुरुम् ॥ १६

पतिं श्रीवेङ्कटाधीशं कर्तुमिच्छति ते सुता ।

तथा भविष्यति शुभं वागियं नान्यथा भवेत् ॥ १७

स्वात्मानं तु शपे राज्ञि ! सत्यमित्यवधारय ।

सत्यं वदामि सुश्रोणि ! ताम्बूलं देहि मेऽङ्गने ! ॥ १८

एलालवङ्गऋषीरजातीपत्नैः सपूगकैः ।

नागवल्लीदलैर्युक्तं पुनर्देहि वरानने ! ॥ १९

इत्युक्ता धरणी देवी ताम्बूलं पुनरप्यदात् ।

पुनरालोचयन्ती सा पुलिन्दा वाक्यमब्रवीत् ॥ २०

पुलिन्दा— ‘योऽसौ तुरगमारूढः पुरुषः पूर्वमागतः ।

किरातरूपधारी स साक्षान्मन्मथमन्मथः ॥ २१

तं दृष्ट्वा मोहमायाता कामज्वरसुषीडिता ।  
 दुहिता तेऽभवद्वाङ्मि ! ततोऽस्या अङ्गशोषणम् ॥ २२  
 तच्छान्त्यर्थं वरारोहे ! तस्मै सा सम्प्रदीयताम् ।  
 इत्युक्ता धरणी देवी धर्मदेवी वचोऽब्रवीत् ॥ २३

धरणी—

‘काऽस्ते किरातरूपी स दुहितुर्मेऽङ्गशोषकः ।  
 वद तन्नाम किं भद्रे ! वरं दास्ये तवेप्सितम् ’ ।  
 इति पृष्ट्वा धर्मदेवी धरणीं वाक्यमब्रवीत् ॥ २४

धर्मदेवी— ‘वैकुण्ठस्थो हरिः साक्षात् वर्तते वेङ्कटाचले ।  
 ‘श्रीनिवास’ इति ग्यातो विद्यावान् धनवान् बली ॥ २५  
 तस्याश्वं त्वत्सुता बाला ताडयामास चाश्मभिः ।  
 आरामद्वारनिकटे पतितः स हयोत्तमः ॥ २६  
 अश्मभिस्ताडितोऽत्यन्तं विह्वलः पृच्छ तत्सखीः ।  
 गौरवाद्वाजमुच्यमानो क्षमेत पुरुषः स तत् ॥ २७  
 इति मे सत्यवचनं दत्त्वा तां सुखमेष्यसि ।  
 अदत्त्वा दुःखमामोषि न मे वाणी मृषा भवेत् ॥ २८  
 अदाने दिनमात्रेण सा म्रियते न संशयः ।  
 इति तस्या वचः श्रुत्वा धरणी पुनरब्रवीत् ॥ २९

धरणी— ‘किं मां वदसि दुर्वाक्यं असत्यं वामलोचने ! ।’  
 इति तस्या वचः श्रुत्वा पुनराह मनस्विनी ॥ ३०

धर्मदेवी— ‘नासत्यं वचनं देवि ! मयोक्तं पूर्वमेव तत् ’ ।  
 इति भीता तद्वचनात् राज्ञी वाक्यमथाब्रवीत् ॥ ३१  
 ‘अयाचिता मया कन्या कथं देया भविष्यति’ ।  
 इति चिन्तापरा राज्ञी धर्मदेवी वचोऽब्रवीत् ॥ ३२

- धर्मदेवी- 'अद्यैव घटिकान्ते त्वां आगमिष्यति काचन ।  
 अबला बहुवृद्धा च धर्मार्थकुशला भुवि ॥ ३३
- मद्वाक्यं विश्वसन्ती त्वं राजानं परिचोदय ।  
 तोण्डमानञ्च ते भर्तुः आतरं समुहदूणम् ॥ ३४
- सम्बोध्य साधुमार्गं त्वं समाश्रय नृपप्रिये ! ।  
 सन्निधौ मम सङ्कल्पं कुरु कन्यानिमित्तकम् ' ॥ ३५
- धरणी- 'येन केनाप्युपायेन जीविता स्यात् सुता मम ।  
 सुतां तस्यैव दास्यामि गिरिगह्वरवासिनः ' ॥ ३६
- धर्मदेवी- 'एवं चेत् ते सुता राज्ञि ! जीविष्यति न संशयः ।  
 पतिर्मे वर्तते यत्न देवि ! तत्र ब्रजाम्यहम् ' ॥ ३७
- धरणी- 'तदा ते वचनं सत्यं यद्येवं सम्भविष्यति ' ॥ ३८
- इत्युक्त्वा तद्वचः सत्यं द्रष्टुकामा धराऽब्रवीत् ।  
 इत्युक्त्वाऽसौ जगामाशु निजधाम वराऽङ्गना ।  
 साऽपि तां 'बाढ'मित्युक्त्वा निर्जगाम पुराह्वहिः ॥ ३९
- कक्षे बद्धा सुतं राजन् ! स्वर्णशूर्पं सगुल्मकम् ।  
 जगामोत्तरमभ्येत्य पुलिन्दा मिथिलेश्वर ! ॥ ४०
- पुलिन्दायां गतायान्तु धरणी वामलोचना ।  
 पुत्र्या निकेतनं प्राप्य रुदन्ती भृशदुःखिता ॥ ४१
- 'किं ते मनोगतं पुलि ! यत्त्वमिच्छसि तद्वद ।  
 न च मातृसमं मिलं पुत्रीणामस्ति नन्दिनि ! ॥ ४२
- किन्नु कार्यमकार्यं वा तन्ममाचक्ष्व मामिनि ! ।  
 पूरयामि मनःस्थञ्च किमर्थं तव शोषणम् ॥ ४३
- अभाग्याऽहं महाभागे ! विषपानं करोमि च ' ।  
 इत्युक्त्वा सा पराधीना दुःखिता रुदिताऽभवत् ॥ ४४

दुःखितां जननीं दृष्ट्वा मन्दमाह मनोगतम् ।  
 पद्मावती- 'किं वदित्यामि हे मातः ! सूतिकादुःखमागनम् ॥ ४५  
 अथवा पुललाभं किं प्रवदामि निगूढजम् ।  
 नाकृत्यं तादृशं किञ्चित् जाता कापि तु मे वरे ॥ ४६  
 काङ्क्षा सम्प्रति तामद्य वक्तुं शक्नोमि न स्वयम् ।  
 तथाऽपि तव वक्ष्यामि मातृत्वात् शृणु भामिनि ! ॥ ४७

पद्मावतीकथितभगवल्लक्षणतद्भक्तलक्षणानि

'स्वयाऽज्ञप्ताऽगमं मातः ! पुण्यारामं सखीयुता ।  
 तत्राऽयातः पुमान् कश्चित् पुराणपुरुषोत्तमः ॥ ४८  
 मातः ! स्मरामि तद्वक्तुं पुण्डरीकनिभेक्षणम् ।  
 तं विना न हि जीवामि सत्यमित्यवधारय ॥ ४९  
 चरितं तस्य कृष्णस्य जानन्ति विबुधेश्वराः ।  
 पातालजाश्च मनुजाः न जानन्ति हरिं परम् ॥ ५०  
 सत्यं सर्वोत्तमः साक्षात् स एव पुरुषोत्तमः ।  
 दक्षिणं पाणिमाश्रित्य राजते चक्रमुत्तमम् ॥ ५१  
 तथा सव्ये शङ्कराजो राजते राजवल्लभे !  
 यत्कण्ठे कौस्तुभं रत्नं श्रुत्योर्मकरकुण्डले ॥ ५२  
 यस्य चक्रप्रभावेण दग्धा वाराणसी पुरी ।  
 यस्य शङ्खध्वनिं श्रुत्वा विद्रवन्त्यसुरादयः ॥ ५३  
 तद्भक्तलक्षणं वक्ष्ये शृणु मानः ! सविस्तरम् ।  
 वेदशास्त्रपरा ये च स्वधर्माचरणे रताः ॥ ५४  
 वेदोक्तं कर्म कुर्वन्ति तद्भक्तान् विद्धि वैष्णवान् ।  
 शङ्खचक्राङ्किता ये चाप्यूर्ध्वपुण्ड्रधराश्च ये ॥ ५५



- नासत्यवचना ये तु पितृमातृमते स्थिताः ।  
 तद्भक्तलक्षणं त्वेतत् तं विना को नु जीवति ? ॥ ५६
- तनयावचनं श्रुत्वा साऽनन्दा वाक्यमब्रवीत् ।  
 धरणी— 'सत्यं वद महाप्राज्ञे ! भ्रमो वा ज्वरकारणम्' ॥ ५७
- पद्मावती— 'सत्यं वदामि मातर्यः दृष्टपूर्वो महाप्रभुः ।  
 तद्दर्शनधिया मेऽद्य जायते देहशोषणम्' ॥ ५८
- शतानन्दः— सान्त्वयित्वा सुतां भद्रा भर्तुर्भवनमभ्यगात् ।  
 पाकार्थं परमानन्दा भरिता भाग्यसम्पदा ॥ ५९
- पुण्यक्षशोषं संक्षुब्धं कृच्छ्रसन्तापसंयुतम् ।  
 अवदत्स्वपतिं प्राप्य पुत्रीकायविशोषणे ॥ ६०
- कारणं धर्मदेव्युक्तं अथ तच्छान्तिकारणम् ।  
 सर्वं सम्बोधयामास पुत्र्या हृद्गतमादरात् ॥ ६१

### धरणीशं प्रति पद्मावतीसखीभिः सह वकुलागमनम्

- एतस्मिन्नेव समये कन्याश्च वकुलाऽन्विताः ।  
 अभिविचित्राप्यगस्त्येशं शङ्करं ब्राह्मणैः सह ॥ ६२
- सम्भारान् शिरसा धृत्वा ब्राह्मणैः सपुरोहितैः ।  
 राजधानीं समासाद्य भर्तुर्भवनमभ्ययुः ॥ ६३
- समागतान् द्विजान् सर्वान् सम्पूज्य विधिपूर्वकम् ।  
 गन्धपुष्पाक्षताद्यैश्च वस्त्रालङ्कारभूषणैः ॥ ६४
- विप्राशीर्वादमन्त्रैश्च मार्जयित्वा स्वकां सुताम् ।  
 अभुङ्क्त च स्वयं राजा ब्राह्मणानामथाऽञ्जया ॥ ६५
- सा मुक्ताऽथ महाभाग ! धरणी बहिरागता ।  
 ददर्श तां महाराज ! वकुलं नवरूपिणीम् ॥ ६६

धर्मदेव्या वचः स्मृत्वा तत्समीपमुपागमत् ।

पप्रच्छ तस्तदा कन्याः एतद्वृत्तान्तकोविदाः ॥ ६७

धरणी— 'कैषा कस्मादुपायाता पूज्येव प्रतिभाति मे ।

पृच्छयतां कन्यकाः । अस्याः किमागमनकारणम् ' ॥ ६८

एवमुक्ताः कन्यकास्तु धरणीमब्रुवन्तदा ।

कन्यकाः— 'वासः पन्नगशैलेऽस्याः स्वामी श्रीवेङ्कटेश्वरः ॥ ६९

तदाज्ञाकारिका काचित् नाम्ना वकुलमालिका ।

अनया 'धरणादेव्याः सन्निधौ मम किञ्चन ॥ ७०

कार्यमस्ती'ति कथितं ततस्तु सहितास्तया ।

वयं प्राप्ता महाभागे ! त्वत्समीपमिहाधुना ॥ ७१

पृच्छयतां सैव वृत्तान्तं तदागमनकारणम् ' ।

एवमुक्ताऽथ कल्याणी वकुलं समभाषत ॥ ७२

'तिष्ठ भद्रे ! वरारोहे ! रत्नपीठे सुनिर्मले ' ।

इत्युक्ताऽऽनन्दभरिता वकुला तत्र संस्थिता ॥ ७३

मेने कृतार्थमात्मानं साफल्यं जन्मनोऽपि च ।

धरणी— 'स्वागतं ते वरारोहे ! मम पुण्यसमुच्चयात् ॥ ७४

मन्ये कृतार्थमात्मानं सफलं साधुसङ्गनात् ।

निर्देष्टव्यं भवत्कर्म तदद्य विदधीमहि ॥ ७५

किमर्थमागमो मातः ! शीघ्रं तत्कथ्यता'मिति ।

वभाषे वकुला भार्या राज्ञस्तस्य महात्मनः ॥ ७६

धरणीं प्रति वकुलोक्तस्वागमनकारणम्

वकुला— 'कन्यापेक्षा मुख्यकार्यं पुनः कार्यशतेन किम् ? ' ।

मुख्यकार्यं ततः श्रुत्वा वकुलामब्रवीदिदम् ॥ ७७

धरणी— 'सम्यगुक्तं त्वया देवि ! वरापेक्षाऽपि वर्तते ।  
 को वरः कश्च देशोऽस्य गोत्रं नक्षत्रकञ्च किम् ? ॥ ७८  
 किं नाम ? जनकश्चास्य माता चापि महात्मनः ।  
 किं कुलं ? कोऽस्य चाऽचारो ? जातिर्वा तस्य का ? वद ' ।  
 कुलाऽचारादिकं पृष्ट्वा वकुला वाक्यमब्रवीत् ॥ ७९

वकुला—

'शृणु राज्ञि ! सविस्तारं गोत्रं बन्धुजनं तथा ।  
 देवकी जननी तस्य जनकः शूरनन्दनः ॥ ८०  
 निशाकरकुलं तस्य नाम कृष्ण इति स्मृतम् ।  
 वसिष्ठगोत्रे चोत्पत्तिः नक्षत्रं श्रवणं तथा ॥ ८१  
 आवासो वेङ्कटगिरिः विद्यावान् धनवान् बली ।  
 बहुलाऽचारसम्पन्नो वयसा पञ्चविंशकः ॥ ८२  
 पाणिग्रहणकाले तु तं दृष्ट्वा तोषमेष्यसि ।  
 किमत्र बहunoक्तेन दर्शनात्ते सुखं भवेत् ' ।  
 तद्वृत्तमखिलं श्रुत्वा तामाहाऽनन्दनिर्भरा ॥ ८३

धरणी—

'शङ्का जाता वरारोहे ! मम ते वचनात्सखि ! ।  
 सभाग्यश्च कुलीनश्च बुद्धिर्मांश्च युवा बली ॥ ८४  
 बाष्पी चोक्तोऽस्य चैतावत् विवाहो न कृतः कुतः ? ।  
 सा तद्वचनमाकर्ण्यानपत्यमनुचिन्त्य तम् ।  
 धैर्येण वचनं प्राह धरणीं राजवल्लभाम् ॥ ८५

वकुला—

'कृतवैवाहिको देवि ! बाल्ये भागीरथीपिता ।  
 तत्तापत्यमनालोक्ष्य द्वितीयं कर्तुमुत्सुकः ॥ ८६

न दोषमितरं विद्धि श्रीनिवासे निरामये ।

तद्वृत्तमखिलं श्रुत्वा समाहूय स्वकं सुतम् ॥

८७

नृपमाह्वापयामास धरणी पतिमात्मनः ।

एकान्ते राजशार्ङ्गं इदं वचनमब्रवीत् ॥

८८

धरण्युत्तया वियन्नुपकृतपद्मावत्याश्वासनप्रकारः

धरणी-

‘कन्यार्थमागता राजन् ! वकुला वेङ्कटाचलात् ।

सुतं सम्प्रेक्ष्य चापि त्वं स्वपुरोहितमन्त्रिभिः ॥

८९

वरस्यापि विचार्याशु कुलविद्याबलादिकम् ।

गोत्रऋक्षाद्यानुकूल्यं ब्राह्मणैर्वेदपारगैः ॥

९०

विचार्य वरवध्वोश्च योनिनाडीसुसङ्गतिम् ।

सर्वं सम्यक्समालोच्य कन्यादानं कुरु प्रभो ! ॥

९१

कन्यार्थमागता साध्वी दुहितुर्विदितं मनः ।

तमेवेच्छति ते पुत्री वेङ्कटाचलवासिनम् ॥

९२

धर्मदेवीवचः सत्यं शुभं शीघ्रं विधीयताम् ।

इति पत्न्या वचः श्रुत्वा सोऽभूदानन्दनिर्भरः ॥

९३

आकाशराजः-‘अहो मङ्गलमस्माकं सम्प्राप्तं पूर्वपुण्यतः ।

अस्माकं पितरः सर्वे कृतार्था मुक्तिभागिनः ॥

९४

त्वद्वाक्यामृतपानेन रोमहर्षस्तु जायते ।

कदा पश्यामि कल्याणं वधूवरसमागतम् ॥

९५

समर्तृकां राजपुत्रीं राजसिंहासने स्थिताम् ।

कदा पश्यामि नेत्राभ्यां बन्धुमण्डलमध्यगाम् ॥

९६

इत्युक्त्वा भवनं चागात् दुहितुर्दुहितृप्रियः ।

नृपः पद्मावतीं प्राह सान्त्वयन् वचसा सुताम् ॥

९७

नृपः- 'भद्रे ! दुःखं मनस्स्थं ते त्यज शीघ्रमतः परम् ।  
हृदये तव कल्याणि ! काऽपेक्षा वर्तते वद ॥ ९८  
तामद्याहं करिष्यामि नात कार्या विचारणा ' ।  
जनकस्य वचः श्रुत्वा जननीं वाक्यमब्रवीत् ॥ ९९

पद्मा-

'मातस्ते कथितं सर्वं जनकाय वचो मम ।  
समाचक्ष्वाद्य सङ्कोचात् नाहं वक्तुं समुत्सहे ' ।  
पुत्रीगिरं विदित्वा सा भर्तारं वाक्यमब्रवीत् ॥ १००

धरणी- 'साधयस्व महाभाग ! विवाहं विधिपूर्वकम् ।  
विलम्बो नैव कर्तव्यः शुभार्थन्तु शुभानन ! ॥ १०१

राजा-

'तस्मै दास्यामि कृष्णाय श्रीनिवासाय धीमते ' ॥ १०२  
इत्याश्वास्य सुतां राजा पुत्रमिन्द्रनिकेतनम् ।  
प्रेषयामास राजेन्द्र ! गुर्वानयनकाङ्क्षया ॥ १०३  
विलिख्य पत्रिकां राजा पुत्रीकल्याणसूचिकाम् ।  
सम्प्रेषयामास तदा स्वपुत्रेण वियन्नृपः ॥ १०४

वियन्नृपाज्ञया धरातलं प्रति बृहस्पत्यागमनम्

स गत्वा वायुवेगेन चन्द्रांशत्वात् भूमिप ! ।  
अवन्दताऽनन्द्रपूर्णो गुरुमिन्द्रस्य च क्षणात् ॥ १०५  
सपत्नं राजपुत्रञ्च समालोक्यागतं गुरुः ।  
प्रतिष्ठाप्यासने तच्च तेनानीतां तदा शुभाम् ॥ १०६  
पपाठ च महाराज ! पत्रिकां शुभसूचिकाम् ।  
तत्क्षणादागमद्राजन् ! राजानं स पुरोहितः ॥ १०७

प्राप्तं पुरोहितं दृष्ट्वा कृत्वाऽर्चां विधिपूर्वकम् ।

कालोचितं वाचयित्वा वन्दमान उवाच सः ।

राजा— 'तवाऽज्ञया करिष्यामि विवाहं दुहितुर्मम ॥ १०८

श्रीनिवासस्य सम्बन्धो विदितस्य प्रशस्यते ।

कन्यार्थमागता साध्वी विदिते गोत्रनामनी ॥ १०९

तथाऽपि तव वाक्येन विवाहं कर्तुमुत्सहे ।

स राज्ञो वचनं श्रुत्वा राजानं प्रत्यभाषत ॥ ११०

गुरुः— 'सफलं वृक्षमाश्रित्य जीवन्ति बहवो भुवि ।

तथा वयञ्च जीवामः तव भाम्यावलम्बिनः ॥ १११

अहं कदाचिदेवात्र समागच्छामि भूतलम् ।

न जानामि ततः सम्यक् शुक आश्रितवान् सदा ॥ ११२

स जानाति महाराज ! स्थितिमेतस्य शार्ङ्गिणः ।

अत्रैवोत्तरदिग्भागे पञ्चक्रोशमिते नृप ! ॥ ११३

शुकोऽस्ति व्यासतनयः श्रीनिवासपरायणः ।

तमाह्वय महाराज ! शीघ्रं ते पृथिवीपते ! ।

स वक्ष्यत्यात्मनः सौख्यं वृत्तान्तं तस्य चादितः । ॥ ११४

बृहस्पत्युक्तं चा विगन्नुपकृतशुकाह्वानम्

एवमुक्तोऽथ गुरुणा भ्रातरं ब्राह्मणप्रियम् ।

सन्दिदेश महाराज ! शुकाश्रममरिन्दमः ॥ ११५

स गत्वा वायुवेगेन रथेनादित्यवर्चसा ।

ध्यानयोगादुत्थितं तं दृष्ट्वा शुकमुवाच ह ॥ ११६

तोण्डमान्— 'शृणु तापसशार्दूल ! वचनं राजभाषितम् ।

पद्मावती विवाहार्हा सम्पन्ना गुरुपूजिता ॥ ११७

|                                                   |     |
|---------------------------------------------------|-----|
| श्रीनिवासाय तां कन्यां प्रदातुं काङ्क्षते नृपः ।  |     |
| युक्तायुक्तविचिन्तायै गुरुमाहूतवानपि ॥            | ११८ |
| तदर्थमेव चाद्य त्वां समाह्वयति भूमिपः ।           |     |
| युक्तायुक्ते विचिन्त्याथ लेखितुं शुभपत्रिकाम् ॥   | ११९ |
| अवकाशञ्च कृत्वाऽद्य गच्छ तन्नगरीं प्रति ।         |     |
| एवमुक्तो महीदेव ! महीपालेन भूमिप ! ॥              | १२० |
| स सम्भ्रमात् समुत्थाय व्यभ्रमद्विभ्रमन्निव ।      |     |
| भिन्दन् कमण्डलुं राजन् ! छिन्दन् कृष्णमृगत्वचम् ॥ | १२१ |
| विच्छिद्य मणिमालाश्च स ननर्त महामुनिः ।           |     |
| मुहूर्तमित्थं राजेन्द्र ! तद्बुद्धिरवशं गता ।     |     |
| उवाच पश्चाद्राजानं कार्णद्वैपायनिर्मुनिः ॥        | १२२ |

श्रीशुकः—

|                                                           |     |
|-----------------------------------------------------------|-----|
| ‘साधूदितं वाक्यमुदारविक्रम ! त्वया हरेर्वेङ्कटशैलवासिनः । |     |
| कन्याप्रदानं पुरुषार्थसाधनं समस्तलोकस्य पवित्रकारकम् ॥    | १२३ |
| आकाशराजधिषणौ श्रीनिवासकृपाबलात् ।                         |     |
| महादानपरावित्थं भूयास्ताञ्च दिने दिने ’ ॥                 | १२४ |
| इत्याशिषा प्रशस्याथ पद्मतीर्थेऽवगाह्य च ।                 |     |
| कृत्वा माध्याह्निकीं सन्ध्यां त्यक्त्वा जीर्णोपबर्हणम् ॥  | १२५ |
| स नवानि कुशाग्राणि निकृत्त्य मुनिसत्तमः ।                 |     |
| विज्रीटं बन्धयित्वा तैः उत्तमाङ्गनिबन्धनम् ॥              | १२६ |
| कवचं कल्पयामास कुशाग्रैः कुसुमैस्तदा ।                    |     |
| तुलसीमणिमालाभिः कण्ठकर्णविभूषितः ॥                        | १२७ |
| आपादलम्बकृष्णत्वक्कवचैस्समलङ्कृतः ।                       |     |
| अश्वयानेऽधिरोप्यैनं निनाय स नृपानुजः ॥                    | १२८ |

तमायान्तं मुनिं दृष्ट्वा चतुरङ्गबलान्वितः ।  
 पुरोहितं पुरस्कृत्य कुशमूलफलोदकैः ॥ १२९  
 अभियातस्तदा राजा सन्तोषं प्राप सा पुरी ।  
 यानादुत्तीर्य राजेन्द्र ! साष्टाङ्गं प्रणिपत्य तम् ।  
 गजमारोप्य नगरीं सपुरोहित आनयत् ॥ १३०  
 निकेतनान्तर्भवने निवेश्य निधिं मुनीनां प्रवरं स राजा ।  
 सम्पूजयामास विधानवित्तमो विद्यागुरुं ज्ञानगुरुञ्च नत्वा ॥ १३१

राजा—

‘तापसं परिपप्रच्छ कन्यार्थं धिषणाग्रतः ।  
 पद्मावतीं प्रदास्यामि भवञ्छ्यामनुमोदितः ।  
 श्रीनिवासाय कृष्णाय निश्चितो हि मया वरः’ ॥ १३२  
 स तद्वचनमाकर्ण्य राजानं राजसत्तम ! ।  
 शुकोऽब्रवीद्भिरं पुत्रीकारणात्करुणान्वितः ॥ १३३

श्रीशुकः—

मा कुरुष्व महाराज ! सन्देहं दानकर्मणि ।  
 धन्योऽसि त्वं महीपाल ! कुलं पावनतां गतम् ॥ १३४  
 पितरस्तु दिवं प्राप्ताः नात्र कार्या विचारणा ।  
 किं त्वयाऽऽचरितं पुण्यं पूर्वजन्मनि भूमिप ! ॥ १३५  
 भगवानरविन्दाक्षः श्रीनिवासः सतां गतिः ।  
 जामातृत्वं समापन्नः तस्मान्नास्ति तवाधिकः ॥ १३६  
 विलम्बो नैव कर्तव्यः शुभं शीघ्रं विधीयताम् ।  
 वयं धन्याः कृतार्थाः स्मः तव सङ्गेन भूमिप ! ॥ १३७  
 वयन्तु तपसाऽऽराध्य कन्दमूलफलाशनाः ।  
 सर्वसङ्गं परित्यज्य न पश्यामोऽत्र तं विभुम् ॥ १३८



|                                                   |     |
|---------------------------------------------------|-----|
| सङ्गतेस्तव पश्यामः श्रीनिवासं श्रिया युतम् ।      |     |
| सङ्गतिस्तव भद्रा नोऽभवज्जन्मनि जन्मनि ' ॥         | १३९ |
| एवं तमुक्त्वा राजर्षिं तूष्णीमास स तापसः ।        |     |
| शुकवाक्यं ततः श्रुत्वा स राजाऽऽनन्दनिर्भरः ॥      | १४० |
| वैयासकेर्वचः श्रुत्वा प्रशंसस प्रजापतिः ।         |     |
| 'मन्ये कृतार्थमात्मानं व्यासपुत्र ! नमोऽस्तु ते ॥ | १४१ |
| ग्रहाणाञ्च गतिस्तात ! तयोयोगो विचिन्त्यताम् ।     |     |
| ऋक्षयोगं गोत्रयोगं पश्य विप्र बलबलम् ' ॥          | १४२ |
| इति राज्ञो वचः श्रुत्वा सुराचार्यः ससम्भ्रमम् ।   |     |
| छायाशास्त्रविधानज्ञो वकुलं वाक्यमब्रवीत् ॥        | १४३ |

### गुरुकृतपद्मावतीश्रीनिवासविवाहयोगाद्यानुकूल्यविचारः

बृहस्पतिः—

|                                                    |     |
|----------------------------------------------------|-----|
| 'गोत्रं श्रीवेङ्कटेशस्य तन्नामाऽचक्ष्व भामिनि ! ।  |     |
| नक्षत्रञ्च वरारोहे ! कथ्यतामि ' ति चाब्रवीत् ।     |     |
| सा तस्य वचनं श्रुत्वा किञ्चित्कोपान्विताऽब्रवीत् ॥ | १४४ |

|        |                                                  |     |
|--------|--------------------------------------------------|-----|
| वकुला— | 'ब्राह्मणाः सत्यसम्पन्नाः कलौ मिथ्या प्रवादिनः । |     |
|        | जानन्तोऽपि महाराज ! न वदन्ति हिताहितम् ' ॥       | १४५ |

|           |                                                 |     |
|-----------|-------------------------------------------------|-----|
| श्रीशुकः— | 'अविश्वासश्च विप्रेषु क्षत्त्रियाणां वरानने ! । |     |
|           | धर्मोऽप्यधर्मतामेति ह्यधर्मो धर्मतां गतः ॥      | १४६ |
|           | तस्मात्त्वया महाभागे ! कथनीयं हिताहितम् ' ।     |     |

|        |                                                |     |
|--------|------------------------------------------------|-----|
| वकुला— | 'नक्षत्रं श्रवणं तस्य गोत्रं वासिष्ठसंज्ञकम् ॥ | १४७ |
|        | ऊचुः पुरातना मत्स्यकूर्मकृष्णादिरूपिणः ' ।     |     |

|       |                                              |     |
|-------|----------------------------------------------|-----|
| राजा— | 'गोत्रमत्रैर्महाभाग ! नक्षत्रं मृगशीर्षकम् ॥ | १४८ |
|-------|----------------------------------------------|-----|

सीतासत्यादिरूपायाः पद्मावत्या विदुर्बुधाः ।

उभयोर्वचनं श्रुत्वा गुरुर्योगं विचिन्त्य सः ।

हर्षोद्विक्तमना भूत्वा सत्यमाह महामतिः ॥

१४९

गुरुः—

‘ नाडोकूटं विशेषेण सूतकूटं विशेषतः ।

योनि कूटं चानुकूलं ग्रहाश्च शुभदर्शनाः ॥

१५०

सर्वं विचार्य भूपालः । स्वार्थभावं समाश्रितः ।

सम्मन्त्र्य बन्धुमित्राद्यैः कन्यादानं कुरु प्रभो ! ’ ॥

१५१

एवं गुरुवचः श्रुत्वा विचार्याऽशु विचक्षणः ।

भक्त्या परमया राजा स्वार्थभावं समाश्रितः ॥

१५२

ज्ञातिबान्धवसम्बन्धिसुहृन्मित्रजनैर्युतः ।

मन्त्रं चकार राजेन्द्र ! कन्यादाननिमित्तकम् ॥

१५३

ते सर्वे बन्धुवर्गाश्च राजानं प्रत्यपूजयन् ।

सभाञ्च कारयामास रत्नसिंहासने स्थितः ॥

१५४

वाचयित्वाऽथ पुण्याहं कन्यानिश्चयकारणात् ।

ताम्बूलं दक्षिणां चादात् पूजयित्वा गणाधिपम् ।

भुजमुद्धृत्य राजेन्द्रः सभामध्ये वचोऽब्रवीत् ॥

१५५

राजा—

‘ पद्मावतीं प्रदास्यामि श्रीनिवासाय शार्ङ्गिणे ।

यूयं बन्धुगणाश्चात्र दयां कुरुत मां प्रति ’ ॥

१५६

प्रतिज्ञामकरोदित्थं कन्यार्थे वेङ्कटेशितुः ।

स चोवाच महाराजो गुरुं गुरुजनप्रियः ॥

१५७

राजा—

‘ किं कार्यं वद विप्रेन्द्र ! सङ्कल्पानन्तरं मया ’ ।

राजानमब्रवीद्राजन् ! अङ्गिरा देवतागुरुः ॥

१५८

बृहस्पतिः— 'विलिख्य पत्रिकां राजन् ! श्रीनिवासाय विष्णवे ।

विप्रं प्रेषय राजेन्द्र ! तस्यागमनकारणात् ।

स्वगुरोर्वाक्यमाकर्ण्य राजा गुरुमभाषत ॥

१५९

राजा—

' किं लेख्यं प्राकृतैर्विद्वन् ! अप्राकृतशरीरिणः ।

तथाऽपि लेखनीयं यत् तद्ब्रूहि गुरुसत्तम ! ' ॥

१६०

आकाशराजवचनं श्रुत्वा गीष्पतिरादरात् ।

लिखित्वा बोधयामास राजस्तस्य महात्मनः ॥

१६१

गुरुपदिष्टमार्गेण विलिलेख स पत्रिकाम् ।

**श्रीनिवासं प्रति वियन्नृपलिखितविवाहपत्रिकाप्रकाशः**

' अप्राकृताय नित्याय सच्चिदानन्दमूर्तये ॥

१६२

स्वतन्त्रायाद्वितीयायानन्तरूपाय शार्ङ्गिणे ।

भक्तिप्रियाय भक्त्यैकवेद्योपादेयरूपिणे ॥

१६३

देवाधिदेवपूज्याय ब्रह्मपूज्याय विष्णवे ।

श्रीनिवासाय कृष्णाय वेङ्कटाचलवासिने ॥

१६४

साङ्गैः सर्वैश्च वेदाद्यैः आगमैः सपुराणकैः ।

अवेदितानन्तगुणकर्मणे श्रीधराय ते ॥

१६५

आशीर्वादं करिष्यामि बन्धुत्वात्ते सुरोत्तम ! ।

त्वत्पादपद्मसंवीक्षाकाम आकाशनामकः ॥

१६६

त्वदाश्रयं समाकांक्षन् लेखयाम्यद्य माधव ! ।

स्त्रीपुत्रभ्रातृभिः साकं सर्वे कुशलिनो वयम् ॥

१६७

त्वदनुग्रहमालेण वसामोऽत्र हरेः पुरे ।

सर्वेषां भवतां क्षेमं पत्रद्वारा निबोधय ॥

१६८

- चैत्रशुक्लत्रयोदश्यां एतत्पत्रं विलिख्यते ।  
 कन्यां पद्मावतीं तुभ्यं दास्य मीति मतिर्मम ॥ १६९
- तामङ्गीकुरु गोविन्द ! विवाहविधिपूर्वकम् ।  
 शुको वेत्ति गुरुर्वेत्ति हृदयं मम सर्वतः ॥ १७०
- मा कुरुष्वान्न सन्देहं कन्यार्थं पुरुषोत्तम ! ।  
 वैशाखशुक्लदशमीभृगुवारे शुभे दिने ॥ १७१
- बन्धुभिः सह सम्प्राप्य मामुद्धृत्य गणैः सह ।  
 हर्षेण पाणिग्रहणं कर्तव्यं मे मनोगतम् ॥ १७२
- अधिकं लेखनीयं ते किमस्ति पुरुषोत्तम ! ।  
 शुको वदति यत्सत्यं तत्सर्वं कुरु केशव ! ॥ १७३
- इत्याशिषः सः तु महानुभाव ! ते समस्तकल्याणगुणार्णवं ! प्रभो ।  
 नित्याय सत्याय सुखस्वरूपिणे समस्तलोकप्रभवे महात्मने ॥ १७४
- इत्थं लिखित्वा वरपत्रिकां शुभां आकाशराजो जगदीशसन्निधिम् ।  
 सम्प्रेषयामास शुकं महान्तं सपुत्रमित्रः सहबान्धवानुगः ॥ १७५
- क्रोशमात्रमुपागम्य शुकं वचनमब्रवीत् ।  
 राजा—‘येन केन प्रकारेण तस्य चित्तं वशीकुरु ॥ १७६
- अयुतं स्वर्णलक्षं वा कोटिं वाऽर्बुदमेव वा ।  
 दास्यामि द्रव्यनिचयं नात्र कार्या विचारणा ’ ।
- एवमुक्तो महीदेवो गतः शेषाचलं प्रति ॥ १७७
- मध्यं गते दीप्तकरे महात्मा समागतस्तत्र शुकस्सशिष्यः ।  
 हरेर्जनन्याऽनुगतो विरागी तद्दर्शनाऽह्लादगताध्वशेषः ॥ १७८
- अम्बामवीक्ष्य चायान्तीं वेङ्कटाद्रिशिखामणिः ।  
 ‘माता च नाऽगता कस्मा’ दिति चिन्तापरो हरिः ।  
 एतस्मिन्नेव काले तु कृष्णद्वैपायनात्मजम् ॥ १७९

ददर्श सशिरःपाणिं कृतकार्यविनिश्चयम् ।

शुकं प्राह स भक्त्यैव चासनादुत्थितो हरिः ॥ १८०

श्रीनिवासः-‘ कार्यं मदीयं विप्रेन्द्र! पक्वं वाऽपक्मेव वा ’ ।

श्रीशुकः- ‘ कार्यं तव कृपासिन्धो! पक्मेव न संशयः ’ ॥ १८१

शुभं वाक्यमिति श्रुत्वा दण्डवत्प्रणतं भुवि ।

समालिङ्ग्य शुकं कृष्णो भक्त्या हर्षवशं गतः ॥ १८२

अतिचित्रचरित्राऽत्मा शुकमाह महीपते ! ।

श्रीनिवासः-‘ वदन्ति लोकाः अनृतान् सहस्रान् विवाहकामा नरजन्मनो ये ॥

ते यान्ति मद्भ्राम किमत्र वाच्यं जगत्कुटुम्बस्य विवाहकामे ।

नरो बिभर्ति स्वसुतं स्वभार्यां स्वजनं गृहम् ॥ १८४

ब्रह्माण्डं भवनं विद्वन्! ब्रह्मा मे नाभिसम्भवः ।

या लक्ष्मीर्मम कल्याणी ये चान्ये मम चौरसाः ॥ १८५

चतुर्नवतिलक्षाणि जीवाः सन्ति ह्यसङ्ख्यकाः ।

एतेषां रक्षणे बद्धदीक्षोऽहं मुनिसत्तम ! ॥ १८६

महाकुटुम्बयुक्तस्य मम कल्याणकारणात् ।

यन्मिथ्या भाषितं स्वामिन्! त्वयाऽद्य मुनिसत्तम ! ॥ १८७

त्वत्कृतस्योपकारस्य प्रतिदातुं न विद्यते ।

तथाऽपि तव दास्यामि शरीरालिङ्गनं मुने ! ॥ १८८

मच्छरीराद्गरिष्ठन्तु न विजानामि ते शुभम् ।

एवमुक्त्वाऽङ्गसङ्गञ्च तस्यादात् पुरुषोत्तमः ॥ १८९

त्वत्पुण्यस्यावधिर्नास्ति मत्सङ्गस्तवपुण्यजः ।

यथा त्वया कृतं कर्म तथा पूर्वं कपीश्वरः ॥ १९०

सीतानिमित्तं यः कर्म कृतवान् मास्तात्मजः ।

तस्मै प्रादां महीदेव! सन्तुष्टः सहभोजनम् ॥ १९१

सत्यलोकाधिपत्यञ्च सीतावार्त्तावलम्बिने ।

तस्माद्वरिष्ठं ते कर्म मुने ! तापसपुङ्गव ! ' ॥

१९२

एवमुक्त्वा सुभद्राणि वाक्यानि विविधानि च ।

ततः प्रोवाच भगवान् कक्षे किं भाति भानुवत् ' ॥

१९३

**श्रीनिवाससन्निधौ वियन्नृपप्रेषितशुकोक्तविवाहोदन्तः**

श्रीशुकः—

‘ राजराजेन लिखिता पत्रिका पुरुषोत्तम ! ॥

१९४

प्रोक्तं तव महाभाग ! पूर्वमेवास्य कारणम् ' ।

इत्युक्तः सन् रमाकान्तः पत्रिकां शिरसा दधौ ॥

१९५

श्रीनिवासः—‘ कुशली वर्तते राजा भार्या तस्य पतिव्रता ।

भ्राता तस्य महाभागः पुत्रस्तस्य विशां पतेः ' ॥

१९६

श्रीशुकः—

‘ सर्वन्तु कुशलं तस्य भगवन् ! भूतभावन ! ' ॥

१९७

**वियन्नृपं प्रति श्रीनिवासविलिखितशुभपत्रिका**

एवमुक्तः पपाठाथ पत्रिकां पुरुषोत्तमः ।

पठन् हृष्टमना भूत्वा वाचमूचे रमापतिः ॥

१९८

श्रीनिवासः—‘ पत्रिका लिख्यते विप्र ! मयाऽऽकाशनृपाय च ।

त्वद्वाचमनुसृत्यैव राज्ञः प्रीतिविधायिका ' ॥

१९९

ततः स पत्रं पुरुहूतमित्रं स्वयं लिलेखाथ महार्थसंयुतम् ।

अत्यन्तसंहृष्टमनःप्रसूचकं कृष्णावतारे प्रति रुक्मिणीमिव ॥ २००

‘ राजाधिराजपूज्याय सुधर्मतनयाय च ।

नमो नमोऽतिभक्त्यैव कृत्वेयं पत्रिकाऽधुना ॥

२०१

- लिख्यते श्रीनिवासेन शुभविज्ञप्तिगर्भिणी ।  
 श्रीमद्राजाधिराजेन्द्रकिरीटाघृष्टपादुक ! ॥ २०२
- अस्मद्वन्धुरेण्याढ्यगुणपूर्णसमृद्धिमन ! ।  
 सुधर्मतनयाकाशनान्नाऽऽशासु सुकीर्तिमन् ! ॥ २०३
- नमो नमोऽस्तु ते राजन् ! श्रीनिवासस्य शार्ङ्गिणः ।  
 श्रीनिवासेन बालेन विज्ञप्तिः क्रियते त्वयम् ॥ २०४
- भवद्भिलिखितं दृष्ट्वा सन्तोषो ह्यभवन्मम ।  
 वैशाखशुद्धशमीभृगुवारे महोत्सवे ॥ २०५
- अङ्गीकरोमि राजेन्द्र ! कन्यां तव विशंपते ।  
 यथा पुरा सागरो मे कन्यादानसुकीर्तिमान् ॥ २०६
- तथा दत्त्वा तु मे कन्यां भवेस्त्वं बहुकीर्तिमान् ।  
 यथा वै सागरान् पूर्वान् कपिलेन निपातितान् ॥ २०७
- भगीरथो महाराजो गङ्गामादाय वै पुरा ।  
 उद्धृत्य कीर्तिमापेदे तथा त्वं राजसत्तम ! ॥ २०८
- दत्त्वा मे सुभगां कन्यां तव पूर्वोत्तरं कुलम् ।  
 उद्धृत्य बहुलां कीर्तिं लभस्वेतरदुर्लभाम् ॥ २०९
- लिखितव्यं विशेषेण किन्तेऽस्ति नृपसत्तम ! ।  
 विशेषज्ञोऽसि धर्मात्मा वेत्ति सर्वं शुको मुनिः ।  
 इति विज्ञापनं ज्ञेयं मम प्रणतिपूर्वकम् ॥ २१०
- इत्थं लिखित्वा वरपत्निकां शुभां शेषाद्रिनाथो मुनिना शुकेन ।  
 सम्प्रेषयामास सुरेन्द्रपूज्यं पुरं नृपेन्द्रस्य वियन्तृपस्य ॥ २११

श्रीनिवासः—

- ‘अविदित्वा कुलं गोत्रं नाम संस्थानमन्दिरम् ।  
 कथं दास्यति राजेन्द्रः कन्यां मम महीसुर !’ ॥ २१२

श्रीशुकः— 'न कुलं न च गोत्रं ते न जन्ममरणे हरे ! ।

न जरा न च वृद्धिश्च न च स्थानं न चाश्रयः ॥ २१३

विडम्बमात्रं गोविन्द ! कुरुषे पुरुषोत्तम ! ।

न तेऽपेक्ष्यं कुलं गोत्रं विदितस्य जगत्पतेः ॥ २१४

मम वाक्याद्वियद्राजः कन्यां ते सम्प्रदास्यति ।

मम वाक्याज्जगन्नाथ ! दयां कृत्वा वियन्नृपे ! ।

इयञ्च कन्या गोविन्द ! स्वीकार्या कृपया त्वया ॥ २१५

**श्रीनिवासाज्ञया शुकस्य वियन्नृपनगरं प्रत्यागमनम्**

इति स्तुत्वा शुकस्तीव्रं विसृष्टो हरिणा पुनः ।

हरिसन्दर्शनाल्लब्धहर्षो राजपुरं ययौ ॥ २१६

गते तु मुनिशार्दूले भगवान् भक्तवत्सलः ।

मातरं सन्दर्शय मार्गश्रान्तां वयोगताम् ।

वकुलं प्रणिपत्याथ माधवो वाक्यमब्रवीत् ॥ २१७

**श्रीनिवासाय वकुलाऋथितपद्मावनीपरिणयोदन्तः**

श्रीनिवासः— 'अम्ब कालविलम्बस्ते किमर्थं कमलानने ! ।

का तत्र वार्ता नगरे तन्ममाचक्ष्व भामिनि !' ॥ २१८

वकुला 'साधिता बहुयत्नेन कन्या ते पुरुषोत्तम ! ।

दैवमेव परं मन्ये पौरुषं नैव कारणम् ॥ २१९

नारायणाश्रमात्कृष्ण ! धर्मदेवी समागता ।

दैवयोगेन सा भद्रा सम्प्राप्ता राजमन्दिरम् ॥ २२०

उवाच तां भवदानयोग्यां कन्यां नृपात्मजाम् ।

कन्यापि त्वद्वतेऽयं सा नैवाकाङ्क्षति लौकिकम् ॥ २२१



तयोर्वाक्यं समाकर्ण्य दातुं ते सोऽन्वमन्यत ।  
 इमां दास्यामहे पुत्रीं वेङ्कटाद्रिनिवासिने ॥ २२२  
 इत्थं सङ्कल्पयामास सभामध्ये मुदा नृपः ।  
 त्वयैव जातमेतद्धि न दैवं भवतः परम् ॥ २२३  
 इति मातृवचः श्रुत्वा किञ्चिद्भास्यमुखो हरिः ।  
 मातरं प्रतिनन्द्याथ चिन्तयन् वाक्यमब्रवीत् ॥ २२४  
 इति श्रीभविष्योत्तरपुराणे श्रीवेङ्कटाचलमाहात्म्ये

पद्मावतीपरिणयनिश्चयो नाम  
 नवमोऽध्यायः ।

अथ दशमोऽध्यायः

श्रीनिवासाज्ञया ब्रह्माद्यानयनार्थं शेषगरुडगमनम्

जनकः—

‘मातुर्वचनमाकर्ण्य कृतवान् किं रमापतिः ? ।  
 तन्ममाचक्ष्व भगवन्! सविस्तारं सतां प्रिय !’ ॥

शतानन्दः— त्वं हरेरसि भक्तेषु प्रथमोऽतिप्रियः सदा ।  
 तस्माद्धरिकथासक्तमनास्ते तु वदामि तत् ॥ २  
 स्वयमानन्दपूर्णोऽपि कर्ममुद्धनरवद्धरिः ।  
 मात्रा चोदितमाकर्ण्य तामूचे मधुरं वचः ॥ ३

श्रीनिवासः— ‘महोत्सवं विधातुं हि मम बुद्धिर्न जायते ।  
 अबन्धोर्बन्धुयुक्तस्य सम्बन्धो न प्रशस्यते ॥ ४  
 ययोरेव समं वित्तं ययोरेव समं कुलम् ।  
 तयोर्विवाहो मैत्री च नोत्तमाधमयोः क्वचित् ॥ ५

विवाहश्च विवाहश्च समयोरेव शोभते ।  
 अहमेकः सोऽपि बन्धुसमेतो धरणीपतिः ॥ ६  
 कथं नृपस्यास्य मयोचितः स्यात् अबन्धुना बन्धुयुतस्य सङ्गः ।  
 भवेत्सुखं नेति वदन्ति सन्तः इत्यद्य चिन्ता खलु बाधते माम् ॥ ७  
 बन्धुहीनस्य मे राजा कथं कन्यां प्रदास्यति ।  
 वासुदेववचः श्रुत्वा वकुला वाक्यमब्रवीत् ॥ ८

वकुला—

‘त्वादृशः पुरुषो लोके नासत्यं वदति कचित् ।  
 सत्यमेव प्रशंसन्ति मुनयो वीतकरुमषाः ॥ ९  
 शुक्रस्त्वत्कार्यनिष्ठस्तु देवानां गुरुरङ्गिराः ।  
 सद्धर्मिणो महीशस्य तस्याऽशां मा वृथा कुरु ॥ १०  
 स्मर बन्धून् सूरान् सर्वान् ब्रह्मरुद्रपुरोगमान् ।  
 पुत्रान् पौत्रान्स्तथा भ्रातृन् स्नुषाश्च पुरुषोत्तम ! ॥ ११  
 तदाऽऽगतिस्तु गोविन्द ! दुर्लभा च कलौ युगे ।  
 सोऽपि पश्यतु राजर्षिः त्वत्सम्बन्धिजनानिह ’ ॥ १२  
 मातुर्वचनमाकर्ण्य मनसा शेषपक्षिणौ ।  
 सस्मार पृथ्वीपालः ! श्रीनिवासः सतां गतिः ॥ १३  
 तावागतौ शेषवियच्चरौ तदा क्षणेन शेषाचलवल्लभान्तिकम् ।  
 ददर्श भक्त्या पुरतः स्थिताविमौ निदेशयामास पुराणपूरुषः ॥ १४

श्रीनिवासः—

‘पक्षिराड् ! गच्छ मे पुत्रं सत्यलोकेश्वरं नृप ! ।  
 गच्छाहिभूषणं शेष ! मम पौत्रमुमापतिम् ’ ॥ १५  
 इत्युक्त्वा पत्निकां ताभ्यां विलिख्यादान्छुभात्मिकाम् ।  
 प्रणिपत्याथ विश्वेशं स्वगमार्गेण जग्मतुः ॥ १६

सत्यलोकं ततो गत्वा ब्रह्माणं भास्करोपमम् ।  
दृष्ट्वा नत्वाऽथ भक्त्यैव पक्षिराट् पत्रिकामदात् ।  
पितामहस्तु ते दृष्ट्वा गरुडं प्रत्यभाषत ॥

१७

ब्रह्मा- 'चिरकालेन सम्प्राप्तः पक्षिराट् कश्यपात्मज ! ।  
कुत्रास्ति श्रीनिवासः सः वासुदेवः पिता मम ' ।  
पितामहवचः श्रुत्वा पक्षिराड् वाक्यमब्रवीत् ॥

१८

गरुडः-

'वासुदेवो वसत्यङ्ग ! वैकुण्ठगिरिमूर्द्धनि ।  
तद्विवाहार्थमायान्तं मां विद्धि चतुरानन ! ॥  
नारायणेन लिखितां पत्रिकामवलोकय ' ।  
पपाठ पत्रिकामित्थं चोदितोऽनेन वै विधिः ॥  
'चिरञ्जीवाय पुत्राय ब्रह्मणे नाभिजन्मने ।  
श्रीवेङ्कटाद्रिनाथस्य श्रीनिवासस्य मङ्गलाः ॥  
वैदिक्य आशिषः सर्वाः सर्वदा सन्तु पुष्कलाः ।  
कलावाकाशराजो मे कन्यादानं करिष्यति ॥  
पत्रिकादर्शनादेव सपुत्रः सपरिग्रहः ।  
सलोकपालः सस्त्रीकः सगन्धर्वः सहोरगः ॥  
समागत्याशु कल्याणं दृष्ट्वा गच्छ यथासुखम् ' ।  
पत्रिकार्थमिति ज्ञात्वा किञ्चिद्व्यानमुपागतः ॥  
सन्तोषमतुलं लेभे विधिः कल्याणकौतुकी ।

१९

२०

२१

२२

२३

२४

श्रीनिवासविवाहदर्शनार्थं शेषाचलं प्रति ब्रह्माद्यागमनम्

चतुर्मुखः-

द्वारपालान् समाहूय चेदं वचनमब्रवीत् ॥

२५

- ‘भेरीन्दुदुभयश्चाद्य वाद्यन्तां सर्वतोमुखम् ।  
भवद्विर्मे ख्यापयद्भिः गमनं धरणीतले ’ ॥ २६
- इत्युक्त्वा द्वारपालास्ते वाद्यानि समवादयन् ।  
ब्रह्माणं प्रणिपत्याथ निदेशज्ञो वचोऽब्रवीत् ॥ २७
- प्रयाणभेरीनिनदः सुमङ्गलः संश्रूयते सर्वजनैः कुतूहलात् ।  
कं देशमुद्दिश्य पितामहाद्य सन्ताड्यते वाद्यगणो वदाद्य ॥ २८
- ‘भारतेऽस्मिन् महावर्षे जम्बूद्वीपस्य दक्षिणे ।  
शेषाचलं समुद्दिश्य नियुङ्क्ष्व चतुरङ्गिणीम् ॥ २९
- सेनां परां ममे ’ ल्युक्त्वा सेनापतिमथाब्रवीत् ।  
‘स्कन्दाऽह्वय सुरान् सर्वान् सर्वान् दिक्पालकानिति ॥ ३०
- सत्यलोकजनान् सर्वान् स्वयमाह पितामहः ।  
‘भवन्तो रसिकाः सर्वे कल्याणार्थं कलौ युगे ॥ ३१
- श्रीनिवासस्य कृष्णस्य पितुर्मे पुरुषोत्तमाः ! ।  
समागच्छन्तु सर्वे मे सेनाधीशाः ! मया सह ’ ।  
इति ब्रह्मवचः श्रुत्वा सेनानाथास्तमब्रुवन् ॥ ३२
- सेनापतयः—‘वार्षिकं देहि नो ब्रह्मन् ! आगच्छामस्त्वया सह ’ ।  
एवमुक्तो धनं तेषां दत्तवान् स पितामहः ।  
बाह्नानि विचित्राणि रथांश्च विविधानपि ॥ ३३
- भूषणानि च वस्त्राणि रत्नानि विविधानि च ।  
पत्नीः सन्देशयामास विवाहार्थं पितामहः ॥ ३४
- स्वयमन्तर्गतः श्रीमान् आत्मानं समभूषयत् ।  
दधार शिरसा शीघ्रं किरीटं पश्चिमेन तु ॥ ३५
- अन्येन शिरसा घाता रक्तोष्णीषमधारयत् ।  
दक्षिणेनोत्तमाङ्गेन शिरोवेष्टमबन्धयत् ॥ ३६

|                                                  |    |
|--------------------------------------------------|----|
| कुशकेतुं कुशश्रेष्ठैः धृतवानन्यमूर्धनि ।         |    |
| नीलमौक्तिकवैडूर्ययुते मकरकुण्डले ।               |    |
| कर्णयोर्भूषयामास करौ कनककङ्कणैः ॥                | ३७ |
| कवचं धारयामास नवरत्नसमाकुलम् ।                   |    |
| काञ्चीदामसमाबद्धां मुक्तामणिविभूषिताम् ।         |    |
| सरस्वतीञ्च सावित्रीं गायत्रीं वै ततः परम् ॥      | ३८ |
| पुत्रान् पौत्रांस्तथा सर्वान् सवाजिरथकुञ्जरान् । |    |
| मनःपुत्रान् वीर्यपुत्रान् समाहूय पितामहः ॥       | ३९ |
| अलङ्कारयुतान् कृत्वा गानाभिमुखोऽभवत् ।           |    |
| स्वसेनां पुरतः कृत्वा नाभिजो निर्ययौ पुरात् ॥    | ४० |
| हंसं चन्द्रप्रतीकांशं आरुरोह पितामहः ।           |    |
| विमानानि विचित्राणि बध्व आरुरुहस्तदा ॥           | ४१ |
| घण्टाचामरनिर्घोषैः सहिता नृप! रेजिरे ।           |    |
| शूरा वीरासना धीराः गजाश्चरथसंस्थिताः ॥           | ४२ |
| समुच्छ्रितैर्ध्वजैर्दोर्ध्वपताकैः समलङ्कृताः ।   |    |
| नानायुधधरा वीराः तेषां मध्ये पितामहः ॥           | ४३ |
| रराज चन्द्रमा राजन्! तारामिर्गगने यथा ।          |    |
| श्वेतच्छलं हेमदण्डं रत्नकुम्भयुतं धृतम् ॥        | ४४ |
| योजनत्रयविस्तीर्णं दशलक्षजनैर्वृतम् ।            |    |
| नभः प्रकाशयामास देवदेवस्य वै तदा ॥               | ४५ |
| अवादयन् महाराज! वाद्यानि विविधानि च ।            |    |
| मेरीश्च नवसाहस्रं दुन्दुभीनां शतत्रयम् ॥         | ४६ |
| मृदङ्गपणवान् ढक्कामड्डुनिस्साणडिण्डिमान् ।       |    |
| गोमुखान् मुरजान् वीणाः तथा वै शर्षपादिकान् ॥     | ४७ |

|          |                                               |    |
|----------|-----------------------------------------------|----|
|          | बर्बरैः शतशृङ्गैश्च दीर्घशृङ्गैश्च सस्वरैः ।  |    |
|          | सप्तस्वरैः सप्तरागैः सर्पाणामपि मोहकैः ॥      | ४८ |
|          | फूत्कारैश्च वषट्कारैः ध्वनयद्भिश्च वारिजान् । |    |
|          | गन्धर्वैर्गाननिपुणैः स्वरभेदविचक्षणैः ॥       | ४९ |
|          | वीणादण्डस्थसूत्रैश्च वादयद्भिः सुम्बावहैः ।   |    |
|          | नर्तकैर्नटकैश्चैव हाहाहूहूमुखैर्वृतम् ॥       | ५० |
|          | स्तूयमानास्तुम्बुरुणा सूतमागधवन्दिभिः ।       |    |
|          | सुराः सर्वे श्रीनिवासमहोत्सवदिदृक्षवः ॥       | ५१ |
|          | अनुजमुर्महाराजं ब्रह्माणं यान्तमग्रतः ।       |    |
|          | सत्यलोके तपोलोके जनोलोके ततः परम् ॥           | ५२ |
|          | महर्लोके सुर्वर्लोके स्वर्गलोके महीतले ।      |    |
|          | एवं क्रमान्महाभागं ब्रह्माणं ददृशुर्जनाः ॥    | ५३ |
|          | ऋषयः सत्त्वसम्पन्नाः तदाऽत्यद्भुतदर्शनम् ।    |    |
|          | वासुदेवसमाकारं वैश्वानरसमाननम् ॥              | ५४ |
|          | ददृशुः सर्वलोकेशं साक्षाद्ब्रह्माणमग्रजम् ।   |    |
|          | केचिन्नारायणं तं हि गाम्भीर्याद्ब्रुवंस्ततः ॥ | ५५ |
|          | केचिन्नारायणो नायं वदनानां विपर्ययात् ।       |    |
|          | इत्यब्रुवंस्ततः सर्वे मत्वा तं चतुराननम् ॥    | ५६ |
|          | हंसस्थं भूषणैर्युक्तं कवचाडम्बरान्वितम् ।     |    |
|          | अपृच्छंस्ते महीदेवाः ब्रह्मणोऽनुचरान् जनान् ॥ | ५७ |
| महीदेवाः | ‘कं वा देशं प्रति जनाः कुतो वागमनं विधेः’ ।   |    |
| जनाः—    | ‘गच्छामोऽद्य विवाहार्थं श्रीनिवासस्य भूतलम् ॥ | ५८ |
|          | तेनैवाकारिताः सर्वे सत्यलोकान्महीसुराः ।      |    |
|          | तच्छ्रुत्वा वचनं तेषां अनुजमुर्महर्षयः ॥      | ५९ |

सार्द्धहोताः सपुत्राश्च सशिष्याः सपरिग्रहाः ।

एवं विभवमास्थाय ब्रह्माऽगाद्वेङ्कटाचलम् ॥ ६०

वादित्राणां स्वनेनैव दुन्दुभीनाञ्च निस्स्वनैः ।

आपूरितं जगदिदं सशैलवनकाननम् ॥ ६१

**श्रीनिवासं प्रति चारादिज्ञापितब्रह्मागमनम्**

एतस्मिन्नेव काले तु भगवान् लौकिकैः समः ।

अदृष्ट्वा खगराजन्तं मातरं वाक्यमब्रवीत् ॥ ६२

श्रीनिवासः—‘ किं नागतोऽम्ब ! खगराट् पुत्रार्थं प्रेषितो मया ।

मार्गे निरोधितः केन किं वा स्यात् कारणं वद ? ’ ॥ ६३

एवं वदति गोविन्दे चारो दृष्टिपथं गतः ।

चारं दृष्ट्वाऽतिसन्तोषं स लेभे पुरुषोत्तमः ॥ ६४

‘ क्व चार ! मम पुत्रस्तु केन वै प्रेषितो भवान् ? ’ ।

चारः—‘ आगमिष्यति गोविन्द ! गङ्गां तरति ते सुतः ’ ॥ ६५

एवं वदति तच्चारे पुनरेकोऽभ्यभाषत ।

द्वितीयः—‘ गोदावरीं तरति ते पुत्रः पौरजनैः सह ’ ॥ ६६

स दूतवचनं श्रुत्वा किञ्चिद्भास्यमुखोऽभवत् ।

तदा जगाम गरुडः पक्षिराड् ब्रह्मचोदितः ॥ ६७

प्रणिपत्य श्रीनिवासं प्रोवाच च वचस्तदा ।

गरुडः—‘ कृष्णां तीर्त्वा तु ते पुत्रः श्रीशैलमुपगम्य च ॥ ६८

अहोबिलं चाससाद तत्राऽज्ञतोऽहमागतः ’ ।

इत्येवमुच्यमाने तु गरुडेन महात्मना ॥ ६९

तत्क्षणेनैव राजेन्द्र ! विष्वक्सेनोऽभिवन्द्य च ।

विनीतो वाचमूचेऽथ श्रीनिवासं परात्परम् ॥ ७०

|                                                       |    |
|-------------------------------------------------------|----|
| विष्वक्सेनः—‘तम्बुरोस्तीर्थमासाद्य हरे! तत्तावगाहते । |    |
| पुत्रस्तव महाराजः परमात्मा चतुर्मुखः ॥                | ७१ |
| पुत्रस्तवागच्छतीह भवदर्शनकौतुकी ’ ।                   |    |
| सेनापतौ वदत्येवं भगवानुत्थितो मुदा ॥                  | ७२ |
| गरुडस्कन्धमारूढः प्रयाणाभिमुखो हरिः ।                 |    |
| उत्तराभिमुखः प्रायात् पुत्रस्नेहेन भूमिप ! ॥          | ७३ |
| विष्वक्सेनोऽतिवेगेन ब्रह्माणमुपगम्य च ।               |    |
| आनम्य शिरसा भक्त्या प्रोवाच वचनं विधिम् ॥             | ७४ |

### चतुर्मुखश्रीनिवासयोः परस्परप्रयाणावलोकनसंवादः

|                                                          |    |
|----------------------------------------------------------|----|
| विष्वक्सेनः—‘भगवानरविन्दाक्षः तव दर्शनलालसः ।            |    |
| गरुडस्कन्धमारुह्य समागच्छति तेऽन्तिकम् ’ ॥               | ७५ |
| तच्छ्रुत्वा वचनं तस्य विष्वक्सेनस्य धीमतः ।              |    |
| चन्द्रबिम्बनिभाद्वंसात् अवरुह्य पितामहः ॥                | ७६ |
| पादाभ्यामागमच्छीघ्रं यत्नाऽगच्छति केशवः ।                |    |
| स ददर्श महाराज! जनकं चतुराननः ॥                          | ७७ |
| दण्डवत्प्रणिपत्याथ चाग्रे बद्ध्वा करौ स्थितः ।           |    |
| स चावरुह्य गरुडात् आससाद पितामहम् ॥                      | ७८ |
| उत्थाप्याऽलिङ्ग्य चाप्येनं उवाच मधुसूदनः ।               |    |
| श्रीनिवासः—‘उत्तिष्ठ तात! भद्रं ते पश्य मामातुरं कृशम् ॥ | ७९ |
| बहुकालेन ते बुद्धिः मम दर्शनलालसा ।                      |    |
| तदेव परमं मन्ये त्वद्बुद्धिर्मम दर्शने ॥                 | ८० |
| कौतूहलं नोपनीता कदाचिदपि येन वै ।                        |    |
| न कश्चिद्भ्रियते कापि त्वां विना चतुरानन!’ ॥             | ८१ |



- वदत्येवं दृषीकेशो नोवाच चतुराननः ।  
 मुहूर्तद्वयमात्रं तु श्रीनिवासोऽपि नोचिवान् ॥ ८२
- आनन्दबाष्पसम्पूर्णनयनौ तौ परस्परम् ।  
 स्नेहात्प्रफुल्लवदनौ मुखं ददृशतुर्मुदा ॥ ८३
- पितुर्मुखं सुतोऽपश्यत् सुतवक्त्रं हरिस्तथा ।  
 ततः सन्तुष्टमनसौ लेभाते परमां मुदम् ॥ ८४
- तौ क्रीडन्तौ श्रीनिवासब्रह्माणौ देवसंसदि ।  
 पितापुत्रौ तदा दृष्ट्वा सत्यलोकनिवासिनः ॥ ८५
- लेभिरे परमानन्दं तन्मायामोहिताः सुराः ।  
 देवाः— 'न तेन सदृशः पुत्रो न तेन जनको भुवि' ॥ ८६
- इत्येवं प्रशशंसुस्ते भक्तिस्नेहवशं गताः ।  
 ततः सुतं समाश्वास्य परिमृज्याक्षिजं जलम् ॥ ८७
- ब्रह्मणः पाणिमुद्धृत्य स्वनेत्रजलमुन्मृजन् ।  
 वरुभीकस्थानमाश्रित्य पुत्रेण सह तस्थिवान् ।  
 तत्र च श्रीनिवासस्तं उवाच पुरुषोत्तमः ॥ ८८
- श्रीभगवान्—'कच्चित्ते कुशलं तात! स्नुषाया मम सम्प्रति ।  
 पुत्रपौत्रप्रपौत्राणां क्षेमं प्रब्रूहि मे सुत!' ॥ ८९
- ब्रह्मा— 'सर्वमङ्गलमस्माकं त्वत्प्रसादेन केशव! ।  
 तात! मे वद ते क्षेमं पुराणपुरुषोत्तम! ॥ ९०

चतुर्मुखं प्रति श्रीनिवासज्ञापितस्वपरिणयोदन्तः

- श्रीभगवान्—'द्वापरान्ते कृतं कर्म शृणु पुत्र! समाधिना ।  
 वैकुण्ठे शेषतरूपस्थं भृगुः पादतलेन माम् ।  
 तताडोरसि ते मातुः आस्पदे कमलासन! ॥ ९१

- तदा ते जननी पुत्र ! करवीरपुरं गता ।  
 तेन दुःखेन सन्तप्तः त्यक्त्वा वैकुण्ठमुत्तमम् ॥ ९२
- इहागतो वेङ्कटाद्रिं नात्रापश्यं निकेतनम् ।  
 अत्रवलमीकगं नित्यं चोलभृत्यः कुठारतः ॥ ९३
- प्राहरन्मां राजभार्याताडितो धेनुकोपतः ।  
 ब्रह्मस्पतेः प्रसादेन जीवामि करुणानिधेः ॥ ९४
- अभिवादय कल्याणीं मातरं मम नन्दन !' ।  
 इत्युक्तो वकुलां ब्रह्मा ववन्दे हरिमातरम् ॥ ९५
- ब्रह्मा— 'जननी तव गोविन्द ! कुलेयं जनिता पुरा ।  
 एतदाख्याहि भगवन् ! श्रोतुं कौतूहलं हि मे' ॥ ९६
- श्रीभगवान्—'यशोदा वकुला भूत्वा वर्तते वेङ्कटाचले ।  
 रक्षितोऽहं तया भद्र ! बहुकालं पितामह ! ॥ ९७
- आप्तकाले तु यो रक्षेत् तं विद्यात्पितरं गुरुम् ।  
 कदाचिन्मृगयाऽऽसक्तः पद्मतीर्थसमीपतः ॥ ९८
- आगामहं तत्र पुष्पवने कन्या उपागमन् ।  
 तासां मध्ये विराजन्ती कन्या काचिदुपागमत् ॥ ९९
- यामाकाशप्रभोः पुत्रीं नाम्ना पद्मावतीं विदुः ।  
 तामवेक्ष्यातिमोहान्मे मनस्तामेव काङ्क्षते ॥ १००
- तामेवघटयाऽशु त्वं पुत्रोऽसि परमो मम' ।  
 वदत्येवं हृषीकेशे शुश्रुवे दुन्दुभिस्वनः ॥ १०१

श्रीनिवासपरिणयार्थं शेषाचलं प्रति रुद्राद्यागमनम्

श्रीभगवान्—'कस्य वाद्यमिदं ब्रह्मन् ! कश्च मामुपगच्छति' ।

वदत्येवं परे धाम्नि नीलकण्ठोऽन्वपद्यत ॥ १०२

|                                                    |     |
|----------------------------------------------------|-----|
| पितामहश्च पितरं ववन्दे वसुधाधिप ! ।                |     |
| पार्वत्या षण्मुखेनापि प्रमथाधिपसेवकैः ॥            | १०३ |
| तमालिङ्ग्य हृषीकेशः प्राह शङ्करमागतम् ।            |     |
| ‘वत्सान्नाऽयाहि निकटं तिष्ठ भद्र ! वरासने’ ॥       | १०४ |
| एवं सम्भाषमाणे तु नीलकण्ठेन केशवे ।                |     |
| ततः समागमत्सद्यः कुबेरो नरवाहनः ॥                  | १०५ |
| यक्षेन्द्रः पुत्रभृत्यैश्च भार्याबन्धुभिरन्वितः ।  |     |
| तमायान्तमुपालक्ष्य भगवानाह भूमिप ! ॥               | १०६ |
| ‘धनाधिप ! महाप्राज्ञ ! धनवान् भव सर्वदा’ ।         |     |
| इत्याशिषाऽऽनन्दयति हृषीकेशो धनेश्वरम् ॥            | १०७ |
| स्वाहास्वधाभ्यां सहितः आरूढो मेषवाहनम् ।           |     |
| अग्निश्चागात् सपुत्रश्च सबन्धुर्वेङ्कटाचले ॥       | १०८ |
| स जातवेदसं दृष्ट्वा जाताऽह्लादो जगत्पतिः ।         |     |
| तमालिङ्ग्यातिवेगेन ‘तिष्ठ तिष्ठेति’ चाब्रवीत् ॥    | १०९ |
| ततः प्रेतपतिश्चापि स्वदूतैश्च स्वभार्यया ।         |     |
| स्ववाहनं समारुह्य प्राप शेषगिरिं स्वयम् ॥          | ११० |
| चित्रगुप्तो महाप्राज्ञः सम्प्राप्तो राजसत्तमम् ! । |     |
| ततो जलपतिश्चागात् नक्रमारुह्य भक्तिमान् ॥          | १११ |
| भार्यया बहुरत्नाढ्यो नारायणगिरिं प्रति ।           |     |
| आरुह्य गजराजं स्वं इन्द्रः साक्षाच्छचीपतिः ॥       | ११२ |
| भोगिराजगिरिं राजन् ! सर्वभोगाऽल्यो महान् ।         |     |
| पौलोभ्या सह पुत्रेण सम्प्राप्तस्त्रिदशेश्वरः ।     |     |
| यथार्हं श्रीनिवासेन सत्कृतो निषसाद च ॥             | ११३ |

एवं समारुह्य च भारतीयुतः सुगन्धयुक्तः समुपाययौ गिरिम् ।  
 भक्तोऽथ वायुस्तमिमं जनार्दनः ! क्षेमञ्च पप्रच्छ तदा मुदाऽन्वितः ॥  
 'स्थीयता'मिति राजेन्द्र ! हरिर्वायुमभाषत ।  
 एतस्मिन्नेव काले तु सम्प्राप्तौ चन्द्रभास्वरौ ।  
 मन्मथोऽध्यागमद्वूप ! सरतिस्तुरगोपरि ॥ ११५  
 मुनयश्च महाराज ! समाजग्मुर्महागिरिम् ।  
 कश्यपोऽत्रिर्भरद्वाजो वामदेवश्च गौतमः ॥ ११६  
 विश्वामित्रो वसिष्ठश्च वाल्मीकिर्जमदग्निजः ।  
 पुलस्त्यश्च दधीचिश्च शुनश्शेफश्च गालवः ॥ ११७  
 गार्ग्यः कृष्णो महाराज ! सपुत्राः सपरिग्रहाः ।  
 गन्धर्वाप्सरसश्चैव सर्वे सिद्धाः सहोरगाः ॥ ११८  
 एवं महर्षयो देवा राजानश्च समागताः ।  
 विवाहार्थं समाजगुः सर्वे सम्भ्रमकातराः ॥ ११९  
 समाश्वास्यथ गोविन्दो यथायोग्यं तदा नृप ! ।  
 'स्थीयता' मिति चोवाच सर्वेषां पुरतो हरिः ॥ १२०

ब्रह्माज्ञया विश्वकर्मकृतपरिणयार्हपुरनिर्माणक्रमः

ततोऽभूद्रासुदेवस्य विश्वकर्माऽक्षिगोचरः ।  
 तमालोक्य हृषीकेशः इन्द्रमाह स्म मन्युमान् ॥ १२१

श्रीभगवान्—

'इन्द्रास्य गर्वबाहुल्यं पश्य विश्वकृतोऽधुना ।  
 भ्रातुर्बाहुबलदेष न जानाति हिताहितम् ॥ १२२  
 यथान्यान् पश्यति सुरान् तथा मामपि पश्यति ।  
 साधु जातं सुरश्रेष्ठ ! त्यजैनमसमञ्जसम् ॥ १२३

|                                                |     |
|------------------------------------------------|-----|
| अन्यं शालाकर्मरतं शुद्धं मद्भक्तिसंयुतम् ।     |     |
| नियोजय सुरश्रेष्ठ ! देवतागृहकर्मणि ॥           | १२४ |
| इत्यप्रियं वचः श्रुत्वा विश्वकर्मा नरेश्वर ! । |     |
| प्रणिपत्याह गोविन्दं वर्धकी भयविह्वलः ॥        | १२५ |

वर्धकी-

|                                                |     |
|------------------------------------------------|-----|
| ‘भगवंस्त्वदभीष्टं यत् अज्ञानान्न मया कृतम् ।   |     |
| क्षमस्व मम दौरात्म्यं भगवन् ! करुणानिधे ! ॥    | १२६ |
| देवादिदेव ! देवेश ! स्वरूपस्य मम कारणात् ।     |     |
| इयान् कोपः किमर्थं ? ते सञ्जातो भगवन ! हरे ! ॥ | १२७ |
| एवं सम्प्रार्थितः शक्रं श्रीनिवास उवाच ह ।     |     |
| सभां कारय देवेन्द्र ! देवार्थं मुनिकारणात् ॥   | १२८ |
| पञ्चाशद्योजनगणविशालं सुमनोहराम् ।              |     |
| सुविचित्राञ्च महतीं त्रिंशद्योजनमायताम् ॥      | १२९ |
| इत्येवं शासितः शक्रः तेन वर्धकिना तदा ।        |     |
| कारयामास विपुलं विचित्रां महतीं सभाम् ॥        | १३० |
| चक्रे शक्राऽज्ञया तत्र विश्वकर्मा मयाग्रजः ।   |     |
| अनन्तरं वाक्यमूचे शतक्रतुमनामयम् ॥             | १३१ |

श्रीभगवान्-

|                                             |     |
|---------------------------------------------|-----|
| ‘आकाशराजनगरं शीघ्रं गच्छ शचीपते ! ।         |     |
| राजानं सान्त्वयचनैः कार्ये कर्मणि बोधय ॥    | १३२ |
| तत्ताप्यनेन कर्तव्यं सभागोहादि कारय ’ ।     |     |
| वासुदेवस्य वाक्यानि श्रुत्वा तस्य शचीपतिः ॥ | १३३ |
| जगाम राजनगरं सहितो विश्वकर्मणा ।            |     |
| विस्तार्य नगरं राज्ञः परितो बहुयोजनम् ॥     | १३४ |

सञ्छिद्य च महाराज ! वनानि गिरिगह्वरान् ।  
 विषमाञ्च सनां चक्रे धरां तां धणीपते ! ।  
 गृहाणि च विचित्राणि सभाश्च पटमण्डपान् ॥ १३५  
 कल्याणवेदीं स ददर्श रत्न-  
 सम्पूर्णकक्षैः सुकृतां विचित्राम् ।  
 स्तम्भैर्युतां मौक्तिकरत्ननिर्मितैः  
 नारायणस्यैव नृपेण निर्मिताम् ॥ १३६  
 वासुदेवस्य भवनं वासवो विश्वकर्मणा !  
 कारयामास राजेन्द्र ! सरत्नस्तम्भगोपुरम् ।  
 धनधान्यसमाकीर्णं रत्नतोरणमण्डितम् ॥ १३७  
 वापीकूपशतं वाजिगजानां भवनं तथा ।  
 वासवे तु गते राजन् ! वासुदेवोऽवदत्सुरान् ॥ १३८

### देवादिकृतपरिणयार्थभगवत्प्रार्थनाभ्युपगमः

श्रीभगवान्—‘ आकाशराजस्य सुनाऽस्ति या सुराः  
 इच्छामि कर्तुं किल तत्करग्रहम् ।  
 अङ्गीकृतं चेद्भवदीयमण्डलैः  
 अङ्गीकरोम्यद्य तु राजकन्यकाम् ’ ॥ १३९  
 वासुदेववचः श्रुत्वा वासुदेवात्मजादिकाः ।  
 वाक्यमाहुर्महाराज ! वासुदेवपरायणाः ॥ १४०  
 ब्रह्मादिदेवाः—‘ वयन्तु दासभावेन तिष्ठामः पुरुषोत्तम ! ।  
 त्वत्प्रासादाद्वयं सर्वं पश्यामोऽन्न महोत्सवम् ’ ॥ १४१  
 शङ्करः— ‘ विनोदवचनं कृष्ण ! भाषसे प्राकृतो यथा ।  
 मनसस्ते प्रशस्तं चेत् क्रियता ’ मिति चाब्रवीत् ॥ १४२

|          |                                               |     |
|----------|-----------------------------------------------|-----|
|          | शङ्करस्य वचः श्रुत्वा प्रशशंस हसन् हरिः ।     |     |
|          | ततश्चतुर्मुखः प्राह शेषाचलपतिं प्रति ॥        | १४३ |
| ब्रह्मा— | ‘सर्वज्ञस्त्वं दयासार! सत्यसङ्कल्पवानसि ।     |     |
|          | अष्टवर्गं ततः कार्यं विवाहात् पूर्वमेव हि ॥   | १४४ |
|          | तस्मादाज्ञां देहि मम पुण्याहे पुरुषोत्तम! ’ । |     |
|          | स पुत्रवचनं श्रुत्वा वसिष्ठं मुनिमानयत् ॥     | १४५ |

### वसिष्ठादीन् प्रति भगवत्कृतविवाहकार्यनियोजनप्रकारः

|                                                     |     |
|-----------------------------------------------------|-----|
| वसिष्ठञ्च महाभागं पौरोहित्ये न्ययोजयत् ।            |     |
| यजुःशाखामहामन्त्रैः कर्तव्यं स्वस्तिवाचनम् ॥        | १४६ |
| सर्वेषामपि देवानां यजमानो भवानिति ।                 |     |
| देवानाञ्च ऋषीणाञ्च मानने शङ्करं न्यधात् ॥           | १४७ |
| देवाऽह्वाने कुमारन्तु प्रत्युत्थाने च मन्मथम् ।     |     |
| दत्त्वा तेषां वीटिकान्तु कृष्णवर्त्मानमाह्वयत् ॥    | १४८ |
| ‘गृहाण त्वं वीटिकां च पाकार्थं हव्यवाहन! ।          |     |
| ऋषीणां सर्वदेवानां तव पाकस्तु सम्मतः ॥              | १४९ |
| तस्मात् पाकं कुरुष्व त्वं स्वधास्वाहासमन्वितः ’ ।   |     |
| इति शिष्टो यज्ञमूर्तिः ‘तथाऽस्त्रित्यब्रवीद्धरिम् ॥ | १५० |
| ततः स प्राह वरुणं जलार्थं सर्वदेहिनाम् ।            |     |
| दुष्टानां दण्डने राजन्! शिष्टानां परिपालने ॥        | १५१ |
| यमं स कल्पयामास सुगन्धे वायुमादिशत् ।               |     |
| धनदाने ब्राह्मणार्थं वस्त्रालङ्कारदापने ॥           | १५२ |
| कुबेरं योजयामास भगवान् नृपसत्तम! ।                  |     |
| प्रदीपधारणे राजन्! निशाकरमयोजयत् ॥                  | १५३ |

श्रीभविष्योत्तरपुराणे दशमोऽध्यायः ३६७

वसून् सन्देशयामास भाण्डानां शुद्धिकारणात् ।

ग्रहांश्च द्रोणपात्रेषु न्ययोजयदरिन्दम ! ॥ १५४

एवं संशासिताः सर्वे पुराणपुरुषेण च ।

आज्ञामादाय तेऽभूवन् सर्वे स्वस्थाः स्वकर्मसु ॥ १५५

ततो वाक्यमुवाचेदं ब्रह्मा लोकपितामहः ।

ब्रह्मा— 'मज्जनं कुरु गोविन्द ! मङ्गलं मधुसूदन ! ॥ १५६

पुण्याहपूर्वकर्माणि स्वेष्टदेवप्रपूजनम् ।

कुलदेवप्रतिष्ठाञ्च साङ्गं कुरु रमापते ! ॥ १५७

### विवाहार्थं करवीरपुराद्रमाह्वानम्

'स पुत्रवचनं श्रुत्वा सस्मार जगदीश्वरः ।

रमां राजीवनयनां करवीरपुरालायाम् ॥ १५८

मत्वा वियोगिनीं राजन् ! दुःखितः सुरसत्तमः ।

रुरोद लोकरीत्यैव भगवान् लौकिकैः समः ॥ १५९

'न शोभते सभा दिव्या तथा विरहिता सुत ! ।

भवानहं महाप्राज्ञ ! देवाश्च सपरिग्रहाः ॥ १६०

न शोभन्ते यथाऽऽकाशे तारास्तारापतिं विना ।

अपादपं यथाऽरण्यं अपक्षाश्च विहङ्गमाः ॥ १६१

अफलाश्च यथा वृक्षाः अधनाः सुहृदो यथा ।

तथा वयं महाप्राज्ञ ! रहिता रमया तथा ' ॥ १६२

वासुदेववचः श्रुत्वा वासुदेवमभाषत ।

शङ्करः पृथिवीपाल ! समुत्तिष्ठन् महाभुजः ॥ १६३

शङ्करः— 'किमर्थं रोदनं तात ? किं ते कार्यं विडम्बनम् ।

असङ्गस्याप्रमेयस्य चाक्रूरवरदस्य च ॥ १६४



- अक्लेशकस्य देवेश ! किमर्थं रोदनं वृथा ।  
 स च तद्वचनं श्रुत्वा नीलकण्ठमभाषत ॥ १६५
- श्रीभगवान्—‘त्वं न जानासि भोः शम्भो ! बालभावो न पौत्रक ! ।  
 यदा ब्रह्माऽवसाने च न किञ्चिदवशिष्यते ॥ १६६
- तदा क्षीरोदके शम्भो ! निरालम्बे निराश्रये ।  
 सा मे शय्यासखी भूत्वा क्रीडते हितकारिणी ॥ १६७
- एतादृशीं विना शम्भो ! मम सौख्यं कथं भवेत् ? ’ ।  
 वदत्येवं जगन्नाथे वेधा वाक्यमभाषत ॥ १६८
- ब्रह्मा— ‘नोक्तं त्वयेदं गोविन्द ! पूर्वमेव जनार्दन ! ।  
 अद्य मां कमलानाथ ! रमाऽऽह्वाने नियोजय ’ ॥ १६९

### भगवदुक्त्या रमानयनाय करवीरपुरं प्रति सूर्यगमनम्

- सोऽपि पुत्रवचः श्रुत्वा द्युमणिं शीघ्रमाह्वयत् ।  
 षण्मुखेन महाराज सोऽपि तत्र समागतः ॥ १७०
- ननाम भक्त्या स्तुत्वाऽथ प्राञ्जलिः सम्मुखे स्थितः ।  
 भास्करं भक्तिनम्राङ्गं भगवानाह हृद्गतम् ॥ १७१
- श्रीभगवान्—‘शृगालवासुदेवस्य नगरं गच्छ भानुम् ! ।  
 तत्राऽस्ते जगतां माता तामानय ममान्तिकम् ॥ १७२
- भारतीं वासुदेवस्य श्रुत्वा पौत्रो दिवाकरः ।  
 विनयेन समायुक्तः शिरसाऽऽनम्य चावदत् ॥ १७३
- भानुः— ‘कथं तां लोकजननीं आनयिष्ये तवान्तिकम् ।  
 तन्ममाचक्ष्व गोविन्द ! कथं मां विश्वसेद्रमा ॥ १७४
- श्रीभगवान्—‘अस्ति तस्यास्त्वयि स्नेहः सदा लोकमहोदये ।  
 त्वदागमनसंहृष्टा समायाति ममान्तिकम् ॥ १७५

श्रीभविष्योत्तरपुराणे दशमोऽध्यायः ३६९

उपायं प्रवदिष्यामि तदागमनकर्मणि ।  
अश्रु मुञ्चन्नपमृजन् तद्द्वारि कुरु संस्थितिम् ॥ १७६

त्वां तु दृष्ट्वा जगन्माता  
सान्त्वयिष्यति भानुमन् ! ।

एवं वदन्ती वाक्यं त्वां  
किञ्चिद्दुःखसमाकुला ॥ १७७

‘शासनं ते हृतं केन धरण्यां कथ्यता ’ मिति ।  
त्वं समाचक्ष्व तां देवीं इत्थमत्यन्तदुःखितः ॥ १७८

“ न शासनं हृतं मेऽद्य मातः ! केनापि भूतले ।  
शयनन्तु कृतं तेन तव भर्ताद्य भूतले ॥ १७९

येन वै शासनं दत्तं मातर्मे कृपयेदृशम् ।  
निश्चेतनोऽद्य पतितो भर्ता जीवति ते न वा ॥ १८०

भर्ता तव जगन्नाथस्त्वशक्तोऽद्य विभाति मे ।  
‘कदा द्रक्ष्यामि देवीं तां ’ इत्यास्ते प्रलपन्निति ’ ॥ १८१

सा त्वद्वचनमाकर्ण्य समायाति न संशयः ” ।  
उपयन्तु ततः श्रुत्वा किञ्चिद्धास्यमुखान्वितः ॥ १८२

बभाषे भक्तिनम्रङ्गो भयभक्तिसमन्वितः ।  
‘सर्वज्ञा सर्वलोकेषु विश्रुता कमलाऽलया ॥ १८३

जानाति हृद्गतं सर्वं कथं मां विश्वसेद्विभो ! ।  
अरोगस्य च रोगं हि कथं वक्ष्यामि ते हरे ’ ॥ १८४

स भानोर्वचनं श्रुत्वा भानुमाह मनोगतम् ।

श्रीभगवान्—‘ मन्मायया मोहिता सा भविष्यति न संशयः ’ ॥ १८५

इत्युक्तः प्रणिपत्याथ वासुदेवं रथे स्थितः ।  
करवीरपुरं गत्वा यथोक्तं तत्तथाऽकरोत् ॥ १८६

## करवीरपुराच्छेषाचलं प्रति रमाऽऽगमनम्

|                                                 |     |
|-------------------------------------------------|-----|
| सा तद्वचनमाकर्ण्य यथाऽऽदेशं तदा रमा ।           |     |
| रथमारुह्य खेदेन भानुवाक्यादरेण सा ॥             | १८७ |
| सम्प्राप्ता वायुवेगेन रवियुक्ता रमापतिम् ।      |     |
| तदागमनवार्ताञ्च श्रुत्वा तस्मिन् क्षणे हरिः ॥   | १८८ |
| जगाम दर्शनापेक्षी ह्यशक्त इव सम्मुखम् ।         |     |
| तादृशीमाकृतिं प्राप्य तदद्भुतमिवाकरोत् ॥        | १८९ |
| देवानां पूर्वदेवानां मुनीनामूर्ध्वरेतसाम् ।     |     |
| भुजे भुजङ्गभूषस्य वामं संस्थाप्य वै भु म् ॥     | १९० |
| तथाऽपरं ब्रह्मकण्ठे निधायान्द्रुजं स्वभूः ।     |     |
| एवंभूतं श्रीनिवासं ददर्श कमलालया ॥              | १९१ |
| रथादुत्तीर्य वेगेन किञ्चिद्वात्यमुखाम्बुजा ।    |     |
| चाम्पकं पुष्पनिचयं विकीर्य पदपङ्कजे ॥           | १९२ |
| समालिङ्ग्यातिभक्त्यैव मुहूर्तद्वयमास्थिता ।     |     |
| तदालिङ्गनमालेण पुष्टाङ्गो विष्टरश्रवाः ॥        | १९३ |
| कुशलं परिप्रच्छ तस्याः साऽपि हरेस्तदा ।         |     |
| पितरौ सर्वलोकानां रमानारायणानुभौ ॥              | १९४ |
| सम्प्राप्तौ स्वस्थतां राजन् ! सर्वदेवनमस्कृतौ । |     |

## रमायै श्रीनिवासकथितपद्मावतीपरिणयोदन्तः

श्रीरमा—

|                                                |     |
|------------------------------------------------|-----|
| ‘मां मोहयति गोविन्द ! तव माया दुरत्यया ॥       | १९५ |
| भानुना मयि गोविन्द ! कर्म चित्तं त्वया कृतम् । |     |
| त्वन्मायामोहिताः सर्वे ब्रह्मेशानादयः सुराः ॥  | १९६ |

वदाऽदेशं वासुदेव ममाद्याऽह्वानकारणम् ।

स रमावचनं श्रुत्वा साध्वीमाह महीपते ! ॥

१९७

श्रीनिवासः—

‘त्वया रामावतारे तु कथितं स्मर भामिनि ! ।

वेदवत्या विवाहस्य सम्प्राप्तः काल एष वै ॥

१९८

त्वत्सन्निधौ वोढुमेनां कामयेऽहं कलौ युगे ।

वदत्येवं हृषीकेशे साऽस्मत्पूर्विकां गिरम् ॥

१९९

श्रीरमा—

‘तामङ्गीकुरु गोविन्द ! विवाहे विधिपूर्वकम् ।

इति मे वचनं कृष्ण ! सफलं कुरु वत्सल ! ’ ॥

२००

इत्युक्त्वा श्रीनिवासं सा ननाम च मुदाऽन्विता ।

हरिस्तु लोकजननीं आनन्दयदुदारधीः ॥

२०१

स रमागिरमाकर्ण्य परिपूर्णमनोरथः ।

परमानन्दसम्पूर्णः उरगाद्रौ व्यराजत ॥

२०२

सन्तोषसंसूचकसर्वगात्रः

आनन्दवाष्पेण समृद्धनेत्रः ।

ब्रह्मादिदेवैर्नूनसच्चरित्रः

तदा बभौ वेङ्कटशैलमित्रः ॥

२०३

इति श्रीभविष्योत्तरपुराणे श्रीवेङ्कटाचलमाहात्म्ये श्रीनिवासस्य

वेदवतीविवाहाय अन्धुलक्ष्म्याद्यागमनं नाम

दशमोऽध्यायः ।

अथ एकादशोऽध्यायः



## भगवतः पद्मादिकारितपरिणयार्हमङ्गलाभिषेकक्रमः

जनकः—

‘ततः किमकरोत्कृष्णः श्रीनिवासः सतां गतिः ।  
तन्ममाचक्ष्व भगवन् ! विस्तरेण महामुने !’ ॥ १

शतानन्दः—

‘श्रीलक्ष्मीसहितः श्रीमान् श्रीनिवासः पितामहम् ।  
अब्रवीत्प्रीतमनसा प्रयुञ्जानः प्रयोजने’ ॥ २

श्रीनिवासः—

‘कर्माणि पुत्र ! कार्याणि कुरु शीघ्रमतन्द्रितः ।  
स तद्वचनमाकर्ण्य ससन्तोषः पितामहः ॥ ३  
कटाहभाण्डनिचयं आमनेतुं प्रैषयत्सुरान् ।  
गरुडप्रमुखान् वीरान् नारायणपरायणान् ॥ ४  
ते तस्य वचनं श्रुत्वा क्षणेन गरुडादयः ।  
कटाहादीन् गृहीत्वाऽथ समाजग्मुर्नेकधा ॥ ५  
अपूरयत्ततस्तेषु स वायुः सलिलाधिः ।  
सुगन्धं तोयनिचयं दिव्यतीथौद्भवं शुभम् ॥ ६  
तनः सर्वाः सुवासिन्यो वस्त्रालङ्कारमण्डिताः ।  
अरुन्धतीं पुरस्कृत्य कृतमङ्गलकौतुकाः ॥ ७  
सदीपकलशान् राजन् ! पार्वतीप्रमुखाः स्त्रियः ।  
चक्रुः समन्तान्मङ्गल्यान् ससावित्रीपुरोगमाः ॥ ८  
गायन्त्यः शुभगानानि निरातङ्ककृतं तथा ।  
कृष्णावतारविभवं गायन्त्यश्चामराङ्गनाः ॥ ९

- सिद्धाङ्गनाश्च राजेन्द्र ! तथ्युर्वैखानसाङ्गनाः ।  
 एवं प्रवृत्ते पुण्येऽस्मिन् विवाहे वेङ्कटेशितुः ॥ १०
- स्तुषाश्च वासुदेवस्य जहमुश्चरुलोचनाः ।  
 श्वश्रूश्च पुरतः कृत्वा मातरं वकुलां हरेः ॥ ११
- एवं महोत्सवस्तत्र समभूत्सप्तमीदिने ।  
 चतुर्दिक्षु च संस्थाप्य कलशान् जलपूरितान् ॥ १२
- सूत्रेण वेष्टयित्वा तु तन्मध्ये रत्नपीठकम् ।  
 संस्थाप्य सम्भ्रमैर्युक्ताः इदमाहुः सुराङ्गनाः ॥ १३
- ‘ उत्तिष्ठ पुरुषश्रेष्ठ ! तिष्ठ त्वं सूत्रमण्डले ’ ।  
 स इत्थमुक्तो भगवान् योषितां पुरतो हरिः ॥ १४
- प्रोवाच दीनवदनः प्रसन्नचेत्रजं जलम् ।  
 ‘ पितामह महाप्राज्ञ ! विवाहविभवे मम ॥ १५
- कः करोत्यभिषेकन्तु तैलेनाशीःक्रमेण वै ।  
 यस्य नास्ति महाराज ! माता वाऽपि पिता तथा ॥ १६
- विवाहे च विपत्तौ च तस्य धिग्जन्म जीवनम् ।  
 भगिन्यो भ्रातरश्चैवं मातुला भागिनेयकाः ॥ १७
- न मे सन्ति महाप्राज्ञ ! कः करोत्यभिषेचनम् ।  
 मातापितृविहीनानां का गतिर्वै भविष्यति ॥ १८
- न च मातृसमं मिलं जनकेन समं सुखम् ।  
 न भार्यासदृशं भाग्यं न पुत्रेण समा गतिः ॥ १९
- न हि भ्रातृसमो बन्धुः न विष्णोर्देवता परा ’ ।  
 इति सम्भाष्य गोविन्दो लीलामानुषविग्रहः ॥ २०
- रुरोद लोकरीत्यैव पश्यन् ब्रह्माननं हरिः ।  
 उपधार्य हरेर्वाक्यं समवः कञ्जसम्भवः ॥ २१

|          |                                                  |    |
|----------|--------------------------------------------------|----|
|          | सान्त्वयन् वासुदेवन्तु भारतीमाह भूपते ! ।        |    |
| ब्रह्मा— | ‘ किमर्थं मोहयसि नो मायापञ्जरवासिनः ॥            | २२ |
|          | कोऽपि नास्तीति यत्प्रोक्तं तदसत्यं चतुर्भुज ! ।  |    |
|          | पुत्रोऽहं तव कल्याण ! पौत्रः साक्षात्त्रिलोचनः ॥ | २३ |
|          | मन्मथोऽन्यः पुमान् पुत्रः पौत्रपुत्रः षडाननः ।   |    |
|          | जगत्प्राणो ज्येष्ठपुत्रः स्नुषा ते भारती हरे ! ॥ | २४ |
|          | सरस्वत्यादिकाः सर्वाः स्त्रियस्त्वत्पादसेविकाः । |    |
|          | त्वं पुमान् परमः साक्षात् जगद्धात्री तवाङ्गना ॥  | २५ |
|          | क्रोडामात्रमिदं मन्ये त्वत्कृतं पुरुषोत्तम ! ।   |    |
|          | एवं विभवमापन्नः त्वं नो मोहयसे वृथा ’ ॥          | २६ |
|          | इत्थमुक्त्वा चतुर्वक्त्रो वासुदेवं रमासखम् ।     |    |
|          | रमां सङ्केतयामास सा रमा वाक्यमब्रवीत् ॥          | २७ |

श्रीरमा—

|  |                                              |    |
|--|----------------------------------------------|----|
|  | ‘ विदितं हृदयं देव ! तव वेङ्कटवल्लभ ! ।      |    |
|  | तैलाभ्यङ्गादिकर्माणि करिष्ये पुरुषोत्तम ! ॥  | २८ |
|  | उत्तिष्ठ त्यज दुःखं ते समारोह वरासनम् ’ ।    |    |
|  | स रमागिरमाकर्ष्य सन्तोषान्नयनाञ्जलम् ॥       | २९ |
|  | मुञ्चन् मुनिवरान् राजन् ! नन्दयन् नरसारथिः । |    |
|  | कश्यपात्रिभरद्वाजविश्वामित्रपुरोगमान् ॥      | ३० |
|  | प्रणिपत्य वसिष्ठं स आह विश्वं विडम्बयन् ।    |    |

श्रीनिवासः—

|  |                                                      |    |
|--|------------------------------------------------------|----|
|  | “ अनुज्ञां देहि मे ब्रह्मन् ! मज्जनार्थं महामुने ! ॥ | ३१ |
|  | ‘ तथास्त्वि ’ त्यब्रवीत्कृष्णं वसिष्ठः सपुरोहितः ।   |    |
|  | सपत्नीकान् सुरान् सर्वान् सभार्यान् ऋषिमण्डलान् ॥    | ३२ |

|                                                       |    |
|-------------------------------------------------------|----|
| अनुज्ञाप्यानुगैः सार्धं उदतिष्ठत्सुरोत्तमः ।          |    |
| विकीर्य केशमूलानि पूर्वाशाभिमुखं ततः ॥                | ३३ |
| आरोपयन् रत्नपीठे श्रीनिवासं सुयोषितः ।                |    |
| तासां मध्ये सिन्धुपुत्री रमा कमललोचना ॥               | ३४ |
| रुक्मपात्रं समादाय तैलपूरितमादरात् ।                  |    |
| अभ्याञ्जयत्तदा देवी स्वाशीर्भिरभिनन्द्य तम् ॥         | ३५ |
| श्रीरमा— ' दीर्घायुर्भव गोविन्द ! बहुपुत्रो धनाधिपः । |    |
| चतुर्दशानां लोकानां एकच्छत्राधिपो भव ' ॥              | ३६ |
| एवमुक्त्वा तदा देवी साऽभ्यनक्ति स्म माधवम् ।          |    |
| देवाङ्गं मर्दयामास तैलेनातिसुगन्धिना ॥                | ३७ |
| तदा ददौ ब्रह्माली चन्द्रकाशमीरकर्मम् ।                |    |
| तेन मार्जालतैलेन तथा मृगमदेन च ॥                      | ३८ |
| हरिद्राचूर्णपिष्टेन निर्मृज्य च वृषाकपिम् ।           |    |
| सुमङ्गलैर्वाद्यघोषैः सह सर्वपरिच्छदैः ॥               | ३९ |
| समन्तात्सर्ववीथीषु करि कुम्भैरुपाहृतैः ।              |    |
| समन्तात्पुण्यतीर्थस्थपुण्यतीर्थाभिपूरितैः ॥           | ४० |
| सरलैः काञ्चनैः कुम्भैः तापितोदकमिश्रितैः ।            |    |
| अभिषेकं ततश्चक्रे कमला जगदीशितुः ॥                    | ४१ |
| आपादमौलिपर्यन्तं सा कृत्वोद्वर्त्तनं हरेः ।           |    |
| मेने कृतार्थमात्मानं सेवया केशवस्य तु ॥               | ४२ |
| चतस्रस्तु सुवासिन्यः पाणिभिः कलशान् नृप ! ।           |    |
| धृत्वा मौक्तिकतोयैस्तं अभ्यषिञ्चन् सुरेश्वरम् ॥       | ४३ |
| जलैर्नीजजयामासुः ' पुत्रवान् धनवान् भव ' ।            |    |
| इत्याशिषाऽभिनन्दन्त्यः श्रीनिवासं सुराङ्गनाः ॥        | ४४ |



|                                                  |    |
|--------------------------------------------------|----|
| गायन्त्यः शुभगीतानि कौङ्कुमैः सलिलैस्ततः ।       |    |
| आरातिकां माङ्गलिकीं सर्वाश्चक्रुस्तथाङ्गनाः ॥    | ४५ |
| तदा ददौ ब्रह्मपत्नी सावित्री वरमुत्तमम् ।        |    |
| तेन वस्त्रेण सर्वाङ्गं ममार्जं विधिवद्गमा ॥      | ४६ |
| पार्वती धूपमादाय ददौ लक्ष्मीकराम्बुजे ।          |    |
| धूपयित्वा सुधूपेन विकीर्योऽञ्जनाबन्धनान् ॥       | ४७ |
| बबन्ध कमला देवी मूर्धजान् मधुघातिनः ।            |    |
| आदर्शं दर्शयामास सावित्री स्वर्णभूषितम् ॥        | ४८ |
| रतिशच्यौ चामरे च वीजयःत्यौ स्थिते तदा ।          |    |
| छत्रं दधार सा देवी भारती भक्तिसंयुता ।           |    |
| पादुके प्रददौ भद्रा गङ्गा गङ्गापितुस्तदा ॥       | ४९ |
| निधाय पादौ वरपादुकाद्वये                         |    |
| ययौ प्रपन्नार्तिहरो हरिः स्वयम् ।                |    |
| याभ्यां पुरा पावनतां गता मुनेः                   |    |
| शापेन चाश्मत्वमुपागताऽबला ॥                      | ५० |
| पादुकाभ्यां चरन् भूमिं वरासनमगाद्धरिः ॥          | ५१ |
| ब्रह्मादयः सुरश्रेष्ठाः इन्द्राद्या लोकपालकाः ।  |    |
| कश्यपादिमुनिश्रेष्ठाः वसिष्ठादितपोधनाः ॥         | ५२ |
| सनकाद्याश्च योगीन्द्राः भृगवाद्याश्च ऋषीश्वराः । |    |
| अर्यमाद्याश्च पितरः तुम्बुर्वाद्याश्च गायकाः ॥   | ५३ |
| रम्भाद्याश्चैव नर्तक्यः सूतमागधवन्दिनः ।         |    |
| उपासताऽसने रम्ये पश्यन्तः पुरुषोत्तमम् ॥         | ५४ |
| स्वामिपुष्करिणीतीरे दक्षिणे पक्षिवाहनम् ।        |    |
| अष्टमीन्दुकलाकारे ललाटे दर्पणस्फुटे ॥            | ५५ |

ऊर्ध्वपुण्ड्रं दधाराथ श्रीनिवासः सतां गतिः ।

तदाह कमलां राजन् ! वकुला लोकमातरम् ॥

५६

‘रेखां रचय कल्याणि ! ललाटे कुङ्कुमेन तु’ ।

एवमुक्ता देवमाला रमा कुङ्कुममालिखत् ॥

५७

तदा मुहूर्तकालस्तु दर्शितो दैवचिन्तकैः ।

भूषणानि स्वपुत्रस्य पौत्रन्तु जगदीशितुः ॥

५८

याचयित्वा महाराज ! कुबेरमथ सा रमा ।

आदाय तं ददर्शार्थं भगवानाह तान् नृप ! ॥

५९

श्रीभगवान्—

‘सम्भूषय वरारंहे ! भूषणैर्गां वरानने !’ ।

एवमुक्ता हसन्ती सा भूषणैस्तमभूषयत् ॥

६०

पीताम्बरं दधाराशु कटिसूत्रमनर्घ्यकम् ।

स्वर्णैराभरणैर्वस्त्रैः भूषितस्तु ततो हरिः ॥

६१

कश्यपात्रिभरद्वाजवसिष्ठादीन् महामुनीन् ।

नमश्चक्रे विरिञ्चेशविनुतोऽपि विडम्बयन् ॥

६२

सन्ध्यामुपास्य विधिवत् कृत्वा तात्कालिकक्रियाः ।

वसिष्ठमाहूयोवाच सन्तोषोद्विक्तमानसः ॥

६३

श्रीभगवान्—

‘मुनिश्रेष्ठ वसिष्ठ ! त्वं उत्तरं कार्यमाचर’ ।

वासुदेववचः श्रुत्वा वसिष्ठो वदतां वरः ॥

६४

विरच्य वेदिकां तत्र मौक्तिकैश्चतुरश्रिकाम् ।

श्रीनिवासं प्रतिष्ठाप्य सङ्कल्पविधिपूर्वकम् ॥

६५

चक्रे पुण्याहकर्मार्थं वरयित्वा द्विजन्मनः ।

अष्टवर्गं ततश्चक्रे सृष्टिकर्ता पितामहः ॥

६६

|                                               |    |
|-----------------------------------------------|----|
| ततो नियुक्तविधिना दत्त्वा ताम्बूलदक्षिणाः ।   |    |
| विप्राणां वेदविदुषां तथा मङ्गलवादिनाम् ॥      | ६७ |
| ददुर्देवा धनं वस्त्रं वासुदेवस्य ये प्रियाः । |    |
| ततः समाप्य कर्माणि शास्त्रोक्तानि यथाविधि ॥   | ६८ |
| कुलदैवमपृच्छत वसिष्ठो वसुधाधिप ! ।            |    |
| स तस्य वचनं श्रुत्वा भगवानाह वै मुनिम् ॥      | ६९ |

### भगवत्कृतपरिणयाङ्गकुलदेवताप्रतिष्ठाविधानम्

श्रीभगवान्—

|                                                         |    |
|---------------------------------------------------------|----|
| ‘ वसिष्ठ मम कल्याणी कुलदेवी शमी स्मृता ।                |    |
| ममापि पाण्डवानाञ्च नात्र कार्या विचारणा ॥               | ७० |
| क्व चास्ति स द्रुमश्रेष्ठः ’ इत्युक्तेऽगस्त्य ऊचिवान् । |    |

अगस्त्यः—

|                                                |    |
|------------------------------------------------|----|
| ‘ अत्रैवोत्तरदिग्भागे तीर्थे कौमारसंज्ञके ॥    | ७१ |
| वर्तते वृक्षराजश्च तत्र गत्वा तमानय ’ ।        |    |
| अगम्यवचनेनैवं तत्र गत्वाऽथ तं द्रुमम् ॥        | ७२ |
| कृत्वा प्रदक्षिणं राजन् ! भगवान् लौकिकैः समः । |    |
| नमश्चक्रे शमीवृक्षं कुलदैवं वृषाकपिः ॥         | ७३ |

श्रीभगवान्—

|                                                 |    |
|-------------------------------------------------|----|
| ‘ शमि ! पापं शमय मे शमि ! शत्रुविनाशिनि ।       |    |
| अर्जुनस्य धनुर्धात्रि ! रामस्य प्रियदर्शिनि ! ॥ | ७४ |
| मातर्मे कुरु कल्याणं अविघ्नेन सुरप्रिये ! ।     |    |
| कल्हः सर्वदेवानां राजस्तस्य च नोद्भवेत् ’ ॥     | ७५ |
| इति सम्प्रार्थ्य देवेशः कुलदेवीं सुरार्चिताम् । |    |
| अर्चयित्वा विधानेन स्कन्धमल्पं महीपते ! ॥       | ७६ |

निकृत्त्य शिरसा धृत्वा त्रदिताणां स्वनेन च ।

पूरयन्नम्बरं सर्वं पुनः स्वस्थानमागतः ॥

७७

श्रीनिवासः— 'सा कुत्र स्थाप्यते ब्रह्मन्! वसिष्ठ! कुलदेविका' ।

वदत्येवं वासुदेवे वसिष्ठं वसुधाधिप! ॥

७८

नारदश्चान्तिकं गत्वा प्रोवाच मधुसूदनम् ।

श्रीनारदः—

'वाराहशरणे देव! स्थाप्यतां कुलदेवता ॥

७९

यस्मिन् स्थाने स्वकं धाम तत्र तां कृष्ण! पूजयेत् ।

एवं विद्वन्मतं पूर्वं निर्मितं परमेष्ठिना' ॥

८०

स नारदवचः श्रुत्वा वसिष्ठसहितो हरिः ।

वराहशरणं गत्वा वच एतत्तमब्रवीत् ॥

८१

श्रीनिवासः—

'प्रसादात्तव गोविन्द! विवाहं कर्तुमुत्सुकः ।

सहितो धरया सार्धं त्वमागच्छ नृपालयम् ॥

८२

गुरुस्त्वं सर्वलोकानां कृतकृत्यश्च मां कुरु' ।

श्रीनिवासवचः श्रुत्वा भूधरो वाक्यमब्रवीत् ॥

८३

श्रीवराहः—

'मम स्थाने महाराज! वकुलां विद्धि मे सखीम् ।

क्षेत्रं पक्कं मदीयं यत् तस्मान्मां त्यक्तुमर्हसि' ॥

८४

वराहवचनं श्रुत्वा वासुदेवोऽभ्यभाषत ।

श्रीनिवासः—

'कुलदेवीप्रतिष्ठाञ्च करिष्ये शरणे तव' ॥

८५

इत्येवं प्रार्थयन्तं तं श्रीनिवासं परात्परम् ।

'तथा' स्तित्यब्रवीद्राजन्! कोलरूपी हरिः स्वयम् ॥ ८६

|                                               |    |
|-----------------------------------------------|----|
| कलशे स्वर्णखचिते मुक्ताराशिं प्रपूर्य च ।     |    |
| वस्त्रेण वेष्टयित्वाऽथ पूजां कृत्वा विधानतः ॥ | ८७ |
| प्रतिष्ठाप्य वराहस्य सन्निधौ प्राकृतो यथा ।   |    |
| स्वस्थानं पुनरागत्य श्रीनिवासः सतां गतिः ॥    | ८८ |

### कुबेराच्छ्रीनिवासकृतस्वपरिणयार्थऋणदानप्रकारः

|                                           |    |
|-------------------------------------------|----|
| ‘अभोजनेन गन्तव्यं नारायणपुराह्वयम् ।      |    |
| आकाशराजनगर’ मिति निश्चित्य चेतसि ॥        | ८९ |
| ब्रह्माणमब्रवीद्राजन् ! त्वरया गमने रतः । |    |

श्रीनिवासः—

|                                                   |    |
|---------------------------------------------------|----|
| ‘विधेऽद्यैव नियुङ्क्तेनां सेनां ते चतुरङ्गिणीम् ॥ | ९० |
| शीघ्रं गन्तुं चतुर्वक्त्र ! नारायणपुरं प्रति ।    |    |
| माभूत्कालो वृथैवात्र दूरोऽध्वा ह्यस्य वर्तते ॥    | ९१ |
| बलं सर्वं वने तात ! वृद्धबालाबलान्वितम् ।         |    |
| शनैर्गच्छतु राजेन्द्र ! मुनिमण्डलपूर्वकम् ’ ॥     | ९२ |
| स तस्य वचनं श्रुत्वा चक्रपाणेश्चतुर्मुखः ।        |    |
| वचनं व्याहरच्छीघ्रं पितरं पुरुषोत्तमम् ॥          | ९३ |

ब्रह्मा—

|                                                   |    |
|---------------------------------------------------|----|
| ‘कृत्वा पुण्याहकर्माणि प्रतिष्ठाप्य कुलेश्वरीम् । |    |
| नोपवासेन गोविन्द ! गन्तव्यमिति मे मतिः ॥          | ९४ |
| मुनयः क्षुधिताः सर्वे बालवृद्धादयस्तथा ’ ।        |    |
| वदत्येवं चतुर्वक्त्रे चक्रपाणिरभाषत ॥             | ९५ |

श्रीनिवासः—

|                                           |    |
|-------------------------------------------|----|
| ‘वचनानि महार्हाणि तव पुत्र ! पितामह ! ।   |    |
| कथं कार्यमर्ग्यञ्च नैव जानासि पुत्रक ! ॥’ | ९६ |

श्रीभविष्योत्तरपुराणे एकादशोऽध्यायः ३८१

देशकालवनालोच्य भाषसे बालिशोयथा ।  
 द्रव्याणामयुतं तात ! गतं मे कानने गिरौ ॥ ९७  
 एवं व्ययं समापन्नं कथं पश्यसि चक्षुषा ।  
 ज्ञात्वाऽपि रिक्ततां वाचा त्वेवमुक्ते कथं भवेत् ? ॥ ९८  
 वदत्येवं स्वपितरि ब्रह्मा लोकपितामहः ।  
 तूष्णीमभून्महाराज ! भगवत्पुरतस्तदा ॥ ९९  
 नीलकण्ठोऽब्रवीद्वाक्यं पितरं स्वपितुस्ततः ।

नीलकण्ठः—

‘श्रोतव्यं वचनं तात ! मम बालस्य माधव ! ॥ १००  
 विवाहकरणे देव ! तथा भवनकर्मणि ।  
 प्रारब्धस्यान्तर्पर्यन्तं यो हि यत्नं समाचरेत् ॥ १०१  
 स एव पुण्यवान् लोके कीर्तिमेति न संशयः ।  
 सम्पाद्याः सर्वसम्भाराः शुभकार्येषु पुष्कलाः ॥ १०२  
 बहुलार्थव्ययेनापि तदभावे त्वृणं चरेत् ’ ।  
 स शम्भुवचनं श्रुत्वा शम्बरारिपिताऽब्रवीत् ॥ १०३

श्रीभगवान्— ‘समायां किमिदं प्रोक्तं पौरुषेण वचः शिव ! ।  
 को वाऽद्य ऋणदाताऽस्ति विवाहस्यास्य पुष्कलम् ॥ १०४  
 पुरुषः पौरुषं यत्नं आचरेन्नैव भाषयेत् ’ ।  
 एवमुक्त्वा शिवं प्राह कुबेरं पुरुषोत्तमः ॥ १०५

श्रीभगवान्—

‘निमित्तं वर्तते किञ्चिदित एहि धनाधिप !’  
 इत्येवमुक्तो धनदः पितामहसमन्वितः ॥ १०६  
 समुत्तस्थौ सभामध्यात् त्वरितं शिवसंयुतः ।  
 ब्रह्मणा स कुबेरेण शङ्करेण रमापतिः ॥ १०७

एकान्ते स्वामितीर्थस्य पश्चिमेऽश्वत्थसन्निधौ ।

गत्वोवाच धनेशानं श्रीनिवासः सतां गतिः ॥

१०८

श्रीनिवासः—

‘साधयस्व महाभाग ! कल्याणं मे कलौ युगे ।

दत्त्वा धनं यावदिष्टं पुत्रस्य नरवाहन ’ ॥

१०९

वासुदेववचः श्रुत्वा वसुपालोऽब्रवीद्वरिम् ।

कुबेरः—

‘त्वदधीनं देव ! सर्वं जगदेतच्चराचरम् ॥

११०

बहूनां जीवराशीनां मध्ये क्रोऽहं जगत्पते ! ।

नियोजितेन भवता रक्षितं त्वद्धनं मया ॥

१११

तद्दानाऽदानयोः शक्तिः मम नास्ति खगध्वज ! ।

ग्रहीता त्वञ्च दाता च स्वतन्त्रोऽन्न त्वमेव हि ’ ॥

११२

ब्रुवत्येवं धनपतौ श्रीपतिर्वाक्यमब्रवीत् ।

श्रीनिवासः—

‘एकस्मिन् ब्रह्मदिवसे त्ववतारा दश स्मृताः ॥

११३

ममावतारसमये नानयामि धनं गृहात् ।

भूगतञ्च धनं राजन् ! नैव नेष्यामि मदगृहम् ॥

११४

यथायुगं यथाकालं यथादेशं यथावयः ।

अवतारमहं कुर्वन् रमेऽत्र रमया सह ॥

११५

निमित्तमात्रमपि मे धनं त्वं धनदाधुना ।

युगानुसारिणे देहि देशकालानुसारतः ’ ॥

११६

स तस्य वचनं श्रुत्वा कुबेरो वाक्यमब्रवीत् ।

कुबेरः—

‘युगानुसारिणस्तेऽद्य कथं दास्यामि चक्रभृत् ! ॥

११७

श्रीभविष्योत्तरपुराणे एकादशोऽध्यायः ३८३

यदि दत्तं त्वया पत्रं तदा दस्यामि ते वसु ।  
अधनः सधनं लोके यथा काङ्क्षति माधव ! ॥ ११८  
तथैव नरशार्दूल ! भगवान् लौकिकैः समः ।  
एवं तद्वचनं श्रुत्वा हरिर्ब्रह्माणमब्रवीत् ॥ ११९

श्रीनिवासः—

‘कथं लेख्यं मया पत्रं ऋणादाने वदाद्य मे’ ।

ब्रह्मा—

‘ऋणग्राही श्रीनिवासो धनदायी धनेश्वरः ॥ १२०  
आत्मकार्यनिमित्तन्तु कल्याणार्थं कलौ युगे ।  
वैशाखे शुक्लसप्तम्यां विलम्बे चैव वत्सरे ॥ १२१  
निष्काणां राममुद्राणां लक्षाणि च चतुर्दश ।  
द्रव्यं दत्तं धनेशेन वृद्धिग्रहणकारणात् ॥ १२२  
संवृद्धिं दित्सता मूलं स्वीकृतं चक्रपाणिना ।  
विवाहवर्षमारभ्य सहस्रान्ते धनं पुनः ॥ १२३  
दातव्यं यक्षराजाय श्रीनिवासेन शार्ङ्गिणा ।  
एकः साक्षी चतुर्वक्त्रो द्वितीयस्तु त्रिलोचनः ॥ १२४  
तृतीयोऽश्वत्थराजस्तु वेत्ति सर्वमिदं दृढम् ।  
इत्येतद्वचनं श्रुत्वा श्रीनिवासोऽलिखत्स्वयम् ॥ १२५  
एवं पत्रार्थमाकर्ण्य ऋणपत्रं रमापतिः ।  
लिखित्वा तत्करे दत्त्वा धनेशं चाब्रवीद्धरिः ॥ १२६  
‘धनं देहि धनेशान ! पत्रे लिखितमात्रकम्’ ।  
एवमुक्तो वसुपतिः वासुदेवेन भूमिप ! ॥ १२७  
ददौ धनं कुबेरस्तु क्लृप्तसङ्ख्यं वृषाकपेः ।  
दृष्ट्वा तद्वनराशिन्तु तत्करेऽदाद्धरिर्नृप ! ॥ १२८



## श्रीनिवासाज्ञया कुबेरकृतवैवाहिकपदार्थसज्जीकरणप्रकारः

कुबेरमन्त्रवीह्वः सम्भारानयनं प्रति ।

श्रीभगवान्—

‘आनीयतां तण्डुलञ्च मितं प्रस्थैर्धनेश्वर ! ॥ १२९

माषादिकञ्च मुद्गादीन् गोधूमांश्च समानय ।

गुडतैलमधुक्षीरशर्कराज्यदधीनि च ॥ १३०

वस्त्राणि योग्यमूल्यानि सोत्तरीयाणि चानय ।

तिलहिङ्गुमरीचादिजीरसर्षपमेधिकान् ॥ १३१

हरिद्राक्तानि कुर्वीथाः वस्त्राणि द्विजयोषिताम् ।

कम्बलाश्च धनाधीश ! क्रीयन्तामिति ’ चाब्रवीत् ॥ १३२

देवानामुत्तरीयञ्च देवस्त्रीणां दुकूलकम् ।

पूगीफलानि दिव्यानि नागवल्लीदलानि च ॥ १३३

एलालवङ्गकर्पूरमृगनाभिरसं तथा ।

माङ्गल्यतत्तुं कन्यार्थं पादाङ्गुष्ठादिमुद्रिकाम् ॥ १३४

हस्ताङ्गुलीयकं मेऽद्य कुबेर ! कुरु शीघ्रतः ’ ।

इति गोविन्दवचनं श्रुत्वाऽसौ निर्ममे क्षणात् ॥ १३५

कुबेरः— ‘त्वत्प्रसादेन गोविन्द ! सर्वं सज्जीकृतं मया ।

पाकार्थं पुण्डरीकाक्ष ! नियुङ्क्ष्वग्निमतः परम् ’ ॥ १३६

## भगवदाज्ञया वह्निकृतदिव्यान्नसज्जीकरणप्रकारः

एवमुक्तः कुबेरेण श्रीनिवासः सतां गतिः ।

षण्मुखं प्रेषयामास वह्नेराह्वानकारणात् ॥ १३७

स गत्वा त्वरितं स्कन्दः शासनं ज्ञापयन् हरेः ।

सप्प्राप्तो बायुवेगेन सहितो जातवेदसा ॥ १३८

ततः प्रोवाच भगवान् त्वरितं हव्यवाहनम् ।

श्रीभगवान्— 'क्षणाद्भक्ष्यान्नशाकादि पच स्वाहासमन्वितः ' ॥ १३९.

इति नारायणवचः श्रुत्वाऽमिस्तमभाषत ।

अग्निः—

'पाकार्थं भाजनं कृष्ण ! नास्त्येकमपि मे हरे ! ' ॥ १४०

कार्यः पाको महाराज ! बहूनां भक्तवत्सल ! ' ।

इति तस्य वचः श्रुत्वा शाङ्गर्घ्यमिं प्रत्यभाषत ॥ १४१

श्रीभगवान्—

'भवतां भवने तात ! किञ्चिज्जाते महोत्सवे ।

भाजनानि महाभाग ! वर्धन्ते वटबीजवत् ॥ १४२

मम कल्याणसमये भाण्डमेकं न दृश्यते ।

दैवमेव परं मन्ये सर्वेषां सर्वसाधने ॥ १४३

उपायं शृणु सप्तास्य ! पाकार्थं भाजनैर्विना ।

अन्नं स्वामिसरोमध्ये सूपं पापविनाशने ॥ १४४

वियद्गङ्गाजले बहे ! परमान्नं गुडान्वितम् ।

देवतीर्थे शाकमग्रे ! तुम्बुतीर्थे तु चित्तकम् ॥ १४५

कुमारधारिकातीर्थे भक्ष्याणि विविधानि च ।

पाण्डुतीर्थे च कर्तव्यः तिल्लीणीरस उत्तमः ॥ १४६

व्यञ्जनान्यन्यतीर्थेषु कन्दमूलफलैः सह ।

क्रियतां लेह्यपेयानि तीर्थेष्वन्येषु पावक ! ' ॥ १४७

इति देवस्य वाक्यानि प्रशशंसुर्महर्षयः ।

तथा च कृतवान् जातवेदाः वेदविशारदः ॥ १४८

एवं विचित्रकर्माणि हेरैर्वैकुण्ठवासिनः ।

युगानुसारिणस्तस्य तद्भुतविडम्बनम् ॥ १४९

अचिन्त्यं देवताकार्यं अवाङ्मनसगोचरम् ।

अग्निः—

|                                             |     |
|---------------------------------------------|-----|
| ‘ दध्योदनतिलोन्ने च परमं च मधुस्रवम् ॥      | १५० |
| माषापूपाः गुडापूपाः शाकद्वयमतः परम् ।       |     |
| सर्वं सुपक्वतां नीतं त्वत्प्रसादेन केशव ! ॥ | १५१ |
| आमन्त्रय द्विजेन्द्रांश्च सुरानपि मुनीनपि । |     |
| अग्निवाणीं समाकर्ण्य श्रीनिवासो निरामयः ॥   | १५२ |
| सम्प्रेषयच्छिवसुतं षण्मुखं मिथिलेश्वर ! ।   |     |

श्रीशेषाद्रौ कश्यपादिभ्यो ब्रह्मादिकृतोपचारप्रकारः

|                                                      |     |
|------------------------------------------------------|-----|
| स जगामातिवेगेन जपतोऽग्निपरायणान् ॥                   | १५३ |
| ब्राह्मणान् वेदविदुषः आजुहान् जनाधिप ! ।             |     |
| पाकः सम्पूर्णतां प्राप्तः उत्तिष्ठत सुरद्विजाः ! ’ ॥ | १५४ |
| इति तेन समाहूताः कश्यपातिपुरोगमाः ।                  |     |
| देवाश्च निकटं तस्य पाकस्थानस्य भेजिरे ॥              | १५५ |
| विभज्य तत्र विधिवत् पात्रभूतान् पृथक्पृथक् ।         |     |
| पङ्क्तीश्च कारयित्वाऽथ तारतम्यानुसारतः ॥             | १५६ |
| पात्राणि व्यस्तृणोच्छम्भुः पात्रापात्रविचक्षणः ।     |     |
| पाण्डुतीर्थं समारभ्य श्रीशैलावधि भूसुराः ॥           | १५७ |
| देवाश्च निविडीभूताः तस्मिन् कृष्णमहोत्सवे ।          |     |
| स्थिता देवद्विजस्तत्र स्वस्वपात्रान्तिके पृथक् ॥     | १५८ |
| तदाह भगवत् राजन् ! ब्रह्माणं चतुराननम् ।             |     |

श्रीभगवान्—

|                                               |     |
|-----------------------------------------------|-----|
| ‘ अनर्पितं न दातव्यं देवानाञ्च द्विजन्मनाम् ॥ | १५९ |
|-----------------------------------------------|-----|

ब्रह्मा-

‘सर्वज्ञं सर्वभोक्तारं सर्वलोकेश्वरेश्वरम् ।  
त्वामेव वेद्मि गोविन्द! न त्वत्तुल्यो न चाधिकः ॥ १६०  
कस्मै निवेदयेयं भोः प्रशाधि कमलापते !’ ।  
स पुत्रवचनं श्रुत्वा पुलभाह हसन्निव ॥ १६१

श्रीभगवान्-

‘अहोविलनृसिंहस्य पूजां कृत्वा निवेदय’ ।  
इत्युक्तो वासुदेवेन नृसिंहस्यार्पणं नृप ! ॥ १६२  
ब्रह्मा चकार सर्वेषां मुनीनामपि सम्मतम् ।  
गृहाराधनदेवांश्चाऽमन्त्र्याऽनर्चं ततः परम् ॥ १६३  
अक्षतार्घ्याम्बुगन्धैश्च धूपदीपानुलेपनैः ।  
विप्राणामर्चनं चक्रे ब्रह्मा च विधिपूर्वकम् ॥ १६४  
ननामानन्दसम्पूर्णो हरिस्तान् लौकिकैः समः ।  
परिवेषं ततश्चक्रुः अष्टौ दिक्पालकास्तदा ॥ १६५  
पातसंस्कारपूर्वञ्च चक्रुस्ते परिवेषणम् ।  
परिवेषञ्च सम्पूर्णं आकर्ण्याग्निमुखाद्धरिः ॥ १६६  
‘एको विष्णुर्महद्भूतं पृथग्भूतान्यनेकशः ।  
त्रीन् लोकान् व्याप्य भूतात्मा भुङ्क्ते विश्वभुगव्ययः’ ॥ १६७  
इत्थं कृष्णार्पणं चक्रे श्रीनृसिंहाय विष्णवे ।  
कश्यपाद्यांश्च गोविन्दो ‘जुषध्व’मिति चाब्रवीत् ॥ १६८  
‘भवतां ज्ञानपूर्णानां किमनेनाद्य पूर्णता ।  
भविष्यति महाप्राज्ञाः! दयावन्तस्तपोधनाः! ॥ १६९  
दरिद्रं माञ्च जानन्तस्त्वन्नं मे सजलं लघु ।  
बहूकृत्य स्वीकुरुत कृपया नितरा’ मिति ॥ १७०

- प्रार्थनां ब्राह्मणानान्तु कृतवान् प्राकृतो यथा ।  
 वासुदेववचः श्रुत्वा वाक्यमाहुर्महीसुराः ॥ १७१
- ऋषयः— 'तवान्नममृतप्रसृत्य मुक्तिमार्गस्य साधनम् ।  
 वयं धन्याः कृतार्थाः स्म कलौ पापाकुले हरे ! ' ॥ १७२
- अभिनन्द्य तमिथं ते सुसन्तुष्टा अमुञ्जत ।  
 भोजनानन्तरं राजन् ! ब्राह्मणानां यथार्हतः ॥ १७३
- ताम्बूलं दक्षिणाञ्चैव प्रददौ भगवान् हरिः ।  
 स विप्रभोजनस्यान्ते स्वयं भोजनमाचरत् ॥ १७४
- पुत्रेण पुत्रपुत्रेण भार्यया बन्धुभिर्युतः ।  
 साग्निः सलोकालश्च सशेषो गरुडान्वितः ॥ १७५
- भोजनान्ते दिनाधीशो रात्रिस्थानमुपागतः ।  
 शयनं कृतवान् कृष्णः पर्यङ्के रमया सह ॥ १७६
- स्वयं निद्राविहीनोऽपि रेमे प्राकृतवद्धरिः ।  
 ब्रह्मादयः सुरश्रेष्ठाः कश्यपातिपुरोगमाः ॥ १७७
- शयनं चक्रिरे राजन् ! कदरेषु गृहेषु च ।  
 वृक्षमूलेषु शैलानां गह्वरेषु दरीषु च ॥ १७८
- भगवदाज्ञया ब्रह्मकृतसैन्यसञ्जीकरणप्रकारः  
 ततः प्रभाते विमले श्रीनिवासः सतां गतिः ।  
 गरुडं प्रेषयामास ब्रह्माणं प्रति भूमिप ! ॥ १७९
- स गत्वा वायुवेगेन ब्रह्माणं तल्पमंस्थितम् ।  
 प्रत्युवाच महाराज ! पक्षिराट् परमं वचः ॥ १८०
- गरुडः— 'गच्छ तातान्तिकं ब्रह्मन् ! वस्त्रालङ्कारभूषितः ।  
 हंसमारुह्य चन्द्राभं गन्तुं राजेन्द्रपत्तनम् ॥ १८१

श्रीभविष्योत्तरपुराणे एकदशोऽध्यायः ३८९

वाधन्ताञ्च विचित्राणि वादित्राणि महान्ति च ।  
गजमारोप्य महती भेरी चाद्यानुद्यताम् ॥ १८२  
वाहनानि विचित्राणि रथा आन्दोलिका अपि ।  
अलङ्कियन्तां राजेन्द्रपुरीं गन्तुं ससम्भ्रमम् ॥ १८३  
पक्षिराड्वचनं श्रुत्वा पक्षिवाहननन्दनः ।  
नियोजयामास तदा बलं देवगणस्य च ॥ १८४  
गजानाञ्च हयानाञ्च वृषभाणाञ्च मण्डलम् ।  
पदातीनाञ्च शूराणां मण्डलं समलङ्कृतम् ॥ १८५  
शूराश्च कृतविद्याश्च धृतशस्त्रारूपाण्यः ।  
पितामहं पुरस्कृत्य जम्बुनारायणान्तिकम् ॥ १८६  
तं दृष्ट्वा सर्वदेवेशं भगवानाह भूपते ! ।

श्रीनिवासः—

‘ विलम्बः कियते कस्मात् गमनार्थं पितामह ! ॥ १८७  
नियोजय बलं सर्वं राजधान्यै नृपस्य च ’ ।  
इत्थं हरेर्वचः श्रुत्वा वासुदेवात्मजोऽब्रवीत् ॥ १८८

ब्रह्मा—

‘ सज्जीकृतं बलं सर्वं धृतायुधमरिन्दम ! ।  
उत्तिष्ठ पुरुषश्रेष्ठ ! समारोह स्वगेश्वरम् ’ ॥ १८९

वियद्राजपुरं प्रति सपरिकरश्रीनिवासगमनम्

स इत्थमुक्तो भगवान् गरुडस्कन्धमास्थितः ।  
ब्रह्माणमग्रतः कृत्वा रुद्रं कृत्वा तु दक्षिणे ॥ १९०  
वामे वायुं ततः कृत्वा कुमारं पृष्ठतस्तथा ।  
रमामारोपयामास रथं काञ्चननिर्मितम् ॥ १९१

|                                                |     |
|------------------------------------------------|-----|
| मातरं वकुलं राजन् ! विमानं सूर्यसन्निभम् ।     |     |
| समारोप्य महाराज ! भगवान् भक्तवत्सलः ॥          | १९२ |
| स्वयन्तु गरुडारूढो जगाम च सतां गतिः ।          |     |
| शेषो दधार राजेन्द्र ! श्वेतच्छत्रं शशिप्रभम् ॥ | १९३ |
| चामरे चन्द्रसङ्काशे वीजयामास मारुतः ।          |     |
| व्यजनेन विचित्रेण रत्नदण्डेन माधवम् ॥          | १९४ |
| वीजयामास राजेन्द्र ! विष्वक्सेनः प्रतापवान् ।  |     |
| भेरीदुन्दुभिनिर्घोषैः वादित्राणां महास्वनैः ॥  | १९५ |
| नर्त्तकैर्नटनैश्चैव हाहाहूहूयुनोऽञ्जसा ।       |     |
| ययौ विभवमापन्नः सर्वात्मा सर्वतोमुखः ॥         | १९६ |
| गमने वासुदेवस्य देवानामपि भूमिप ! ।            |     |
| ऋषीणां पूर्वदेवानां गन्धर्वाणां तपस्विनाम् ॥   | १९७ |
| सम्मर्दः सम्बभूवात्र पशूनां मानुषात्मनाम् ।    |     |
| वनितानाञ्च वृद्धानां बालानां रक्षसामपि ॥       | १९८ |
| अन्योऽन्यं कलहस्तत्र वनितानामभूत्तदा ।         |     |
| ऋषीणां ऋषिकन्यानां देवस्त्रीणाञ्च दैवतैः ॥     | १९९ |
| तत्राधना तु गच्छन्ती मार्गमध्ये महीपते ! ।     |     |
| काचिद्भर्तारमालम्ब्य पुत्रमंसे निधाय च ॥       | २०० |
| भरमुद्धृत्य शिरसि पद्भ्यामेव स्म गच्छति ।      |     |
| तस्मिन् काले महाराज ! रथस्थाः सुरयोषितः ॥      | २०१ |
| पन्थानमनुरुन्धन्त्योऽतर्जयश्चाधनान् कृशान् ।   |     |
| तदा वियोगमापन्ना भर्ता सा भारपीडिता ॥          | २०२ |
| कूजन्ती 'नाथ हा नाथ ! बने न त्यक्तुमर्हसि' ।   |     |
| एवमुक्त्वा विप्रपत्नी सपुत्रा पतिता भुवि ॥     | २०३ |

रुदिताः शिशवस्तत्र प्रहृष्टास्तत्र केचन ।

केचित्पयः स्म काङ्क्षन्ति केचिदन्नं महीपते ! ।

भुञ्जन्ति केचित् क्षीरान्नं केचिद्ध्योदनं नृप ! ॥

२०४

हसन्ति केचित् प्ररुदन्ति केचित्

प्रयान्ति केचित्प्रलपन्ति केचित् ।

पतन्तमन्ये करपल्लवेन

समुद्धरन्ति स्म हसन्ति केचन ॥

२०५

सुराङ्गनाश्च राजेन्द्र ! तथा वैखानसाङ्गनाः ।

ऋष्यङ्गनाश्च गन्धर्ववनिताश्चारुलोचनाः ॥

२०६

अवारोहन् गिरेश्चैव श्रीनिवासपरायणाः ।

शेषाचलं समारभ्य नारायणपुरावधि ॥

२०७

तिलमात्रावकाशः स्म मार्गमध्ये न दृश्यते ।

मध्ये कृत्वा पद्मतीर्थं गता सा वाहिनी हरेः ॥

२०८

ऋग्यजुस्सामाथर्वाद्यैः गीयमानो जगद्गुरुः ।

श्रीपतिः पद्मतीर्थाख्यं महातीर्थं महीपते ! ॥

२०९

आससाद् जगद्योनिः सच्चिदानन्दविग्रहः ।

ससुरासुरगन्धर्वसिद्धसाध्यमरुद्गणः ॥

२१०

भगवन्तं प्रति शुकमुनिकृतोपचारक्रमः

प्राप्तं गरुडमारुढं कृष्णद्वैपायनात्मजः ।

साष्टाङ्गन्यसनं राजन् ! प्रणिपत्य शुकोऽब्रवीत् ।

‘तपश्च सफलं मन्ये कृतं मे पुरुषोत्तम ! ॥

२११

यो भवान् ब्रह्मरुद्राद्यैः अगम्यो वेदगोचरः ।

तं भवन्तं प्रपश्यामि नेत्राभ्यां पुरुषोत्तम ! ॥

२१२



सपुत्रमित्राखिललोकपालं

शेषेण लक्ष्म्या च युतं यतोऽहम् ।

पश्यामि भाग्योदयशालिदग्भ्यां

त्वत्पादपूजा सफला ततो मे ॥

२१३

विज्ञापनं मे शृणु देवराज !

प्रसादहेतोस्तव वासुदेव ! ।

कृत्वा कृपां वेङ्कटशैलनाथ !

मुक्त्वा मदीयं फलकन्दमूलम् ' ॥

२१४

इत्युक्तो मुनिना तेन वासुदेवोऽभ्यभाषत ।

श्रीभगवान्—

‘ शृणु तापसशार्दूल ! वचनं साधुसम्मतम् ॥

२१५

भवान् कृशो विरागी च ब्रह्मचारी दृढव्रतः ।

वयं संसारनिरताः बहवश्चात्र भूसुर ! ॥

२१६

अद्यैव नगरीं गत्वा राज्ञस्तस्य महात्मनः ।

तत्रैव भोजनं कुर्म इति मे वर्तते मनः ' ॥

२१७

वदत्येवं हृषीकेशे व्यासपुत्रोऽभ्यभाषत ।

श्रीशुकः—

‘ निष्किञ्चनोऽहं गोविन्द ! निष्किञ्चनजनप्रिय ! ॥

२१८

त्वयि भुक्ते जगद्भुक्तं नात्र कार्या विचारणा ' ।

वदत्येवं शुके कृष्णं वकुल वाक्यमब्रवीत् ॥

२१९

वकुला—

‘ शृणु तद्वचनं कृष्ण ! त्वद्विवाहे रमापते ! ।

यत्नं बहुविधं चक्रे राजानं स हि बोधयन् ' ॥

२२०

इति मातुर्वचः श्रुत्वा माधवः शुक्लमब्रवीत् ।

श्रीनिवासः—

‘ त्वद्वाक्यामृतपानेन तृप्तिर्मेऽभून्मुनीश्वर ! ॥

२२१

|                                                    |     |
|----------------------------------------------------|-----|
| किमन्येन प्राकृतेन फलेनाल्परसेन मे ।               |     |
| तथाऽपि तव वाक्येन करिष्ये भोजनं मुने ! ' ॥         | २२२ |
| सान्त्वयित्वा मुनिवरं गरुडादवसृज्य सः ।            |     |
| कुटीरं सम्प्रविश्याथ सपुत्रः सपरिग्रहः ॥           | २२३ |
| मुञ्जैः कृतासने रम्ये संस्थितः परमेश्वरः ।         |     |
| शुकः स्नात्वा पद्मतीर्थे कृत्वाऽन्नं भक्तिसंयुतः ॥ | २२४ |
| अमृताबीजनिचयं मुष्टिभिः प्रविहत्य च ।              |     |
| तत्तण्डुलैर्महाराज ! कृतवानन्नमुत्तमम् ॥           | २२५ |
| बृहतीफलसंयुक्तं तिन्त्रिणीरससंयुतम् ।              |     |
| स्वान्तरस्थस्य यद्योग्यं पूजासाधनमेव च ॥           | २२६ |
| तेनैव बाह्यभूतेस्तु पूजनं साधुसम्मतम् ।            |     |
| इति मत्वाऽर्थतत्त्वज्ञः कृत्वा पादावनेजनम् ॥       | २२७ |
| पद्मपत्राणि चास्तीर्य तत्रान्नं रससंयुतम् ।        |     |
| विनिःक्षिप्य विशेषेण कृतसाष्टाङ्गसन्नतिः ॥         | २२८ |
| ‘ भोजनं कुरु गोविन्द ! सदा पूर्णमनोरथ ! ’ ।        |     |
| एवं सम्प्रार्थितो देवः शुकेन परमर्षिणा ॥           | २२९ |
| तद्भक्तिपारवश्येन भगवानात्मभूः स्वयम् ।            |     |
| ऋषीणामुचिताहारान् बुभुजे सर्वभोजनः ॥               | २३० |
| लक्ष्मीस्तस्याऽज्ञया मात्रा सार्धं वकुलमालया ।     |     |
| बुभुजे मुनिना दत्तं तदन्नममृतप्रभम् ॥              | २३१ |
| तस्मिन् भुक्तवति श्रीशे ऋषयः कोपपूरिताः ।          |     |
| तदा शुकं भीषयन्तः समुत्तस्थुर्वरासनात् ॥           | २३२ |
| शापानुग्रहसामर्थ्यसाधनाश्च तपोधनाः ।               |     |
| तेषां मतन्तु विज्ञाय भगवान् बहिरागतः ॥             | २३३ |

फूत्कारं कृतवान् कृष्णः सर्वेषां तृप्तिहेतवे ।  
 तन्मुखाम्भोजसम्भूतवायुना तृप्तिहेतुना ॥ २३४  
 सुरधेन्वा यथा तृप्ताः तदैव मुनिपुङ्गवाः ।  
 शुकं सन्तोषयामासुः वचनैः स्तोत्रमिश्रितैः ॥ २३५

### श्रीनिवासाभिमुखतया स्वपुरात् सपरिकरवियन्नुपागमनम्

कृत्वाऽष्टम्यां तत्र वासं नवम्यां गुरुवासरे ।  
 प्रभातसमये प्राप्ते श्रीनिवासस्त्वरऽन्वितः ॥ २३६  
 पुनर्गरुडमारुह्य गुरुवारे जगद्गुरुः ।  
 चतुरङ्गबलः यक्षं ब्रह्माणञ्च पितामहम् ॥ २३७  
 निधाय पुरतो राजन् ! जगाम जगदीश्वरः ।  
 अस्ताद्रिं प्रस्थिते भानौ तस्मिन् काले महीपते ! ॥ २३८  
 अष्टवर्गं स्वयं कृत्वा कृतकौतुकमङ्गलः ।  
 पद्मावतीं स्नापयित्वा गन्धतैलेन भूमिप ! ॥ २३९  
 अलङ्कृत्य वरां कन्यां अलङ्कारैर्महीपतिः ।  
 गजमारोप्य तरसा पुत्रीं पुत्रीहिते रतः ॥ २४०  
 आकाशराजो धर्मात्मा पुत्रेण सह संयुतः ।  
 पुरोहितेन शक्रेण तोडमानेन निर्ययौ ॥ २४१  
 श्रीनिवासं जगद्योनिं द्रष्टुकामो रमापतिम् ।  
 चतुरङ्गबलैः सर्वैः गजाश्वरथसंयुतैः ॥ २४२  
 ध्वजैश्चैव पताकाभिः चामरैर्व्यजनैरपि ।  
 मेरीदुन्दुभिनिर्घोषैः वादित्राणां महास्वनैः ॥ २४३  
 नर्तकैर्नटकैश्चैव सूतमागधवन्दिभिः ।  
 स्तूयमानो महाराज ! सैन्यमध्ये व्यराजत ॥ २४४

यथाऽऽकाशे चन्द्रबिम्बं नक्षत्रगणमण्डले ।

श्रीनिवासवियन्नृपपद्मावतीनां परस्परावलोकनम्

राजा ददर्श गोविन्दं शक्रेण परिदर्शितम् ॥ २४५

गरुडस्कन्धमारूढं श्वेतच्छत्रादिभिर्युतम् ।

सुकुमारं युवानञ्च सुन्दरं सुन्दराननम् ॥ २४६

श्रीनिवासं जगद्योनिं सच्चिदानन्दविग्रहम् ।

दृष्ट्वा सन्तुष्टमनसा स रथादवसृज्य च ॥ २४७

पद्मावतीं स्वपुत्रीञ्च निधाय पुरतो नृपः ।

पुरोहितं पुरस्कृत्य चेदं वचनमब्रवीत् ॥ २४८

आकाशराजः—

‘धन्योऽहं कृतकृत्योऽहं स्वर्गमार्गं समास्थितः ’ ।

एवं वदन्तं तत्काले श्रीनिवासः सतां गतिः ॥ २४९

ददर्श राजशार्दूलं नारदेन प्रदर्शितम् ।

नारदः—

‘दीर्घश्मश्रुं दीर्घबाहुं सर्वदा दीर्घदर्शनम् ॥

२५०

श्वशुरं तव गोविन्द ! पश्य माधव भूमिपम् ’ ।

श्रीनिवासः—

‘धन्यं नारद ! मज्जन्म यदाकाशोऽद्य बान्धवः ॥

२५१

सम्बन्धस्तेन सम्प्राप्तः किं मयाऽचरितं पुरा ’ ।

वदत्येवं हृषीकेशे राजा सत्यपराक्रमः ॥

२५२

द्वारतोरणमासाद्य श्रीनिवासं ददर्श ह ।

पूजयामास गोविन्दं वसनाभरणादिभिः ॥

२५३

गन्धतैलेन राजेन्द्र ! जामातरमपूजयत् ।

सा ददर्श वरारोहा पतिं परमपावनम् ॥

२५४

पद्मावती विशालाक्षी लज्जया परिमोहिता ।  
 तां ददर्श जगद्योनिः कमलाक्षीं महीपते ! ॥ २५५  
 पद्मावतीश्रीनिवासौ बहनादवरुद्ध च ।  
 अन्योन्यालोकनं राजन् ! चक्राते संस्थितौ ततः ॥ २५६  
 वासुदेवस्य ये भक्ताः तेऽन्योन्यं परिरेभिरे ।

**श्रीनिवासस्य पद्मावत्या सह दुर्गादर्शनपूर्वकं पुरप्रवेशः**

नगरद्वारनिलयां दुर्गामासाद्य भक्तिः ॥ २५७  
 पद्मावत्यनुगो मायी देवीं नत्वा विशेषतः ।  
 वरं ययाचे गोविन्दः 'कुरु भार्यामिमा' मिति ॥ २५८  
 पद्मावती विशालाक्षी सावित्री वरमुत्तमम् ।  
 'पतिं कुरु रमानाथं श्रीनिवासं जगन्मयम्' ॥ २५९  
 इति वृत्वा च सा देवीं नत्वैरावतमाश्रिता ।  
 गरुडस्कन्धमारूढो भगवान् भक्तवत्सलः ॥ २६०  
 दीपकैस्तैलसंसिक्तैः सहस्रायुनसङ्घयकैः ।  
 लाजान् पुष्पाप्यक्षतांश्च विकिरद्भिरितस्ततः ॥ २६१  
 स्तुवद्भिर्विन्दिवृन्दैश्च ससूतैर्मागधैरपि ।  
 आशीर्वादं प्रकुर्वद्भेदमघोषपुरस्सरम् ॥ २६२  
 ब्रह्मादिभिः सुरश्रेष्ठैः भूसुरैः शुक्रपूर्वकैः ।  
 श्रीनिवासं प्रपश्यद्भिः पौरनारीनरैर्वृतः ॥ २६३  
 वीणावेणुमृदङ्गांश्च पणवानकदुन्दुभीन् ।  
 वादयद्भिर्जनैश्चान्यैः वारनारीगणैस्तथा ॥ २६४  
 गन्धर्वैर्गाननिपुणैः सूतामात्यैश्च संयुतः ।  
 आकाशराजो धर्मात्मा श्रीनिवासपरायणः ॥ २६५

श्रीभविष्योत्तरपुराणे एकादशोऽध्यायः ३९७

पद्मावत्या समेतं तं श्रीनिवासं ससम्भ्रमम् ।  
सञ्चारयन् समन्ताच्च नारायणपुरे शनैः ॥ २६६  
रम्भास्तम्भैरिक्षुदण्डैः पूगीपोतैरलङ्कृतम् ।  
रसालपल्लवयुतैः पूर्णकुम्भैरलङ्कृतम् ॥ २६७  
मुक्ताजालावृतैश्चान्यैः पद्मरागविराजितैः ।  
वज्रवैडूर्यसचितैः इन्द्रनीलसमप्रभैः ॥ २६८  
तथा मरकतप्रख्यैः तोरणैरुपशोभितम् ।  
कुङ्कुमोदकसम्पूर्णकनकनकभाजनैः ॥ २६९  
स्त्रीभिर्नाराजयन्तीभिः राजमानचतुष्पथम् ।  
वेदित्रयं परिक्रम्य वासुदेवालयं ययौ ॥ २७०  
प्रवेशयामास वरं सुमन्दिरं  
श्रीवेङ्कटेशं बहुरत्नसम्मितम् ।  
तद्वन्धुखण्डं मुनिवर्यगुप्तं  
बलं ययौ नाथनिकेतनेषु ॥ २७१

श्रीनिवासाज्ञया तोण्डमान्नृपकृतं दिव्यान्नसज्जीकरणम्

रात्रिस्तु पञ्चघटिका समभूच्च तदा ततः ।  
जगाम भवनं राजन् ! स्वकीयं राजवल्लभः ॥ २७२  
तदाऽऽगतो महाराज ! तोण्डमानो महीपते ! ।  
तमाह करुणं श्रीमान् श्रीनिवासः क्षुधाऽर्दितः ॥ २७३  
श्रीनिवासः— वैवाहिकजनाः सर्वे उपवासपरायणाः ।  
अहञ्च मम पुत्रश्च मम माता सुरादयः ॥ २७४  
भार्या पतिव्रता लक्ष्मीः क्षुधया परिमे हिता ।  
तेषामन्नं महाराज ! भक्ष्याणि विविधानि च ॥ २७५

कुरु राजन् ! सत्वरस्त्वं ऋषीणामूर्ध्वरेतसाम् ।

पाकस्वत्त विशेषेण कर्तव्यो जातवेदसा ॥

२७६

ममापि च प्रेषणीयं पक्वान्नं राजसत्तम ! ' ।

वासुदेववचः श्रुत्वा वसुधेशोऽब्रवीद्धरिम् ॥

२७७

तोण्डमानः— ' इदं शरीरं जगदीश ! राज्यं

त्वदीयमेतद्धि मुकुन्दमूर्ते ! ।

नरो यथा लोकगतिं प्रपन्नः

तथा ममान्नं प्रति मुद्बसि त्वम् ' ॥

२७८

एवमुक्त्वा महाराज ! जगाम भवनं स्वकम् ।

क्षणेन कारयामास पाकं राजा हविर्भुजा ॥

२७९

ऋषीणां वेदविदुषां सुराणां सुयोषिताम् ।

राजाऽन्नार्पयामास विप्राणां चान्नकाङ्क्षिणाम् ॥

२८०

भोजनं कृतवन्तस्ते भक्ष्यान्नरससंयुतम् !

वासुदेवाय राजेन्द्रः प्रेषयामास सादरः ॥

२८१

अन्नं बहुविधं भक्ष्यं समाषं मधुसंयुतम् ।

स्वयं समेत्य राजेन्द्रोऽकल्पयद्भोजनं हरेः ॥

२८२

बुभुजे पुरुषश्रेष्ठो लक्ष्म्या च परमेष्ठिना ।

मात्रा च सहितो राजन् ! सशेषो गरुडान्वितः ॥

२८३

दत्त्वा वस्त्राणि दिव्यानि जामातुः श्रीपतेर्नृप ! ।

जगाम भवनं राजा वासुदेवाज्ञया तदा ॥

२८४

गते राज्ञि महाराज ! श्रीनिवासस्त्वरान्वितः ।

निद्रां नकार विधिवत् निर्दोषोऽपि सुखासने ॥

२८५

एवं गता च सा रात्रिः प्रभातसमयोऽभवत् ।

पूर्वदेवगुरोर्वारः सम्प्राप्तो दशमीदिने ॥

२८६

|                                                            |     |
|------------------------------------------------------------|-----|
| श्रीभविष्योत्तरपुराणे एकादशोऽध्यायः                        | ३९९ |
| समुत्थितो वासुदेवः कृतमङ्गलमज्जनः ।                        |     |
| वसिष्ठमब्रवीद्राजन् ! भगवान् वेङ्कटेश्वरः ॥                | २८७ |
| श्रीभगवान्— 'सहैव भोजनं कार्यं लक्ष्म्या च परमेष्ठिना ।    |     |
| मात्रा पुरोहितेनापि वयं पञ्चान्नवर्जिताः ॥                 | २८८ |
| राज्ञस्तु भवने राजा राजपत्नी पतिव्रता ।                    |     |
| कन्या पुरोहितो भ्राता तेऽपि पञ्चान्नवर्जिताः ' ॥           | २८९ |
| एवमुक्त्वा वसिष्ठस्तु पुरोहितमरिन्दम ! ।                   |     |
| कुबेरमब्रवीद्राजन् ! श्रीनिवासः सतां गतिः ॥                | २९० |
| श्रीनिवासः— ' गच्छ यक्षगणाध्यक्ष ! राजानं विप्रकारणात् ' । |     |
| इति तद्वचनं श्रुत्वा यक्षराट् राजसत्तमम् ॥                 | २९१ |
| गत्वाऽहं भारतीं पुण्यां श्रीनिवासेन भाषिताम् ।             |     |
| कुबेरः— ' भोजनं त्वृषिमुख्यानां कर्तव्यं पूर्वमेव हि ॥     | २९२ |
| मुहूर्तकालो रात्रौ तु नाडिकास्त्युत्तरयोदश ।               |     |
| तदाऽसाध्यं महाराज ! रात्र्यां ब्राह्मणभोजनम् ' ॥           | २९३ |
| इति सन्दिश्य राजानं कुबेरः पुनरागतः ।                      |     |
| तथा चकार राजर्षिः भोजनं ब्रह्मवादिनाम् ॥                   | २९४ |
| ददौ च दक्षिणां निष्कं ताम्बूलञ्च द्विजन्मनाम् ।            |     |

विवाहार्थं श्रीनिवासानयनाय तन्मन्दिरं प्रति नृपागमनम्

|                                           |     |
|-------------------------------------------|-----|
| एवम्भूते महीपाल ! कल्याणदिवसे हरेः ॥      | २९५ |
| शुक्रवारे दशम्याञ्च सायंकाले वियन्तृषः ।  |     |
| चतुरङ्गबलं सर्वं निधाय पुरतः सुतम् ॥      | २९६ |
| वसुदानं महाराज तोण्डमानञ्च सोदरम् ।       |     |
| पुरोहितं पुरस्कृत्य सह सम्बन्धिवान्धवैः ॥ | २९७ |



- ऐरावतं महानगं रत्नकञ्जलभूषितम् ।  
 मेघराड्वर्णसंयुक्तं बद्धघण्टाकुलान्वितम् ॥ २९८
- रक्तदन्तं महारावं कर्णबद्धसुचामरम् ।  
 पुरन्दरं पुरस्कृत्य गजमैरावतं तथा ॥ २९९
- आह्वानकारणात्प्राप्तः श्रीनिवासाल्यं तदा ।  
 तस्मिन् महागृहे राजन् ! अयुतस्तम्भशोभिताम् ॥ ३००
- सभां चकार रत्नाढ्यां विश्वकर्मा विभोः प्रियाम् ।  
 तत्रासीना महाभागाः ब्रह्माद्याः सर्वदेवताः ॥ ३०१
- विश्वामित्रो भरद्वाजो वसिष्ठो गौतमस्तथा ।  
 भृगुरत्रिः पुलस्त्यश्च वाल्मीकिर्मथिलेश्वरः ॥ ३०२
- वैखानसश्च दुर्वासा मार्कण्डेयोऽथ गालवः ।  
 दधीचिश्च्यवनो राजन् ! सनकश्च सनन्दनः ॥ ३०३
- एते श्रेष्ठतमा लोके मुनयो वीतकल्मषाः ।  
 जटामकुटभूषाङ्गाः ज्वलत्कृष्णाजिनाम्बराः ॥ ३०४
- कश्यपन्तु पुरस्कृत्य समासीनाः सभान्तरे ।  
 तमध्ये वासुदेवस्तु रत्नकम्बलसंयुतः ॥ ३०५
- कृताञ्जलिपुटस्तस्थौ ब्रह्मा लोकपितामहः ।  
 तत्सभाद्वारमासाद्य राजा सत्यपराक्रमः ॥ १०६
- पुरोहितं पुरस्कृत्य सम्प्राप्तो हरिसन्निधिम् ।  
 समुत्तस्थौ वासुदेवो दृष्ट्वा राजानमागतम् ॥ ३०७
- परिरम्भणमासाद्य भगवान् वाक्यमब्रवीत् ।  
 श्रीनिवासः—‘भवान् श्रेष्ठभोऽत्यन्तं वृद्धोऽसि नृपसत्तम ! ॥ ३०८
- किमर्थमागतोऽसि त्वं मद्गृहं राजसत्तम ! ।  
 वसुदानन्तु राजेन्द्र ! समाह्वाने नियोजय ’ ॥ ३०९

वदत्येवं श्रीनिवासे पुरोहितमभाषत ।

राजा—

विलम्बः क्रियते कस्मात् पूजां कुरु रमापतेः । ३१०

स राजवचनं श्रुत्वा धरणीं वाक्यमब्रवीत् ।

वियन्नृपोक्त्या वसिष्ठप्रेरितधरणीकृत श्रीनिवासोपचारः

वसिष्ठः— ‘ अरुन्धतीं पुरस्कृत्य कुरु पूजां रमापतेः ’ ॥ ३११

सा सम्भ्रमात् समुत्थाय बाष्पसन्दिग्धलोचना ।

मुखं विलोक्य राजेन्द्र ! कृष्णस्य नृपवल्लभा ॥ ३१२

मत्वा कृतार्थमात्मानं आनन्दपरिपूरिता ।

सलज्जा पूजयामास सच्चिदानन्दविग्रहम् ॥ ३१३

तां दृष्ट्वा योषितः सर्वाः विस्मयाकुलमानसाः ।

प्राहुः प्रहृष्टहृदयाः धरणीं राजवल्लभाम् ॥ ३१४

योषितः—

‘ किं त्वया चरितं पुण्यं पूर्वजन्मनि हे धरे ! ।

वासुदेवार्चनविधौ निर्मिता परमेष्ठिना ॥ ३१५

या त्वमित्थं पूजयसि साक्षान्नारायणं स्वयम् ’ ।

इत्येवं संस्तुता देवी धरणी राजवल्लभा ॥ ३१६

तैलकर्पूरगन्धेन चन्दनेन सुगन्धिना ।

अर्चयामास कल्याणी श्रीनिवासं सुरेश्वरम् ॥ ३१७

वल्लैर्नानाविधैः रत्नैः मुक्तानिर्मितभूषणैः ।

दिव्यालङ्कारालङ्कृत श्रीनिवासस्य सपरिकरनृपमन्दिरप्रवेशः

ततः पुरोहिताऽज्ञप्तः पुराणपुरुषोत्तमम् ॥ ३१८

|                                                |     |
|------------------------------------------------|-----|
| गजमारेऽप्यद्राजा जामातरभनामयम् ।               |     |
| सहितो वासुदेवस्तु ब्रह्मणा शम्भुना तथा ॥       | ३१९ |
| कुबेरेणाहिराजेन गरुडेनाग्निना तथा ।            |     |
| वायुना वरुणेनापि यमेन मरुतां गणैः ॥            | ३२० |
| वसिष्ठादिमुनिश्रेष्ठैः सदोरैः ससुतैस्तथा ।     |     |
| जगाम राजभवनं रत्नतोरणमण्डितम् ॥                | ३२१ |
| नानाजनसमाकीर्णं नानालङ्कारमण्डितम् ।           |     |
| महावाद्यस्वनैर्युक्तं दीपायुतविदीपितम् ॥       | ३२२ |
| जामातृसहितो राजा द्वारतोरणसन्निधौ ।            |     |
| चतुरङ्गबलं मुक्त्वा गृहान्तर्गन्तुमुद्यतः ॥    | ३२३ |
| तत्रान्तरे श्रीनिवासं नीराजयितुमागता ।         |     |
| तोण्डमाननृपतेर्भार्या कुङ्कुमोदकभाजनम् ॥       | ३२४ |
| समादायाशु कल्याणी वासुदेवमपूजयत् ।             |     |
| ततः पश्चाच्छ्रीनिवासः प्राविशद्राजमन्दिरम् ॥   | ३२५ |
| द्वाराप्यतीत्याथ बहूनि माधवो                   |     |
| राज्ञा समेतो भवनं प्रविश्य ।                   |     |
| रत्नासने राजविनिर्मिते हरिः                    |     |
| राज राजीवसमाननेत्रः ॥                          | ३२६ |
| चतुःस्तम्भां रत्नवेदीं अधिष्ठाप्य स्वगन्धजम् । |     |
| परिवार्य च तस्थुस्ते मुनयो वीतकल्मषाः ॥        | ३२७ |
| ब्रह्माणमग्रतः कृत्वा सर्वे देवा यथासुखम् ।    |     |
| स्वर्णासने समासीनाः पश्यन्तो नयनोत्सवम् ॥      | ३२८ |
| ततः स राजा धर्मात्मा चक्रे मङ्गलमञ्जनम् ।      |     |
| सापि स्नात्वा महाराज ! तैलेन च सुगन्धिना ॥     | ३२९ |

|                                            |     |
|--------------------------------------------|-----|
| अलञ्चकारालङ्कारैः स्वाऽत्मानं राजवल्लभा ।  |     |
| स्वामिपुष्करिणीतोयं हेमकुम्भप्रपूरितम् ॥   | ३३० |
| समानीय ब्राह्मणैश्च हरिपादावनेजनम् ।       |     |
| सङ्कल्पं विधिवच्चक्रे कन्यादानस्य सादरम् ॥ | ३३१ |

### वियन्नृपकृतवरपादाम्बुजप्रक्षालनम्

|                                                   |     |
|---------------------------------------------------|-----|
| ततश्चकार राजेन्द्र ! मधुपर्कं पुरोहितः ।          |     |
| पुरोहितोक्तमन्त्रेण तस्य पादावनेजनम् ॥            | ३३२ |
| ‘सहस्रशीर्षा पुरुष ’ इति मन्त्रं समुच्चरन् ।      |     |
| धरण्या स्नावित्रैः कृत्वा स्वामितीर्थजलैः शुभैः ॥ | ३३३ |
| हरिपादोदकं पुण्यं दधार शिरसा नृपः ।               |     |
| भार्यां पुत्रं आतरञ्च भवनं कोशमेव च ॥             | ३३४ |
| गजाऽगारं रथाऽगारं वस्त्राऽगारञ्च तज्जलैः ।        |     |
| मार्जयामास राजेन्द्रः श्रीनिवासपरायणः ॥           | ३३५ |
| राजा- ‘अद्य मे सफलं जन्म जीवितञ्च सुजीवितम् ।     |     |
| अद्य मे पितरस्तुष्टाः वासुदेवपदोदकात् ’ ॥         | ३३६ |
| एवमुक्त्वा महाराजः कन्यां कमललोचनाम् ।            |     |
| अलञ्चक्रे विचित्रैस्तां अलङ्कारैर्महीपते ! ॥      | ३३७ |
| ततस्तु घण्टिकाघोषं कृतवान् दैवचिन्तकः ।           |     |
| सुमुहूर्ते तदा प्राप्ते मङ्गलाष्टकमब्रवीत् ॥      | ३३८ |

### वराय वियन्नृपदत्तवैवाहिकभूषणादिकम्

|                                                    |     |
|----------------------------------------------------|-----|
| कन्याप्रदानसमये दक्षिणां राजसत्तमः ।               |     |
| कोटिसङ्ख्यान्निष्कपुञ्जान् दत्तवान् वेङ्कटेशितुः ॥ | ३३९ |

तं दृष्ट्वा धनराशिन्तु भगवानाह भूमिपम् ।

श्रीनिवामः—‘ दातव्यं किं त्वया राजन् ! पुत्रस्य तव भूपते ! ॥ ३४०

विवाहकर्मनिपुणो भवान् दानपरायणः ।

ददस्व भूषणान्यङ्ग ! बहुरत्नान्वितानि च ’ ॥ ३४१

इत्युक्तो वासुदेवेन भूषणानि ददौ नृपः ।

किरीटं शतभारन्तु कण्ठिकामपि तावतीम् ॥ ३४२

पुनरेकां तदर्धञ्च तदर्धञ्चैव कण्ठिकाम् ।

पदकानि ददौ सप्तानर्याप्यथ नृपोत्तमः ॥ ३४३

मालिकां मौक्तिकानाञ्च भुजभूषणयुग्मकम् ।

कर्णभूषौ मौक्तिकादद्यावंसपर्यन्तलम्बिनौ ॥ ३४४

कङ्कणे रत्नमाणिक्यवज्रवैडूर्यनिर्मिते ।

द्वात्रिंशद्भारसंयुक्ते अनर्घे दत्तवान् नृपः ॥ ३४५

नागभूषणयुग्मञ्च बाहुपूरादिकांस्तथा ।

भूषणान्यङ्गुलीयांश्च दशानां वीरमुद्रिकाम् ॥ ३४६

कटिसूत्रं स्वर्णमयं वरवज्रसमन्वितम् ।

एकादशशतीभारं बहुरत्नसमन्वितम् ॥ ३४७

पादुके च ततो राजा दत्तवान् मधुघातिने ।

ददौ भोजनपात्रञ्च षष्टिभारयुतं प्रभोः ॥ ३४८

लघुपात्रसमोपेतं बृहत्पात्रमपां तथा ।

कम्बलानां चतुःषष्टिं दत्तवान् राजसत्तमः ॥ ३४९

भूषणैर्भूषितं ज्ञस्य कन्यादानमथाकरोत् ।

कन्याप्रवरमूचेऽथ गुरुः साक्षाद्बृहस्पतिः ॥ ३५०

बृहस्पतिः—‘ अत्रिगोत्रसमुद्भूतां सुवीरस्य प्रपौत्रिकाम् ।

सुवर्मणस्तु पौत्रीञ्च पुत्रीमाकाशभूपतेः ॥ ३५१

त्वमङ्गीकुरु गोविन्द! कन्यां कमललोचनाम् ।

एवमुक्ते महाराजो मुदा रत्नाम्बरं ददौ ॥

३५२

वसिष्ठः—

‘प्रपौत्रस्य ययातेस्तु पौत्रायामिततेजसः ।

शूरसेनस्य राजेन्द्र! वसुदेवस्य भूपतेः ॥

३५३

पुत्रस्य वेङ्कटेशस्य गोत्रे वासिष्ठसंज्ञके ।

जातस्यात्रिकुलोत्पन्नां कन्यां कनकभूषिताम् ॥

३५४

ग्रहीष्यामो वयं राजन्! तव पुत्रीं नृपोत्तम! ।

कन्यावरप्रवरयोरित्युच्चारितयोरथ ॥

३५५

धरण्या सह राजेन्द्रः कन्यादानपरायणः ।

प्रहृष्टहृदयः प्राह श्रीनिवासं परात्परम् ॥

३५६

श्रीनिगमस्य वसिष्ठादिकारितपद्मावतीपाणिग्रहोत्सवः

आकाशराजः—

‘कन्यामिमां प्रदास्यामि गृहाण पुरुषोत्तम! ।

इत्युक्त्वा प्राक्षिपद्राजा धरण्या स्वावितां तदा ॥

३५७

मन्त्रपूतां स्वामितीर्थधारां सकनकां करे ।

दक्षिणे श्रीनिवासस्य ददौ पद्मावतीं ततः ॥

३५८

विधानञ्च ततश्चक्रे राजेन्द्रः सपुरोहितः ।

पूजयित्वा जगन्नाथं गन्धवस्त्रानुलेपनैः ॥

३५९

कङ्कणं बन्धयामास वासुदेवकराम्बुजे ।

पद्मावत्याः कराम्बोजेऽबन्धयत्कङ्कणं गुरुः ॥

३६०

तथा माङ्गल्यसूत्रस्य बन्धं वैवाहिकं तदा ।

श्रीनिवासेन देवेनाकारयत्स पुरोहितः ॥

३६१

सुवासिन्यः—‘सावित्रीव च कल्याणि ! बहुपुत्रवती भव ।

सर्वलोकस्य जननी भव मङ्गलदायिनी ’ ॥ ३६२

इत्थं सुमङ्गलीस्त्रीषु गायन्तीषु शुभाशिषः ।

ब्राह्मणानां करस्पर्शात् राज्ञश्चापि महात्मनः ॥ ३६३

बबन्ध पूतं माङ्गल्यसूत्रं मन्त्राभिमन्त्रितम् ।

कण्ठे पद्मावतीदेव्याः श्रीनिवासो जगत्पतिः ॥ ३६४

मुनिभिः सह विद्वद्भिः लज्जैर्होमं पुरोहितः ।

वसिष्ठोऽकारयत्पद्मावत्यञ्जल्यर्पितैस्ततः ॥ ३६५

यजुःशाखाक्रमेणैव जुहावामौ यथाविधि ।

सर्वं वैवाहिकविधिं वसिष्ठोऽथ समप्यत् ॥ ३६६

ततः पुरोहितो राज्ञः स्वस्तवाचनपूर्वकम् ।

मुनीनामञ्जलिपुटे नवरत्नाक्षतान् ददौ ॥ ३६७

ते वेदमन्त्रैर्जगदीशमूर्ध्नि

रत्नाक्षतान् वेदविदः प्रचिक्षिपुः ।

तदा नृणां तत्र महोत्सवोऽभूत्

आकाशराजस्य पुरीनिवासिनाम् ॥ ३६८

तस्मिन् काले महाराजो दक्षिणां ब्रह्मवादिनाम् ।

दापयामास सन्तुष्टो विप्रैस्ताम्बूलपूर्वकम् ॥ ३६९

गवां कोटिसहस्राणि चाश्वानामयुतं तथा ।

वस्त्राणां निचयं राजन् ! विप्रेभ्यो दत्तवान् विभुः ॥ ३७०

एवं महोत्सवस्तत्र समभूद्दशमीदिने ।

बधूवरौ प्रतिष्ठाप्य भोजयामास वै ततः ॥ ३७१

अन्नं बहुविधं सूपरसभक्ष्यसमन्वितम् ।

परमान्नञ्च सघृतं सक्षीरं शर्करायुतम् ॥ ३७२

|                                                 |     |
|-------------------------------------------------|-----|
| पुरोहितेन सहितो भोजनं कृतवान् हरिः ।            |     |
| मात्रा लक्ष्म्या च सहितः पुत्रेण सहितस्तथा ॥    | ३७३ |
| आकाशराजो धर्मात्मा भुक्तवान् कृष्णसन्निधौ ।     |     |
| लक्ष्म्या समेता धरणी तथा वकुलमालया ॥            | ३७४ |
| अभुङ्क्तान्नं रसैर्युक्तं पतिपुत्रसमन्विता ।    |     |
| ततः प्रभाते राजेन्द्र! सुवासिन्ध्रः सुरेशितुः ॥ | ३७५ |
| मज्जनं कारयामासुः गन्धतैलैः सुनिर्मलैः ।        |     |
| अन्योन्यमज्जनं तत्र चान्योन्योद्वर्तनं तथा ॥    | ३७६ |
| हरिपद्मावतीदेव्योः ताः सहासमकारयन् ।            |     |
| स राजा विप्रमुख्यानां सुराणां बहुभोजनम् ॥       | ३७७ |
| स्त्रीणाञ्च पुरुषाणाञ्च बहुमानपुरस्सरम् ।       |     |
| यथेष्टं दापयामास हृष्ट आकाशभूमिपः ॥             | ३७८ |
| अपूपान् विविधांश्चक्रे सूपशाकादिकांस्तथा ।      |     |
| वृतकुल्यां क्षीरकुल्यां दधिकुल्यां ततः परम् ॥   | ३७९ |
| तत उद्धृत्य निःक्षिप्तं बहिर्भुक्तवतां नृणाम् । |     |
| उच्छिष्टपत्रजालञ्च पुष्कलान्नादिसंयुतम् ॥       | ३८० |
| सारमेयगणैः कीर्णं राक्षसानां गणैस्तथा ।         |     |
| एवं कोलाहलं चक्रे दिवसांश्चतुरस्तथा ॥           | ३८१ |
| हासस्तत्र विनोदेन नित्यमासीच्च मज्जनम् ।        |     |
| दिवसे पञ्चमे प्राप्ते कृत्वा नाकबलिं तथा ॥      | ३८२ |
| कलशांश्चतुरो न्यस्य दीपज्वालाविराजितान् ।       |     |
| वधूवरौ प्रतिष्ठाप्य रत्नसिंहासने नृप ! ॥        | ३८३ |
| पूजयामास गोविन्दं जामातरमनामयम् ।               |     |
| आकाशराजो धर्मात्मा क्षीरपात्रं करेऽदधत् ॥       | ३८४ |



|                                                |     |
|------------------------------------------------|-----|
| मातरं वालुदेवस्य नाम्ना वकुलमालिकाम् ।         |     |
| पूजयित्वा विधातेन वस्त्रालङ्कारभूषणैः ॥        | ३८५ |
| नाभिं क्षीरेण सम्मृज्य पुत्रीं पद्मावतीं तदा । |     |
| अर्पयामास दुःखेन ब्रह्मण्यो राजसत्तमः ॥        | ३८६ |
| महालक्ष्म्या नाभिमूलं सधृतक्षीरसेचनम् ।        |     |
| कृत्वाऽर्पयामास पुत्रीं रुदन् गद्गदकण्ठवान् ॥  | ३८७ |

### श्रीनिवासेन सह शेषाचलं प्रति पद्मावतीप्रेषणम्

|                                               |     |
|-----------------------------------------------|-----|
| श्रीनिवासस्य कृष्णस्य शेषाचलनिवासिनः ।        |     |
| राजभार्या महाभागा रुदन्ती कुररीव च ॥          | ३८८ |
| पुत्रीहस्तं प्रदायाथ हस्ते राजकुलज्जना ।      |     |
| क्षीरं संयोज्य कृष्णस्य नाभिमूलेऽतिदुःखिताः ॥ | ३८९ |
| भृशं रुदन्ती मन्त्रेण दुग्धसन्दिग्धलोचना ।    |     |
| अर्पयामास कृच्छ्रेण पुत्रीं पद्मावतीं ततः ॥   | ३९० |
| प्रोवाच च श्रीनिवासं रुदतीं राजवल्लभा ।       |     |

धरणी—

|                                             |     |
|---------------------------------------------|-----|
| ‘पालितां लालितां पुत्रीं नवमासधृतां मया ॥   | ३९१ |
| त्वदधीनां जगन्नाथ ! करिष्ये मम नन्दिनीम्’ । |     |
| इत्येवमर्पयन्त्यान्तु धरण्यां राजसत्तमः ॥   | ३९२ |
| स तस्या रोदनं दृष्ट्वा राजा दुःखपरायणः ।    |     |
| रुरोद दीनवदनः पुत्रीमालिङ्ग्य भूपतिः ॥      | ३९३ |

राजा—

|                                                  |     |
|--------------------------------------------------|-----|
| ‘हा पुत्रि ! मन्दभाग्योऽहं त्वद्वियोगेन केवलम् । |     |
| जीवनं मम कल्याणि ! न स्थिरञ्च भविष्यति ॥         | ३९४ |

क्रीडागृहे राजपुत्रि ! तथा भोजनसम्पन्नि ।  
 आना तव कथं क्रीडां भोजनं वा करिष्यति ? ॥ ३९५  
 एवं रुदन्तमालोक्य आतरं दीनचेतसम् ।  
 तोष्ममानो नृपश्रेष्ठो दुःखितो वाक्यमब्रवीत् ॥ ३९६

तोण्डमानः—

‘ वयं दरिद्रा निर्भाग्याः कृपणा दीनचेतसः ।  
 वयं कुरणमापन्नाः नात्र कार्या विचारणा ॥ ३९७  
 एतादृशी च कल्याणी नैव लब्धा कलौ युगे ।  
 इत्थं वयं निश्चिनुमो त्रियोगभृशदुःखिताः ’ ॥ ३९८  
 एवं तान् रुदतो दृष्ट्वा वसुदानोऽतिदुःखितः ।  
 भगिनीं दीनवदनां आलिङ्गन्नाह रुदन्मुहुः ॥ ३९९

वसुदानः—

मातरं बालकं त्यक्त्वा यथा लोके धनार्जकः ।  
 गच्छेत्तथा मां भगिनि ! त्यक्त्वा त्वं कः नु गच्छसि ’ ॥ ४००  
 एवं प्रसङ्गात्तत्तासीत् देवानामपि भूमिप ! ।  
 ऋषीणां कश्यपादीनां दुःखमत्यन्तदारणम् ॥ ४०१  
 रुदन्तं नृपतिं दृष्ट्वा श्रीनिवासः सतां गतिः ।  
 स्वयं सरोद गोविन्दो भगिनीं पार्थवल्लभाम् ॥ ४०२  
 स्मृत्वा श्रीदेवकीपुत्रः तदद्भुतमिवाभवत् ।  
 इत्थं कृत्वा लोकरीतिं ऐरावतमुपस्थितः ॥ ४०३  
 पद्मावत्या तया सार्धं सर्ववाद्यसमन्वितः ।  
 ग्रामं प्रदक्षिणीकृत्य रमया सहितो हरिः ॥ ४०४  
 स्वनिवेशगृहं भेजे पद्मासनभवादिकैः ।  
 ततो हरिः श्रीनिवासः स्वस्थानं गन्तुमैहत ॥ ४०५

|                                                |     |
|------------------------------------------------|-----|
| गरुडस्कन्धमारूढः पत्नीं पद्मवतीमपि ।           |     |
| आरोपयन्वारोहां अन्योन्यं परिरभ्य च ॥           | ४०६ |
| गरुडस्कन्धमारूढो गन्तुं स्वस्थानमुत्सुकः ।     |     |
| हरिरामन्त्रणार्थन्तु श्वश्रूश्चशुरयोस्तदा ॥    | ४०७ |
| पुनर्गृहं सम्प्रविश्य गमनेच्छुरभूदथ ।          |     |
| श्वशुरौ पर्यपृच्छच्च साष्टाङ्गं प्रणिपत्य वै ॥ | ४०८ |
| आशीर्वादं ततश्चक्रे स्वजामातुरनामयम् ।         |     |
| आकाशराजः श्वशुरः श्वश्रूश्च धरया सह ॥          | ४०९ |

आकाशराजः—

|                                             |     |
|---------------------------------------------|-----|
| ‘ दीर्घायुर्भव गोविन्द ! सर्वलोकधुरन्धर ’ । |     |
| इत्याशिषाऽभिनन्द्याथ वासुदेवमभाषत ॥         | ४१० |

राजा—

|                                               |     |
|-----------------------------------------------|-----|
| ‘ मासान्ते गच्छ गोविन्द ! बद्धा सह वयोगतम् ।  |     |
| श्वशुरं माञ्च ते श्वश्रू मानयस्व महामते ’ ॥   | ४११ |
| इति तस्य वचः श्रुत्वा वासुदेवोऽब्रवीन्नुपम् । |     |

श्रीनिवासः—

|                                                     |     |
|-----------------------------------------------------|-----|
| ‘ नृप ! वाक्यं शृणु मम कार्यस्य महती त्वरा ॥        | ४१२ |
| तस्मादाज्ञाञ्च मे देहि राजंस्ते स्यात् कृपा भयि ’ । |     |
| इत्युक्त्वा वासुदेवस्तु गरुडस्कन्धमास्थितः ॥        | ४१३ |
| जगाम भगवान् साक्षात् सर्वदेवसमन्वितः ।              |     |
| आकुलाः व्याकुलाः सर्वे नगरस्था जनस्तदा ।            |     |
| प्राकारगोपुरारूढाः पश्यन्तः स्वदृशाऽवदन् ॥          | ४१४ |

जनाः—

|                                           |     |
|-------------------------------------------|-----|
| ‘ धन्या राजकुलोत्पन्ना पद्मा कमललोचना ’ । |     |
| अनुगच्छति गोविन्दं पश्यतेति ’ परस्परम् ॥  | ४१५ |

पद्मावती श्रीनिवासयोर्वियन्तृपप्रेषितपारिवर्हादिः

|                                                    |     |
|----------------------------------------------------|-----|
| तदा ददौ महाराजः पारिवर्हं श्रियःपतेः ।             |     |
| तण्डुलान् शालिसम्भूतान् वृषभाणां रथोपरि ॥          | ४१६ |
| आरोप्य प्रेषयामास शतं खारीर्वियन्तृपः ।            |     |
| मुद्गान् गोस्वामिसंरूढान् त्रिंशत्खारीर्ददौ हरेः ॥ | ४१७ |
| गुडभारं महान्तञ्च तिन्त्रिणीभारमेव च ।             |     |
| पयोघटसहस्राणि दधिभाण्डशतानि च ॥                    | ४१८ |
| सहस्रार्धं घृतापूर्णचर्मपात्राणि सर्षपान् ।        |     |
| मेथिकान् हिङ्गुलवणतिलपात्राणि चैव हि ॥             | ४१९ |
| तथा शर्करया पूर्णघटांस्तु द्वे शते तथा ।           |     |
| वार्त्ताकिं चूतकदलीफलजम्बीरकाणि च ॥                | ४२० |
| कूष्माण्डकन्दमूलानि मरीचामलकानि च ।                |     |
| मधुभाण्डशते द्वे च रम्भाष्टचर्यास्तथा ॥            | ४२१ |
| रम्भात्त्वचश्च राजेन्द्र ! पत्राणां निचयं तथा ।    |     |
| अश्वानामयुतं दत्त्वा गजानाञ्च सहस्रकम् ॥           | ४२२ |
| धेनूनां पञ्चसाहस्रं आविकानां शतं तथा ।             |     |
| दासीनां द्वे शते राजन् ! दासनां त्रिशतं तथा ॥      | ४२३ |
| वस्त्राणि विविधान्याशु पर्यङ्कं रत्नभूषितम् ।      |     |
| उपबर्हं रत्नयुतं पारिवर्हेण संयुतम् ॥              | ४२४ |
| एवमादीनि वस्तूनि गृहीत्वा नृपसत्तमः ।              |     |
| पुत्रेण सहितो राजा श्रीनिवासपरायणः ॥               | ४२५ |
| आकाशराजो धर्मज्ञः श्रीनिवासस्य सन्निधिम् ।         |     |
| आगतः श्वशुरं दृष्ट्वा चोत्तस्थौ जगदीश्वरः ॥        | ४२६ |

## वियन्तृपस्य श्रीनिवासदत्तस्वभक्तिनैरन्तर्यरूपवरप्राप्तिः

श्रीनिवासः—

‘दूराध्वानं महाराज ! किमर्थं त्वं समागतः ।  
 दातव्यं किं नृपश्रेष्ठ ! तव पुत्रस्य मेऽनघ ॥ ४२७  
 कन्या दत्ता सुतः प्राप्तः सुकृतं किं कृतं त्वया ? ।  
 सन्तोषश्चातुलः प्राप्तो मम नान ! न संशयः ॥ ४२८  
 किं ते मनोगतं राजन् ! तन्ममाचक्ष्व भूपते ! ।  
 सन्देहं मा कुरुष्वात्त दानादाने महीपते ’ ।  
 वासुदेववचः श्रुत्वा वासुदेवमभाषत ॥ ४२९

राजा—

‘सर्वमङ्गलमस्माकं त्वत्प्रसादेन केशव ! ।  
 नान्यद्याचे जगन्नाथ ! तव पादसरोरुहे ॥ ४३०  
 भक्तिं देह्यचलां कृष्ण ! सकुटुम्बस्य मेऽनघ ’ ।  
 तच्छ्रुत्वा वचनं तस्य श्वशुरस्य महात्मनः ॥ ४३१  
 दत्तवानस्य मायुज्यं आकाशनृपतेस्तदा ।  
 स्थालकस्य ददौ वस्त्रं स्वाङ्गस्थं मधुसूदनः ॥ ४३२  
 जामात्रा च समाज्ञप्तः पुत्रीभवनमभ्यगात् ।  
 ‘पुत्रि ! गच्छामि नगरं विहरस्व हरिप्रिये ॥ ४३३  
 शयने श्रीनिवासस्य शयनं कुरु मङ्गले ’ ।  
 इति राजा ! सान्त्वयित्वा पुत्रीं कमललोचनाम् ॥ ४३४  
 शशास सा स्वपितोक्तं शीघ्रं माधवमभ्यगात् ।  
 रुदन् गद्गदकण्ठेन जगाम नगरं नृपः ॥ ४३५

**भगवत्कृतषण्मासावधिकागस्त्याश्रमवासप्रतिज्ञा**

पद्मावत्यनुगो देवो ब्रह्मरुद्रादिकैर्युतः ।

सुवर्णमुखरीं प्राप्य तत्र वासमकल्पयत् ॥

४३६

षण्मासावधि लक्ष्मीशो दीक्षितोऽहं महामते ! ।

न शैलराजमारोहमिति निश्चित्य देवराट् ।

अगस्त्यभवनं गत्वा तत्र वासमकल्पयत् ॥

४३७

**स्वावासं प्रति भगवत्कृतदेवादिप्रेषणम्**

देवान् सम्प्रेषयामास स्वधाभानि वृषाकपिः ।

ब्रह्मादीनां सुराणाञ्च मुनीनामूर्ध्वरेतसाम् ॥

४३८

ददौ वस्त्रं यथायोग्यं भगवान् भक्तवत्सलः ।

तेनाऽज्ञप्ता जगद्भाता जग्मुर्लोकं स्वकं सुराः ॥

४३९

ऋषयश्च तपोऽरण्यं जग्मुर्नारायणाज्ञया ।

लक्ष्मीर्जगाम राजेन्द्र ! करवीरपुरं तदा ॥

४४०

महोत्सवं तन्वन्भूय देवताः

ब्रह्मेशपूर्वाः समहर्षिसत्तमाः ।

जग्मुः स्वकं धाम महानुभावाः

राजेन्द्रपूज्यं प्रशंससुरादरात् ॥

४४१

गते देवगणे तत्र त्वगस्त्यनिलयं गतः ।

भुञ्जानो भोगमतुलं तत्राऽस्त भगवान् हरिः ॥

४४२

**विवाहाध्यायफलश्रुतिः**

शतानन्दः— विवाहाध्यायमाहात्म्यं ये शृण्वन्ति जनेश्वर ! ।

तेषां भाग्योदयं वक्ष्ये शृणु राजन् ! सविस्तरम् ॥ ४४३

कोटिकन्याप्रदानेन यावद्भूमिप्रदानतः ।  
 यत्फलं लभते देही तत्फलं श्रवणादरात् ॥ ४४४  
 ये उत्सवं कारयन्ति वैवाहं वेङ्कटेशितुः ।  
 तस्योत्सवो भवेद्राजन् ! वेङ्कटेशप्रसादतः ' ॥ ४४५  
 इति ते कथितं राजन् ! विवाहचरितं हरेः ।  
 शृणुयाच्छ्रावयेद्द्वऽपि सर्वाभीष्टमवाप्नुयात् ।  
 शुभदं शृण्वताञ्चैव सर्वेषां मङ्गलप्रदम् ॥ ४४६

इति श्रीभविष्योत्तरपुराणे श्रीवेङ्कटाचलमाहात्म्ये श्रीनिवास-  
 विवाहवर्णनं नाम एकादशोऽध्यायः ।

अथ द्वादशोऽध्यायः



श्रीनिवासं प्रति वियन्तृपोदन्तज्ञापकदूतागमनम्

जनकः—

ततः किमकरोत्कृष्णोराज्येऽस्मिन् पार्थसारथिः ।  
 तन्ममाचक्ष्व विप्रेन्द्र ! यत्कृतं चक्रपाणिना ॥ १

शतानन्दः—

एवं काले गते तस्मिन् षण्मासाश्च समत्ययुः ।  
 नारायणपुराद् दूतः आगतो वेङ्कटेश्वरम् ॥ २  
 दूतं दृष्ट्वाऽब्जजाता सा सुवर्णमुखरीजले ।  
 स्नातुकामाऽरविन्दाक्षी दूतं वचनमब्रवीत् ॥ ३

पद्मावती—

'किमर्थमागतो दूत ! केन त्वं प्रेषितस्त्वह ।  
 राज्ञा वा राजपुत्रेण तोण्डमानेन वा पुनः ? ' ॥ ४

पप्रच्छ कुशलन्तञ्च राज्ञः तस्य पितुस्तथा ।

‘कुशली वर्त्तते चार! जनको जननी मम ? ॥ ५

तोण्डमान् राजशार्दूलः कुशली वर्त्तते बली ? ।

राज्ञः प्रकृतयः सर्वाः वर्तन्ते क्षेमसंयुताः ? ’ ॥ ६

एवमुक्तस्तदा दूतो दुःखसन्दिग्धलोचनः ।

उवाच दीनया वाचा राजपुत्रीं निदेशतः ॥ ७

दूतः— ‘किं वदिष्यामि हे मातः ! पितुः काल आगतः ।

मरणाभिमुखो भूत्वा किञ्चिज्जीवसमन्वितः ॥ ८

त्वां द्रष्टुकामो राजेन्द्रः श्रीनिवासं सुहृद्वृतम् ।

नय शीघ्रं पतिं भद्रे ! राजधानीं पितुस्तु ते ’ ॥ ९

साऽपि दूतवचः श्रुत्वा पपात गत चेतना ।

अगस्त्यभार्या तां बालां उत्थाप्य कमलालयाम् ॥ १०

श्रीनिवासान्तिकं निन्ये राजपुत्रीं पितृप्रियाम् ।

तद्वार्तामवदद्देवी श्रीनिवासाय विष्णवे ।

तल्लुत्वा वासुदेवस्तु सरोद नरसत्तम ! ॥ ११

श्रीनिवासः—

‘अहो बत महत्कष्टं सम्प्राप्तं मम भामिनि ! ।

किं करोमि क गच्छामि ? ब्रूहि त्वं पद्मसम्भवे ! ’ ।

इत्येवमुक्त्वा तां देवीं अब्रवीत् कुम्भसम्भवम् ॥ १२

वियन्तृपविलोकनाय अगस्त्येन सह श्रीनिवासगमनम्

श्रीभगवान्—

‘अगस्त्य मुनिशार्दूल ! गच्छामि नगरं प्रति ।

पद्मावत्या सहाद्यैव सार्धं वकुलमालया ’ ॥ १३



|                                                |    |
|------------------------------------------------|----|
| इत्युक्त्वा प्रययौ राजन् ! भगवान् भक्तवत्सलः । |    |
| अगस्त्येनापि सहितः त्वरयैव महर्षिणा ॥          | १४ |
| आदित्येऽस्तं गते राजन् ! नगरद्वारमागतः ।       |    |
| पप्रच्छ द्वारपालांश्च राजक्षेमं सुरेश्वरः ॥    | १५ |
| राजमार्गे महाराज ! भगवान् प्रियया सह ।         |    |
| अन्तर्निःकेतनं प्राप्य राजानं पृथिवीपते ! ॥    | १६ |
| शयानं दर्शयामास विनिःश्वाससमन्वितम् ।          |    |
| पपातास्य महाराज ! काये कमललोचनः ॥              | १७ |

### मरणोद्युक्तं विगन्नृपमुद्दिश्य श्रीनिवासादिकृतनिर्वेदनम्

|                                                    |    |
|----------------------------------------------------|----|
| मुखे मुखं विनिःक्षिप्य ललाटञ्च ललाटके ।            |    |
| उदरे चोदरं बद्ध्वा नेत्रं नेत्रे समर्पयत् ।        |    |
| अङ्गसङ्गं ददौ तस्य श्वशुरस्य महात्मनः ॥            | १८ |
| ‘ हा तात ! नाथ ! क्व गतोऽसि च त्वं                 |    |
| सन्त्यज्य देहं स्वसुतं स्वपुत्रीम् ।               |    |
| स्वभ्रातरं सूक्ष्ममर्तिं सराष्ट्रकं                |    |
| राज्यं त्वदीयं क्व विसृज्य गच्छसि ! ॥              | १९ |
| मातापितृविहीनाननां अस्माकं जनको भवान् ।            |    |
| कथं पश्यामि नेत्राभ्यां त्वन्मुखाम्भोजमुत्तमम् ॥   | २० |
| उत्थापय सुतां राजन् ! रुन्दतीं तनयं तथा ।          |    |
| वसुदानं शिशुं राजन् ! पितृहीनञ्च मां नृप ! ॥       | २१ |
| कल्लाता त्वां विना राजन् ! अस्माकन्तु भविष्यति ! । |    |
| अनाथान् नाथ ! नः पाहि प्रजाः पाहि प्रजापते ’ ॥     | २२ |

- प्रलपन् पुनरप्याह लोकानित्यं विडम्बयन् ।  
 'कलेवरं कथं दास्याम्यशये लोकमोहनम् ॥ २३
- एतदर्थं स्वपुत्रीं मे दत्त्वा मृतिमवाप्स्यसि ।  
 श्रीनिवास ! न गच्छेति पूर्वमेव त्वयोदितम् ॥ २४
- उक्तं हितं मया तात न श्रुतं ते महीपते ! ।  
 न तृप्तं नेत्रयुगलं दृष्ट्वा त्वन्मुखपङ्कजम् ॥ २५
- तोण्डमान् मण्डलधीशो वसुधायां महामते ! ।  
 क्व गतिर्मम राजेन्द्र ! का वार्ता क भविष्यति ! ॥ २६
- विलोकय महाराज ! माञ्च पद्मावतीं तथा ' ।  
 मुनिः— 'जामाताऽयं समायातः पद्मावत्या समन्वितः ॥ २७
- बहिर्गच्छ पुरेव त्वं समानयनकारणात् ।  
 भोजनं दीयतां तस्य जामातुः परितोषकम् ॥ २८
- गजानश्वान् महाराज ! बल्लाणीच्छति ते सुतः ।  
 तां ददस्व महाराज ! प्रीतये मधुघातिनः ' ॥ २९
- इत्यगस्त्येन वै राज्ञि बोधितेऽप्यप्रबोधिनि ।  
 विललाप महाराज ! भगवान् लौकिकैः समः ॥ ३०
- तदद्भुतं कर्म चकार देवो  
 विडम्बयन् सर्वजनं जगत्पतिः ।
- यथा कुरूणां रणरङ्गमध्ये  
 कर्णे हते धर्मराजश्चकार ॥ ३१
- एवं रुदति गोविन्दे राजाऽऽकाशश्च वसन् नृप ! ।  
 किञ्चित्संज्ञायुतो भूत्वा वासुदेवमभाषत ॥ ३२
- राजा— 'पुत्रं सभ्रातरं त्वाहि श्रीनिवास ! निरामय ! ' ।  
 इत्युक्त्वा भूपती राजन् ! करे कृष्णस्य तौ ददौ ॥ ३३

भार्या सन्देशयामास स्वलोकगमनाय च ।

इत्यादिश्य त्यजन् प्राणान् सत्यलोकं जनाधिपः ॥ ३४

दिव्यं विमानमारूढो जगाम स नृपोत्तमः ! ।

साऽपि तेन जगामाशु धरणी राजसत्तम ! ॥ ३५

मृताय ियन्नृपाय वसुदानकृतचरमकृत्यक्रमः

ततश्चितां समारोप्य राजानं सपरिग्रहम् ।

वसिष्ठो गौतमोऽत्रिश्च भरद्वाजोऽतिविश्रुतः ॥ ३६

बहन्तो राजशार्दूल ! श्रीनिवासप्रियं नृप ! ।

जुहुवुर्ब्रह्ममेधेन मन्त्रैश्च विधिपूर्वकम् ॥ ३७

ततः कृतानि सर्वाणि प्रेतकार्याणि भूपतेः ।

षोडशे दिवसे प्राप्ते मासिकान्यकरोत्सुतः ॥ ३८

निमन्त्रिताश्चारुपुण्याः ब्राह्मण ! वेदपारगाः ।

कश्यपोऽत्रिभरद्वाजो विश्वामित्रोऽथ गौतमः ॥ ३९

वाग्देवः पुलस्त्योऽथ वाल्मीकिर्वसुधाधिप ! ।

जमदग्निर्भृगुः श्रीमान् सनन्दश्च पराशरः ॥ ४०

यज्ञवल्क्यश्च जाबालिः शुनःशेपोऽथ काहलः ।

एते महर्षयो राजन् ! राजार्थे ब्राह्मणोत्तमाः ॥ ४१

अभुञ्जातन्नसारञ्च वसुदाननिमन्त्रिताः ।

समाप्य सर्वकार्याणि हरिः स्वस्थानमाश्रितः ॥ ४२

पद्मावतीं पुरस्कृत्य पुराणपुरुषोत्तमः ।

अगस्त्यालयमासाद्य सुखमास्त सुरेश्वरः ॥ ४३

तोण्डमानवसुदानयोः राज्यमुद्दिश्य कलहप्रवृत्तिः

मृते राज्ञि गते कृष्णे कलहः प्रत्यपद्यत ।

तोण्डमानपतेस्तस्य विष्वक्सेनस्य भूमिप ! ॥ ४४

तोण्डमानः--

‘ ज्येष्ठे मृते कनिष्ठस्य राज्यमेतद्विदो विदुः ।

परम्परार्जितं ही ’ ति तोण्डमानब्रवीत्सुतम् ॥

४५

वसुदानः--

‘ पराक्रम्यार्जितं राज्यं पित्रा मम नृपोत्तम ! ।

ममैव स्यादिदं ही ’ ति तोण्डमानं सुतोऽब्रवीत् ॥

४६

एवं विवादमापन्नौ तोण्डमाननृपपुत्रकौ ।

राजशार्दूल ! राज्यार्थं उभावपि महाबलौ ॥

४७

अन्तरं कृतवन्तौ तौ युद्धे यस्य जयो भवेत् ।

तस्य राज्यमिदं सर्वं अन्यथाऽथो व्रजेदिति ॥

४८

कृत्वा समयमारब्धौ सङ्गरं जयकाङ्क्षिणौ ।

नानादेशकिरातांश्च क्षत्त्रियान् युद्धदुर्मदान् ॥

४९

आवाहयच्च राजेन्द्र ! तोण्डमान् युद्धदुर्मदः ।

अक्षौहिणीद्वयं तेन सैन्यं सम्पादितं नृप ! ॥

५०

तावद्राजकुमारेण मिलितं सैन्यमक्षयम् ।

नारायणपुरप्रान्ते दक्षिणे रणमेदिनी ॥

५१

साह्याशया श्रीनिवासं प्रति तोण्डमान्वसुदानागमनम्

कृत्वा साह्याशया राजन् ! तोण्डमानराजनन्दनौ ।

सम्प्राप्तौ वासुदेवस्य चरणौ शरणं गतौ ॥

५२

तावागतौ राजकुमारराजौ

दृष्ट्वाऽतिवेगेन स चालिलिङ्ग ।

सम्भाष्य दत्त्वापि च रत्नपीठं

प्रीत्याऽतिदृष्टो वचनं बभाषे ॥

५३

श्रीनिवासः—

‘ किमर्थमागमस्तात ! तन्ममाचक्ष्व भूमिप ! ’ ।

श्रीनिवासवचः श्रुत्वा स्यालकस्तमभाषत ॥

५४

स्यालकः—

‘ युद्धं प्रसक्तं गोविन्द ! कनिष्ठजनकेन मे ।

राज्यार्थं मम साहाय्यं कुरु वारिजलोचन ! ॥

५५

बालोऽस्मि पितृहीनोऽहं असहायोऽस्मि देवराट् ! ’ ।

स्यालकस्य वचः श्रुत्वा राजा तं वाक्यमब्रवीत् ॥

५६

राजा—

श्रीनिवासारविन्दाक्ष ! कुरु कार्यं पुरः स्थितः ’ ।

श्रीनिवासः—

‘ एकोऽहं कस्य साहाय्यं करिष्ये नृपसत्तम ! ’ ॥

५७

तमेवमुक्त्वा भगवान् अन्तर्भवनमभ्यगात् ।

पद्मावत्युक्त्या वसुदानसाह्यकरणाय श्रीनिवासागमनम्

पद्मावतीं विशालार्क्षीं पद्मनाभोऽभ्यभाषत ।

श्रीनिवासः—

‘ कल्याणि ! कार्यमापन्नं महत्कष्टतरं मम ॥

५८

तव भ्राता वरारोहे ! कनिष्ठजनकस्तव ।

राज्यार्थं कलहं कृत्वा मम साहाय्यकङ्क्षिणौ ॥

५९

छिन्धि सन्देहमधुना कस्य साह्यं विधीयताम् ।

नियोजयस्व मां देवि ! युक्तमालोच्य विस्तरात् ’ ॥

६०

पद्मावती—

‘ धर्माधर्मौ मनुष्याणां सर्वदा संस्थितौ हरे ! ।

धर्ममेव प्रशंसन्ति सर्वदा ब्रह्मवादिनः ॥

६१

|                                               |    |
|-----------------------------------------------|----|
| धर्म एव त्वया क'र्यो धर्माधारो भवानिह ।       |    |
| बालकः पितृहीनश्च मातृहीनोऽधनः कृशः ॥          | ६२ |
| तस्यापि रक्षणं पुण्यं पुराणपुरुषोत्तम ! ।     |    |
| स राजा बहुवित्ताढ्यो राज्यकाङ्क्षी पितुर्मम ॥ | ६३ |
| स एव सर्वधर्मज्ञः तोण्डमान् नृपसत्तमः ।       |    |
| सर्वधर्मस्य वै तत्त्वं आलोचयितुमर्हति ' ॥     | ६४ |
| पद्मावतीवचः श्रुत्वा स्याल स्यैव साह्यकृत् ।  |    |
| तोण्डमान् नृपतेर्दिव्ये शङ्खचक्रे ददौ हरिः ॥  | ६५ |
| उच्चैःश्रवं समञ्चाश्वं समारुह्य खगध्वजः ।     |    |
| जगाम युद्धकुशलः स्यालकेनाथ सङ्गतः ॥           | ६६ |

श्रीनिवास तोण्डमान्वसुदानयुद्धप्रकारः

|                                              |    |
|----------------------------------------------|----|
| चै=शुक्लतयोदश्यां युद्धं परमदारुणम् ।        |    |
| कुरूणां पाण्डवानाञ्च यथा युद्धं तथाऽभवत् ॥   | ६७ |
| रणस्तम्भे महाघोरे हते पशुगणे ततः ।           |    |
| शूराणां रणधीराणां सम्मर्दस्तु बभौ तदा ॥      | ६८ |
| सिंहनादः शङ्खनादः तथा दुन्दुभिनिःस्वनः ।     |    |
| शस्त्राणामस्त्रमुख्यानां गजानाञ्च महास्वनः ॥ | ६९ |
| हयानां वृषभाणाञ्च रथानाञ्च परस्परम् ।        |    |
| पद्मगृध्रव्यूहकारी तयोर्मध्ये जगत्पतिः ॥     | ७० |
| रराज भगवान् साक्षात् रणमण्डलमभ्यगात् ।       |    |
| विष्वक्सेनस्तोण्डमानं दशभिः साधकैर्नृप ! ॥   | ७१ |
| ताडयामास राजेन्द्रं अर्धचन्द्रैरजिह्वगैः ।   |    |
| श्रीनिवासस्तोण्डमानं राजपुत्रोऽतिबालकः ॥     | ७२ |

शराणां पञ्चसाहस्रया श्रीनिवासञ्च वक्षसि ।  
 ताडयामास वेगेन सर्वान् विसापयन् जनान् ॥ ७३  
 तोण्डमानोऽपि राजर्षिः विष्वक्सेनञ्च माधवम् ।  
 वासुदेवो राजपुत्रं बाणैर्दशभिरेव च ॥ ७४  
 जघान तरसा बालं तदद्भुतमिवाभवत् ।  
 चतुर्भिश्चतुरो वाहान् बाणैर्नैकेन सारथिम् ।  
 छत्रमेकेन राजेन्द्र ! रथं पञ्चेषुभिस्तथा ॥ ७५  
 रथादवप्लुत्य महानुभावः स  
 राजपुत्रस्त्रिदलञ्च चक्रम् ।  
 चिक्षेप कृष्णे च हयोत्तमे च  
 वक्षःस्थले वासववज्रकल्पम् ॥ ७६

रणरङ्गे मूर्च्छितं श्रीनिवासं दृष्ट्वा पद्मावत्यनुशोचनम्  
 तेनातिविद्धो निपपात भूमौ  
 चक्रेण चक्राङ्कितबाहुदण्डः ।  
 शेषाचलेशो रणरङ्गगामी  
 मनुष्यभावेन विडम्बयञ्जनान् ॥ ७७  
 मूर्छामुपागम्य हयोत्तमाद्धरिः  
 यथा मनुष्यो रणरङ्गमध्यतः ।  
 तथा ह्यसौ देवगणस्य मध्ये  
 सदिस्मयोत्कुलविलोचनस्य ॥ ७८  
 तदा प्राकारमारूढा राजपुत्री हरिप्रिया ।  
 अगस्त्यमब्रवीद्राजन् ! चक्रपाणेर्निपातनम् ॥ ७९  
 पद्मावती- 'अगस्त्य ! पश्य गोविन्दं पतितं रणमण्डले ।  
 अवस्था किमियं प्राप्ता रणे कृष्णेन दृश्यताम् ॥ ८०

- मूर्छां गतो वा किमयं मनो मे भ्रमते मुने ! ।  
 किमत्र कार्यं योगीन्द्र ! तन्ममाचक्ष्व कुम्भज ! ॥ ८१
- पद्मावतीवचः श्रुत्वा पद्मनाभश्च संस्मरन् ।  
 उवाच वचनं श्लाघ्यं राजन् ! कालोचितं मुनिः ॥ ८२
- स्त्यः- 'देशकालावतिक्रम्य यः कर्म कुरुते नरः ।  
 न स गच्छेत्कर्मफलं न सुखं विन्दते नरः ॥ ८३
- सर्वे स्वकार्ये निपुणाः परकार्ये न कश्चन ।  
 नालोकयति को वापि त्वत्पतिं पतितं रणे ॥ ८४
- क्षत्रियाणां शरीराणि रणरङ्गगतानि च ।  
 विकसत्सङ्गरोत्माहकैतुकान्युत्तरोत्तरम् ॥ ८५
- जीवन्ति कुसुमायन्ते सजीवानि सतां प्रिये ! ।  
 निर्जीवानि तु तान्येव वीक्षते नैव कश्चन ॥ ८६
- आजीवमेव शूरेभ्यः कार्यं गृह्येत राजभिः ।  
 तस्मात्त्वद्बलभदशां न कोऽप्यत्रानुशोचति ॥ ८७
- तस्मात्त्वमस्य भद्रेच्छुः निवर्तय पतिं रणात् ।  
 स्त्रीणान्तु परमो धर्मः पतिभक्तिः पतिप्रिये ! ॥ ८८
- भद्रं ते आतुरेव स्यात् कनिष्ठपितुरेव वा ।  
 एवं मत्वा महाभागे ! कुरु त्वं त्वत्पतेर्हितम् ॥ ८९
- मनसो मम कल्याणि ! सन्धियत्नः प्रशस्यते ।  
 तावुभौ राज्यकर्तारौ पितापुत्रौ न संशयः ' ॥ ९०
- इत्युक्त्वा मुनिना तेन राजपुत्री समुत्थिता ।  
 प्राकारान्मुनिनासार्धं सङ्ग्रामधरणीं ययौ ॥ ९१
- आन्दोलिकां महाराज ! हेमदण्डविभूषिताम् ।  
 आरुह्य राजतनया श्रीनिवासपरायणा ॥ ९२



|                                                |    |
|------------------------------------------------|----|
| गरुडध्वजमालोक्य पतितं पृथिवीतले ।              |    |
| रणाग्रे स्वपतिं कृष्णं श्रीनिवासं सुरेश्वरम् ॥ | ९३ |
| सखङ्गं वर्मसहितं समुत्थाप्य रणाङ्गणे ।         |    |
| सशीतलोदकमोदैः व्यजनैः साध्वमार्जयत् ॥          | ९४ |

कुपितं श्रीनिवासं प्रत्यगस्त्यकृपापद्मावत्याशयज्ञापनम्

पद्मावत्यब्रवीच्चापि शोचन्ती तं पतिव्रता ।

पद्मावती—

|                                                        |    |
|--------------------------------------------------------|----|
| ‘उत्तिष्ठ रणभूम्यःस्त्वं त्यक्त्वा मूर्छां खगध्वज !’ ॥ | ९५ |
| इति विज्ञापितो देव्या पद्मावत्या तदा नृप ! ।           |    |
| मुहूर्तमात्रं गोविन्दो नरलोकं विडम्बयन् ॥              | ९६ |
| मूर्छां गत इव स्थित्वा प्रबुद्ध इव चोत्थितः ।          |    |
| उत्थाय रणभूम्यां सः पश्यन् दश दिशो हरिः ॥              | ९७ |
| ददर्श स्वप्रियां राजन् ! स्थितां पद्मावतीं विभुः ।     |    |
| भ्रुकुटीयुतनेत्रन्तु गर्हयन् वाक्यमब्रवीत् ॥           | ९८ |

श्रीनिवासः—

|                                                 |     |
|-------------------------------------------------|-----|
| ‘अस्मिन् रणाजिरे घोरे वनितानां प्रयोजनम् ।      |     |
| किमस्ति ? मुनिशार्दूल ! द्रुतमेषाऽद्य गच्छतु’ ॥ | ९९  |
| इत्थमुक्तो भगवता पद्मावत्या सहाऽगतः ।           |     |
| अगस्त्यः श्रीनिवासं तं प्रत्यभाषत तापसः ॥       | १०० |

अगस्त्यः—

|                                               |     |
|-----------------------------------------------|-----|
| ‘सन्धिरत्र प्रकर्तव्यः श्रीनिवास ! सतां गते । |     |
| उत्तिष्ठ स्यालकं बालं समानय नृपेत्तमम् ॥      | १०१ |
| तोण्डमानं महाराजं तत्सुतं तं महाबलम् ।        |     |
| श्रीनिवासाभिधानञ्च तव रोषाकरं हरे ! ॥         | १०२ |

|                                                  |     |
|--------------------------------------------------|-----|
| समाधानं कर्तुकामा सम्प्राप्तैषा रणाङ्गणे ।       |     |
| शोचन्ती तव दुःखेन भ्रातुश्च मरणं प्रति ' ॥       | १०३ |
| अगस्त्यवचनं श्रुत्वा किञ्चित् क्रोधसमन्वितः ।    |     |
| भर्त्सयन् पद्मनयनां सङ्ग्रामस्थलमागताम् ॥        | १०४ |
| ' अयुक्तं योषितां धीमन् ! सङ्ग्रामागमनं मुने ! । |     |
| अथाहं तोण्डमानस्य शिरः कायाद्वराम्यहम् ॥         | १०५ |
| तत्सुतं तं महाभागं श्रीनिवासं महाबलम् ।          |     |
| हत्वा राज्यं प्रदास्यामि विष्वक्सेनाय धीमते ' ॥  | १०६ |
| वासुदेववचः श्रुत्वा साष्टाङ्गं प्रणिपत्य सा ।    |     |
| कृताञ्जलिपुटा भूत्वा देवं वाक्यमभाषत ॥           | १०७ |

पद्मावतीप्रार्थनया श्रीनिवासकृततोण्डमानवसुदानसन्धिक्रमः

श्रीपद्मावती—

|                                                        |     |
|--------------------------------------------------------|-----|
| ' स्वामिन् ! नाथारविन्दाक्ष ! श्रीनिवास ! कृपानिधे ! । |     |
| दयां कुरु दयासिन्धो भक्तानामभयं कुरु ॥                 | १०८ |
| किमनेन जगन्नाथ ! लोकनाशनकारिणा ।                       |     |
| उभौ राज्यस्य कर्तारौ भवतां राजसत्तमौ ॥                 | १०९ |
| विभज्य राज्यं सर्वञ्च कोशं देहि रमापते ! ।             |     |
| स्वस्त्यस्तु सर्वलोकेभ्यः पित्रे चापि कनीयसे ॥         | ११० |
| प्रसादात्तव गोविन्द ! निवर्त्तस्व रणाङ्गणात् ' ।       |     |
| इति प्रियावचः श्रुत्वा श्रीनिवास उवाच ताम् ॥           | १११ |

श्रीनिवासः—' क्षत्त्रधर्मं न जानासि त्वं गच्छाद्य रणाङ्गणात् ।

|                                                    |     |
|----------------------------------------------------|-----|
| अथाहं तोण्डमानस्य सपुत्रस्य रणे शिरः ॥             | ११२ |
| पातयिष्ये महासङ्ग्रहे पश्यतां सर्वदेहिनाम् ।       |     |
| स्याल्लकार्थं म्रिये चापि नात्र कार्या विचारणा ' ॥ | ११३ |

इत्युक्ता सा कम्पमाना मुनिमाह कृपानिधिम् ।

पद्मावती—

‘निवर्तय रणात्त्वं वा वेङ्कटेशं मुनीश्वर !’ ॥ ११४

इति विज्ञापितो देव्या लोपामुद्रापतिस्तदा ।

मुनिः प्रोवाच राजेन्द्र ! श्रीनिवासं रणप्रियम् ॥ ११५

सान्त्वयित्वा श्रीनिवासं विष्वक्सेनं महीपतिम् ।

विभक्तं कुरु गोविन्द ! राज्यं कोशं तयोरिति ’ ॥ ११६

अगस्त्यवचनं श्रुत्वा तोण्डमानं नृपात्मजम् ।

समाहूयाऽहं वचनं सन्धिकारो जनार्दनः ॥ ११७

‘किं ते मनोगतं राजन् ! इत्युक्तो वाक्यमब्रवीत् ।

तोण्डमानः—

‘त्वमेव गतिरस्माकं त्वय्येव रमते मनः ’ ॥ ११८

तच्छ्रुत्वा तं समाहूय स्थालकं वाक्यमब्रवीत् ।

श्रीभगवान्—

‘भगिनी तव कल्याणी सन्धिं श्यालकं वाञ्छति ॥ ११९

हृद्गतं तव यद्ब्रूहि सत्यं तत्पृथिवीपते ’ ।

वासुदेववचः श्रुत्वा विष्वक्सेनोऽभ्यभाषत ॥ १२०

राजपुत्रः—

‘शासने तव गोविन्द ! स्थितोऽहं सर्वदा हरे ! ।

यथैवेच्छा तव हरे ! तथैव कुरु केशव ! ’ ॥ १२१

इति विज्ञापितस्ताभ्यां उभाभ्यां वेङ्कटेश्वरः ।

सन्धिं चकार राजेन्द्र ! श्रीनिवासस्तयोस्तदा ॥ १२२

तदा राज्यं विभज्याभ हस्त्यश्वरथसंयुतम् ।

धनं कोशं तथा ग्रामान् दुर्गाणि नगराणि च ॥ १२३

श्रीभविष्योत्तरपुराणे त्रयोदशोऽध्यायः ४२७

विविच्य सर्वराज्यञ्च वल्लमास्तीर्य देवराट् ।  
ययाचे षोडशं भागं राजानं राजनन्दनम् ॥ १२३  
' भवद्विस्तु रणं कृत्वा वृथा मरणमिच्छतः ।  
दातव्यो राज्यभागस्तु मम वा दुहितुस्तु वा ' ॥ १२५  
इत्येवं श्रीनिवासेन पृष्टौ राजनृपात्मजौ ।  
ददतुस्तौ महाराज ! ग्रामन् द्वात्रिंशत् हरेः ॥ १२६  
तोण्डमनं प्रतिष्ठाप्य तोण्डराज्ये तदा हरिः ।  
विष्वक्सेनं प्रतिष्ठाप्य नारायणपुरे नृपः ॥ १२७  
तद्गृहे भोजनं कृत्वा स्यालङ्कस्य गृहे तथा ।  
भुक्त्वा स्वयं भोजयित्वा पद्मावत्यनुगो ययौ ॥ १२८  
अगस्त्यनिलयं राजन् ! श्रीनिवासः सतां गतिः ।  
मुमुदे रमया सार्धं भगवान् शुभदर्शनः ॥ १२९  
य इदं पुण्यमाख्यानं शृणुयात् श्रावयेच्च यः ।  
श्रीनिवासप्रसादात् सः सर्वमङ्गलवान् भवेत् ॥ १३०

इति श्रीभविष्योत्तरपुराणे श्रीवेङ्कटाचलमाहात्म्ये तोण्डमानवसुदान-  
युद्धसन्धिप्रशंसनं नाम द्वादशोऽध्यायः ।

अथ त्रयोदशोऽध्यायः

तोण्डमानकृतदिव्यस्वरूपज्ञापनपूर्वकश्रीनिवासस्तुतिः

जनकः—

ततः किमकरोत् कृष्णः शतानन्द ! नृपश्च वा ।  
तन्ममाचक्ष्व योगीन्द्र ! राजस्तच्चरितं महत् ॥ १  
शतानन्दः— कदाचिद्वेङ्कटेशस्य दर्शनार्थं नराधिपः ।  
एक एवाधिगम्याथ ननाम चरणौ हरेः ॥ २

तं दृष्ट्वा राजशार्दूलं आलिङ्ग्याऽहं वचो हरिः ।

श्रीनिवासः—

किमागमनकार्यं ते तन्ममाचक्ष्व भूपते ! ॥ ३

स देववचनं श्रुत्वा वासुदेवमभाषत ।

राजा—

‘दर्शनात्तव गोविन्द ! नाधिकं वर्त्तते हरे ! ॥ ४

त्वां वदन्ति सुराभ्यक्षं वेदवेद्यं पुराननम् ।

मुनयो मनुजश्रेष्ठाः तच्छ्रुत्वाऽहमिहागतः ॥ ५

स्वामिन् ! अच्युत ! गोविन्द ! पुराणपुरुषोत्तम ! ।

अप्राकृतशरीरोऽसि लीलामानुषविग्रहः ॥ ६

त्वामेव सृष्टिकरणे पालने हरणे हरे ! ।

कारणं प्रकृतैर्योनिं वदन्ति च मनीषिणः ॥ ७

जगदेकार्णवं कृत्वा भवानेकत्वमाप्य च ।

जीवकोटिधनं देव ! जठरे परिपूरयन् ॥ ८

क्रोडते रमया सार्धं रमणीयाङ्गविश्रमः ।

सहस्रशीर्षा पुरुषः सहस्राक्षः सहस्रपात् ॥ ९

त्वन्मुखाद्विप्रनिचयो बाहुभ्यां क्षत्त्रमण्डलम् ।

ऊरुभ्यामभवन् वैश्याः पद्भ्यां शूद्राः प्रकीर्तिताः ॥ १०

प्रभुस्त्वं सर्वलोकानां देवानामपि योगिनाम् ।

अन्तःसृष्टिकरस्त्वं हि बहिः सृष्टिकरो भवान् ॥ ११

नमः श्रीवेङ्कटेशाय नमो ब्रह्मोदराय च ।

नमो नाथाय कान्ताय रमायाः पुण्यमूर्तये ॥ १२

नमः शांताय कृष्णाय नमस्तेऽद्भुतकर्मणे ।

अप्राकृतशरीराय श्रीनिवासाय ते नमः ॥ १३

अनन्तमूर्तये नित्यं अनन्तशिरसे नमः ।  
 अनन्तबाहवे श्रीमन् ! अनन्ताय नमो नमः ॥ १४  
 सरीसृपगिरीशाय परब्रह्मन् ! नमो नमः ' ।  
 इति स्तुत्वा श्रीनिवासं कमनीयकलेवरम् ॥ १५  
 विरराम महाराज ! राजेन्द्रो रणकोविदः ।  
 स्तोत्रेणानेन सुप्रीतः तोण्डमानकृतेन च ॥ १६  
 सन्तुष्टः प्राह गोविन्दः श्रोमन्तं राजसत्तमम् ।

श्रीनिवासः—

राजन् ! अलमलं स्त्रोलं कृतं परमपावनम् ॥ १७  
 अनेन स्तवराजेन मामर्चन्ति च ये जनाः ।  
 तेषां तु मम सालोक्यं भविष्यति न संशयः ॥ १८  
 आकाशराजो धर्मात्मा प्राप मुक्तिपदं नृप ! ।  
 तेन राज्ञा प्रसिद्धोऽहं भूलोके भूमिपालक ! ॥ १९  
 कृत्वा विवाहविभवं दृष्ट्वा मामागतं गृहम् ।  
 सन्तोषमतुलं लेभे राजा परमधार्मिकः ॥ २०  
 दैवमेव परं मन्ये मम भाग्यफलोदयम् ।  
 कृतं कर्म सुखं दुःखं अनुभोक्तव्यमञ्जसा ॥ २१  
 का गतिः पुरतो राजन् ! विना राज्ञा महात्मना ' ।  
 श्रीधरस्य वचः श्रुत्वा तोण्डमानाह माधवम् ॥ २२

तोण्डमानः—

' प्रारब्धकर्मणः पुंसः कथं सौख्यं भवेद्धरे ! ।  
 किमर्थं रोदिषि भृशं हतं बन्धुं स्मरन् हरे ! ॥ २३  
 मा शोकं कुरु गोविन्द ! राजानं स्वर्गं प्रति ।  
 पश्य मां पुण्डरीकाक्ष ! विष्वक्सेनञ्च बालकम् ' ॥ २४

सान्वितस्तेन राज्ञेत्थं श्रोनिवासः सतां गतिः ।

प्राह वाणीं जगन्नाथः तोण्डमानं प्रजापतिम् ॥ २५

तोण्डमानं प्रति दिव्यालयकरणाय श्रीनिवासचोदना

श्रीनिवासः—

‘कुटुम्बं स्थापितं तेन राज्ञा भ्रात्रा गरीयसा ।

नास्ति मे भवनं तात ! वासार्थं दुहितुस्तव ॥ २६

विश्वन्मृपस्थ जामाता वर्तते परमन्दिरे ।

एषाऽकीर्तिर्ममानन्तदुःखदा दुःखनाशन ! ॥ २७

पारतन्त्र्यं महत्कष्टं भनुष्याणान्तु का कथा ।

तस्मान्मे भवनं कार्यं त्वया राजकुलोद्भव ! ॥ २८

त्वां विना राजशार्दूल ! कीर्तिं स्थापयितुं स्थिराम् ।

कः समर्थो धरापृष्ठे नाके नागालयेऽपि वा ’ ॥ २९

वदत्येवं वासुदेवे ‘तथाऽस्ति’ त्यवदन्मृपः ।

सुमुहूर्ते सुलभे च सुनक्षत्रे शुभे तिथौ ॥ ३०

भोगिराजगिरिं राजन् ! आरुरोह स्वगध्वजः ।

सहितः कमलदेव्या राजयुक्तः स देवराट् ॥ ३१

निवेशं दर्शयामास वराहानुमतेन च ।

स्वामिपुष्करिणीतीरे दक्षिणे पक्षिवाहनः ॥ ३२

अत्रैव कार्यं राजेन्द्र ! चैत्यं पूर्वमुखं शुभम् ।

गोपुरद्वयसंयुक्तं प्राकारलयमव्ययम् ॥ ३३

सप्तद्वारवरोपेतं देहलीतोरणान्वितम् ।

ध्वजस्तम्भवरोपेतं सर्वलक्षणसंयुतम् ॥ ३४

आस्थानमण्डपं दिव्यं अद्भुतं यागमण्डपम् ।

गोशालं धान्यभवनं ततो मालाकरं गृहम् ॥ ३५

|                                                |    |
|------------------------------------------------|----|
| वस्त्रगोहं तैलशालां घृतार्थं भवनं पृथक् ।      |    |
| भक्ष्यशालां विशालाञ्च भूषणानां गृहं तथा ॥      | ३६ |
| कर्पूरगन्धमार्जालतैलकस्तूरिकागृहम् ।           |    |
| कल्पयाऽशु च राजेन्द्र ! गजाश्वभवनं पृथक् ॥     | ३७ |
| ताम्रपत्रैः सुसम्बद्धं स्वर्णालङ्कारमण्डितम् । |    |
| श्रीतीर्थमन्नशालाग्रे भूतीर्थं भूमिपालक ! ॥    | ३८ |
| त्वया विनिर्मितं पूर्वं तोण्डमान महीपते ! ।    |    |
| तदद्य कुरु शोभादयं शिलाबन्धनपूर्वकम् ॥         | ३९ |
| इत्युक्तो वासुदेवेन राजा वचनमब्रवीत् ।         |    |

भगवत्कथिततोण्डमाननृपपूर्वोदन्तः

तोण्डमानः—

|                                                      |    |
|------------------------------------------------------|----|
| ‘कथं पूर्वं मया कूपः कृतस्ते केन जन्मना ॥            | ४० |
| कोऽहं पूर्वञ्च का जातिः तन्ममाचक्ष्व विस्तरात् ’ ।   |    |
| राज्ञेत्युक्तोऽब्रवीद्राजन् ! श्रीनिवासः सतां गतिः ॥ | ४१ |

श्रीनिवासः— “पुरा वैखानसो नाम ऋषिरत्यन्तशुद्धधीः ।

|                                                  |    |
|--------------------------------------------------|----|
| भाविकृष्णावतारस्य कथां श्रुत्वा पुरातनीम् ॥      | ४२ |
| कालानां कर्मणाञ्चैव शरीराणाञ्च न स्थितिः !       |    |
| जनानामिति निश्चित्य तपस्तप्तुं प्रचक्रमे ॥       | ४३ |
| द्राविडे चोलदेशे तु प्रकृष्टे कुशविस्तृते ।      |    |
| कृष्णरूपं प्रपश्यामि निराहरो जितेन्द्रियः ॥      | ४४ |
| तपसा दुष्करेणेति सुदृढं कृतनिश्चयः ।             |    |
| तपसा तप्यमानस्य तस्य वै भक्तवत्सलः ॥             | ४५ |
| प्रादुर्बभूव भगवान् पुरा गोपालवेषभाक् ।          |    |
| प्रादुर्भूतं हरिं दृष्ट्वा तुष्टाव स मुनिस्तदा ॥ | ४६ |



श्रीवैखानसः—

‘पूजां करोमि पुरुषोत्तम ! पुण्यमूर्ते !

गोपाल ! देव ! करुणाकर ! देवदेव ! ’ ।

इत्थं समीरित उवाच मुनीश्वरं तं

तस्योचितं वचनमेष महानुभावः ॥

४७

श्रीकृष्णः—

‘त्वया ध्येयः श्रीनिवासो नाहं ध्येयो मुनीश्वर ! ।

गच्छ शेषगिरिं तत्र वल्मीके वर्तते शुभा ॥

४८

प्रतिमा श्रीनिवासस्य तत्पूजां कुरु सन्ततम् ।

सङ्गमिष्यति ते मार्गे शूद्रः श्रीरङ्गदासकः ॥

४९

पूजकस्य भवेच्छूद्रः सेवकस्ते महामुने ! ’ ।

एवमुक्तोऽथ हरिणा सम्प्राप्तो वेङ्कटाचलम् ॥

५०

सङ्गमस्तु बभूवास्य मुनेः शूद्रेण वर्त्मनि ।

ततस्तु तेन सहितो गत्वा श्रीवेङ्कटाचलम् ॥

५१

वल्मीकस्थं हरिं दृष्ट्वा पूजयामास वै मुनिः ।

पुष्पाण्याहारयामास रङ्गदासो महायशः ॥

५२

अकस्माद्दैवयोगेन गन्धर्वः कुण्डलह्वयः ।

स्नानार्थमगच्छीघ्रं स्वाभिः स्त्रीभिर्जलशयम् ॥

५३

वसन्ते विजने तत्र स्वामिपुष्करिणीजले ।

जलक्रीडापरास्तत्र दृष्ट्वा ता रङ्गदासकः ॥

५४

मुदोद्विक्तमना भूत्वा रेतोऽत्याक्षीद्धरातले ।

पुनः स्नात्वा शुचिर्भूत्वा पश्चात्तापेन निन्दितः ॥

५५

बद्धं मालाकुलं सर्वं परित्यज्य पुनस्तदा ।

पुनराहृत्य पुष्पाणि शीघ्रमादाय पादजः ॥

५६

देवागारं समासाद्य स्थितवानग्रतो हरेः ।

रङ्गदासं मुनिर्दृष्ट्वाऽगर्हयद्रजसा मुहुः ॥

५७

पूजाकालो ह्यतिक्रान्तः चक्रपाणेर्महात्मनः ।

किमर्थं कृतवान् बाल ! त्रिलम्बं शूद्रनन्दन ! ॥

५८

निन्दित्वा मुनिशार्दूले शूद्रं पूजाविलोपिनम् ।

तूष्णीं स्थिते तु विप्रेन्द्रे स्थिते तूष्णीञ्च पादजे ॥

५९

शङ्खचक्रधरः शूद्रं उवाच परया गिरा ।

श्रीनिवासः—‘मा भैषीः पुत्र ! भद्रं ते रङ्गदास ! महामते ! ॥

६०

मायया मे हितं विश्वं ससुरासुरमानुषम् ।

तत्रापि तव बुद्धिस्तु पश्चात्तापेन योजिता ॥

६१

तस्मात्त्वमशुभः शूद्र ! सन्त्यजाऽतः कलेबरम् ।

स्वामिपुष्कुरिणीतीरे सर्वपापनिवारणे ॥

६२

मरणात्पुण्यदेशेऽस्मिन् शुद्धो जन्मान्तरे पुनः ।

सुधर्मतनयो भूत्वा तोण्डदेशाधिपो भव ॥

६३

‘तोण्डमानिति ’ विख्यातो लोके कीर्तिं गमिष्यसि ।

शतस्त्रीवल्लभो भूत्वा मम भक्तश्च केवलम् ॥

६४

ततस्त्वं सार्वभौमः सन् राज्यभोगमुपैष्यसि ।

कन्यादानप्रसङ्गश्च भविष्यति न संशयः ॥

६५

तस्माद्देहं त्यजात्रैव निराहारोऽतिनिर्मलः ।

सुधर्मराजतनयो राजाऽऽकाशानुजो भव ’ ॥

६६

इत्युक्तो वासुदेवेन तनुं तत्रैव सोऽत्यजत् ।

स त्वमद्याकाशराजानुजोऽभूर्धार्मिको नृपः ॥

६७

तदा त्वया कृतस्त्वेषः कूप आरामकारणात् ।

इति ते कथितं पूर्वजन्मकर्मसमुद्भवम् ” ॥

६८

## तोण्डमान्नुपप्रार्थनया भगवत्कृतनवीनमन्दिरप्रवेशः

|                                                                  |     |
|------------------------------------------------------------------|-----|
| गोविन्दवचनं श्रुत्वा तोण्डमान् राजसत्तमः ।                       |     |
| कूपं संशोधयामास स्वकृतं पूर्वजन्मनि ॥                            | ६०. |
| विमानं कारयामास रत्नचित्रं महोन्नतम् ।                           |     |
| चतुर्भूर्तिवरोपेतं वैनतेयविभूषितम् ॥                             | ७०  |
| कलशेन समोपेतं सौवर्णेनाद्भुतेन वै ।                              |     |
| आगतानां जनानाञ्च समारोह्यारोहयोः ॥                               | ७१  |
| मार्गं योजनविस्तीर्णं ससोपानं चकार ह ।                           |     |
| मध्येमध्ये मण्डपानि प्रपाकूपांश्चकार च ॥                         | ७२  |
| श्रीनिवासं समागम्य तोण्डमानब्रवीत्ततः ।                          |     |
| राजा— 'त्वया नियमितं देव ! सर्वं सम्पूर्णतां गतम् ॥              | ७३  |
| आगच्छाद्य जगन्नाथ ! चैत्यं तव जनार्दन ! ' ।                      |     |
| इति राजवचः श्रुत्वा भगवानाह भूपतिम् ॥                            | ७४  |
| 'अवश्यमनुगच्छामि तव भक्त्या प्रतोषितः' ।                         |     |
| इत्युक्त्वा प्रस्थितं देवं देवैश्चेन्द्रपुरोगमैः ॥               | ७५  |
| वैखानसऋषिभ्यः ब्राह्मणैः ब्रह्मविद्भिः ।                         |     |
| ऋक्सामगायकैश्चैव मन्त्रैश्च विधिपूर्वकम् ॥                       | ७६  |
| वादित्रैर्वाद्यमानैश्च घोषयद्भिर्दिशो दश ।                       |     |
| देवैर्ब्रह्मपुरोगैश्च स्तुवद्भिः स्तुतिभिर्हरिम् ॥               | ७७  |
| प्रवेशयामास वरं सुमन्दिरं श्रीश्रीनिवासं पुरुषं पुराणम् ।        |     |
| पद्मावतीञ्चापि मुदा महीपतिः समस्तलोकैर्मुनिभिर्महोत्सवैः ॥ ७८    |     |
| पुष्पाप्यवर्षश्च सुरासुराद्याः सयक्षगन्धर्वनरोरगाश्च ।           |     |
| देवस्य मूर्ध्यांशु विमानवर्ये तं पूजयन्तस्त्वृषयश्च दर्शयन् ॥ ७९ |     |

|                                               |    |
|-----------------------------------------------|----|
| तत आनन्दनिलये तोण्डमान्नृपनिर्मिते ।          |    |
| विमानाग्रे श्रीनिवासो रराज भगवान् हरिः ॥      | ८० |
| आनन्दजनकत्वात् आनन्दनिलयं विदुः ।             |    |
| वरपद्मासने सुस्थां विधाय कमलालयाम् ॥          | ८१ |
| पद्मावतीं विशालक्षीं भगवानात्मवक्षसि ।        |    |
| अरिशङ्खविहीनोऽसौ कटिन्यस्तकरोत्तमः ॥          | ८२ |
| दर्शयन् पाणिनैकेन दक्षिणेन वृषाकपिः ।         |    |
| पदपद्मं सुराराध्यं गतिञ्च परमां नृणाम् ॥      | ८३ |
| कटिन्यस्तकरेणापि निजपादाब्जगामिनाम् ।         |    |
| नृणां भवपयोराशिं कटिद्वं प्रदर्शयन् ॥         | ८४ |
| विराजते वेङ्कटेशः सम्प्रत्यपि रमापतिः ।       |    |
| इति ते कथितं रात्रौ माहात्म्यं वेङ्कटेशितुः । |    |
| पवित्रं परमं पुण्यं मङ्गलानाञ्च मङ्गलम् ॥     | ८५ |

इति श्रीभविष्योत्तरपुराणे श्रीवेङ्कटाचलमाहात्म्ये श्रीभगवत्कृत-  
तोण्डमान्नृपनिर्मितनवीनमन्दिरप्रवेशादिवर्णनं नाम  
त्रयोदशोऽध्यायः ।

अथ चतुर्दशोऽध्यायः ।

ब्रह्मकारितदीपारोपणं भगवदुत्सवप्रशंसा

शतानन्दः—

|                                                |   |
|------------------------------------------------|---|
| सर्वाभ्युदयकामोऽथ भूतानां हिनकाम्यया ।         |   |
| तदा वै भगवान् ब्रह्मा दीपद्वयमकल्पयत् ॥        | १ |
| प्रार्थयामास गोविन्दं वामेकमनामयम् ।           |   |
| ‘यावत्कलियुगं तिष्ठेत् तावद्दीपोऽभिवर्धताम्’ ॥ | २ |

- ‘यदा विमानपतनं यदा दीपविनाशनम् ।  
तदाऽवतारः सम्पूर्ण इति मे निश्चितोऽवधिः ’ ॥ ३
- इति तस्मै वरं दत्त्वा ब्रह्माणमवदद्धरिः ।  
श्रीनिवासः—‘श्रूयतां वचनं तात ! भुजमुद्धृत्य चोच्यते ॥ ४  
उत्सवं कुरु मे पुण्यं ब्रह्मन् ! लोकपितामह ! ।  
ध्वजारोहणमारभ्य रथान्तश्च सवाहनम् ॥ ५  
नैवेद्यं बहुचित्तञ्च ब्राह्मणैर्वेदपारगैः ।  
कर्त्तव्यं मम कल्याणं त्रिकाले भयभक्तिनः ॥ ६  
तदेतद्वचनं श्रुत्वा पितुः स च पितामहः ।  
तोण्डमानं समाहूय वचनं व्याहरत्तदा ॥ ७
- ब्रह्मा— ‘वाहनानि विचित्राणि कुरु शीघ्रं रमापतेः ।  
रथो दारुमयस्तात ! बहुचित्तविचित्रितः ॥ ८  
अतन्द्रेण महीपाल ! कर्त्तव्यो विश्वकर्मणा ।  
छत्राणि चामरे पुण्ये व्यजनं राजसत्तम ! ’ ॥ ९  
इत्युक्त्वा विश्वकर्माणं आहूय नृपतेर्वशम् ।  
विधाता विदधे सोऽपि यथा राजानुशासनम् ॥ १०  
वाहनानि रथच्छत्रचामरव्यजनानि च ।  
कृतवान् क्षणमात्रेण प्रीतये मधुघातिनः ॥ ११

महोत्सवार्थं वेङ्कटाद्रिं प्रति नानादेशीयनृपागमनम्

- उवाच वचनं देवो राजानं सपितामहम् ।  
‘सर्वदेशजनाकीर्णं उत्सवञ्चोत्तमं विदुः ॥ १२  
आनयन्व नृपान् सर्वान्नानादेशगता ’ निति ।  
शासितो वासुदेवेन भृत्यान् सम्प्रेषयन्नृपः ॥ १३

- अङ्गवङ्गकलिङ्गाद्याः पौगण्डाः काशिकास्ततः ।  
 काम्भोजाः केरलद्वीपा विराट्कुरुजाङ्गलाः ॥ १४
- बर्बराः पाण्ड्यदेशीयाःचैद्या माःस्याः ससैन्धवाः ।  
 आगनास्ते महीपालाः सकुटुम्बाः सबाहनाः ॥ १५
- केचिद्यानगताः केचित् गजस्थाः केचिदश्वगाः ।  
 केचिच्च शिविकारूढाः केचित्पद्भ्यां समाययुः ॥ १६
- छत्रैः सचामरैर्दिव्यैः मयूरशुकपिञ्छकैः ।  
 आराधनं प्रकुर्वाणा विप्राणाञ्चैव भोजनैः ॥ १७
- ब्रह्मक्षत्रियविदल्लूढाः ये चान्ये नवजातिजाः ।  
 चण्डालयवनांस्यक्त्वा सर्वे एव समागताः ॥ १८
- समागमे मार्गमध्ये सङ्कीर्णजनमण्डले ।  
 अश्रन्तः केचिदायान्ति केचिदन्नविवर्जिताः ॥ १९
- केचित् क्षीरप्रपानाश्च केचिद्धारणपारणैः ।  
 सर्वेऽभवन् हरेर्भक्ताः श्रीनिवासस्य भूमिप ! ॥ २०
- धनानि वस्त्राणि च भूषणानि कायान्सजीवानि सुखानि सर्वे ।  
 श्रीवेङ्कटेशस्य पदार्पितानि चक्रुर्जना भागवताः कलौ युगे ॥ २१
- तत्राऽहूय मुनीन् सर्वान् महीपालान् यथाक्रमम् ।  
 कन्यामासं गते भानौ द्वितीयायां जगत्पतेः ॥ २२
- ध्वजारोहणमाधाय साङ्कुरार्पणमेव च ।  
 वैखानसमुनिश्रेष्ठैः पूजा मन्त्रैः प्रकल्पिता ॥ २३
- नरयानं रत्नमयं निधाय पुरतो हरेः ।  
 वासुदेवं बभाषेऽथ ब्रह्मा लोकपितामहः ॥ २४
- ‘नरयानं समारुह्य कुरु चैत्यप्रदक्षिणम्’ ।  
 एवमुक्तः प्रत्युवाच श्रीनिवासः पितामहम् ॥ २५

## भगवदाज्ञया ब्रह्मकृतभगवन्मूर्तिचतुष्टयनिर्माणप्रकारः

श्रीनिवासः—

|                                                   |    |
|---------------------------------------------------|----|
| ‘भोः पुत्र बालभावोऽसि शासितो वेदनिर्णयः ।         |    |
| स चाद्य विम्भृतस्तात ! परीक्षा दीयतां मम’ ॥       | २६ |
| स तद्वचनमाकर्ण्य किञ्चिच्चिन्तासमाकुलः ।          |    |
| परीक्षाञ्च ददौ विष्णोः वेदानां वेदवित्तमः ॥       | २७ |
| स्खालित्यमभवत्किञ्चित् परीक्षायां विधेस्तदा ।     |    |
| ततोऽबबोधि नः सम्यक् वेधाः वेदानुशासनम् ॥          | २८ |
| निर्ममे क्षणमात्रेण श्रीनिवासात्मिकाः शुभाः ।     |    |
| मूर्त्तिश्चतस्रो मन्त्रैस्तु चतुर्वेदसमुद्भवैः ॥  | २९ |
| पृथङ्नामानि तासां वै चकार स महामतिः ।             |    |
| उत्सवः श्रीनिवासाख्या त्वाद्याऽन्या चोग्रनामिका ॥ | ३० |
| सर्वाधिकसः ॥ ख्यात्या लेखकाख्या तदाऽपरा ।         |    |
| मूलमूर्तिरमृतासां मूर्त्तीनां चतुरात्मनाम् ॥      | ३१ |
| स्वयं श्रीवेङ्कटाधीशः सर्वात्मा जगदीश्वरः ।       |    |
| देवानां करुणयामास तत्तन्मूर्त्यभिमानिनाम् ॥       | ३२ |
| असङ्कीर्णानि कार्याणि तानि तानि विधिस्ततः ।       |    |
| पञ्चानामपि देवानां तत्तन्मूर्त्यभिमानिनाम् ॥      | ३३ |
| चतुर्मुखेषु चतुरो मनस्येकं विधिस्तदा ।            |    |
| अनुदध्यौ तदा तेन सर्वकर्म महोत्सवे ॥              | ३४ |
| उत्सवे श्रीनिवासस्य यात्राकर्मणि दीक्षिनः ।       |    |
| तेन निर्वर्तयामास यात्राकर्मोत्सवं विधिः ॥        | ३५ |
| नैवेद्यं बहुधा चित्तं चक्रे ब्रह्मोत्सवे शुभे ।   |    |
| गुडौदनं तिलान्नाञ्च परमान्नं पयःशृतम् ॥           | ३६ |

मुद्गान्नं माषकान्नञ्च दध्योदनमतः परम् ।

षड्विधान्नञ्च सापूपं सपायससुशर्करम् ॥

३७

गुडापूर्णांस्तिलापूपान् मापापूपान् मनोहरान् ।

मोदकांश्च शतच्छिद्रप्रमुखान् कारयन् विधिः ॥

३८

### ब्रह्मकारितश्रीनिवासमहोत्सववैभवप्रकाशवर्णनम्

अर्पयामास देवाय श्रीनिवासाय विष्णवे ।

उत्सवं श्रीनिवासस्य विधिर्यात्रां महोत्सवे ॥

३९

काशयामास वै वेधाः ध्वजारोहणपूर्वकम् ।

सायङ्काले च पूर्वद्युः ध्वजारोहणवासरात् ॥

४०

अनन्तगरुडाद्याश्च ब्रह्माद्याश्च तथाऽमराः ।

सर्वे चान्ये महर्ष्याद्याः त्रिष्ववसेनपुरःसराः ॥

४१

वल्मीकादिभवां मृत्स्नां पवित्रां नगराद्बहिः ।

स्वानितां विधिवन्मन्त्रैः हास्तमस्तकरोपिताम् ॥

४२

सर्वमङ्गलवाद्यैश्च सहसर्वपरिच्छदैः ।

मसम्भ्रमं समानीय प्रादक्षिण्येन वीथिषु ॥

४३

ऋङ्कुरार्पणमातेनुः सहर्षपुलकङ्कुराः ।

ततोऽपरेद्युरुषसि ध्वजारोहमहोत्सवम् ॥

४४

आरभ्यावभृथान्तञ्च पुष्पयागान्तमेव च ।

उत्सवं श्रीनिवासस्य चकार विधिवद्विधिः ॥

४५

तस्मिन् महोत्सवे विष्णोः ध्वजारोहणवासरे ।

प्रथमे प्रथमं यानं मनुष्यान्दोलिकाऽभवत् ॥

४६

द्वितीयञ्च तथा रात्रौ अमवच्छेषवाहनम् ।

शेषे शयनशीलस्य शेषाचलनिवासिनः ॥

४७



|                                               |    |
|-----------------------------------------------|----|
| सदा शेषप्रियस्यास्य श्रीनिवासस्य शार्ङ्गिणः । |    |
| द्वितीयदिवसे चाद्यं भूयोऽभूच्छेषवाहनम् ॥      | ४८ |
| द्वितीयञ्च तथा रात्रौ अभवद्वसवाहनम् ।         |    |
| तृतीयदिवसे चाद्यं अभवत्सिंहवाहनम् ॥           | ४९ |
| द्वितीयञ्च तथा यानं रात्रौ मौक्तिकमण्डपम् ।   |    |
| चतुर्थदिवसे यानं आदिमं कल्पभूरुहः ॥           | ५० |
| द्वितीयमभवद्रात्रौ सर्वभूपालवाहनम् ।          |    |
| पञ्चमे दिवसे चाद्यं यानमान्दोलिकाऽभवत् ॥      | ५१ |
| हरेरमृतसन्दायिमोहिनीवेषधारिणः ।               |    |
| द्वितीयं रजनौ यानं वेदवेद्यस्य वै हरेः ॥      | ५२ |
| बभूव च स्वयं साक्षात् छन्दोमूर्तिः खगेश्वरः । |    |
| आद्यं यानं षष्ठदिने हनूमानभवद्धरेः ॥          | ५३ |
| द्वितीयं मङ्गलगिरिः सायं यानमभूद्धरेः ।       |    |
| महिषीसंयुतस्यास्य वसन्तोत्सवरागिणः ॥          | ५४ |
| तृतीयं रजनौ यानं आसीदैरावतो गजः ।             |    |
| सप्तमेऽभूद्दिने यानं आद्यं भास्करमण्डलम् ॥    | ५५ |
| द्वितीयं मङ्गलगिरिः मायमासीद्रमापतेः ।        |    |
| रमणीयतमोद्यानविहारोत्सवरागिणः ॥               | ५६ |
| कुसुमापचयव्यग्रमहिषीजनशालिनः ।                |    |
| तृतीयं रजनौ यानं अभवच्छन्द्रमण्डलम् ॥         | ५७ |
| अष्टमे दिवसे चाद्यं अभवद्वाहनं हरेः ।         |    |
| नानाविधैरलङ्कारैः मण्डितः सुमहान् रथः ॥       | ५८ |
| द्वितीयं रजनौ यानं अभूदुच्चैःश्रवा हयः ।      |    |
| नवमे दिवसे चाद्यं यानमान्दोलिकाऽभवत् ॥        | ५९ |

|                                                       |    |
|-------------------------------------------------------|----|
| द्वितीयं मङ्गलगिरिः यानमासीद्रमापतेः ।                |    |
| हारिद्रैः पिङ्गलैश्चूर्णैः अभिषिक्तस्य मङ्गलैः ॥      | ६० |
| समुद्युक्तस्यावभृथस्नानमाङ्गलिकोत्सवे ।               |    |
| स इत्थं मङ्गलैश्चूर्णैः हारिद्रैरभिषेचितः ॥           | ६१ |
| सुन्दरं मङ्गलगिरिं समारुह्य सनां गतिः ।               |    |
| चैत्यं प्रदक्षिणीकृत्य सह सर्वैर्महाजनैः ॥            | ६२ |
| जपद्विवैदिकान् मन्त्रान् सहितश्च द्विजोत्तमैः ।       |    |
| चकारावभृथस्नानं भगवानादिपूरुषः ॥                      | ६३ |
| स्वामिपुष्करिणीतीर्थे सर्वलोकैकपावने ।                |    |
| अवतारदिने तस्मिन् नक्षत्रे श्रवणे प्रगे ॥             | ६४ |
| तृतीयं मङ्गलगिरिः यानं रात्रावभूततः ।                 |    |
| ध्वजावरोहणाभिख्यः उत्सवोऽभूत्तदा हरेः ॥               | ६५ |
| ततोऽपरेद्युरभवत् पुष्पयागमहोत्सवः ।                   |    |
| देशान्तरात् आगतानां सपर्याऽसीत्ततो नृणाम् ॥           | ६६ |
| देवा जग्मुः स्वकं धाम राजानो राजसत्तम ! ।             |    |
| जग्मुः स्वनगरं दिव्यं दृष्ट्वा देवमहोत्सवम् ॥         | ६७ |
| ब्रह्मा जगाम स्वं लोकं नत्वा वेङ्कटवल्लभम् ।          |    |
| समाप्य चोत्सवं सर्वं स राजा तोण्डमान् नृपः ॥          | ६८ |
| वासुदेवं नमस्कृत्य चाऽज्ञामादाय मौलिना ।              |    |
| स्वपुरं प्राप्य धर्मात्मा कृत्वाऽर्चां वेङ्कटेशितुः ॥ | ६९ |
| संस्थाप्य पूजयामास स्वपुरे निजमन्दिरे ।               |    |
| राज्यं चकार धर्मात्मा सत्येन पृथिवीपतिः ॥             | ७० |
| गोब्राह्मणहितार्थाय चातिथीनां हिताय च ।               |    |
| सद्धर्मनिरतः शान्तो जितमन्युर्जितेन्द्रियः ॥          | ७१ |

नित्यमाराधयन् कृष्णं बिलमार्गेण चागतः ।

इत्थं कुर्वति राजेन्द्र ! राजराजकुलोद्भवे ॥

७२

गङ्गास्नानगन्तूकूर्माख्यद्विजवृत्तान्तः

कार्तिके मासि सम्प्राप्ते दैवयोगेन भूपते ! ।

ममाग्रयौ द्विजश्रेष्ठः कूर्मो वासिष्ठगोलजः ॥

७३

पितुरस्थि समागृह्य गङ्गास्नानसमुत्सुकः ।

अकस्माद्राजनगरं विप्रक्षत्तियसङ्कुलम् ॥

७४

समन्ततः समाकर्ण्य तोण्डमान्कीर्तिसम्भ्रमम् ।

राघवाख्यसुतेनैव महालक्ष्म्याख्यभार्यया ॥

७५

पुराह्वहिर्विनिक्षिप्य भार्यां पुनश्च स द्विजः ।

समासदद्राजगृहं राजदर्शनलालसः ॥

७६

सिंहासनगतः कान्तं विद्वन्मण्डलमण्डितम् ।

तमाशीर्भिर्विशेषेण संस्तुत्य पृथिवीपतिम् ॥

७७

राजानमब्रवीद्विप्रः कूर्मो वेदान्तपारगः ।

कूर्मः— श्रुता बहुमुखःकीर्तिः तव भूप ! विशां पते ! ॥

७८

तच्छ्रुत्वाऽद्य समीपं ते सम्प्राप्तोऽहं नृपोत्तम ! ॥

इति विप्रवचः श्रुत्वा पूजयामास स द्विजम् ॥

७९

तोण्डमान्— किमागमनकार्यं ते तन्ममाचक्ष्व भो द्विज ! ॥

इत्थमुक्तोऽब्रवीद्राजन् ! कूर्मो वेदविदां वरः ॥

८०

कूर्मः— तत्पिता प्रेततां प्राप्तः कालेन पृथिवीपते ! ।

तस्यास्थिनिचयं नीत्वा गङ्गामज्जनहेतवे ॥

८१

काशीं गच्छामि राजेन्द्र ! मनसा कृतनिश्चयः ।

दैवाच्च गर्भिणी जाता मन भार्या पतिव्रता ॥

८२

- पञ्चवर्षश्च मे पुत्रो न शक्तो गन्तुमात्मना ।  
तस्मात्त्वया महाराज ! रक्षणीयौ च तावुमौ ॥ ८३
- अशक्तोऽहं तथा गन्तुं गर्भिण्या तु द्विजप्रिय ! ।  
स्त्रीणां पत्युर्गृहे वासो नियतश्चोदितोऽन्यथा ॥ ८४
- पित्रोः समीपे वासस्तु तदभावे स्वसुर्गृहे ।  
अथवा मातुलगृहे तथवा राजमन्दिरे ॥ ८५
- षडेते पितरः स्त्रीणां इति जानामि तत्स्थितिम् ।  
तस्मात्त्वं रक्ष राजेन्द्र ! सुतं भार्याञ्च गर्भिणीम् ॥ ८६
- इत्येवमुक्तो विप्रेण कूर्मसंज्ञेन तोण्डमान् ।  
'बाढ'मित्युक्तवान् राजन् ! तस्य दत्त्वा धनं बहु ॥ ८७
- तत्र संस्थाप्य तौ विप्रो बाष्पसन्दिग्धलोचनः ।  
अब्रवीत्समुतां पत्नीं बाष्पपर्याकुलेक्षणाम् ॥ ८८
- 'गच्छाम्यहं वरारोहे ! गङ्गां भागीरथीं प्रिये ! ।  
मा रोदीगत्वं वरारोहे ! पश्य पुत्रं भयाऽकुलम् ॥ ८९
- इत्येवमुक्ता सा विप्रपत्नी भर्तारमब्रवीत् ।  
निजनाथस्य वदनं पश्यन्ती दुःखभागिनी ॥ ९०
- 'शीघ्रमागच्छ भोः स्वामिन् ! कृत्वा गङ्गावगाहनम् ।  
पुत्रोऽपि ते महाप्राज्ञः ! त्वामेवमनुमन्यते ॥ ९१
- इत्थं वदन्तीं स्वां भार्यां पश्यन्नालिङ्ग्य चात्मजम् ।  
जगाम विप्रो राजेन्द्र ! पश्यन्वै पृष्ठतः पुनः ॥ ९२
- सा जगाम गृहं राज्ञः पश्यन्ती पतिमात्मनः ।  
परिमृज्याक्षिजं तोयं सान्त्वयित्वा सुतं तथा ॥ ९३
- राजपत्नीं समासाद्य पुत्रेण सहसा स्थिता ।  
गते विप्रे स राजर्षिः तस्य भार्याञ्च सुन्दरीम् ॥ ९४

- दृष्ट्वा चिन्ताकुलो भूत्वा मनसीत्थमचिन्तयत् ।  
 'त्रिविधाः पुरुषाः प्रोक्ताः धियन्तेषां पृथग्विधाः ॥ ९५  
 तस्मान्मयाऽतियत्नेन स्थापनीया द्विजप्रिया ।  
 इति सञ्चिन्त्य धर्मात्मा तोण्डमान् राजसत्तमः ॥ ९६  
 एकान्ते भवनं कृत्वा स्थापयामास तत्र ताम् ।  
 अन्नं षण्मासपर्याप्तं सकृत्सोपस्करं ददौ ॥ ९७  
 तण्डुलाद्यैश्च काष्ठान्तैः सर्वोपकरणैः समम् ।  
 तद्गृहं शृङ्खलैर्बद्ध्वा स राजा तोण्डमान् नृपः ॥ ९८  
 दूतान् विधाय वै दूरे चार्धक्रोशायते निजे ।  
 गृह एव कचित्कोणे निगूढं तां तदा न्यधात् ॥ ९९  
 धूर्तानान्तु यथा सेयं न गच्छेद्गोचरं दृशाम् ।  
 ततो राज्ये समासक्तो राजा कार्यवशं गतः ॥ १००  
 राज्यभारेण राजेन्द्र ! व्यस्मरद्ब्राह्मणप्रियाम् ।  
 द्विवत्सरान्ते विप्रेन्द्रः कृत्वा गङ्गाऽवगाहनम् ॥ १०१  
 गयां गत्वा गयाश्राद्धं कृत्वा निजपितुस्तथा ।  
 गङ्गाया विवधं चोद्धृत्वा स्कन्धदेशे द्विजोत्तमः ॥ १०२  
 तोण्डमानपुरं प्राप्य प्रविवेश नृपालयम् ।  
 राजानमब्रवीद्राजन् ! आशीर्भिरभिनन्द्य च ॥ १०३  
 'दीर्घायुर्भव राजेन्द्र ! पुत्रवान् ज्ञानवान् भव ।  
 त्वत्प्रसादेन राजेन्द्र ! कृतं गङ्गावगाहनम् ॥ १०४  
 गङ्गावगाहनं राजन् ! कुरुष्वैतज्जलैः शुभैः ।  
 एवमुक्तः स राजर्षिः विस्मृतां ब्राह्मणीं स्मरन् ॥ १०५  
 स्तब्धो बभूव चाकस्मात् दण्डाहत इवोरगः ।  
 पद्मव्यूहे षड्धिकैः द्रोणकर्णपुरोगमैः ॥ १०६

|                                                         |     |
|---------------------------------------------------------|-----|
| निरुद्धानां सैन्धवेन बालमर्जुननन्दनम् ।                 |     |
| निहतं पश्यतां राजन् ! पाण्डवानां महात्मनाम् ॥           | १०७ |
| वासुदेवमुखाच्छ्रुत्वा चार्जुनस्य मनो यथा ।              |     |
| रामबाणेन विद्धस्य रावणस्य मनो यथा ॥                     | १०८ |
| तथैव तोण्डमानस्य हृदयं पर्यकम्पत ।                      |     |
| धैर्येण मनसः स्वास्थ्यं प्राप्तवान् स प्रजापतिः ॥       | १०९ |
| तदाह भारतीं विप्रः किञ्चिद्दुःखसमन्वितः ।               |     |
| राजानं राजशार्दूलं पप्रच्छ कुशलं तदा ॥                  | ११० |
| ‘भार्या मे गर्भिणी पूर्वं प्रसूता किं सुतं सुताम् ।     |     |
| न श्रूयते तयोर्वार्ता मम चित्तप्रतोषिणी ॥               | १११ |
| पुत्रो मे निर्गुणो राजन् ! सर्वदा क्रीडने रतः ।         |     |
| तटाके पुष्करिण्यां वा कूपे वा विपुलाम्भसि ॥             | ११२ |
| तस्मान्मे मनसो दुःखं सदा भावि विशांपते ।                |     |
| भार्या मे राजशार्दूल ! मम दर्शनकारणात् ॥                | ११३ |
| न चाऽगता वरारोहा कुतो मे भ्रमते मनः ।                   |     |
| सुतं भार्या चिन्तयामि दिवा नक्तञ्च गर्भिणीम् ’ ॥        | ११४ |
| तस्य विप्रस्य स श्रुत्वा राजा धैर्येण भारतीम् ।         |     |
| व्याहरत्तोण्डमानोऽपि यथा धीरो ह्यवर्त्तन ॥              | ११५ |
| तोण्डमानः—‘भो भूसुरकुलोत्पन्न ! मा भैषीः पुत्रकारणात् । |     |
| क्षेमं प्रसूता ते भार्या पुत्र्या पुत्रेण तिष्ठति ॥     | ११६ |
| बहवो योषितो विप्र ! मया दृष्टा इतः पुरा ।               |     |
| न सुतो न च ते भार्या मम दृष्टिपथं गता ॥                 | ११७ |
| अथ तद्वृत्तमखिलं श्रूयतां भूसुरोत्तम ! ।                |     |
| पूर्वदेवगुरोर्वारः सम्प्राप्तस्तु गते दिने ॥            | ११८ |

- तद्दिने वेङ्कटेशस्य प्रसक्तर्माभषेचनम् ।  
तद्दर्शनार्थं मे कन्याः सर्वा जग्मुर्महीसुर ! ॥ ११९
- ताभिः समेता ते भार्या पुत्रीपुत्रसमन्विता ।  
जगाम वेङ्कटं शैलं देवदर्शनकारणात् ॥ १२०
- अद्य श्वो वा परश्वो वा  
साऽऽगमिष्यतितेऽन्तिकम् ।
- इति तं सान्त्वयित्वा सः  
गूढं पुत्रमभाषत ॥ १२१
- ‘ गच्छाद्य पुत्र भवनं विप्रपत्न्यास्तु शोभनम् ।  
अव्यग्रः शृङ्खलां छिन्धि प्रविश्यान्तर्गृहं पुनः ॥ १२२
- तां दृष्ट्वा पुत्रसहितां शीघ्रमानय भूसुरीम् ।  
स च गत्वाऽतिवेगेन कृतवान् जनकेरितम् ॥ १२३
- ददर्श तत्रास्थिमात्रं रुदन् गद्गदकण्ठवान् ।  
‘ भ्रुवं नो वंशनालन्तु च्छिन्नमूलं भविष्यति ’ ॥ १२४
- इति सञ्चिन्तयन्नेत्य पितरं वाक्यमब्रवीत् ।  
‘ भोस्तात ! राजवंशस्य नाशकालः समागतः ॥ १२५
- यतः सा ब्राह्मणी पूर्णगर्भा सहस्रुता मृता ।  
अस्थिभूता निजे गेहे तदन्नाद्यविचारणात् ’ ॥ १२६
- इत्युक्तो विप्रवर्याय पाकार्थं तण्डुलादिकम् ।  
ददौ धैर्येण राजेन्द्र ! स जगाम जलान्तिकम् ॥ १२७
- तस्मिन् गते विप्रमुख्ये राजा शेषाचलं ययौ ।  
पुत्रेण सहितो राजा शरणार्थं रमापतेः ॥ १२८
- पादद्वयं प्रपन्नस्तु रुदन्नासीन्महीपतिः ।  
रुदन्तञ्च नृपं दृष्ट्वा श्रीनिवासस्तदाऽब्रवीत् ॥ १२९

तोण्डमानप्रार्थनया भगवत्कृतकूर्मद्विजपुत्राद्युर्जाधनक्रमः

श्रीभगवान्—

‘ अकाले च किमर्थं त्वं आगतो नृपसत्तम ! ।

राजराज ! किमर्थं त्वं रोदनं कुरुष्वेऽधुना ॥ १३०

धारस्त्वञ्च धनुष्मत्त्वं प्रसिद्धं भूतले तव ।

अद्य किं कारणं तान ! रोदने वद तन्मम ’ ॥ १३१

इत्युक्तः श्रीनिवासेन नाब्रवीन् स च किञ्चन ।

विदित्वा हृदयं तस्य जगाद वचनं ननः ॥ १३२

श्रीभगवान्—‘ विदितं हृदयं राजन् ! आतुरस्य तवाधुना ।

त्वया कृतमिदं पापं मयैवाचरितं नृप ! ॥ १३३

निवर्तस्व च पापात्मन् ! किं करोमि नृपात्मज ! ।

अकार्यं कर्म भूपाल ! त्वया कृतमरिन्दम ! ॥ १३४

अहं पापो दुराचारो नित्यदुःस्वप्नन्वितः ।

हाऽकाले कालमेप्श्यामि क्रूरं वा नरकं नृप ! ॥ १३५

आदातव्यं हि दौर्भाग्यं स्वभक्तस्य दुरात्मनः ।

दरिद्रत्वं तथा भक्तस्यैवं धर्मविदो विदुः ॥ १३६

मयि ते भक्तिभावे च लोपो नैव त्वया कृतः ।

किं करोमि क्व गच्छामि क्रूरं पापं त्वया कृतम् ॥ १३७

नथाऽपि तव सौहार्दात् करिष्ये जीवितान् मृतान् ।

कलौ वेङ्कटनाथेन नृपस्यास्य विमोक्षणम् ॥ १३८

कृतं महापातकिन इति कीर्तिर्भविष्यति ।

पुत्रं प्रेषय भूपाल ! शापमीरुमरिन्दम ! ॥ १३९

तेषां मृतानामानेतुं सर्वाण्यस्थीनि सम्प्रति ’ ।

इति श्रीवेङ्कटपतेः वाक्यं श्रुत्वा स चाऽतुरः ॥ १४०



- प्रेषयामास पुत्रं तान्यस्थीन्यानेतुमात्मनः ।  
 स जगामतिवेगेन मृतानां भवनं नृप ! ॥ १४१
- बद्धा तदस्थिनिचयं वस्त्रेणाच्छाद्य भूपते ! ।  
 नरयाने विनिक्षिप्य स्वाच्छाद्य नृपनन्दनः ॥ १४२
- तदा शेषगिरिं प्राप्य पितरं वाक्यमब्रवीत् ।  
 'तदस्थिमण्डलं तात सम्प्राप्तं विद्धि भूपते ! ॥ १४३
- श्रीनिवासाय शान्ताय तदाऽनीतं वदधुना ' ।  
 स पुत्रवचनं श्रुत्वा श्रीनिवासमभाषत ॥ १४४
- राजा- 'समानीतः पुत्रकेण मृतास्थिनिचयो हरे ! ।  
 यथा ते जीवितं कृष्ण ! प्राप्नुवन्ति तथा कुरु ' ॥ १४५
- एवमुक्तः श्रीनिवासः तदस्थिनिचयं नृप ! ।  
 कराभ्यां प्रतिगृह्णाथ स्वोत्तरीये बबन्ध ह ॥ १४६
- स्वामिषुष्करिणी यत्र तस्य पूर्वदिशि स्थितम् ।  
 पाण्डुतीर्थं समासाद्य तस्य तीरमुपागतः ॥ १४७
- तत्र किञ्चिद्देवस्नानं आसाद्य मधुसूदनः ।  
 तोण्डमानञ्च तत्पुत्रं त्यक्त्वा तीर्थमुपागतः ॥ १४८
- आकण्ठत्रलमध्ये च निमगज्ज जनार्दनः ।  
 अस्थीनि तत्र निक्षिप्य शिलायां तीर्थसन्निधौ ॥ १४९
- प्रक्षाल्य विष्णुः पस्पर्शं स्वाङ्गलिक्षितवारिणा ।  
 जीवनं सन्निपतितं तदस्थिनिचये तदा ॥ १५०
- इति ते जीविता विष्णोः पाणिस्पर्शप्रभावतः ।  
 ववृषुः पुष्पवर्षाणि तत्तीर्थे वासवादयः ॥ १५१
- विस्मेरचिताः सर्वेऽपि दृष्टतत्तीर्थवैभवाः ।  
 यदा तीर्थप्रभावेण जीविता मृतकाश्च ते ॥ १५२

श्रीभविष्योत्तरपुराणे चतुर्दशोऽध्यायः ४४९

तदा सर्वे सुरा राजन् ! ब्रह्मरुद्रेन्द्रपूर्वकाः ।  
अस्थितीर्थमिति ख्यातं तस्य नाम ददुर्मुदा ॥ १५३

‘येषाम्नास्थि निपतेत् नरके वसनामपि ।  
ते सर्वे स्वर्गमृच्छन्तु सद्य’ इत्यपि तेऽब्रुवन् ॥ १५४

उज्जीवयन् सोऽथ मृतां सपुत्रां  
तां कूर्मभार्या निजगर्भवासिताम् ।  
ददौ नृपायातिविमूढचेतसे  
दत्त्वाऽथ तं पार्थिवमाबभाषे ॥ १५५

श्रीभगवान्—‘कृतोपकारस्य कृता ह्युपक्रिया  
शताधिका ते नृपते ! मयाऽधुना ।  
तवाग्रजस्यासतया कृता मया  
ह्युपक्रियेयं धरणीपते ! तव ॥ १५६  
इतः परं मौनमहं प्रपद्ये  
नात्यन्तमेकान्तिवजनात्परेण ।

केनापि कुर्वे सह वाग्बिलासं  
साक्षान् कलावन्यमुखाद्धि भाषे ॥ १५७

गच्छ त्वदीयं पुरमद्य राजन् !  
तम्मै द्विजायाखिललोकमाक्षिणीम् ।  
भार्या सगुत्रामतिभक्तियुक्तां  
प्रदाय राज्यं त्वमकण्टकं कुरु ’ ॥ १५८

तोण्डमानाज्ञया स्वाशंसं प्रति सकुटुम्बकूर्मद्विजगमनम्

इत्युक्तो वासुदेवेन तत्पत्नीसहितो नृपः ।  
गत्वा च नगरं पुत्रसहितः कूर्ममब्रवीत् ॥ १५९

‘भूदेव! तव भार्येयं सुत्री पुत्रसंयुता ।  
 सम्प्राप्ता दैवयोगेन तां गृहीष्व द्विजोत्तम!’ ॥ १६०  
 इत्युक्त्वा ससुतां पत्नीं स विप्राय न्यवेदयत् ।  
 वृत्तान्तमखिलं ज्ञात्वा पत्न्या राजमुखाद्द्विजः ॥ १६१  
 राज्ञः समक्षं पप्रच्छ पत्नीं शिशुसुतान्विताम् ।  
 ‘क गताऽसि महाभद्रे! यथावत्कथ्यता’ मिति ॥ १६२

महालक्ष्मीः—‘किं वदिष्यामि हे स्वामिन्! देवमायां दुरत्ययाम् ।  
 तस्योदरे मया दृष्टो विचित्रो लोकविस्तरः ॥ १६३  
 लोकालोकौ मया दृष्टौ दृष्टा ब्रह्ममुखाः सुराः ।  
 सात्त्विका राजभाश्चैव तमःप्रकृतयस्तथा’ ॥ १६४

राघवः—‘तानाद्भुतं मया दृष्टं त्रिणेत्राणां गणस्तथा’ ।  
 शिशुः—‘सागराः सप्त मे तात! दृष्टिमार्गमुपागताः ॥ १६५  
 गुहागिर्यटवीवृक्षाः देवदानवराक्षसाः’ ।  
 इत्युक्तो ऋजितोऽवादीत् पत्नीसुतशिशून् द्विजः ।  
 ‘धिङ्मे जन्म तपो घोरं धिग्वेदाध्ययनं तथा ॥ १६६  
 नारायणस्याखिललोकधाम्नां निवासभूतस्य चराचराणाम् ।  
 दृष्टं भवद्विजठरे विचित्रं भूगोलमुख्याखिललोकजालम् ।  
 त्रिणेत्रमुख्यैः सह चीर्णपूर्णपुण्यैरपीदं मनुजैर्न लभ्यम्’ ॥ १६७  
 इत्येवं संस्रावन् स्वीयान् पत्नीसुतशिशून् द्विजः ।  
 राजान्श्चापि संस्तुत्य देशं गन्तुं प्रचक्रमे ॥ १६८

राजा—‘अहो भाग्यमहो भाग्यं त्वत्पत्नीसुतयोः शिशोः ।  
 यद्दृष्टं श्रीनिवासस्य जठरे सर्वमद्भुतम्’ ॥ १६९  
 इत्युक्तो नृपवर्येण सहभार्यः सुतान्वितः ।  
 जगाम विपमुख्योऽसौ रङ्गक्षेत्रं स्वकाश्रमम् ॥ १७०

श्रीभविष्योत्तरपुराणे चतुर्दशोऽध्यायः ४५१

श्रीनिवासप्रसादेन तोण्डमान्भक्तिसम्भवात् ।  
स विप्रः सहितः पुत्रभार्याभ्यां भवनं ययौ ॥ १७१  
विसृज्य विप्रं भूपालः सकुटुम्बं सपुत्रकम् ।  
दध्यौ चित्रं हरेः कर्म निग्रहं तस्य चात्मनि ॥ १७२  
व्यचिन्तयद्वेङ्कटनाथवैभवं  
तीर्थानुभवं द्विजदेवभक्तः ।  
करोमि किं वेङ्कटनाथगुष्ठये  
दास्यामि किं तस्य हरेः प्रपत्तये ॥ १७३

आङ्गिरसोऽथ श्रीनिवासाय तुलसीमर्पयन्तं तोण्डमानं  
प्रति भगवदुक्तिः

इति चिन्तापरो भूत्वा विप्रान् वेदविदोऽब्रवीत् ।

तोण्डमानः—

‘भूदेव ! देवतुष्ट्यर्थं क उपायो ह्यनापयः ।  
कथं तुष्यति गोविन्दो वद मे गुरुसत्तम !’ ॥ १७४  
‘राज्ञस्तु वचनं श्रुत्वा नृपमाङ्गिरसो गुरुः ।  
अब्रवीच्छ्रीनिवासस्य निग्रहाद्धीतमातुरम् ॥ १७५

गुरुः—

‘तदनुग्रहसिद्ध्यर्थं तत्पूजां कुरु भो नृप ! ।  
सहस्रनामभिर्दिग्यैः सहस्रैस्तुलसीदलैः ॥ १७६  
तत्प्रीतिहेतुस्तुलसी तस्मात्त्वं पूजयाच्युतम् ।  
तेनापरोक्षमायाति तव वेङ्कटवल्लभः ’ ॥ १७७  
ततस्तद्वचनं श्रुत्वा तच्चकार तथा नृपः ।  
तुलसीदलसाहस्रं स्वर्णरत्नविनिर्मितम् ॥ १७८

वेङ्कटेशात्मकैर्नामसहस्रैस्तत्पदोऽर्पयन् ।

क्रमेण मासस्त्रिनयं पूजां तस्य चकार सः ॥ १७९

एवं पूजां कृतवति भूभाले भूरिविक्रमे ।

त्यक्तवान् न च वैसुर्यं नारायणगिरीश्वरः ॥ १८०

तदा स राजा दुःखेन सर्वज्ञं वाक्यमब्रवीत् ।

तोण्डमानः—

‘ भक्तानामपराधान् न गणयन्ति गुणाधिकाः ॥ १८१

क्षमस्व मम दौरात्म्यं भक्तस्य पुरुषोत्तम ! ।

वरदाने वासुदेव ! भवान् श्रेष्ठतमो मतः ॥ १८२

दयां कुरु दयासिन्धो ! भक्तोऽपरि भयाद्दह ।

इत्युक्तस्तोण्डमानेन भगवान् वेङ्कटेश्वरः ॥ १८३

तदाऽहं भारतीं राजन् ! आकाशपथमाश्रितः ।

‘ भक्ताश्च बहवः सन्ति नास्ति तत्सदृशो भुवि ॥ १८४

कर्म कृत्वा सुघोरन्तु ब्रह्मस्त्रीपुत्रघातुकम् ।

प्रपित्ससि कथं पारं दुःखाद्राजकुमारक ! ॥ १८५

तत्राग्रजोपकारेण जीवितन्तु मया कृतः ।

एवमाकाशगां वाणीं श्रुतवान् राजसत्तमः ॥ १८६

तदाऽऽह देवदेवेशं राजा मोहवशं गत ।

राजा—

‘ कृतोपकाराः पुरुषाः न वदन्ति कृतं हरे ! ॥ १८७

को वदेद्वि कृतां सेवां मूढोऽपि गुणवर्जितः ।

मां विना न हि ते भक्तः त्रिषु लोकेषु विद्यते ॥ १८८

को वा पुराणपुरुष ! त्वय्येकान्तरतः सदा ।

भक्तानामग्रणीश्चाहं दयल्वनां त्वमग्रणीः ’ ॥ १८९

एवं गर्वोक्तिमाकर्ण्य तूष्णीमासीद्रमागतिः ।  
ततो भूयोऽतिभक्त्याऽयं पूजयामास माधवम् ।  
सौवर्णरत्नखचिनतुलसीकुसुमव्रजैः ॥

१९०

### कुर्वग्रामस्थभीमाख्यकुलालोदन्तः

ततः कदाचिदद्राक्षीत् तोण्डमान् नृपसत्तमः ।  
सौवर्णरत्नखचिनतुलसीकुसुमोपरि ॥ १९१  
संस्थितां मृण्मयीं श्यामां तुलसीकुसुमावलिम् ।  
ततः कदाचिन्नृपतिः निरस्ताञ्च सुदूरतः ॥ १९२  
सौवर्णरत्नखचिनतुलसीकुसुमावलिम् ।  
ददर्श मृण्मयीञ्चैव सुरग्रां हरिपादयोः ॥ १९३  
श्यामां सुरचिरामार्द्रां तुलसीकुसुमावलिम् ।  
दृष्ट्वैव श्रीपतेः स्वस्मिन् निग्रहं चिन्तयन्नृपः ॥ १९४  
मुक्तकण्ठं रुदन्नृचे तोण्डमान् भृशदुःखितः ।  
'भगवन्! क्रूरपापं मां अनाथं किमुपेक्षसे ॥ १९५  
केन भक्ताग्रगण्येन स्वीकरेऽपि समर्पितम् ।  
मृण्मयीमेव सम्प्रीत्या तुलसीकुसुमावलिम्' ॥ १९६  
इत्येवमुक्तो भगवान् तोण्डमानेन वै हरिः ।  
राजानं रमणीयाङ्गं प्रत्यभाषत भूपते ! ॥ १९७

तोण्डमानं प्रति भगवत् ज्ञापितभीमाख्यकुलालोदन्तः

श्रीभगवान्—

'भक्ताश्च बहवः सन्ति त्रिगुणास्त्रिविधात्मकाः ।  
तेषां मध्ये दरिद्रोऽस्ति कुलालो भीमनामकः ॥ १९८

|                                                   |     |
|---------------------------------------------------|-----|
| अलैवोत्तरदिग्भागे राजन्! योजनदूरतः ।              |     |
| स कुलालोऽतिभक्त्यैव भित्तिकाविलमध्यतः ॥           | १२९ |
| दारुभूतञ्च मां शूद्रः प्रत्यहं पूजयत्यसौ ।        |     |
| स्वस्थः शान्तः स्वकृत्यञ्च प्रसमाप्य हरिप्रियः ॥  | २०० |
| स्नात्वा विधिवदात्मज्ञो मृण्मयैस्तुलसीसुमैः ।     |     |
| तद्भक्त्या परितुष्टेन तदङ्गीक्रियते मया ॥         | २०१ |
| तत्र गत्वा प्रतिदिनं तं दृष्ट्वा तत्प्रियां तथा । |     |
| राजन्! बहुविधाः सन्ति मद्भक्ताश्च विरागिणः ॥      | २०२ |
| यदुक्तन्तु त्वया पूर्वं एकोऽहं भक्तिभानिति ।      |     |
| तद्वचस्त्वदहङ्कारमहोच्छ्वायविजृम्भितम् ॥          | २०३ |
| तदुक्तमर्थं विनम्रमस्तकः                          |     |
| सन्त्यज्य चैत्यं तदनु प्रजापतिः ।                 |     |
| पद्भ्यां जगामोज्झितराजगौरवः                       |     |
| तदास्य मार्गं प्रणमन् मुहुर्मुहुः ॥               | २०४ |

भीमाख्यकुलालनगरं प्रति तोण्डमानगमनम्

|                                                  |     |
|--------------------------------------------------|-----|
| तं चक्रवर्तिनं दृष्ट्वा पद्भ्यां धावन्तमातुरम् । |     |
| पृच्छन्तं तस्य भवनं परितो घटकारिणः ॥             | २०५ |
| प्राहुस्तं भगवद्भक्तं कुलालं मार्गवर्तिनः ।      |     |
| ‘वसत्यलैव राजन्! स कुलालो भीमनाम्कः ॥            | २०६ |
| भक्तिर्यस्य हरौ कृष्णसेवां नित्यं करोति यः’ ।    |     |
| एवमुक्तः स लोकैश्च पथिकैः पृथिवीपतिः ॥           | २०७ |
| जगाम तस्य भवनं तोण्डमान् राजसत्तमः ।             |     |
| तद्गृहाद्बहिरास्थाय स्तुतवांस्तद्गृहं नृपः ॥     | २०८ |

|                                               |     |
|-----------------------------------------------|-----|
| द्वारतोरणमासाद्य पपात गतविभ्रनः ।             |     |
| ततः कुलालो भ्रमितो जनैर्विज्ञापितस्ततः ।      |     |
| ददर्श राजशार्दूलं पतितं प्राङ्गणे तदा ॥       | २०९ |
| ‘ किमिदं भोः ! महत्कष्टं राजाऽसौ पतितः कुतः । |     |
| ममापराधो नास्त्यत्र तथाऽपि यमदण्डने ॥         | २१० |
| शक्तोऽसौ राजशार्दूलः सज्जोऽहं तस्य कर्मणि ।   |     |
| नैवेद्यार्थं हरेस्तस्य घटानां शतकं मम ॥       | २११ |
| कथितं तेन भूपेन तदद्य प्रददामि तान् ’ ।       |     |
| एवं शूद्रे चोक्तवति राजा संज्ञामुपेयिवान् ॥   | २१२ |
| ‘ कोऽसौ भीमो हरेर्भक्तः कुलालः कृष्णतोषणः ? । |     |
| तत्पादयुगलं वन्दे सततं साधुसम्मतम् ’ ॥        | २१३ |
| एवं वदति राजर्षौ भगवान् भक्तवत्सलः ।          |     |
| आविर्बभूव पुरनः कुलालस्य महात्मनः ॥           | २१४ |
| आविर्भूतं हरिं दृष्ट्वा कुलालो भक्तिसंयुतः ।  |     |
| तुष्टाव हर्षमुष्टाङ्गः श्रीनिवासं निरामयम् ॥  | २१५ |

स्वपुरस्तात्प्रादुर्भूतं भगवन् प्रति कुलालस्तुतिः

|                                                               |     |
|---------------------------------------------------------------|-----|
| ‘ त्वद्भाम वैकुण्ठपुरं महात्मन् ! त्वद्वल्लभा सागरनन्दिनी च । |     |
| त्वन्नाभिजातो हि पितामहोऽपि किं त्वां स्मरामीश ! कुलालजन्मा ॥ |     |
| त्वत्पादसम्भवा देवी साक्षाद्भागीरथी शुभा ।                    |     |
| तव पुत्रीं वदति तां चतुर्वेदमयो विधिः ॥                       | २१७ |
| तवासनं सदा देवाः वदन्ति फणिनं विभो ! ।                        |     |
| सहस्रवदनं शेषं सुपर्णं बाहनं विदुः ॥                          | २१८ |



नक्षत्रमाला तव दन्तपङ्क्तिः दिद्युत्प्रकाशस्तव देहकान्तिः ।  
 महीधरा मेरुहिमाद्रिमुख्याः त्वदस्थिभृताः पुरुषोत्तमाद्य ।  
 तवाक्षिणी भानुविधु च विष्णो ! विराट्पदं त्वां शरणं प्रपद्ये ॥  
 एवं स्तुवति शूद्रे तं प्रसन्ना कमलालया ।

जगद्धात्री जगादैवं पुरुषं परमेश्वरम् ॥ २२०

‘कायं कुलालः पुरुषोत्तमास्य

कथं बभूव त्वयि भक्तिरीदृक् ।

का जातिरस्य क च सद्गुणास्ते

किमद्भुतं भोः करुणागबुराशे !’ ॥ २२१

इत्युक्तस्तु जगद्धात्र्या गरुडं प्रत्यभाषत ।

भगवान्— ‘तमानयातिवेगेन मत्समीपं कुलालजम्’ ।

इत्युक्तो गरुडो वेगादानिनाय च शूद्रजम् ॥ २२२

‘इन एही’ति सम्भाष्य समीपं परमात्मनः ।

स नत्वा शिरसा देवं प्रत्यभाषत माधवम् ॥ २२३

कुलालः— ‘किमर्थमागमो देव ! गृहं मे शूद्रजन्मनः ।

न चाहं विदुरो देवो न चाहं शवरी प्रभो !’ ॥ २२४

न चाहं गजराजेन्द्रो न चोद्धवबिभीषणौ ।

किं देयमस्ति मद्गोहे त्वदर्थं पुरुषोत्तम’ ॥ २२५

वदत्येवं कुलाले तु तस्य पत्नी तमालिनी ।

प्रासादयच्च गोविन्दं द्रौपदीव जनार्दनम् ॥ २२६

तमालिनी— ‘अनाथनाथ गोविन्द ! बुद्धिस्त्वय्येव वर्तते ।

न जाने मन्त्रमार्गन्तु न जाने कर्मनिर्णयम् ॥ २२७

अशौचकुलजानानां कुतो वेदः कुतस्तपः ।

भवत्या मे परितुष्टः सन् मद्भर्तुश्च विशेषतः ॥ २२८

मया पाचितमन्नञ्च यावनालकुलोद्भवम् ।

यथेष्टं भुङ्क्ष्व महत्तं सहामोदरसादरम्' ॥

२२९

**भगवत्कृतभीमाख्यभक्तोपचाराभ्युपगमः**

इत्थमुक्तो जगद्योनिः तया भक्त्या तमालया ।

कमलामुखमालोक्य जहास जगदीश्वरः ॥

२३०

सुप्रसन्नोऽथ भगवान् तामुवाच तमालिनीम् ।

‘अवश्यमन्नं भोज्यं ते भक्त्या दत्तं तमालिनि!’ ।

इत्येवमुक्त्वा भगवान् भक्तवात्सल्यवारिधिः ॥

२३१

रमासमेतो रमणीयविग्रहः

कुलालवर्येण कुलालजायया ।

अभुङ्क्त दत्तञ्च तदन्नमुत्तमं

भुक्त्वा तयोश्च प्रददौ पदं स्वकम् ॥

२३२

एतकौतुकमालोक्य ब्रह्मेशानपुरोगमाः ।

तुष्टुवुर्दृष्टमनसः स्रष्टारं सर्वदेहिनाम् ॥

२३३

देवदुन्दुभयो नेदुः खात्पेतुः पुष्पवृष्टयः ।

एतस्मिन्नेव समये विमानं प्राप्तमुत्तमम् ॥

२३४

विमानं प्राप्तमालोक्य श्रीनिवासः सतां गतिः ।

स्वकिरीटं ददौ तस्य शङ्खचक्रे च कौस्तुभम् ।

पीताम्बरमलङ्कारं कुलालस्य महात्मनः ॥

२३५

**भगवदनुग्रहेण कुलालदम्पत्योः सारूप्यप्रप्तिः**

रमाया भूषणं तावत् तमालायाश्च सन्ददौ ।

दिव्यं विमानमारूढौ विष्णुना दत्तवैभवौ ॥

२३६

कुलालदम्पती भक्तौ पश्यतस्तस्य भूपतेः ।  
जग्मतुर्विष्णुभवनं सायुज्यपदवीं गतौ ॥ २३७  
कुलालपदवीं दृष्ट्वा तोण्डमान् नृप-त्तम ।  
व्रीडितः पुण्डरीकाक्षं श्रीनिवासमभाषत ॥ २३८

**तोण्डमानस्य भगवदत्तसारूप्यप्राप्तिप्रकारः**

‘मद्राष्ट्रगतशूद्रस्य सर्वदा पापकारिणः ।  
सद्गतिस्तु त्वया दत्ता का गतिर्मम बान्धव !’ ॥ २३९

श्रीनिवासः—‘एतदेहं परित्यज्य चान्यं देहमु॥श्रय ।  
तत्राराध्य हृषीकेशं गच्छ सारूप्यमुत्तमम्’ ॥ २४०

शतानन्दः— इत्युक्तो नृपतिः सद्यः स्नात्वा स्वामिसरोजलेः ।  
कलेवरं परित्यज्य पुनर्देहान्तरं गतः ॥ २४१

तत्राराध्य हृषीकेशं श्रीनिवापं निरामयम् ।  
सारूप्यं गतवान् राजा स्वामिना पूर्वकल्पितम् ॥ २४२

एवं हरिस्तत्र चरितमद्भुतं कुर्वन् जगन्मातृभग्नितो गिरौ ।  
आभूते जगत्याञ्च सुरैष्वपूजितो ददद्यथेष्टञ्च मनोरथान्सताम् ॥

इत्येवं कथितं राजन् ! माहात्म्यं वेङ्कटेशितुः ।

यः शृणोतीदमाख्यानं मनोरथफलप्रदम् ।

इह लोके सुखं भुङ्क्ता संऽथ याति हरेः पदम् ॥ २४४

इति श्रीभविष्योत्तरपुराणे श्रीवेङ्कटाचलमाहात्म्ये कुलालप्रशंसनं

नाम चतुर्दशोऽध्यायः ।

श्रीवेङ्कटेशचरणारविन्दार्पणमस्तु ।

श्रीमते विष्वक्सेनाय नमः

श्रीयैपद्मावत्यै नमः

श्री श्रीनिवासपरब्रह्मणे नमः

## श्रीवेङ्कटाचलमाहात्म्यम्

श्रीभविष्योत्तरपुराणान्तर्गतरहस्याऽध्याय

—०—

श्रियःकान्ताय कल्याणनिधये निधयेऽर्थिनाम् ।

श्रीवेङ्कटनिवासाय श्रीनिवासाय मङ्गलम् ॥

श्रीवेङ्कटाचलाधीशं श्रियाऽध्यासितवक्षसम् ।

श्रितचेतनमन्दारं श्रीनिवासमहं भजे ॥

हरिः ॐ ।

श्रीसूतः—

‘ शृणुभवं मुनयः सर्वे शौनकाद्यास्तपोधनाः! ।

तद्विष्णोर्वेङ्कटेशस्य रहस्यानुभवं परम् ॥

१

ब्रह्माण्डे यानि तीर्थानि स्वयंव्यक्तानि यानि च ।

चिरन्तनानि क्षेत्राणि पुण्यारण्यानि पर्वताः ॥

२

पूर्वं श्रुतानि सर्वाणि पुराणानि द्विजोत्तमाः! ।

सामान्यानि च मुख्यानि रहस्यं मुख्यमुत्तमम् ॥

३

अष्टादशपुराणानां सारश्चान्ते मया श्रुतम् ।

व्यासप्रसादात्कारुण्यात् परिप्रज्ञेन सेवया ॥

४

वैकुण्ठपदसायुज्यं परमानन्दं परम् ।

भविष्योत्तरसारांशः सर्ववेदान्तसङ्ग्रहः ॥

५

तत्रापि चोत्तरे खण्डे साक्षात्संसारमोचकः ।

उमानहेशसंवादे रहस्यानुभवो द्विजाः! ॥

६

|                                                              |    |
|--------------------------------------------------------------|----|
| आनन्दनिलयस्यैव क्षेत्रमाहात्म्यमुत्तमम् ।                    |    |
| मन्त्राणां मन्त्ररत्ने द्वे द्विविधं ध्यानमुत्तमम् ॥         | ७  |
| शृणुध्वं परमानन्दपदावाप्त्यै च दुर्लभम् ।                    |    |
| देवानामपि सिद्धानां महतां योगिनां नृणाम् ॥                   | ८  |
| अचिकित्स्यग्रहग्रस्तविकलाङ्गविरूपिणाम् ।                     |    |
| रोगिणामचिकित्सानां दुष्कर्मपरिपाकिनाम् ॥                     | ९  |
| आपद्भिर्निवार्याभिः आवृतानाञ्च दुःखिनाम् ।                   |    |
| महाभक्तकल्मषभूतकुष्ठरोगकुरूपिणाम् ॥                          | १० |
| काणान्धबधिराणाञ्च मूकानां प्लुक्कुब्जयोः ।                   |    |
| प्रायश्चित्तविहीनानां पापिनां दुःखदुःखिनाम् ॥                | ११ |
| क्रोध्यनिर्गतिकानाञ्च सर्वदा क्रूरकर्मणाम् ।                 |    |
| भवेत्प्रतिविधिः सद्यः प्रत्यक्षो वेङ्कटाचलात् ॥              | १२ |
| भक्तानां भक्तानां गतिश्चान्यत्र नास्ति भोः ! ।               |    |
| स परः सर्वलोकानां सर्वव्याधीन् कृपानिधिः ॥                   | १३ |
| निकृन्तन्नस्ति चक्रेण यत्र तस्माद्धि वेङ्कटत् ।              |    |
| तस्मात्स एव गन्तव्यो भोगमोक्षरतैर्जनैः ॥                     | १४ |
| विशेषतः क्रूरकलौ नराणां पापाकराणां परिपीडितानाम् ।           |    |
| भूगोलमध्ये द्रविडे च पुण्ये श्रीवेङ्कटाद्रिर्गतिरेव नान्या ॥ | १५ |
| कलौ युगे मनुष्याणां सङ्कीर्णानाञ्च रक्षिता ।                 |    |
| श्रीवेङ्कटेशान्नान्योऽस्ति सर्वानिष्टनिवारणात् ॥             | १६ |
| यं दृष्ट्वा नापरं स्थानं यं दृष्ट्वा नापरो गिरिः ।           |    |
| यं दृष्ट्वा नापरं तीर्थं यं दृष्ट्वा नापरं तपः ॥             | १७ |
| यं दृष्ट्वा नापरो देवो यं दृष्ट्वा नापरो मनुः ।              |    |
| यं दृष्ट्वा नापरा भक्तिः यं दृष्ट्वा नापरा गतिः ॥            | १८ |

|                                                      |    |
|------------------------------------------------------|----|
| यं दृष्ट्वा नापरं ज्ञानं यं दृष्ट्वा नापरं पदम् ।    |    |
| यं दृष्ट्वा नापरो लभो यं दृष्ट्वा नापरः प्रियः ॥     | १९ |
| यं दृष्ट्वा नापरं धाम साक्षादानन्दसान्द्रकम् ।       |    |
| यं दृष्ट्वा नापरं ध्यानं समाधिरपि नापरः ॥            | २० |
| यं दृष्ट्वा नागं मुक्तिं सर्वेन्द्रधमनोहरा ।         |    |
| यं दृष्ट्वा नापरो नित्यो यस्य कालभयं न हि ॥          | २१ |
| यं दृष्ट्वा नापरो विष्णुः भवया सर्वजगन्मयः ।         |    |
| यं दृष्ट्वा त्रिविधं कृत्यं कृतवान् नात्र संशयः ॥    | २२ |
| यं दृष्ट्वा नापरो दाता रमेशान्नास्ति कामदः ।         |    |
| यं दृष्ट्वा नापरं ब्रह्म सच्चिदानन्दविग्रहात् ॥      | २३ |
| यं दृष्ट्वा नापरो योगः साष्टाङ्गः सर्वसिद्धदात् ।    |    |
| यं दृष्ट्वा नापरः पूर्णः सर्वगो वेङ्कटेश्वरात् ॥     | २४ |
| न वेदान्तात्परं शालं न देवो वेङ्कटेश्वरात् ।         |    |
| न वैकुण्ठात्परं धाम न गिरिवेङ्कटात्परः ॥             | २५ |
| सत्यं सत्यं पुनः सत्यं न देवो वेङ्कटेश्वरात् ।       |    |
| ब्रह्माण्डे नास्ति यत्किञ्चित् न भूतं न भविष्यति ॥   | २६ |
| वेङ्कटेशसमो देवो नेति वेदान्तनिर्णयः ।               |    |
| तद्रहस्यसुसंवादं स्वचित्तस्थमुमेशयोः ॥               | २७ |
| शृणुध्वमवधानेन सिद्धान्तं मुनिपुङ्गवाः ।             |    |
| श्रीसूतः— कैलासेऽनन्तशिखरे पर्वते निर्मलोज्ज्वले ॥   | २८ |
| ज्ञाननिर्मलचित्ताढ्ययोगिमण्डलसेवितम् ।               |    |
| सुखासीनं महादेवं रत्नसिंहासनोत्तमे ॥                 | २९ |
| प्रणिपत्य कृपासिन्धुं पार्वती पर्यपृच्छत ।           |    |
| श्रीपार्वती— देवदेव! विरूपाक्ष! त्रैलोक्यतिमिरापह! ॥ | ३० |

वेङ्कटेशात्मकैर्नामसहस्रैस्तत्पदं दर्शयन् ।

क्रमेण मासत्तिनयं पूजां तस्य चकार सः ॥ १७९

एवं पूजां कृतवति भूयले भूरिविक्रमे ।

त्यक्तवान् न च वैमुख्यं नारायणगिरीश्वरः ॥ १८०

तदा स राजा दुःस्वेन सर्वज्ञं वाक्यमब्रवीत् ।

तोण्डमानः—

‘ भक्तानामपराधान् न गणयन्ति गुणाधिकाः ॥ १८१

क्षमस्व मम दौरात्म्यं भक्तस्य पुरुषोत्तम ! ।

वरदाने वासुदेव ! भवान् श्रेष्ठतमो मतः ॥ १८२

दयां कुरु दयासिन्धो ! भक्तोपरि भयाह ! ।

इत्युक्तस्तोण्डमानेन भगवान् वेङ्कटेश्वरः ॥ १८३

तदाऽहं भारतीं राजन् ! आकाशपथमाश्रितः ।

‘ भक्ताश्च बहवः सन्ति नास्ति तत्सदृशो भुवि ॥ १८४

कर्म कृत्वा सुघोरन्तु ब्रह्मस्त्रीपुत्रघातुकम् ।

प्रपित्ससि कथं पारं दुःखाद्राजकुमारक ! ॥ १८५

तत्राग्रजोपकारेण जीवितन्तु मया कृतः ।

एवमाकाशगां वाणीं श्रुतवान् राजसत्तमः ॥ १८६

तदाऽऽह देवदेवेशं राजा मोहवशं गत ।

राजा—

‘ कृतोपकाराः पुरुषाः न वदन्ति कृतं हरे ! ॥ १८७

को वदेद्वि कृतां सेवां मूढोऽपि गुणवर्जितः ।

मां विना न हि ते भक्तः त्रिषु लोकेषु विद्यते ॥ १८८

को वा पुराणपुरुष ! त्वय्येकान्तरतः सदा ।

भक्तानामग्रणीश्चाहं दयल्वनां त्वमग्रणीः ’ ॥ १८९

एवं गर्वोक्तिमाकर्ण्य तूष्णीमासीद्विरागतिः ।  
ततो भूयोऽतिभक्त्याऽयं पूजयामास माधवम् ।  
सौवर्णरत्नखचिनतुलसीकुसुमव्रजैः ॥

१९०

### कुर्वन्नामस्थभीमाख्यकुलालोदन्तः

ततः कदाचिदद्राक्षीत तोण्डमान् नृपसत्तमः ।  
सौवर्णरत्नखचिनतुलसीकुसुमोपरि ॥ १९१  
संस्थितां मृण्मयीं श्यामां तुलसीकुसुमावलिम् ।  
ततः कदाचिन्नृपतिः निरस्ताञ्च सुदूरतः ॥ १९२  
सौवर्णरत्नखचिनतुलसीकुसुमावलिम् ।  
ददर्श मृण्मयीञ्चैव सुश्रमां हरिषादयोः ॥ १९३  
श्यामां सुरचिरामार्द्रां तुलसीकुसुमावलिम् ।  
दृष्ट्वैव श्रीपतेः स्वस्मिन् निग्रहं चिन्तयन्नृपः ॥ १९४  
मुक्तकण्ठं रुदन्नृचे तोण्डमान् भृशदुःखितः ।  
'भगवन्! क्रूरपापं मां अनाथं किमुपेक्षसे ॥ १९५  
केन भक्ताग्रगण्येन स्वीकरेऽपि समर्पितम् ।  
मृण्मयीमेव सम्प्रीत्या तुलसीकुसुमावलिम्' ॥ १९६  
इत्येवमुक्तो भगवान् तोण्डमानेन वै हरिः ।  
राजानं रमणीयाङ्गं प्रत्यभाषत भूपते ! ॥ १९७

तोण्डमानं प्रति भगवत् ज्ञापितभीमाख्यकुलालोदन्तः

श्रीभगवान्—

'भक्ताश्च बहवः सन्ति त्रिगुणान्निविधात्मकाः ।  
तेषां मध्ये दरिद्रोऽस्ति कुलालो भीमनामकः ॥ १९८



- अलैवोत्तरदिग्भागे राजन्! योजनदूरतः ।  
 स कुलालोऽतिभक्त्यैव भित्तिकाबिलमध्यतः ॥ १२९
- दारुभूतञ्च मां शूद्रः प्रत्यहं पूजयत्यसौ ।  
 स्वस्थः शान्तः स्वकृत्यञ्च प्रसमाप्य हरिप्रियः ॥ २००
- स्नात्वा विधिवदात्मज्ञो मृण्मयैस्तुलसीसुमैः ।  
 तद्भक्त्या परितुष्टेन तदङ्गीक्रियते मया ॥ २०१
- तत्र गत्वा प्रतिदिनं तं दृष्ट्वा तत्प्रियां तथा ।  
 राजन्! बहुविधाः सन्ति मद्भक्ताश्च विरागिणः ॥ २०२
- यदुक्तन्तु त्वया पूर्वं एकोऽहं भक्तिभानिति ।  
 तद्वचस्त्वदहङ्कारमहोन्मूल्यविजृम्भितम् ॥ २०३
- तदुक्तमर्थं विन्म्रमस्तकः  
 सन्त्यज्य चैत्यं तदनु प्रजापतिः ।  
 पद्भ्यां जगामोज्झिरात्रगौरवः  
 तदास्य मार्गं प्रणमन् मुहुर्मुहुः ॥ २०४

भीमाख्यकुलालनगरं प्रति तोण्डमानगमनम्

- तं चक्रवर्तिनं दृष्ट्वा पद्भ्यां धावन्तमातुरम् ।  
 पृच्छन्तं तस्य भवनं परितो घटकारिणः ॥ २०५
- प्राहुस्तं भगवद्भक्तं कुलालं मार्गवर्तिनः ।  
 'वसत्यलैव राजन्! स कुलालो भीमनामकः ॥ २०६
- भक्तिर्यस्य हरौ कृष्णसेवां नित्यं करोति यः' ।  
 एवमुक्तः स लोकैश्च पथिकैः पृथिवीपतिः ॥ २०७
- जगाम तस्य भवनं तोण्डमान् राजसत्तमः ।  
 तद्गृहाद्बहिरास्थाय स्तुतवांस्तद्गृहं नृपः ॥ २०८

- द्वारतोरणमासाद्य पपात गतविभ्रनः ।  
 ततः कुलालो भ्रमितो जनैर्विज्ञापितस्ततः ।  
 ददर्श राजशार्दूलं पतितं प्राङ्गणे तदा ॥ २०९
- ‘ किमिदं भोः ! महत्कष्टं राजाऽसौ पतितः कुतः ।  
 ममापराधो नास्त्यत्र तथाऽपि यमदण्डने ॥ २१०
- शक्तोऽसौ राजशार्दूलः सज्जोऽहं तस्य कर्मणि ।  
 नैवेद्यार्थं हरेस्तस्य घटानां शतकं मम ॥ २११
- कथितं तेन भूपेन तदद्य प्रददामि तान् ’ ।  
 एवं शूद्रे चोक्तवति राजा संज्ञामुपेयिवान् ॥ २१२
- ‘ कोऽसौ भीमो हरेर्भक्तः कुलालः कृष्णतोषणः ? ।  
 तत्पादयुगलं वन्दे सततं साधुसम्मतम् ’ ॥ २१३
- एवं वदति राजर्षौ भगवान् भक्तवत्सलः ।  
 आविर्बभूव पुरनः कुलालस्य महात्मनः ॥ २१४
- आविर्भूतं हरिं दृष्ट्वा कुलालो भक्तिसंयुतः ।  
 तुष्टाव हर्षपुष्टाङ्गः श्रीनिवासं निरामयम् ॥ २१५

स्वपुरस्तात्प्रादुर्भूतं भगवन् प्रति कुलालस्तुतिः

- ‘ त्वद्धाम वैकुण्ठपुरं महात्मन् ! त्वद्वल्लभा सागरनन्दिनी च ।  
 त्वन्नाभिजातो हि पितामहोऽपि किं त्वां सरामीश ! कुललजन्मा ॥  
 त्वत्पादसम्भवा देवी साक्षाद्भागीरथी शुभा ।  
 तव पुत्रीं वदति तां चतुर्वेदमयो विधिः ॥ २१७
- तवात्मनं सदा देवाः वदन्ति फणिनं विभो ! ।  
 सहस्रवदनं शेषं सुपर्णं बाहनं विदुः ॥ २१८

नक्षत्रमाला तव दन्तपङ्क्तिः दिद्युत्प्रकाशस्तव देहकान्तिः ।  
 महीधरा मेरुहिमाद्रिमुख्याः त्वदस्थिभृताः पुरुषोत्तमाद्य ।  
 तवाक्षिणी भानुविधू च विष्णो ! विराट्पदं त्वां शरणं प्रपद्ये ॥  
 एवं स्तुवति शूद्रे तं प्रसन्ना कमलालया ।  
 जगद्धात्री जगादैवं पुरुषं परमेश्वरम् ॥ २२०

‘कायं कुलालः पुरुषोत्तमास्य  
 कथं बभूव त्वयि भक्तिरीदृक् ।  
 का जातिरस्य क च सद्गुणास्ते  
 किमद्भुतं भोः करुणागबुराशे !’ ॥ २२१

इत्युक्तस्तु जगद्धात्र्या गरुडं प्रत्यभाषत ।  
 भगवान्— ‘तमानयातिवेगेन मत्समीपं कुलालजम् ।  
 इत्युक्तो गरुडो वेगादानिनाय च शूद्रजम् ॥ २२२  
 ‘इह एही’ति सम्भाष्य समीपं परमात्मनः ।  
 स नत्वा शिरसा देवं प्रत्यभाषत माधवम् ॥ २२३

कुलालः— ‘किमर्थमागमो देव ! गृहं मे शूद्रजन्मनः ।  
 न चाहं विदुरो देवो न चाहं शबरी प्रभो ! ॥ २२४  
 न चाहं गजराजेन्द्रो न चोद्धवविभीषणौ ।  
 किं देयमस्ति मद्गृहे त्वदर्थं पुरुषोत्तम ’ ॥ २२५  
 वदत्येवं कुलाले तु तस्य पत्नी तमालिनी ।  
 प्रासादयच्च गोविन्दं द्रौपदीव जनार्दनम् ॥ २२६

तमालिनी— ‘अनाथनाथ गोविन्द ! बुद्धिस्त्वय्येव वर्तते ।  
 न जाने मन्त्रमार्गन्तु न जाने कर्मनिर्णयम् ॥ २२७  
 अशौचकुलजानानां कुतो वेदः कुतस्तपः ।  
 भक्त्या मे परितुष्टः सन् मद्भर्तुश्च विशेषतः ॥ २२८

श्रीभविष्योत्तरपुराणे चतुर्दशोऽध्यायः

४५७

मया पाचितमन्नञ्च यावनालकुलोद्भवम् ।

यथेष्टं भुङ्क्ष्व महत्तं सहामोदरसादरम् ॥

२२९

भगवत्कृतमीमांख्यमेक्तोऽचाराभ्युपगमः

इत्थमुक्तो जगद्योनिः तया भक्त्या तमालया ।

कमलामुखमालोक्य जहास जगदीश्वरः ॥

२३०

सुप्रसन्नोऽथ भगवान् तामुवाच तमालिनीम् ।

‘अवश्यमन्नं भोज्यं ते भक्त्या दत्तं तमालिनि !’ ।

इत्येवमुक्त्वा भगवान् भक्तवात्सल्यवारिधिः ॥

२३१

रमासमेतो रमणीयविग्रहः

कुलालवर्येण कुलालजायया ।

अमुङ्क्त दत्तञ्च तदन्नमुत्तमं

मुक्त्वा तथोश्च प्रददौ पदं स्वकम् ॥

२३२

एतत्कौतुकमालोक्य ब्रह्मेशानपुरोगमाः ।

तुष्टुवुर्हृष्टमनसः स्तष्टारं सर्वदेहिनाम् ॥

२३३

देवदुन्दुभयो नेदुः खात्पेतुः पुष्पवृष्टयः ।

एतस्मिन्नेव समये विमानं प्राप्तमुत्तमम् ॥

२३४

विमानं प्राप्तमालोक्य श्रीनिवासः सतां गतिः ।

स्वकिरीटं ददौ तस्य शङ्खचक्रे च कौस्तुभम् ।

पीताम्बरमलङ्कारं कुलालस्य महात्मनः ॥

२३५

भगवदनुग्रहेण कुलालदम्पत्योः सारूप्यप्रप्तिः

रमाया भूषणं तावत् तमालायाश्च सन्ददौ ।

दिव्यं विमानमारूढौ विष्णुना दत्तवैभवौ ॥

२३६

कुलालदम्पती भक्तौ पश्यतस्तस्य भूपतेः ।  
जग्मतुर्विष्णुभवनं सायुज्यपदवीं गतौ ॥ २३७  
कुलालपदवीं दृष्ट्वा तोण्डमान् नृप-त्तम ।  
व्रीडितः पुण्डरीकाक्षं श्रीनिवासमभाषत ॥ २३८

तोण्डमानस्य भगवदत्तसारूप्यप्राप्तिप्रकारः

‘मद्राष्ट्रगणशूद्रस्य सर्वदा पापकारिणः ।  
सद्गतिस्तु त्वया दत्ता का गतिर्मम बान्धव !’ ॥ २३९

श्रीनिवासः—‘एतदेहं परित्यज्य चान्यं देहमुपाश्रय ।  
तत्पाराध्य हृषीकेशं गच्छ सारूप्यमुत्तमम्’ ॥ २४०

शतानन्दः—इत्युक्तो नृपतिः सद्यः स्नात्वा स्वामिसरोजलेः ।  
कलेवरं परित्यज्य पुनर्देहान्तरं गतः ॥ २४१

तत्राऽप्य हृषीकेशं श्रीनिवापं निरामयम् ।  
सारूप्यं गतवान् राजा स्वामिना पूर्वकल्पितम् ॥ २४२  
एवं हरिस्तत्र चरितमद्भुतं कुर्वन् जगन्मातृभगन्वितो गिरौ ।  
आभूते जगत्याञ्च सुरैश्च पूजितो ददद्यथेष्टञ्च मनोरथान्स्तताम् ॥  
इत्येवं कथितं राजन् ! माहात्म्यं वेङ्कटेशितुः ।  
यः शृणोतीदमाख्यान् मनोरथफलप्रदम् ।  
इह लोके सुखं भुङ्क्ता सोऽथ याति हरेः पदम् ॥ २४४

इति श्रीभविष्योत्तरपुराणे श्रीवेङ्कटाचलमाहात्म्ये कुलालप्रशंसनं

नाम चतुर्दशोऽध्यायः ।

श्रीवेङ्कटेशचरणारविन्दार्पणमस्तु ।

श्रीमते विष्वक्सेनाय नमः

श्रीयैषद्वावत्यै नमः

श्री श्रीनिवासपरब्रह्मणे नमः

## श्रीवेङ्कटाचलमाहात्म्यम्

श्रीभविष्योत्तरपुराणान्तर्गतरहस्याऽध्याय

—

श्रियःकान्ताय कल्याणनिधये निधयेऽर्थिनाम् ।  
श्रीवेङ्कटनिवासाय श्रीनिवासाय मङ्गलम् ॥  
श्रीवेङ्कटाचलाधीशं श्रियाऽध्यासितवक्षसम् ।  
श्रितचेतनमन्दारं श्रीनिवासमहं भजे ॥

हरिः ॐ ।

श्रीसूतः—

- ‘ शृणुभ्वं मुनयः सर्वे शौनकाद्यास्तपोधनाः! ।  
तद्विष्णोर्वेङ्कटेशस्य रहस्यानुभवं परम् ॥ १
- ब्रह्माण्डे यानि तीर्थानि स्वयंव्यक्तानि यानि च ।  
चिरन्तनानि क्षेत्राणि पुण्यारण्यानि पर्वताः ॥ २
- पूर्वं श्रुतानि सर्वाणि पुराणानि द्विजोत्तमाः! ।  
सामान्यानि च मुख्यानि रहस्यं मुख्यमुत्तमम् ॥ ३
- अष्टादशपुराणानां सारश्चान्ते मया श्रुतम् ।  
व्यासप्रसादात्कारुण्यात् परिप्रश्नेन सेवया ॥ ४
- वैकुण्ठपदसायुज्यं परमानन्ददं परम् ।  
भविष्योत्तरसारांशः सर्ववेदान्तसङ्ग्रहः ॥ ५
- तत्रापि चोत्तरे खण्डे साक्षात्सारमोचकः ।  
उमामहेशसंवादे रहस्यानुभवो द्विजाः! ॥ ६

|                                                              |    |
|--------------------------------------------------------------|----|
| आनन्दनिलयस्यैव क्षेत्रमाहात्म्यमुत्तमम् ।                    |    |
| मन्त्राणां मन्त्ररत्ने द्वे द्विविधं ध्यानमुत्तमम् ॥         | ७  |
| शृणुध्वं परमानन्दपदावाप्त्यै च दुर्लभम् ।                    |    |
| देवानामपि सिद्धानां महतां योगिनां नृणाम् ॥                   | ८  |
| अचिकित्स्यग्रहग्रस्तविकलाङ्गविरूपिणाम् ।                     |    |
| रोगिणामचिकित्सानां दुष्कर्मपरिपाकिनाम् ॥                     | ९  |
| आपद्भिर्निवार्याभिः आवृतानाञ्च दुःखिनाम् ।                   |    |
| महाहातकस्मृतकुष्ठरोगकुरूपिणाम् ॥                             | १० |
| काणान्धबधिराणाञ्च भूकानां कुकुब्जयोः ।                       |    |
| प्रायश्चित्तविहीनानां पापिनां दुःखदुःखिनाम् ॥                | ११ |
| क्रप्यनिर्गतिकानाञ्च सर्वदा क्रूरकर्मणाम् ।                  |    |
| भवेत्प्रतिविधिः सद्यः प्रत्यक्षो वेङ्कटाचलात् ॥              | १२ |
| भक्तानां भवत्सानां गतिश्चान्यत्र नास्ति भोः ! ।              |    |
| स परः सर्वलोकानां सर्वव्याधीन् कृपानिधिः ॥                   | १३ |
| निकृन्तन्नस्ति चक्रेण यत्र तस्माद्धि वेङ्कटत् ।              |    |
| तस्मात्स एव गन्तव्यो भोगमोक्षरतैर्जनैः ॥                     | १४ |
| विशेषतः क्रूरकलौ नराणां पापाकराणां परिपीडितानाम् ।           |    |
| भूगोलमध्ये द्रविडे च पुण्ये श्रीवेङ्कटाद्रिर्गतिरेव नान्या ॥ | १५ |
| कलौ युगे मनुष्याणां सङ्कीर्णानाञ्च रक्षिता ।                 |    |
| श्रीवेङ्कटेशान्नान्योऽस्ति सर्वानिष्टनिवारणात् ॥             | १६ |
| यं दृष्ट्वा नापरं स्थानं यं दृष्ट्वा नापरो गिरिः ।           |    |
| यं दृष्ट्वा नापरं तीर्थं यं दृष्ट्वा नापरं तपः ॥             | १७ |
| यं दृष्ट्वा नापरो देवो यं दृष्ट्वा नापरो मनुः ।              |    |
| यं दृष्ट्वा नापरा भक्तिः यं दृष्ट्वा नापरा गतिः ॥            | १८ |

श्रीभविष्योत्तरपुराणान्तर्गतम् रहस्याऽध्यायनामकम् ४६१

- यं दृष्ट्वा नापरं ज्ञानं यं दृष्ट्वा नापरं पदम् ।  
यं दृष्ट्वा नापरो लोको यं दृष्ट्वा नापरः प्रियः ॥ १९
- यं दृष्ट्वा नापरं धाम साक्षादानन्दसान्द्रकम् ।  
यं दृष्ट्वा नापरं ध्यानं समाधिरपि नापरः ॥ २०
- यं दृष्ट्वा नागं मुक्तिः सर्वेन्द्रियमनोहरा ।  
यं दृष्ट्वा नापरो नित्यो यस्य कालभयं न हि ॥ २१
- यं दृष्ट्वा नापरो विष्णुः भवया सर्वजगन्मयः ।  
यं दृष्ट्वा त्रिविधं कृत्यं कृतवान् नात्र संशयः ॥ २२
- यं दृष्ट्वा नापरो दाता स्मेशान्नास्ति कामदः ।  
यं दृष्ट्वा नापरं ब्रह्म सच्चिदानन्दविभक्तात् ॥ २३
- यं दृष्ट्वा नापरो योगः साष्टाङ्गः सर्वसिद्धदात् ।  
यं दृष्ट्वा नापरः पूर्णः सर्वगो वेङ्कटेश्वरात् ॥ २४
- न वेदान्तात्परं शास्त्रं न देवो वेङ्कटेश्वरात् ।  
न वैकुण्ठात्परं धाम न गिरिवेङ्कटात्परः ॥ २५
- सत्यं सत्यं पुनः सत्यं न देवो वेङ्कटेश्वरात् ।  
ब्रह्माण्डे नास्ति यत्किञ्चित् न भूतं न भविष्यति ॥ २६
- वेङ्कटेशसमो देवो नेति वेदान्तनिर्णयः ।  
तद्रहस्यसुसंवादं स्वचित्तस्थमुमेशयोः ॥ २७
- शृणुध्वमवधानेन सिद्धान्तं मुनिपुङ्गवाः ।  
श्रीसूतः— कैलासेऽनन्तशिखरे पर्वते निर्मलोज्ज्वले ॥ २८
- ज्ञाननिर्मलचित्ताढ्ययोगिगण्डलसेवितम् ।  
सुखासीनं महादेवं रत्नसिंहामनोत्तमे ॥ २९
- प्रणिपत्य कृपासिन्धुं पार्वती पर्यपृच्छत ।  
श्रीपार्वती— 'देवदेव! विरूपाक्ष! त्रैलोक्यतिमिरापह! ॥ ३०



- तवान्तःकरणानन्दरहस्यानुभवं परम् ।  
 मुक्तिक्षेत्रेषु सिद्धानां मुक्तानां कर्मबन्धनात् ॥ ३१
- तेषामानन्दसान्द्राब्धेः अत्रासिर्यत्र शङ्कर ! ।  
 तद्गाम गोप्यं त्वद्व्यानवैभवानन्दमीश्वर ! ॥ ३२
- पूर्णानन्दकृपादृष्टिः अस्ति चेत्तव मे वद ' ।  
 ईश्वरः— ' साधु पृष्ठ त्वया देवि ! भक्तानां हितकाम्यया ॥ ३३
- प्रियात्प्रियतरं मेऽस्ति तद्रहस्यं वदामि ते ।  
 ब्रह्माण्डमण्डले पुण्ये द्रविडे वेङ्कटाचले ॥ ३४
- रहस्यं सर्वलोकानां पावनं परमाद्भुतम् ।  
 स्वामिपुष्करिणीतीर्थं भक्तिज्ञानसुखप्रदम् ॥ ३५
- दर्शनात्सर्वजन्तूनां आश्चर्यं भुवि राजते ।  
 आजन्मसञ्चितं पापं दर्शनादेव नश्यति ॥ ३६
- तत्क्षणाज्ज्ञानसम्पन्नाः मुक्ताः संसारबन्धनात् ।  
 परानन्दपदे स्थित्वा मोदन्ते वेङ्कटाचले ॥ ३७
- स्नानपानस्पर्शनैस्तु किमु वक्तव्यमीश्वरि ! ।  
 स्वामिपुष्करिणीतीर्थमहिमा केन वर्ण्यते ॥ ३८
- मया वक्तुं विरिञ्चयैः न शक्यो लोकदुर्लभः ।  
 किं पुनः सिद्धयोगीन्द्रैः ससुरासुरमानवैः ॥ ३९
- सार्धलिकोटितीर्थानां पातकघ्नी सुपावनी ।  
 वेङ्कटेश्वरसद्भासः समन्ताद्योजनत्रयम् ॥ ४०
- मुक्तिभूमिश्चिदानन्दधनसन्दोहमण्डलम् ।  
 तत्र स्थितानां जन्तूनां भाग्यं भाग्यमहो नृणाम् ॥ ४१
- यद्दर्शनं मदाह्लादि सच्चिदानन्दसम्भूतम् ।  
 अहो चित्रमहो चित्रं अस्मिन्वैकुण्ठमण्डले ॥ ४२

|                                                   |     |
|---------------------------------------------------|-----|
| श्रीभविष्योत्तरपुराणान्तर्गतम् रहस्याऽध्यायनामकम् | ४६३ |
| निद्रासमाधिसम्पत्तिःनिवासः केवलं तपः ।            |     |
| कृतकृत्यमभूज म शेषाचलनिवासिनः ॥                   | ४३  |
| प्रार्थयामो वयं नित्यं तं निवासं नृणां किमु ! ।   |     |
| तथाऽपि भक्तिसंयुक्तं कर्माचारव्रतादिकम् ॥         | ४४  |
| मनःप्रसादनं शक्यता स्वामिप्रीतिकरं चरेत् ।        |     |
| अन्नदानं महापूजोत्सववैभवमुत्तमम् ॥                | ४५  |
| स्वामिप्रसादिकैङ्कर्य आनन्त्यायोपकल्प्यते ।       |     |
| यत्किञ्चित्स्वर्णदानान्नपितृश्राद्धादिकर्म च ॥    | ४६  |
| अत्र स्थाने कृतं सर्वं अनन्तफलदं स्मृतम् ।        |     |
| ज्ञानिनोऽज्ञानिनो वापि समानं भक्तिपूर्वकम् ॥      | ४७  |
| कालक्षेपार्थमुत्साहे कर्मणा बन्धनं न हि ।         |     |
| चिरन्तनेषु क्षेत्रेषु मुक्तिपात्रमुदाहृतम् ॥      | ४८  |
| सायुज्यमुक्तिरानन्दप्राप्तिः श्रीशैलमस्तके ।      |     |
| मुक्तिक्षेत्रेषु मुक्तानां स्वानन्दानुभवागमः ॥    | ४९  |
| तद्विष्णोर्वेङ्कटेशस्य परानन्दपदे स्थितिः ।       |     |
| एतद्विचित्रमत्रैव वेङ्कटेश्वरमण्डले ॥             | ५०  |
| वस्तुस्वभाववैचित्र्यत् परमानन्दकारणम् ।           |     |
| मुक्तानां योगिनां मध्ये कश्चित्परमयोगिराट् ॥      | ५१  |
| एतत्परं रहस्यन्तु लोके जानाति नापरः ।             |     |
| सर्ववेदान्तसिद्धान्तसारस्यानुभवं प्रिये ! ॥       | ५२  |
| ब्रह्मानन्दपदप्राप्ति कारणत्वान्मम प्रियम् ।      |     |
| नैवद्रहस्यमाख्यानं वक्तव्यं यस्य कस्यचित् ॥       | ५३  |
| भक्तियुक्ताय शान्ताय वक्तव्यं वेङ्कटेश्वरे ।      |     |
| सच्चिदानन्दसन्मूर्तेः कल्याणगुणवारिधेः ॥          | ५४  |

|                                                      |    |
|------------------------------------------------------|----|
| वेङ्कटेशहरेर्ध्यानवैभवं शृणु पार्वति ! ।             |    |
| अनन्तकल्पसञ्जातपापराशिविनाशनम् ॥                     | ५५ |
| वाङ्मनःश्रवणानन्दमकरन्दफलप्रदम् ।                    |    |
| ध्यानश्रवणमात्रेण ब्रह्मानन्दपदप्रदम् ॥              | ५६ |
| न शक्यते मया वक्तुं तद्धामध्याजं फलम् ।              |    |
| तद्धामस्वामिनश्चित्रं अवाङ्मनसगोचरम् ॥               | ५७ |
| किमु गीर्वाणसिद्धेन्द्रैः ब्रह्माद्यैर्मुनिमण्डलैः । |    |
| अत एव रहस्याढ्यो ध्यानानुभव उत्तमः ॥                 | ५८ |
| क्षेत्रे चादिवराहस्य साक्षात् ज्ञानभये शुभे ।        |    |
| स्वामिपुष्करिणीतीरे निर्मलात्मभिरीडिते ॥             | ५९ |
| सार्धलिकोटिसंस्थानैः पुण्यतीर्थैः समावृते ।          |    |
| पुण्यवृक्षलसत्पुष्पश्रीगन्धतरुवासिते ॥               | ६० |
| पारिजातवनोद्यानरत्नमण्डलमण्डिते ।                    |    |
| नानाद्रुमस्तारामपुष्पवाटीभिरावृते ॥                  | ६१ |
| निर्झरीदेवभाषक्षिमृगाणां ध्वनिपूरिते ।               |    |
| समस्तदेवतासिद्धयोगिमण्डलसेविते ॥                     | ६२ |
| रम्ये मनोहरानन्दे भक्तिसारमहोत्सवे ।                 |    |
| वैकुण्ठे विरजानद्याः तटे बाधाविवर्जिते ॥             | ६३ |
| नवरत्नमयोद्भूतसहस्रस्तम्भमण्डपे ।                    |    |
| जाम्बूनदभरावल्लसरत्नप्रकारभास्वरे ॥                  | ६४ |
| रत्नप्रभालसद्भूमवैचित्र्यविविधोज्ज्वले ।             |    |
| चतुर्दिक्षु चतुर्धाम चतुर्मुक्तिफलप्रदम् ॥           | ६५ |
| अनन्तार्कनटिच्चन्द्रमण्डलोपरि मण्डलम् ।              |    |
| दुर्निरीक्षं दुर्गधर्मं दुःमहं देवतादृशम् ॥          | ६६ |

|                                                    |    |
|----------------------------------------------------|----|
| अचिन्त्यं तेजसा व्याप्तं अप्रमेयमगोचरम् ।          |    |
| छादितं मायया विष्णोः ज्वलितं सर्वतोमुखम् ॥         | ६७ |
| मध्ये तुरीयब्रह्माख्यं स्वप्रकाशं तदेव सत् ।       |    |
| स्वशक्तिगुणवैचित्र्यात् विसृजद्विश्वमव्ययम् ॥      | ६८ |
| उपादानं निमित्तञ्च कारणं जगतः सतः ।                |    |
| ऊर्णनाभेस्तन्तुनेव विहारस्तस्य मायया ॥             | ६९ |
| मूलप्रकृतिः सत् तत् कार्यत्वेनापि सङ्गतम् ।        |    |
| तत्तद्वारा बहिर्यत्कं ततस्तत्त्रिविधं कृतम् ॥      | ७० |
| तत्तत्कर्मानुगुण्येन भाति स्थूलं महत्कृशम् ।       |    |
| विषयग्रहणे पूर्वं दृश्यते हि तदेव सत् ॥            | ७१ |
| विदुषामहमुल्लेखपरामर्शवभासकम् ।                    |    |
| तदुपाधिभिरच्छिन्नं महत् स्थूलं तथा कृशम् ॥         | ७२ |
| स्थूलसूक्ष्मच्छिद्रघटात् यथोद्गच्छति दीपभाः ।      |    |
| तथैव ब्रह्मणस्तेजो भाति भिन्नमुपाधिभिः ॥           | ७३ |
| उपाधित्रयमेतत्तु च्छित्त्वा भक्तिमतां नृणाम् ।     |    |
| एकमेवाद्वितीयं तत् लिशूयं भाति जृम्भितम् ॥         | ७४ |
| मेघच्छिद्राणि सञ्छिद्य भानुतेज इवोत्थितम् ।        |    |
| नानात्वकल्पनायुक्तं विश्वप्रकृतिवर्जितम् ॥         | ७५ |
| नेति नेतीति च श्रुत्या बोधितं यत्परं पदम् ।        |    |
| परिच्छेत्तुमशक्यत्वात् स्वप्रकाशं तदेव सत् ॥       | ७६ |
| सत्यं ज्ञानमनाद्यन्तं आनन्दममृतोत्थितम् ।          |    |
| नित्यशुद्धप्रबुद्धात्मस्वरूपं वागगोचरम् ॥          | ७७ |
| सर्वतो व्याप्तमात्मानं निर्मलं निष्कलं शिवम् ।     |    |
| शून्याशून्यफलं हित्वा प्रज्ञानं ब्रह्म जृम्भितम् ॥ | ७८ |

|                                                    |    |
|----------------------------------------------------|----|
| भावाभावविनिर्मुक्तं द्वैतद्वैतविवर्जितम् ।         |    |
| सच्चिदानन्दसान्द्राब्धिपरिपूर्णमनामयम् ॥           | ७९ |
| सत्यचिद्धनसूक्ष्माग्र्यं अखण्डमकुतोभयम् ।          |    |
| कैवल्यपदसायुज्यपरानन्दपदप्रदम् ॥                   | ८० |
| निर्गुणं चेन्द्रियातीतं निराकारं निरञ्जनम् ।       |    |
| स्वभक्तदर्शनार्थाय लोकानां रक्षणाय च ॥             | ८१ |
| कृपया सर्वदेवानां सिद्धानां योगिनां हितम् ।        |    |
| कालप्रवाहगम्भीरमायावर्तमवाभुधेः ॥                  | ८२ |
| तारणाय वरं दातुं भक्तिज्ञानपुरस्सरम् ।             |    |
| भजतां बाञ्छतां सम्पदायुरारोग्यवर्धनम् ॥            | ८३ |
| अणिमाद्यष्टसिद्धिञ्च योगसिद्धिञ्च सन्दिशत् ।       |    |
| अष्टाङ्गयुक्तां सद्विद्यासिद्धिञ्च विजयान्वितम् ॥  | ८४ |
| मन्त्रयन्त्रमहातन्त्रदेवतासिद्धिकारणम् ।           |    |
| स्वांशावतारमूर्तीनां सर्वशक्तिफलप्रदम् ॥           | ८५ |
| लिकालयोग्यं रक्षार्थं स्वप्रसिद्धघर्थकारणम् ।      |    |
| स्वीकुर्वत्स्वगुणं ब्रह्म मूर्तिमत्तदनामयम् ॥      | ८६ |
| वैकुण्ठेन सहागतं परमिदं श्रीवेङ्कटाद्रिस्थलं       |    |
| पूर्वं ज्ञानवराहमूर्तिहरिणा भूम्या सहाधिष्ठितम् ।  |    |
| लक्ष्म्यालिङ्गितरूपमद्य सगुणं कल्याणमास्ते दधत्    |    |
| शुद्धं ब्रह्म तदेव विश्वजननस्थेनव्ययानां प्रभुम् ॥ | ८७ |
| सर्वाध्यक्षं महाविष्णुं सर्वलोकैकनायकम् ।          |    |
| कारुण्यानन्दबाहुल्यात् सर्वाश्चर्यमयं विभुम् ॥     | ८८ |
| आनन्दमूर्तिमानन्दं अचिन्त्यैश्वर्यसंयुतम् ।        |    |
| कोटिबालार्कसङ्काशं तडित्कोटिसमप्रभम् ॥             | ८९ |

|                                               |     |
|-----------------------------------------------|-----|
| चन्द्रकोटिप्रभं रत्नजम्बूनदपरिष्कृतम् ।       |     |
| विमानदेवतामूर्तितेजोमण्डलसंयुतम् ॥            | ९०  |
| दिव्यं विमानमारूढं स्थितं परमशोभनम् ।         |     |
| सर्वोत्तमं महाप्रख्यं सर्वालङ्कारभूषितम् ॥    | ९१  |
| नीलजीमूतसङ्काशं पीताम्बरतडिद्वृतम् ।          |     |
| रत्नतोरणविद्योतमानद्वारप्रभान्वितम् ॥         | ९२  |
| पञ्चायुधवरैर्दिव्यैः मूर्तिमद्भिरुपासितम् ।   |     |
| चण्डप्रचण्डप्रमुखैः द्वारपालैरभिष्टुतम् ॥     | ९३  |
| सुनन्दनन्दप्रमुखैः पारिषदैः समन्वितम् ।       |     |
| रविकोटिप्रकाशाढ्यं चन्द्रकोटिसुशीतलम् ॥       | ९४  |
| अनर्घरत्नखचितदिव्याभरणभूषितम् ।               |     |
| अच्युतानन्तगोविन्दप्रमुखानन्तविग्रहम् ॥       | ९५  |
| पूर्णब्रह्मननुप्रख्यकृष्णरामावतारकम् ।        |     |
| आद्यन्तरहितं सत्यज्ञानविज्ञानविग्रहम् ॥       | ९६  |
| निखिलोपनिषत्सारघनसंवेद्यविग्रहम् ।            |     |
| श्रीभूमिसहितं श्यामं सुन्दरं वेङ्कटेश्वरम् ॥  | ९७  |
| अनेककोटिऋन्दर्पलावण्यमथनोत्थितम् ।            |     |
| जगन्मोहनगोपाललीलावैचित्र्यकारणम् ॥            | ९८  |
| नानागमरसाभिज्ञैः वैखानसमहर्षिभिः ।            |     |
| ब्रह्मागस्त्यभरद्वाजसनकव्यासनन्दनैः ॥         | ९९  |
| वामदेवशतानन्दभृगवाद्यैश्च प्रपूजितम् ।        |     |
| जनकाद्यैर्नृपश्रेष्ठैः अर्चितं पुरुषोत्तमम् ॥ | १०० |
| मयाऽप्यङ्गिरसा देवि । लोकपालैः समर्चितम् ।    |     |
| बहुवर्षसहस्राणि स्वामिपुंकरिणीतटे ॥           | १०१ |

|                                                   |     |
|---------------------------------------------------|-----|
| मत्कुमारतपोध्यानसमाधिकुसुमार्चितम् ।              |     |
| कुमारं परमानन्दपरं नित्याभिषेचितम् ॥              | १०२ |
| मामन्तःकरणानन्दस्वानुभूतिरसालयम् ।                |     |
| शङ्खचक्राभयोद्युक्तनितम्बस्थचतुर्भुजम् ॥          | १०३ |
| दर्शनीयतमं लोके प्रसन्नवदनाम्बुजम् ।              |     |
| आकर्णानविशालाक्षीकटाक्षाब्धितरङ्गिनम् ॥           | १०४ |
| मन्दस्मितं सुनासाग्रं सुश्रुवं फालशोभितम् ।       |     |
| जाम्बूनदेन्दुकस्तूरीकुङ्कुमाद्यूर्ध्वपुण्ड्रकम् ॥ | १०५ |
| पादनृपुरमारभ्य किरीटान्तैः समर्चितम् ।            |     |
| वज्राङ्कुशध्वजाब्जादिरेखपादललामयोः ॥              | १०६ |

|                                              |     |
|----------------------------------------------|-----|
| नखमण्डलचन्द्राणां ज्योत्स्नया जितमाययोः ।    |     |
| विलसत्कुचकाठिन्यकुङ्कुमाङ्कितरेखयोः ।        |     |
| कमलाकरकाठिन्यभाविम्रदिमशालिनोः ॥             | १०७ |
| भजतां परमानन्दमकरन्दवदान्ययोः ।              |     |
| लसन्माणिक्यमञ्जीरविद्युत्पुञ्जप्रभाङ्गरैः ॥  | १०८ |
| मणिकिङ्किणिकाजालघोषैः वेदान्तरूपिभिः ।       |     |
| पादारविन्दसौन्दर्ययोग्यानर्घसुभूषणैः ॥       | १०९ |
| चारुजानूरुलावण्यप्रभारञ्जितभूषणैः ।          |     |
| नितम्बविलसत्पीतकौशेयाम्बरमेखलैः ॥            | ११० |
| अनर्घरत्नखचितैः जाम्बूनदपरिष्कृतैः ।         |     |
| विचित्रतेजसां पुञ्जैः काञ्चीवैडूर्यमण्डलैः ॥ | १११ |
| नाभीपुटलसत्पीतपद्मकोशश्रियोज्ज्वलैः ।        |     |
| ऊर्ध्वरोमावलीभाभिः जितेन्द्रमणिकान्तिभिः ॥   | ११२ |

|                                               |     |
|-----------------------------------------------|-----|
| मुक्तादामलसद्वक्षःस्थलपद्मातडित्करैः ।        |     |
| ज्योतिर्मयैर्ब्रह्मसूत्रैः तपनीयमयोज्ज्वलैः ॥ | ११३ |
| कम्बुग्रीवालसत्कण्ठमालारत्नप्रभाङ्कुरैः ।     |     |
| पदकेषु लसन्नानामणिदीपावलीवैरैः ॥              | ११४ |
| सुरत्ताङ्गदकेयूरकङ्कणैरङ्गुलीयकैः ।           |     |
| इन्द्रनीलमणिश्यामरमणीयाहिभूषणैः ॥             | ११५ |
| शङ्खचक्राभयादिश्रीभूषितैश्च भुजोत्तमैः ।      |     |
| सुचारुचुबुकोल्लासिपल्लवाधरपाटलैः ॥            | ११६ |
| वज्रपङ्क्तिलसदन्तकान्तिचन्द्रातपस्मितैः ।     |     |
| पूर्णचन्द्रमुखाभोजरम्यनासासमोन्नतैः ॥         | ११७ |
| सुवर्णमकरप्रस्त्यकुण्डलाभ्यां कपोलयोः ।       |     |
| जितबालार्कबिम्बाभ्यां सौन्दर्याकरसीमयोः ॥     | ११८ |
| दयाम्बुधिसुधास्नानकमलक्षिद्वयोत्सवैः ।        |     |
| मणिचापलताचारुभ्रूलसद्बालपट्टकैः ॥             | ११९ |
| आनीलचिकुरान्तःस्थमुक्ताराजिविराजितैः ।        |     |
| रमणीयसुकर्णाक्षिनिटिलालककुन्तलैः ॥            | १२० |
| राजत्किरीटसौन्दर्यजितकन्दर्पकोटिभिः ।         |     |
| त्रितेजोऽधिकसङ्काशैः नानारत्नैर्महाश्रयैः ॥   | १२१ |
| तप्तहाटकसंलग्नैः नानावैचित्र्यरश्मिभिः ।      |     |
| अलङ्कृतं किरीटेन स्कन्ददत्तेन तेन च ॥         | १२२ |
| राजमानं दयाम्मोधिं सुधाधाराभिवर्षिणम् ।       |     |
| सर्वाङ्गभूषणैस्सर्वजगन्मोहनविग्रहम् ।         |     |
| रूपलावण्यसर्वाङ्गभूषणाद्यैरतिप्रियम् ॥        | १२३ |



|                                                |     |
|------------------------------------------------|-----|
| आपादकेशविलसन्मणिमन्महार्ह-                     |     |
| नेपथ्यजालमणिकान्तितडिकुलानाम् ।                |     |
| जाम्बूनदाग्र्यखचितामलरम्यभासां                 |     |
| सोपानपालिभिरतीव भृशाभिरामम् ॥                  | १२४ |
| तारागणेन्दुरविमण्डलमण्डितोद्य-                 |     |
| त्सौदामिनीलिपथगग्रहराशियुक्तम् ।               |     |
| तक्ष्योदयाद्रिकनकाचलशृङ्गनिष्ठं                |     |
| कालाभ्रवृन्दमिव कान्तिकुलभिरामम् ॥             | १२५ |
| श्रीवेङ्कटेशमतिमुन्दरमोहनाङ्गं                 |     |
| श्रीभूमिकान्तमरविन्ददलायताक्षम् ।              |     |
| प्राणप्रियं प्रविलसत्करुणाम्बुराशिं            |     |
| ब्रह्मेशवन्द्यममृतं वरदं भजामि ॥               | १२६ |
| सततं हृदयाम्भोजमध्ये श्रीवेङ्कटेश्वरम् ।       |     |
| प्रणवार्थस्वरूपं तं त्रिमण्डलसुसंस्थितम् ॥     | १२७ |
| चन्द्रसूर्याग्निबिम्बानां प्रकाशकरमच्युःम् ।   |     |
| ध्यानस्वरूपं देवेशं सर्वदानन्ददं मम ॥          | १२८ |
| आपादमस्तकान्तं वै श्रीमद्भूषणभूषितम् ।         |     |
| चन्दनागरुर्कपूरकस्तूरीमृगालञ्छनैः ॥            | १२९ |
| कुङ्कुमैर्घनसौरभ्यसुवासितदिगन्तरैः ।           |     |
| मिश्रितैर्दिव्यगन्धैश्च सुलिप्ताङ्गं मनोहरैः ॥ | १३० |
| नानावर्णलसत्पुष्पदिव्यसौरभ्यमालया ।            |     |
| हिमाम्बुसिक्तया दिव्यवैजयन्त्या विराजितम् ॥    | १३१ |
| कुमारस्वामिना नित्यं भक्त्या निर्मलचेतसा ।     |     |
| दिव्योत्सवैर्दिव्यरसप्रवाहामृतपायसैः ॥         | १३२ |

|                                               |     |
|-----------------------------------------------|-----|
| दधिक्षीरघृतैर्दिव्यसूपान्नमधुशर्करैः ।        |     |
| दिव्यसौरभनैवेद्यैः षड्रसामृतपायसैः ॥          | १३३ |
| दिव्योपचारैः कल्याणवैभवैः षोडशाभिधैः ।        |     |
| दिव्यसौरभताम्बूलैः मुक्ताचूर्णविमिश्रितैः ॥   | १३४ |
| कर्पूरवीटिकाभिश्च दिव्यभोगैः सुपूजितम् ।      |     |
| सर्वाङ्गभूषणाधिक्यलसत्कमलया सह ॥              | १३५ |
| धूपदीपमहादीपराजनीराजनोत्तमैः ।                |     |
| सुन्दरैश्चामरैश्छत्रैः व्यजनैर्दण्डोत्तमैः ॥  | १३६ |
| गीतवादित्रनृत्यैश्च मृदङ्गपटहानकैः ।          |     |
| वीणावेणुसुतालद्यैः गोमुखस्वरमण्डलैः ॥         | १३७ |
| तूर्यभेरीसुशङ्खेन्द्रदिव्यघोषैर्दिव्यौकसाम् । |     |
| सिद्धकिन्नरगन्धर्वाप्सरःकिम्पुरुषव्रजैः ॥     | १३८ |
| सतुम्बुरुहाहाहूहूनारदादिसुरर्षिभिः ।          |     |
| गरुडोरगयक्षाणां विद्याधरविनोदिनाम् ॥          | १३९ |
| सङ्गीतमधुरालापैः स्कन्दस्तोत्रैः सुतोषितम् ।  |     |
| शुद्धसत्त्वमयाकारं अपि स्वामिसरस्तटे ॥        | १४० |
| रमन्तं रमया सार्धं आनन्दकरमानसम् ।            |     |
| वसन्तममलानन्दं आत्मारामं मुदान्वितम् ॥        | १४१ |
| समस्तदेवतावन्द्यं सार्वभौमशिखामणिम् ।         |     |
| कर्तारं सृष्टिकाले च भर्तारं पालने जगत् ॥     | १४२ |
| हर्तारं प्रलये काले वेङ्कटेश्वरमव्ययम् ।      |     |
| सर्वदेवनियन्तारं सर्वदेवेश्वरेश्वरम् ॥        | १४३ |
| चराचरात्मकं विश्वं रक्षितारं कृपानिधिम् ।     |     |
| किरीटाङ्गदसंराजदीर्घबाहुमरिन्दमम् ॥           | १४४ |

- सर्वाङ्गलक्षणानन्दं दर्शयन्तं पदाम्बुजम् ।  
 सत्यं विशुद्धविज्ञानं घनप्रज्ञाप्रदं हरिम् ॥ १४५  
 कारुण्यविग्रहं देवं सर्वजीवदयापरम् ।  
 उपासहे वयं नित्यं हृदयेऽष्टदलम्बुजे ॥ १४६  
 अष्टाक्षरपदानन्दं रमेशं कर्णिकोपरि ।  
 एवं ध्येयं पुरस्कृत्य पश्चाद्भयानमिदं वदेत् ॥ १४७  
 यन्नामश्रुतिसारसान्द्रजलविस्थाने लसत्कौस्तुभं  
 स्वाज्ञानान्धतमिसदुःखहरणं मत्पुत्रसञ्जीवनम् ।  
 विश्वाभीष्टवरप्रदानफलदं भोगीन्द्रसद्गुणं  
 सर्वैश्वर्यनिदानमात्मवरदं श्रीवेङ्कटेशं भजे ॥ १४८  
 सन्तोषो मम वेङ्कटेशनिकटे श्रीस्वर्णमुख्यास्तटे  
 स्वावासो भवतीति दिव्यसरितः स्वर्गापवर्गप्रदे ।  
 कैलासे विधिकुम्भसम्भवनुते श्रीकालहस्तिस्थले  
 कैवल्ये वसतामनन्तमहिमा योगीश्वरो दुर्लभः ॥ १४९  
 तारं नतिं समुद्धृत्य श्रीपूर्वं मन्त्रमुच्चरेत् ।  
 नवाक्षरमिदं देवि सर्वगोप्यं हृदि स्थितम् ।  
 त्वयि स्नेहात्ममाख्यातं परानन्दपदप्रदम् ॥ १५०  
 नमः श्रीवेङ्कटेशाय शुद्धज्ञानस्वरूपिणे ।  
 वासुदेवाय शन्ताय श्रीनिवासाय मङ्गलम् ॥ १५१  
 मन्त्रध्यानमिदं कृत्वा पश्चान्मन्त्रमिदं वदेत् ।  
 नमः श्रीवेङ्कटेशाय नमोऽन्तं वा समुच्चरेत् ॥ १५२  
 अष्टाक्षरमिदं ख्यातं भुक्तिमुक्तिफलप्रदम् ।  
 रहस्यं सर्वमन्त्राणां गोपनीयं प्रयत्नतः ॥ १५३

- स्वामिपुष्करिणीस्नानं वेङ्कटेश्वरदर्शनम् ।  
महाप्रसादस्वीकारः तयं त्रैलोक्यदुर्लभम् ॥ १५४
- सर्वत्र कीर्तयेत्प्राज्ञः स्वामिपुष्करिणीं पराम् ।  
सुवर्णमुखरीं दिव्यां वेङ्कटेश्वरमव्ययम् ॥ १५५
- अज्ञानान्धतमःसूर्य पापिनान्तु न रोचते ।  
एतत्सूक्ष्मतरं पुण्यं योगिनामपि दुर्लभम् ॥ १५६
- स्वामिपुष्करिणीं गङ्गां सुवर्णमुखरीं पराम् ।  
वेङ्कटेशं हरिं सेतुं सर्वतीर्थेषु संसरन् ॥ १५७
- महापातकसङ्घेभ्यो मुक्तः प्रज्ञानवान् भवेत् ।  
एतत् स्थूलं महापुण्यं पापिनान्तु न रोचते ॥ १५८
- स्वामिपुष्करिणीतीर्थं दिव्यौषधरसायनम् ।  
वैद्यः श्रीवेङ्कटेशोऽयं मृत्युरोगनिकृन्तनः ॥ १५९
- यावद्वेङ्कटनायकस्य शिखरप्राप्तिर्न वै योगिनं  
तावज्जन्मजरादिदुःखनिलयः संसारकोलहलः ।  
ब्रह्माण्डान्तपरिभ्रमत्कृतमहापुण्यौघचन्द्रोदये  
सत्सङ्गामृतसेवनाद्धरिमये प्रीतिर्भवेद्वेङ्कटे ॥ १६०
- यावन्नास्ति समस्तलोकरमणः श्रीवेङ्कटेशामिधः  
स्वानन्दानुभवस्थिरोऽमलधियां योगीश्वराणां नृणाम् ।  
नानायोनिषु गर्भवासमसुखं विष्णुत्रशोकाकुलं  
सम्प्राप्याऽशु विनाशदुःखनरकांस्तावद्भवाब्धौ स्थितिः ॥ १६१
- आस्थानं देवतागोप्यं ब्रह्मगोप्यं समासतः ।  
इदमेव ममानन्दं ध्यानं हृदयगोचरम् ॥ १६२
- अस्य श्रीवेङ्कटेशस्य सीमायां यात्रिके जने ।  
वाङ्मनःकायवर्गेण ये कुर्वन्ति नराधमाः ॥ १६३

|                                                    |     |
|----------------------------------------------------|-----|
| उपद्रवञ्च घातञ्च द्रव्यञ्चापहरन्ति ते ।            |     |
| रौरवादिषु सर्वेषु नरकेषु च दारुणम् ॥               | १६४ |
| ब्रह्मकल्पसहस्रान्तं पच्यन्ते नात्र संशयः ।        |     |
| भक्त्या श्रीवेङ्कटेशस्य सीमारक्षां करोति यः ॥      | १६५ |
| स एव राज्यकर्ता स्यात् देहान्ते मुक्तिमाप्नुयात् । |     |
| परमानन्ददं ध्यानं कृत्वाऽन्नं भुज्यते मया ॥        | १६६ |
| त्वया समो नैव नैव ध्येयो ब्रह्माण्डगोलके ।         |     |
| सत्यं श्रीवेङ्कटेशस्य समः कालत्रयेऽपि वा ॥         | १६७ |
| एतं रहस्यमध्यायं श्रीवेङ्कटपतेः प्रियम् ।          |     |
| जपित्वा भुज्यते येन प्रत्यहं परमात्मनः ॥           | १६८ |
| नृत्यन्ति पितरः सर्वे सन्तुष्टास्तस्य वंशजाः ।     |     |
| देवाश्च ऋषयस्तृप्ताः प्रयान्ति परमं पदम् ॥         | १६९ |

ऋषयः—

|                                                    |     |
|----------------------------------------------------|-----|
| आश्चर्यमतुलं श्रुत्वा परमानन्दनिर्वृताः ।          |     |
| आनन्दाश्रुपरिक्लिन्ना रोमाञ्चितवपुर्धराः ॥         | १७० |
| विस्मिताः शौनकाद्यास्तु भक्त्याऽऽनन्दं पुनर्गताः । |     |
| पुनर्ध्यानं समासाद्य पुनर्गद्गदया गिरा ॥           | १७१ |
| उचुः शनैर्महात्मानं सूतं पौराणिकोत्तमम् ।          |     |
| व्यासशिष्यं महाभागं शास्त्रसिद्धान्तकोविदम् ॥      | १७२ |
| ‘अद्य श्रुतं श्रुतं मुख्यं अद्यानन्दं गता वयम् ।   |     |
| अद्यैव जन्म सफलं साक्षात्संसारमोचकम् ॥             | १७३ |
| त्वत्प्रसादाद्गमिष्यामो वयं शेषाचलं प्रति ’ ।      |     |

श्रीसूतः—

|                                     |     |
|-------------------------------------|-----|
| अष्टादशपुराणेतिहासानामुपधर्माणाम् ॥ | १७४ |
|-------------------------------------|-----|

|                                                   |     |
|---------------------------------------------------|-----|
| पुराणानां स्मृतीनाञ्च सेवैषां श्रुतिसारिणाम् ।    |     |
| अखिलोपनिषत्सारवेदांतानां मुनीश्वराः ! ॥           | १७५ |
| श्रवणैश्च कृतैर्योगैः भक्तिज्ञानविरागदैः ।        |     |
| यज्ञदानतपःकर्मव्रतमन्त्रजपार्चनैः ॥               | १७६ |
| आजन्म नैमिषारण्यकृतपुण्यैरनेकशः ।                 |     |
| भवतामागतं हस्ते साक्षात्संसारमोचकम् ॥             | १७७ |
| वैकुण्ठस्थानशेषाद्रिप्राप्तिरूपं महत्फलम् ।       |     |
| अहं गोप्यमिदं वेद्मि शुको वेत्ति न चापरः ॥        | १७८ |
| मद्गुरोः कृपयाऽधीतं उक्तञ्च भवतां द्विजाः ! ।     |     |
| गच्छध्वं मुनयः ! सर्वे सखीवृद्धाः सबालकाः ॥       | १७९ |
| समाप्य सत्तं सकलं विलम्बो मास्तु शीघ्रतः ।        |     |
| तत्र गत्वोपवासेन स्नात्वा स्वामिसरोवरे ॥          | १८० |
| नत्वाऽऽद्यं भूमिवाराहं ज्ञानक्षेत्रनिवासिनम् ।    |     |
| दिव्यं विमानमाश्चर्यं नत्वा श्रीवेङ्कटेश्वरम् ॥   | १८१ |
| प्रदक्षिणनमस्कारैः स्तुत्वा स्तोत्रैः प्रणम्य च । |     |
| नैवेद्यदानधर्मैश्च पूजां कृत्वा च भक्तितः ॥       | १८२ |
| मौनव्रतमथ त्यक्त्वा क्षमापूर्वं वरप्रदम् ।        |     |
| सम्प्रार्थ्य निवसामोऽत्र भूयात्तेऽनुग्रहो महान् ॥ | १८३ |
| इत्येवं कायवाक्चित्तैः निवासं सत्यमीरितम् ।       |     |
| कुरुध्वं त्वरया भक्त्या यूयं वैकुण्ठवेङ्कटे ॥     | १८४ |
| परमानन्दसान्द्राब्धौ क्रीडध्वं मुनिपुङ्गवाः ! ।   |     |
| समस्तदेवतासिद्धसन्निधावात्मवेङ्कटे ॥              | १८५ |
| स्वामिना क्षेत्रपालेन सुप्रसन्नेन रक्षिते ।       |     |
| निवासमपि निर्विघ्नं कुरुध्वमविशङ्कया ॥            | १८६ |

|                                                       |     |
|-------------------------------------------------------|-----|
| तयोरनुग्रहेणैव वैकुण्ठक्षेत्रपालयोः ।                 |     |
| भद्रं वो वसतां नित्यं शाश्वतं भवति द्विजाः ! ॥        | १८७ |
| अस्मिन् क्षेत्रे कृतानाञ्च महतां पापकर्मणाम् ।        |     |
| क्षेत्रपालस्य शूलग्रे यातना चक्रवद्भवेत् ॥            | १८८ |
| युगान्तं क्षणमात्रेण तेषां कालस्तु गच्छति ।           |     |
| पापान्ते मुक्तिरस्त्येव वेङ्कटाद्रौ न संशयः ॥         | १८९ |
| सत्यं सत्यं पुनः सत्यं मदगुरोर्वचनं द्विजाः ! ।       |     |
| भवतां पुण्यशीलानां नैमिशारण्यवासिनाम् ॥               | १९० |
| कृपयाऽनुग्रहं लब्ध्वा कार्शीं गत्वा प्रणम्य च ।       |     |
| मद्गुरोः पादमूलञ्च व्यासस्यामिततेजसः ॥                | १९१ |
| अनुज्ञया गमिष्यामि वेङ्कटाद्रिं द्विजोत्तमाः ! ।      |     |
| सूतवाक्यं तदा श्रुत्वा शौनकाद्या ऋषीश्वराः ॥          | १९२ |
| समाप्य सत्रमागत्य वेङ्कटाद्रिमनुष्य च ।               |     |
| सूतवाक्यप्रमाणेन तत्रानन्दपदाम्बुधौ ॥                 | १९३ |
| देहान्तं प्राप्य मोदन्ते ससूताः शौनकादयः ।            |     |
| इमं पवित्रमध्यायं साक्षात्संसारमोचकम् ॥               | १९४ |
| सर्ववेदान्तसिद्धान्तं यः श्रावयति नित्यशः ।           |     |
| वेङ्कटेश्वरभक्तेभ्यो ब्राह्मणेभ्यश्च योगिनाम् ॥       | १९५ |
| यः शृणोति सदा भक्त्या रहस्यानुभवोत्तमम् ।             |     |
| यः स्थापयति लोकेऽस्मिन् सिद्धान्तमिममद्भुतम् ॥        | १९६ |
| विद्यार्थी लभते विद्यां धनार्थी लभते धनम् ।           |     |
| पुत्रार्थी लभते पुत्रान् कन्यार्थी लभते वधूम् ॥       | १९७ |
| वश्यार्थी वश्यमाप्नोति जयार्थी जयमाप्नुयात् ।         |     |
| मोक्षार्थी मोक्षमाप्नोति ज्ञानार्थी ज्ञानमाप्नुयात् ॥ | १९८ |

यां यां कामयते सिद्धिं तां तामप्नोति स द्विजः ।

वेङ्कटेशे परां प्रीतिं लभते सोऽतिभक्तिमान् ॥ १२९

इति श्रीभविष्योत्तरपुराणे श्रीवेङ्कटाचलमाहात्म्ये उमामहेश्वरसंवादे

सकलोपनिषत्सिद्धान्तश्रीवेङ्कटेश्वररहस्यानुभवो नाम

अशीतितमोऽध्यायः ।



हरिः ॐ ॥ तत्सत् ॥

कल्याणाद्भुतगात्राय कामितार्थप्रदायिने ।

श्रीमद्वेङ्कटनाथाय श्रीनिवासाय मङ्गलम् ॥ ४ ॥

॥ श्रीरस्तु ॥





## मातृकान्तरे उपलब्धः टिप्पणीभागः

पुटे.

प्रथमसम्पुटे

श्लो.

१० प्रवर्तकास्त्राणि = विरोधिनिरसनहेतुव्यापारप्रवर्तकास्त्राणि — ३७  
निवर्तकास्त्राणि, विरोधिनिरसने निष्पन्ने तदितरनाशपरिहाराय  
प्रवर्तकास्त्राणां तादृशव्यापारनिवर्तनफलान्युपसंहारास्त्राणि

१३७ निवसामि = प्रतिकल्पं वासं करोमि ४७

१३७ आस्ते = प्रतिकल्पं निवासं करोति । स्वामिपुष्करिण्याः पश्चिमे- ४८  
तीरे श्रीवराहभगवतः दक्षिणतीरे श्रीश्रीनिवासभगवतश्च वासः  
प्रतिकल्पनियतभावीति भावः— ईदृशवासस्य प्रतिकल्पनियत-  
भावित्वादेव—पूर्वश्लोके निवसामीति अत्र श्लोके आस्त इति  
वर्तमाननिर्देशः कृतः— एवमुत्तरत्राप्ययं न्यायो बोद्धव्यः—सा  
स्वामिपुष्करिणी सकलैस्तीर्थैस्समा समुदितानांसकलपुण्यतीर्थानां  
यावती पावनत्वशक्तिरस्यामेकस्यामेवास्ति अतः सर्वोत्तरेय-  
मिति भावः

१४० मद्दिव्यालयवायव्य इति 'इदानीं मेरुशिखराद्वराहभगवदागमन- ७२  
स्यात्र इतः परमेव भावित्वेपि पूर्वपूर्वं कल्पतादृशभगवदागमन-  
निबन्धनात्तत्क्षेत्रालयादिसमाख्यासमाराधनादिविशेषव्यवहारा  
अविच्छिन्ना एव — श्रीरामेणास्मिन् कल्पे सेतुबन्धनात्प्रा-  
गपि पूर्वकल्पकृततत्कार्यमूलसेतुतीर्थव्यवहारप्रसिद्धिवत्—अतो  
मद्दिव्यालयवायव्य इत्युक्तिः न दोषाय—वराहक्षेत्रे श्रीवराह  
भगवत्स्थानादिप्रसिद्धेस्सम्भवात्—अत एव हि वासुदेवालयो महा-  
निति गिरेर्वासुदेवालयत्वेन प्रसिद्धिसद्भावः प्राक् दर्शितः

१४३ वैवस्वतेन्तरे = वर्तमानश्वेतवराहकल्पीयवैवस्वतमन्वन्तरे—पुण्य- १  
तमे कृतयुगे—प्रथमप्रवृत्तकृतयुगे

१४५ सभविष्यं = अस्मिन् कल्पे वर्तिष्यमाणवृत्तान्तसहितं—सहोत्तरं १  
इतउत्तरस्मिन्नपिकल्पे वर्तिष्यमाणवृत्तान्तसहितं—पुरावृत्तं—पूर्व-  
कल्पे निर्वृत्तं चरित्रं—कथयिष्यामि. अयं भावः—लोकरक्षार्थं भुवन-  
मध्यभगवदाविर्भावादिरूपचरित्रस्य प्रतिकल्पमेकरूपतया वृत्त-  
वर्तमानवर्तिष्यमाणकल्पवृत्तान्तेष्वेकतराभिधाने तस्मिन्नेवान्त-  
र्भूतमितस्तत् सरूपतयैवोन्नेतुं शक्यमिति

- १४५ पूर्वं वैवस्वतेन्तरे = पूर्वकल्पीयवैवस्वतमन्वन्तरे कृतयुगेन्तरे— २  
आदिकृतयुगकाले पूर्वकल्पवैवस्वतमन्वन्तरेपि तथाविधवृत्तान्तस्य  
भावित्वमभिधीयते—वराहभगवता धरणीं प्रति
- १४६ पुरा=पूर्वकल्पे ६
- १४६ आसिता च तथोत्तरमिति—पूर्वकल्पागस्त्यवृत्तान्ततुल्यागस्त्यवृत्ता- १०  
न्तस्यास्मिन्नपि कल्पे भावित्वमुच्यते
- १४७ भविष्यतीत्याद्यर्थ = एतत्कल्पभाविवृत्तान्तपरम्. तस्मिन् शास- १५  
तीत्याद्युपरितनग्रन्थः पूर्वकल्पवृत्तान्तपरः—तस्मिन् उक्तराज-  
समाननामनि पृथिवीपतौ पूर्वकल्पीयनृपे धर्मेण भूलोकं शासति  
सतीत्यर्थो बोद्धव्यः
- १४० वक्ष्यामीत्यर्थं भविष्यद्वृत्तान्तकथनप्रतिज्ञापरम्. अस्मिन् मही- ३  
धर इत्याद्युपरितनग्रन्थः पूर्वकल्पवृत्तान्तपरः—एवंभूत एव  
वृत्तान्तो भविष्यतीत्यभिप्रायेण प्रवृत्तः—तदिदं दशमाध्यायान्ते—  
एतद्भविष्यं देवेशि मयोक्तं वरवर्णिनीत्यनेन व्यक्तीभविष्यति—  
यद्वा भाविवृत्तान्त एव भूतवदुच्यते. भाविवृत्तान्तं भूतवत् साक्षा-  
त्कृत्य तत्कालानुसंहितसाक्षात्कृतवृत्तान्तोत्तरदशापन्नेन वक्त्रा  
यथावत्साक्षात्कारपाटवातिशयेन भूतवत्साक्षात्कृतस्य श्रोतृमनो-  
रञ्जनाय भूतवदेवाभिधानस्यास्मिन् प्रकरणेभिमत्तत्वादिति वा  
बोद्धव्यम्
- २२४ सुधाभिलाषदेवभूः = सुधायां स्वस्वयोग्यसर्वविधभगवदनुभव- ६०  
लक्षणायां—अभिलषो येषां तेषां—देवानां सर्वेन्द्रियाणां भूःस्थान-  
भूतः—सुधाभिपूरितेक्षण इति पाठे तु भगवत्साक्षात्कारजानन्द-  
पूरितलोचन इति सुगमोर्थः
- ३३० कलौ चोलनृप इत्यारभ्य पूर्वकल्पवृत्तान्त उच्यते—तस्मिन् कथिते ५  
सूर्याचन्द्रमसौ घाता यथापूर्वमकल्पयदिति श्रुतिन्यायेनात्रापि  
कल्पे तथैव भविष्यतीति श्रोतुस्समाधानार्थमिति बोद्धव्यम्—  
अन्यथा भाविवृत्तान्तप्रश्ने भूतवृत्तान्तकथनकारणाभावात्—  
धरणीवराहसंवादेऽप्येवमेव भूतवृत्तान्ताभिधानेन भाविवृत्तान्त-  
निदर्शनाच्च—यद्वा भाविवृत्तान्त एव भूतवदुच्यते भाविवृत्तान्तं  
भूतवत्साक्षात्कृत्य तत्कालानुसंहितसाक्षात्कृतवृत्तान्तोत्तरदशा-  
पन्नेन वक्त्रा यथावत्साक्षात्कारपाटवातिशयेन भूतवत्साक्षा-

त्कृतस्य श्रोतृमनोरञ्जनाय भूतवदेवाभिधानस्यास्मिन् प्रकरणे-  
भिहितत्वादिति बोद्धव्यम्.

- ४४४ ज्वालाकेशमित्यादि—त्वयि नित्यशो वसन्तं ज्वालाकेशं त्रिनयनं १३६  
मां लोके केचन जनाः विष्णुशिवात्मकं ब्रह्मार्चयन्ति. विष्णुशिवा-  
त्मकं ब्रह्मत्वेनार्चयिष्यन्ति—विष्णवंशशिवांशसम्मिश्रं परब्रह्म-  
बुद्धयार्चयिष्यन्तीति यावत्—अत्र विष्ण्वात्मकत्वं विष्णुस-  
म्बन्धिसुदर्शनांशसम्मिश्रचतुर्मुखनिमित्तकालाख्यचक्रशरीरवर्ति -  
तथा परम्परया विष्णुसम्बन्धित्वरूपम्. न तु साक्षात्तत्सम्बन्धित्व-  
रूपम्. पूर्वमस्मिन् प्रकरणे साक्षात्तत्सम्बन्धानर्हत्वाभिधानात्,  
त्वयि वसन्तमित्यत्रैव श्लोके चक्रसम्बन्धित्वस्य विष्ण्वात्मकत्व-  
बीजतायाः स्पष्टतरं प्रदर्शितत्वाच्चेत्येवधेयम्—अत्र ब्रह्मविष्णु-  
शिवात्मकमिति च नैकं पदम्—अत्र चतुर्मुखसम्बन्धप्रसक्तेर-  
भावात्—उत्तरश्लोके—पीठे शैवे च वैष्णवे इति शिवसम्बन्ध-  
मात्रज्ञापनाच्च

### द्वितीयसम्पुटे

- ६ बायोरावेशनाच्चेत्यादि = 'अज्यते अधिगम्यते—आविश्यत इत्य- ५१  
ञ्जन' इति व्युत्पत्त्या व्याप्तिकर्मवाची ह्यञ्जनशब्दो वायुव्याप्ति-  
मूल इत्यभिप्रायः. अञ्जू व्यक्तिश्लक्षणातिगतिष्विति गत्यर्थ-  
कत्वाद्वातागतिर्व्याप्तिरूपा भवितुमर्हति — चकारेण प्रागुक्ता-  
ञ्जनादेवीप्रसवनिमित्तकत्वमञ्जनसंज्ञा समुच्चीयते
- ९ गुणसामान्यभावेपीति गुणानां सामान्य भावेपि उभयोस्तुल्यत्वेपि २२
- २९४ अरायि काणे विकटे = 'अरायि काणे विकटे गिरिं गच्छ—सदान्वे २१  
शिरिबिठस्य सत्त्वभिः—तेभिष्ट्वा चातयामसीत्ये'षा ऋक्—  
ऋग्वेदे अष्टमाष्टके अष्टमाध्याये त्रयोदशे वर्गे प्रथमा
- ३७७ स्वपुत्रस्येत्यादि = स्वपुत्रस्य जगदीशतुः ब्रह्मणः पौत्रं—कुबेरं ५४  
पुलस्त्यस्य पुत्रत्वात्पौत्रम्
- ३९४ तोण्डमानेनेति = तोण्डं तन्नामकदेशं मानयति स्वीयत्वेन २४१  
भावयति इति तोण्डमानः. तोण्डमानिति शब्दोप्युक्तार्थ एव  
क्विवन्तो द्रष्टव्यः ।









